

---

سیرت

حضرت امان جان

مرتبہ

احمد طاہر مرزا

---

---

پرنٹر محمد محسن۔ لاہور آرٹ پریس

15۔ انارکلی لاہور

ناشر جمال الدین انجم

احمد اکیڈمی ربوہ

---

## فہرست مندرجات

### باب اول ..... مختصر سوانح

نمبر شمار	صفحہ
۱	مختصر سوانح حضرت سیدہ نصرت جہاں بیگم 19۷1
۲	حضرت خلیفۃ المسیح الثانی کی سب سے پہلی مالی تحریک 7
۳	نور ہسپتال کے زنانہ وارڈ کا سنگ بنیاد 8
۴	ہجرت پاکستان 15

### باب دوم ..... آخری بیماری اور وصال

۵	آخری بیماری اور وصال 19
۶	دعاؤں اور صدقات کی تحریک 20
۷	وفات اور تدفین 45۷28
۸	حضرت اماں جان کیلئے خاص دعا کی تحریک 20
۹	حضرت اماں جان کے صدقہ کی رقوم 27
۱۰	آخری بیماری اور وفات 38۷28
۱۱	تیمارداری کرنے والے 35
۱۲	حضرت اماں جان رضی اللہ عنہا کی تدفین 40
۱۳	قرارداد لجنہ اماء اللہ مرکزیہ ربوہ 46
۱۴	قرارداد نصرت گرلز کالج 47
۱۵	قرارداد مجلس خدام الاحمدیہ مرکزیہ 47
۱۶	حضرت اماں جان کی تعزیت کے خطوط کے جوابات 49

53	حضرت امیر المومنین ایدہ اللہ تعالیٰ بنصرہ العزیز کے نام	۱۷
55	حضرت اماں جانؑ کی وفات پر ہمدردی کے پیغامات	۱۸
62	سیدنا حضرت خلیفۃ المسیح الثانی کے بعض رویا و کشوف	۱۹

### باب سوم ..... سیرت و شمائل

69	سیدنا حضرت مصلح موعود رضی اللہ عنہ	۲۰
73	حضرت صاحبزادہ مرزا بشیر احمد صاحب	۲۱
89	حضرت صاحبزادہ مرزا شریف احمد صاحبؒ	۲۲
92	حضرت نواب مبارکہ بیگم صاحبہؒ	۲۳
107	حضرت ڈاکٹر حشمت اللہ صاحبؒ	۲۴
118	حضرت چوہدری محمد ظفر اللہ خان صاحبؒ	۲۵
121	حضرت چوہدری عبداللہ خان صاحبؒ	۲۶
123	حضرت مولانا عبدالرحمن جٹ صاحبؒ	۲۷
126	حضرت بھائی عبدالرحمن صاحب قادیانیؒ	۲۸
129	حضرت قاضی محمد ظہور الدین اکمل صاحبؒ	۲۹
131	حضرت مولانا قدرت اللہ صاحب سنوریؒ	۳۰
137	امۃ الرحمن بیگم مولوی عبدالمنان عمر صاحب	۳۱
143	محترم احمد الدین صاحب	۳۲
146	حضرت سیدہ نعیمہ صاحبہ بنت حضرت سید میر حامد شاہ صاحبؒ	۳۳
147	والدہ صاحبہ سیدہ اعجاز احمد شاہ صاحب	۳۴
149	حضرت سکینۃ النساء صاحبہ	۳۵
152	محترمہ امۃ السلام تہسم صاحبہ	۳۶
156	محترم خواجہ غلام نبی صاحب	۳۷



۱۶۰	محترم چوہدری محمد شریف صاحب	۳۸
<b>باب چہارم ..... اوصاف حمیدہ</b>		
۱۷۰	ہمدردی اور عنایات کریمانہ	۳۹
۱۷۴	تاثرات حضرت چوہدری فتح محمد صاحب سیال	۴۰
۱۷۹	غریب نوازی اور حسن انداز تربیت	۴۱
۱۸۸	دوسروں کی خوشی میں شریک اور اپنی اولاد کی طرح سلوک	۴۲
۲۰۹	بچوں پر شفقت	۴۳
۲۱۱	مہمان نوازی	۴۴
۲۱۵	خوشی سے تحائف عطا کرنا اور قبول فرمانا	۴۵
۲۲۰	جو دوسخا	۴۶
۲۲۷	آپ کی ذات مجموعہ خلّاق تھی	۴۷
۲۳۰	زرّیں نصائح	۴۸
۲۳۲	بچوں سے شفقت اور عنایات	۴۹
۲۴۲	اپنے ہاتھ سے دوسروں کے کام کرنا	۵۰
۲۴۹	اولاد سے پیار	۵۱
۲۵۱	خوش مزاجی اور خوش خلقی	۵۲
۲۵۳	علمی ذوق و شوق	۵۳
۲۵۷	ملازموں کی دلجوئی کا لطیف طریق	۵۴
۲۵۹	عبادات	۵۵
۲۶۱	سیدنا حضرت مسیح موعود علیہ السلام سے محبت و عقیدت	۵۶
۲۶۲	شعائر اللہ کا احترام	۵۷
۲۶۳	خلافت کا احترام اور محبت	۵۸

265	قادیان سے محبت	۵۹
269	علم تعبیر	۶۰
270	قبولیت دعا	۶۱
282	آپ کی روحانی اولاد	۶۲
284	تاثرات سیدنا حضرت خلیفۃ المسیح الرابع رحمہ اللہ تعالیٰ	۶۳
286	تاثرات حضرت مرزا عبدالحق سلمہ ربہ	۶۴

### باب پنجم..... آپ کے پیغمات

292	حضرت سیدۃ النساء اعلیٰ اللہ درجہا تھا کا پیغام درویشانِ قادیان کے نام	۶۵
-----	---	----

### باب ششم..... نذرانہ ہائے عقیدت

295	محترم عبدالحکیم صاحب	۶۶
296	محترم محمد انور صاحب بنگوی	۶۷
297	مولانا مصلح الدین راجیکی	۶۸
298	حضرت قاضی ظہور الدین اکمل	۶۹
299	مکرم عبد السلام اختر	۷۰
300	مکرم ثاقب زیروی صاحب	۷۱
302	مکرم سید حسن جمیدی	۷۲
305	سردار رشید قیسرانی صاحب	۷۳
308	حضرت مولانا غلام رسول راجیکی	۷۴
313	مولانا مبشر احمد راجیکی	۷۵

### باب ہفتم..... متفرقات

315	یتزوج و یولد لہ	۷۶
318	حضرت اماں جانؑ کی آواز کا ریکارڈ	۷۷
320	تعزیتی خطوط کے جوابات	۷۸

باب اول

# مختصر سوانح

---

---

## مختصر سوانح حضرت اماں جان سیدہ نصرت جہان بیگم

۱۸۶۵ء:

آپ حضرت سید میرنا صرنواب صاحبہ دہلوی کے ہاں ۱۸۶۵ء میں پیدا ہوئیں۔

۱۸۷۱ء:

آپ نے چھ سال کی عمر میں گھر کی چار دیواری میں قرآن کریم اور اردو نوشت و خواندگی تعلیم شروع کی۔ جو آپ کے والد ماجد حضرت میرنا صرنواب دہلوی نے خود ہی شروع کرائی۔

۱۸۸۲ء: حضرت مسیح موعود علیہ السلام سے شادی

۱۷ نومبر ۱۸۸۲ء ۲۷ محرم ۱۳۰۲ھ بروز سوموار دہلی میں مولوی نذیر حسین صاحب دہلوی نے

گیارہ سو روپے حق مہر پر نکاح پڑھا۔

۱۵ اپریل ۱۸۸۶ء:

حضرت صاحبزادی عصمت صاحبہ کی پیدائش (وفات جولائی ۱۸۹۱ء)

جون ۱۸۸۷ء:

۱۹ جون ۱۸۸۷ء کو سیدنا حضرت مسیح موعود علیہ السلام مع حضرت سیدہ نصرت جہان بیگم صاحبہ

انبالہ چھاؤنی تشریف لے گئے، جہاں کہ حضرت سید میرنا صرنواب صاحبہ دہلوی ان دنوں ملازم

تھے۔

۷ اگست ۱۸۸۷ء:

حضرت صاحبزادہ بشیر اولؒ کی پیدائش (وفات ۲۷ نومبر ۱۸۸۸ء)

مئی ۱۸۸۸ء:

سیدنا حضرت مسیح موعود علیہ السلام مع اہل بیت حضرت اماں جانؒ، صاحبزادہ بشیر اولؒ کے علاج و معالجہ کے سلسلہ میں چند ایام ہٹالہ میں مقیم رہے۔ ۳

۱۲ جنوری ۱۸۸۹ء: حضرت صاحبزادہ مرزا بشیر الدین محمود احمد صاحبؒ کی ولادت۔

فروری/مارچ ۱۸۸۹ء:

حضرت مسیح موعود علیہ السلام مع حضرت اماں جانؒ لدھیانہ میں مقیم رہے۔ وہاں آپؐ نے ۲۳ مارچ ۱۸۸۹ء کو بیعت لینے کا آغاز فرمایا۔ حضرت میر ناصر نواب صاحبؒ ان ایام میں محلہ اقبال گنج لدھیانہ میں مقیم تھے۔ ۴

اکتوبر/نومبر ۱۸۸۹ء:

حضرت سیدہ نصرت جہاں بیگم صاحبہؒ حضرت میر ناصر نواب صاحبؒ دہلوی کے ہاں لدھیانہ میں تشریف لے گئیں۔ نومبر ۱۸۸۹ء میں حضرت اماں جانؒ لدھیانہ میں سخت بیمار ہو گئیں۔ چنانچہ آپؐ کی تیمارداری کے لئے حضرت مسیح موعود علیہ السلام ۵ نومبر ۱۸۸۹ء کو لدھیانہ تشریف لے گئے۔ ۵

۱۸۹۱ء: حضرت صاحبزادی شوکت صاحبہؒ کی ولادت۔

۲۰ اپریل ۱۸۹۳ء: حضرت صاحبزادہ مرزا بشیر احمد صاحبؒ کی ولادت۔

نومبر/دسمبر ۱۸۹۳ء:

نومبر ۱۸۹۳ء میں حضرت اماں جانؒ حضرت میر ناصر نواب صاحبؒ کے ہاں فیروز پور چھاؤنی تشریف لے گئیں۔ وہاں آپؐ نے قریباً ایک ماہ قیام فرمایا۔ بعد میں حضرت مسیح موعود علیہ السلام بھی فیروز پور چھاؤنی تشریف لے گئے۔ جہاں آپؐ نے قریباً پچیس ایام قیام فرمایا۔ ۶

۱۸۹۴ء:

حضرت میر ناصر نواب صاحب اور حضرت نانی اماں جان والدہ ماجدہ حضرت سیدہ نصرت جہاں بیگم صاحبہؒ ہجرت کر کے قادیان تشریف لے آئیں۔ ۷

۱۸۹۵ء: ۲۴ مئی، حضرت صاحبزادہ مرزا شریف احمد صاحبؒ کی ولادت

۱۸۹۷ء: ۲ مارچ، حضرت نواب مبارکہ بیگم صاحبہؒ کی ولادت

۱۸۹۹ء: ۱۴ جون، حضرت صاحبزادہ مرزا مبارک احمد صاحبؒ کی ولادت

۱۹۰۳ء: ۲۸ جنوری، حضرت صاحبزادی سیدہ امۃ النصیر صاحبہؒ کی ولادت

۱۹۰۴ء: ۲۵ جون، حضرت صاحبزادی امۃ الحفیظ بیگم صاحبہؒ کی ولادت

اکتوبر ۱۹۰۵ء:

۲۲ اکتوبر ۱۹۰۵ء کو حضرت اقدس مسیح موعود علیہ السلام حضرت اماں جانؒ کو آپ کے خویش و

اقارب سے ملانے کے لئے دہلی تشریف لے گئے۔ ۸

۲۷ اپریل ۱۹۰۸ء:

حضرت اماں جانؒ کو لے کر حضرت مسیح موعود علیہ السلام لاہور کے سفر پر روانہ ہوئے۔

۲۶ مئی ۱۹۰۸ء:

سیدنا حضرت اقدس مسیح موعود علیہ السلام کا ۲۶ مئی ۱۹۰۸ء کو لاہور میں وصال ہوا۔ وصال کے

وقت حضرت اماں جان لاہور میں مقیم تھیں۔ اس اندوہناک موقع پر آپ نے غیر معمولی صبر و

رضائے باری تعالیٰ کا عملی نمونہ دکھایا۔

۲۷ مئی ۱۹۰۸ء:

حضرت اماں جانؒ حضرت مسیح موعود علیہ السلام کے جنازہ کے ساتھ قادیان تشریف

لائیں۔ اعلام الہی اور منشاۃ الہی کے مطابق اس روز قدرت ثانیہ یعنی خلافت احمدیہ

کا آغاز ہوا۔ حضرت اماں جان رضی اللہ عنہا نے اسی روز قدرت ثانیہ کے مظہر اول،

حاجی الحرمین حضرت مولانا حکیم نور الدین صاحب بھیروی خلیفۃ المسیح الاولؒ کی بیعت

کی۔ ۹

جون ۱۹۱۲ء:

آپ قادیان سے لاہور تشریف لے گئیں۔ ۱۰

حضرت ام المومنین رضی اللہ عنہا لاہور سے حضرت ڈاکٹر سید میر محمد اسماعیل صاحبؒ کے ہمراہ

سرسہ تشریف لے گئیں۔ حضرت میر صاحبؒ سرسہ میں بطور اسٹنٹ سرجن خدمات بجالا رہے تھے۔ ۱۱

جون ۱۹۱۳ء:

الفضل کے اجراء میں آپ کی بیش قیمت مالی قربانی۔ آپ نے اپنی ایک زمین فروخت کر کے اس کی رقم جو قریباً 1000/- (ایک ہزار روپے) عنایت فرمائی۔ ۱۲

نومبر ۱۹۱۳ء:

حضرت صاحبزادہ مرزا بشیر احمد صاحبؒ نے ۸ نومبر ۱۹۱۳ء کو قرآن مجید کا ترجمہ مکمل کیا۔ آپ کے لئے سیدنا حضرت خلیفۃ المسیح الاولؒ نے بہت دعائیں کیں۔ اس خوشی کے موقع پر حضرت اماں جانؒ نے مٹھائی تقسیم فرمائی۔ ۱۳

دسمبر ۱۹۱۳ء:

جلسہ سالانہ قادیان ۱۹۱۳ء کے بابرکت موقع پر حضرت اُمّ المؤمنینؒ نے مہمانوں کی خاطر و مدارات میں سعی بلیغ فرمائی نیز آپ نے کچھ وعظ بھی فرمائے۔ ۱۴

مارچ ۱۹۱۴ء:

حضرت اُمّ المؤمنینؒ اور حضرت صاحبزادہ مرزا بشیر الدین محمود احمد صاحبؒ معہ اہل و عیال سیدنا حضرت خلیفۃ المسیح الاول رضی اللہ عنہ کی تیمارداری اور عیادت کے لئے کوٹھی دارالسلام قادیان تشریف لے گئے۔ تاکہ آپ کی خدمت میں حصہ لے سکیں۔ ۱۵

سیدنا حضرت خلیفۃ المسیح الاول رضی اللہ عنہ کا وصال ۱۳ مارچ ۱۹۱۴ء کو ہوا۔ ۱۴ مارچ ۱۹۱۴ء کو حضرت اماں جانؒ نے حضرت صاحبزادہ مرزا بشیر الدین محمود احمد صاحبؒ خلیفۃ المسیح الثانیؒ کے دست مبارک پر بیعت کی۔ ۱۶

قادیان میں مدرسۃ البنات

اپریل ۱۹۱۴ء میں حضرت اماں جانؒ نے مدرسۃ البنات کے لئے (جس میں اس وقت ساٹھ طالبات زیر تعلیم تھیں) کمال محبت اور مہربانی سے اپنے دونوں جانب کے نچلے دالان گریز سکول کے لئے مرحمت فرمادیئے۔ جزاھا اللہ احسن الجزاء۔ ۱۷



## حضرت خلیفۃ المسیح الثانی کی سب سے پہلی مالی تحریک

سیدنا حضرت خلیفۃ المسیح الثانی رضی اللہ عنہ نے مسندِ خلافت پر متمکن ہوتے ہی سب سے پہلی مالی تحریک بارہ ہزار روپے کی فرمائی۔ حضرت امّاں جانؑ نے اس تحریک میں ایک صد روپے چندہ عطا فرمایا۔ ۱۸۔

نومبر ۱۹۱۶ء:

حضرت امّاں جانؑ معہ حضرت صاحبزادہ مرزا شریف احمد صاحبؑ قادیان سے مالیر کوٹلہ تشریف لے گئیں۔ ۱۹۔

۱۹۱۷ء میں آپ شملہ تشریف لے گئیں۔ ۲۰۔

۱۹۱۸ء:

حضرت امّاں جانؑ معہ حضرت سید میر محمد اسحاق صاحبؑ اور صاحبزادہ مرزانا صرا احمد صاحبؑ نیز حضرت سیدہ نصیرہ بیگم صاحبہ پٹیالہ تشریف لے گئیں۔ ۲۱۔

۱۹۲۱ء: کو حضرت سیدہ امّاں جانؑ صاحبہ کشمیر تشریف لے گئیں۔ ۲۲۔

۲۵ دسمبر ۱۹۲۲ء۔ تاسیس لجنہ اماء اللہ مرکزیہ

حضرت اُمّ المؤمنینؑ لجنہ اماء اللہ کی اولین مربیہ تھیں اور ابتدائی چودہ ممبرات میں سے سب سے پہلا نمبر آپ کا تھا۔ لجنہ اماء اللہ کے بنیادی مقاصد ”ابتدائی تحریک“ پر سب سے پہلے آپ کے دستخط ہیں۔ رسالہ احمدی خاتون سلسلۃ الجدید جلد نمبر ۶ صفحہ ۶ پر آپ کا نام یوں شائع ہوا: (حضرت اُمّ المؤمنین) اُمّ محمود نصرت جہاں بیگم۔

سب سے پہلا اجلاس آپ ہی کی زیر صدارت ہوا جس میں صدر اور سیکرٹری کا انتخاب عمل میں لایا گیا۔ وقتاً فوقتاً آپ لجنہ اماء اللہ کے اجلاسوں میں شرکت فرماتیں اور مناسب ہدایات سے نوازتیں۔ حضرت مفتی محمد صادق صاحبؑ جب سات سال یورپ و امریکہ میں خدمتِ اسلام کے بعد قادیان پہنچے تو لجنہ اماء اللہ قادیان کی طرف سے آپ کی خدمت میں ایک تہنیت نامہ پیش کیا گیا اس کے آخر میں سب سے پہلے حضرت اُمّ المؤمنینؑ کے یوں دستخط ثبت ہیں:

”پریزیڈنٹ لجنہ اماء اللہ (اُمّ المؤمنین) نصرت جہاں بیگم“ ۲۳۔

## ۱۹۲۲ء مالی تحریک پر لہیک

۱۹۲۲ء کا سال مالی لحاظ سے جماعت کے لئے ایک مشکل سال تھا۔ سیدنا حضرت خلیفۃ المسیح الثانی رضی اللہ عنہ نے انجمن احمدیہ کا بوجھ ہلکا کرنے کے لئے چندہ خاص کی تحریک فرمائی۔ اس میں حضرت اماں جانؑ نے ایک سو روپے عنایت فرمائے۔ ۲۴

## مارچ ۱۹۲۳ء مکانہ کے مجاہدین کے لئے دعا

۱۲ مارچ ۱۹۲۳ء کو مکانہ کے لئے پہلا قافلہ روانہ ہوا۔ اس قافلہ کی قیادت حضرت چوہدری فتح محمد صاحب سیال نے فرمائی۔ قافلہ کو روانہ کرنے کے لئے حضرت ام المومنینؑ بھی ازراہ شفقت مع چند خواتین تشریف لائیں۔ اس موقع پر آپ نے دعا کی۔ اور مجاہدین کو اعلاء کلمۃ اللہ کے لئے اپنی آنکھوں کے سامنے روانہ ہوتے دیکھا۔ ۲۵

## قیام لجنہ کے بعد مستورات کے لئے پہلی مالی تحریک

قیام لجنہ اماء اللہ کے بعد مستورات کے لئے سب سے پہلی مالی تحریک جو سیدنا حضرت خلیفۃ المسیح الثانی رضی اللہ عنہ نے فرمائی وہ مسجد برلن کی تعمیر کیلئے چندہ کی تحریک تھی۔ اس تحریک میں حضرت سیدہ نصرت جہاں بیگم صاحبہؑ نے پانچ سو روپے ادا فرمائے۔ ۲۶

سیدنا حضرت خلیفۃ المسیح الثانی نے حضرت سیدہ اماں جانؑ کے چندہ مسجد برلن کی نسبت فرمایا:

”بڑی رقموں میں سے ایک رقم حضرت ام المومنین کی طرف سے پان سو روپے کی تھی۔ ہماری جائیداد کا ایک حصہ فروخت ہوا تھا اس میں سے ان کا حصہ پان سو روپیہ بنتا تھا انہوں نے وہ سب کا سب اس چندہ میں دے دیا۔ میں جانتا ہوں کہ ان کے پاس یہی نقد مال تھا۔“ ۲۷

## ۱۹۲۳ء: نور ہسپتال کے زنانہ وارڈ کا سنگ بنیاد

یکم اگست ۱۹۲۳ء کو صبح آٹھ بجے زنانہ وارڈ کا سنگ بنیاد حضرت سیدہ اماں جانؑ صاحبہ کے مبارک ہاتھوں سے رکھا گیا۔ آپ کمال مہربانی اور شفقت سے نور ہسپتال تشریف لے گئیں۔ ممبرات لجنہ آپ کے ہمراہ تھیں۔ آپ نے ہسپتال کے لئے دعا کروائی۔ اور نور ہسپتال کے زنانہ کمروں کی بنیاد دی اینٹ رکھی۔ ۲۸

اپریل ۱۹۳۱ء:

حضرت سیدہ نصرت جہاں بیگم صاحبہؒ اپنے بھائی حضرت ڈاکٹر میر محمد اسماعیل صاحبؒ رسول سرجن کے ہاں مظفر گڑھ تشریف لے گئیں۔ ۲۹

تحریک جدید کے بیچ ہزاری مجاہدین میں آپ کا انیس سالہ چندہ 6373 روپے تھا۔ مکرم و محترم حضرت چوہدری برکت علی صاحب وکیل المال تحریک جدید تحریر کرتے ہیں:

آپ کا انیس سالہ حساب تحریر کرتے ہوئے یہ نوٹ دینا ضروری ہے کہ آپ نے کسی سال بھی وعدہ نہیں فرمایا بلکہ ہر سال جو نبی سیدنا حضرت خلیفۃ المسیح ایدہ اللہ تعالیٰ بنصرہ العزیز تحریک جدید کے چندہ کا اعلان فرماتے اس کے معاً بعد آپ اپنا چندہ گزشتہ سال سے اضافہ کے ساتھ نقد عطا فرماتیں۔ اسی طرح آپ سترھویں سال تک اپنی جیب خاص سے ادا فرماتی رہیں۔ آپ کی وفات کے بعد حضرت امیر المومنین ایدہ اللہ تعالیٰ نے آپ کی طرف سے سال ۱۸، ۱۹ کا چندہ ادا فرمایا۔ جزاھا اللہ خیراً واکرم مثواھا فی اعلیٰ علیین آمین۔

حضرت اُمّ المومنینؒ کا ہر سال کا اضافہ جماعت احمدیہ کی ہر خاتون کے لئے اُسوۂ حسنہ ہے نہ صرف عورتوں کے لئے بلکہ اُن مردوں کے لئے بھی نمونہ ہے جو کم سے کم شرح سے تحریک جدید کا چندہ دیتے ہیں اور پھر کم سے کم اضافے کرتے ہیں وہ اس شاندار نمونہ سے سبق حاصل کر کے اپنے معیارِ قربانی کو بلند تر کریں اور اپنی حیثیت کے مطابق وعدے کریں اور حُجّی المقدور جلدی ادا کرنے کی کوشش کریں۔“۔ ۳۰

۱۹۳۳ء:

۱۹۳۳ء میں حضرت اماں جان رضی اللہ عنہا ضلع رتھک تشریف لے گئیں۔ جہاں آپ کے بھائی

حضرت ڈاکٹر میر محمد اسماعیل صاحبؒ بطور رسول سرجن خدمات بجالا رہے تھے۔ ۳۱

۲۳ فروری ۱۹۳۳ء: سیدنا حضرت خلیفۃ المسیح الثانی رضی اللہ عنہ نے حضرت سیدہ اماں جان صاحبہؒ کی کوٹھی

”بیت النصرت“ کا سنگ بنیاد رکھا۔ یہ کوٹھی حضرت اماں جان صاحبہؒ نے حضرت صاحبزادہ

مرزا ناصر احمد صاحبؒ کے لئے بنوائی تھی۔ ۳۲

دسمبر ۱۹۳۳ء:

نظارت ضیافت قادیان نے جلسہ سالانہ کے لئے دیگوں کی ضرورت پیش آنے پر تحریک کی۔ اس تحریک میں حضرت اماں جان نے ایک دیگ عنایت فرمائی۔ ۳۳  
اس تحریک میں آپ نے سیدنا حضرت مسیح موعود علیہ السلام کی طرف سے بھی ایک دیگ عنایت فرمائی۔

فروری ۱۹۳۴ء۔ فیروز پور میں:

حضرت سیدہ نصرت جہاں بیگم صاحبہؒ اور سیدہ اُم ناصر احمد صاحبہؒ لجنہ اماء اللہ فیروز پور کی درخواست پر ۱۱ فروری ۱۹۳۴ء کو فیروز پور تشریف لے گئیں۔ ممبرات لجنہ فیروز پور نے آپ کے اعزاز میں مکرم پیر اکبر علی صاحب کی کوٹھی پر دعوت طعام دی۔ اور حضرت اماں جانؒ کی خدمت میں ایک ریشمی چادر کا تحفہ پیش کیا۔ جس کو آپ نے بڑے خلوص سے شرف قبولیت عطا فرما کر تمام خواتین کے ساتھ مل کر دعا کی۔ ۳۴، ۳۵

فروری ۱۹۳۴ء ساٹھ ہزار روپے قرضہ کی تحریک:

سلسلہ کی ضروریات کے پیش نظر فروری ۱۹۳۴ء میں مرکزی ادارہ نظارت امور عامہ قادیان کی طرف سے ساٹھ ہزار روپے قرض کی ایک تحریک کی گئی۔ اس تحریک میں کئی احباب و خواتین نے حصہ لیا۔ اس تحریک میں حضرت سیدہ نصرت جہاں بیگم صاحبہؒ نے بھی حصہ لیا۔ ۳۶

۲۵/۸ اگست ۱۹۳۴ء

۲ جولائی ۱۹۳۴ء کو حضرت صاحبزادہ مرزا ناصر احمد صاحبؒ کا نکاح حضرت صاحبزادی منصورہ بیگم صاحبہ بنت حضرت حجتہ اللہ نواب محمد علی خان صاحبؒ کے ساتھ عمل میں آیا۔ ۴ اگست ۱۹۳۴ء کو آپ کی بارات مالیر کوٹلہ گئی۔ جن میں حضرت سیدہ نصرت جہاں بیگم صاحبہؒ، حضرت صاحبزادہ مرزا بشیر احمد صاحبؒ، حضرت صاحبزادہ مرزا شریف احمد صاحبؒ، حضرت سیدہ اُم ناصر احمد صاحبہؒ، حضرت مولانا سید سرور شاہ صاحبؒ، اور حضرت صاحبزادہ مرزا منصور احمد صاحبؒ شامل ہوئے۔ ۵ اگست ۱۹۳۴ء کو سیدنا حضرت خلیفۃ المسیح الثانی رضی اللہ عنہ بھی مالیر کوٹلہ تشریف لے گئے۔ ۳۷

۶ ستمبر ۱۹۳۲ء:

حضرت صاحبزادہ مرزا ناصر احمد صاحب اور حضرت صاحبزادہ مرزا سعید احمد صاحب قادیان سے ولایت کے لئے روانہ ہوئے۔ آپ کو الوداع کرنے کے لئے ایک بہت بڑا اجتماع تھا۔ اس الوداعی تقریب میں افراد خاندان حضرت مسیح موعود علیہ السلام کے کئی احباب شامل تھے۔ حضرت صاحبزادہ مرزا بشیر احمد صاحب، حضرت صاحبزادہ مرزا شریف احمد صاحب، صاحبزادہ مرزا عزیز احمد صاحب، مرزا گل محمد نیز حضرت خلیفۃ المسیح الثانی رضی اللہ عنہ اور حضرت ام المؤمنین رضی اللہ عنہا بھی الوداع کرنے کے لئے بنفس نفیس شامل ہوئیں۔ ۳۸

مئی ۱۹۳۵ء۔ زلزلہء کوئٹہ:

۳۱ مئی ۱۹۳۵ء کو کوئٹہ میں ایک لرزہ خیز زلزلہ آیا جس سے بے حد جانی اور مالی نقصان ہوا۔ سیدنا حضرت خلیفۃ المسیح الثانیؒ نے جماعت احمدیہ کو توجہ دلائی کہ وہ ہر رنگ میں مصیبت زدگان کی مدد کریں۔ لجنہ اماء اللہ کے ذریعہ چندہ جمع کرنے کا انتظام کیا گیا۔ حضرت ام المؤمنینؒ نے اس مد میں دو سو روپے چندہ دیا۔ ۳۹

۱۹۳۶ء۔ تعمیر مہمان خانہ و توسیع بیوت الذکر:

ناظر صاحب بیت المال قادیان نے ایک اپیل شائع کی کہ توسیع مہمان خانہ، مسجد مبارک، مسجد اقصیٰ اور جلسہ سالانہ کے لئے جماعت کے افراد اپنی اپنی ماہوار آمد کا تہائی حصہ دیں۔ یہ مبارک کام جو درپیش ہیں ان کا بیشتر فائدہ مستورات کو پہنچے گا اس لئے خواتین جماعت کو اس چندہ میں خصوصیت سے حصہ لینا چاہیے۔ حضرت ام المؤمنینؒ نے تعمیر مہمان خانہ اور توسیع مسجد کے لئے دو سو روپے عطا فرمائے۔ ۴۰

۱۹۳۶ء میں حضرت سیدہ نصرت جہاں بیگم صاحبہؒ علیل رہیں۔ جلسہ سالانہ ۱۹۳۶ء سے قبل آپ بفضلہ تعالیٰ صحت یاب ہو گئیں۔ اس موقع سے لجنہ اماء اللہ قادیان نے آپ کی ملاقات کا خاص اہتمام کیا تاکہ خواتین آپ سے شرف ملاقات حاصل کر سکیں۔ ۴۱

۱۹۳۸ء۔ خلافت جوہلی فنڈ:

حضرت اماں جانؒ نے خلافت جوہلی فنڈ کی مد میں پانچ صد روپے چندہ عطا فرمایا۔ ۴۲

فروری تا جون ۱۹۳۸ء میں آپ کی طبیعت علیل رہی۔ اس دوران آپ کو کمی و خون اور خرابی جگر کی بھی شکایت رہی۔ اس عرصہ میں آپ کی صحت کے لئے دعا کے باقاعدہ اعلانات شائع ہوتے رہے۔ ۴۳۔

جون ۱۹۳۸ء:

حضرت اُم المؤمنین رضی اللہ عنہا نے ارشاد فرمایا کہ صاحبزادہ مرزا ناصر احمد سلمہ اللہ تعالیٰ ابن حضرت خلیفۃ المسیح الثانی ایدہ اللہ تعالیٰ کی صحت، کامیابی اور بخیریت (انگلستان) سے واپسی کے لئے تمام احمدی جماعتیں دعا کرتی رہیں۔ نیز ۹ جون ۱۹۳۸ء سے ان کا امتحان شروع ہونے والا ہے۔ جو ۱۵ جون تک جاری رہے گا۔ اس میں کامیابی کے لئے بھی دعا کی جائے۔ ۴۴۔

اکتوبر ۱۹۳۸ء: آپ قادیان سے لاہور تشریف لے گئیں۔ ۴۵۔

۲۳ اگست ۱۹۳۹ء: حضرت اماں جانؒ بذریعہ گاڑی لاہور سے واپس قادیان تشریف لائیں۔ ۴۶۔

۱۹۳۹ء۔ لوائے احمدیت کا اہتمام:

حضرت میاں فقیر محمد صاحب امیر جماعت احمدیہ و نجواں ضلع گورداسپور ۱۹۳۹ء میں قادیان تشریف لائے۔ اور لوائے احمدیت کی غرض سے تیار شدہ سوت میں کچھ سوت حضرت اماں جان رضی اللہ عنہا کی خدمت میں پیش کیا۔ اور عرض کیا کہ میں نے حضرت صاحبزادہ مرزا بشیر احمد صاحبؒ کے ارشاد کی تعمیل میں اپنے ہاتھ سے بیج بویا اور پانی دیتا رہا۔ اور پھر چٹا اور صحابیوں سے دُھنوا یا اور اپنے گھر میں اس کو کتوایا۔ ۴۷۔

جون ۱۹۴۰ء:

۱۹ جون ۱۹۴۰ء کو حضرت سیدہ اماں جانؒ اور حضرت صاحبزادہ مرزا بشیر احمد صاحب ایم۔ اے مع بیگم صاحبہ قادیان سے لاہور تشریف لے گئے۔ ۴۸۔

۱۸ اگست ۱۹۴۰ء: حضرت اماں جانؒ اور حضرت نواب محمد عبداللہ خان صاحبؒ مع اہلیہ آج شام گاڑی سے دہلی تشریف لے گئے۔ ۴۹۔

جون ۱۹۴۰ء میں آپ لاہور تشریف لے گئیں۔ ۵۰۔

### ستمبر ۱۹۴۰ء: قادیان میں صنعتی سکول کا افتتاح

مکرمہ و محترمہ زکیہ خانم صاحبہ بنت مکرم شیخ محمد لطیف صاحب نے گرلز سکول قادیان کے نزدیک ایک صنعتی سکول کا اجراء کیا۔ جس کا افتتاح حضرت اماں جان نور اللہ مرقد ہانے ۱۵ ستمبر ۱۹۴۰ء کو فرمایا۔ اس موقع پر حضرت اُم ناصر احمد صاحبہ، حضرت سیدہ مریم النساء بیگم اُم طاہر صاحبہ، حضرت اُم مظفر احمد صاحبہ اور حضرت صاحبزادی ناصرہ بیگم بھی موجود تھیں۔ ۵۱

دسمبر ۱۹۴۰ء: آپ سر درد کی تکلیف کی وجہ سے بیمار ہو گئیں۔ ۵۲

### جنوری ۱۹۴۱ء:

۶ جنوری ۱۹۴۱ء کو سیدنا حضرت خلیفۃ المسیح الثانی، حضرت سیدہ نصرت جہاں بیگم صاحبہ، حضرت صاحبزادی امۃ القیوم صاحبہ، صاحبزادہ مرزا خلیل احمد صاحب، صاحبزادہ مرزا حفیظ احمد صاحب، صاحبزادہ مرزا انور احمد صاحب، صاحبزادہ مرزا اظہار احمد اور حضرت صاحبزادہ مرزا طاہر احمد صاحب قادیان سے شام پونے چار بجے تبدیلی آب و ہوا کے لئے راجپورہ تشریف لے گئے۔ ۵۳

مئی ۱۹۴۲ء: غرباء کے لئے غلہ دینے کی تحریک:

۲۰ مئی ۱۹۴۲ء سیدنا حضرت خلیفۃ المسیح الثانی نے خطبہ جمعہ میں احباب جماعت میں تحریک فرمائی کہ وہ غرباء کے لئے پانچ صد من غلہ اپنے گلہ میں سے دیں یا خریدنے کے لئے نقد دیں تاکہ غرباء کی ضروریات کو پورا کیا جاسکے۔ چنانچہ حضور کے اس فرمان پر کئی احباب و خواتین نے بلیک کہا۔ حضرت سیدہ اماں جان نے اس تحریک میں نقدی کی صورت میں مبلغ دس روپے عنایت فرمائے۔ ۵۴

### ۱۹۴۲ء: تعلیم الاسلام کالج کے لئے چندہ کی تحریک:

۱۹۴۲ء میں سیدنا حضرت مصلح موعود رضی اللہ عنہ نے تعلیم الاسلام کالج کے لئے ڈیڑھ لاکھ روپے کی چندہ کی تحریک فرمائی۔ حضرت اماں جان نے اس مد میں پانچ صد روپے چندہ عطا فرمایا۔ ۵۵

۱۹۴۲ء: فضل عمر ہوٹل کے لئے تحائف:

فضل عمر ہوٹل کا قیام دارالانوار قادیان کے گیٹ ہاؤس میں عمل میں آیا۔ سیدنا حضرت مصلح موعود رضی اللہ عنہ نے اس ہوٹل کا افتتاح فرمایا۔

مکرم و محترم چوہدری محمد علی صاحب ایم۔ اے (حال وکیل التصنیف تحریک جدید ربوہ) بیان کرتے ہیں:

”ہمارے پہلے باورچی غلام محمد صاحب تھے۔ جو حضرت مسیح موعود علیہ السلام کے صحابی تھے۔ حضرت اُم المؤمنین رضی اللہ عنہا تقریباً روزانہ حضرت خلیفۃ المسیح الثالث ایدہ اللہ تعالیٰ کی کوٹھی، پیدل مع خادما تشریف لے جایا کرتی تھیں۔ اور برقعے کے ساتھ چھتری بھی استعمال فرمایا کرتی تھیں۔ دو تین دن تو ہم حجاب میں رہے۔ ایک دن ہمت کر کے راستے میں گیسٹ ہاؤس کے سامنے قطار باندھ کر کھڑے ہو گئے اور سلام عرض کرنے کی سعادت حاصل کی۔ ایک ایک کا نام اور پتہ دریافت فرمایا۔ ..... نیز پوچھا کہ کھانے کا کیا انتظام کیا ہے۔ عرض کی کہ ابھی تو لنگر خانے سے آتا ہے۔ برتن وغیرہ نہیں خریدے گئے۔ اس لئے پکنا شروع نہیں ہوا۔ اسی دن حضرت اُم المؤمنین رضی اللہ تعالیٰ عنہا نے جو واقعی ہماری اماں جان تھیں۔ اپنے ذاتی برتن ہمارے استعمال کے لئے بھجوائے۔ جن پر ”نصرت جہاں بیگم“ کے مبارک اور تاریخی الفاظ کندہ تھے۔“ ۵۶

۱۹۴۴ء:

حضرت سیدہ اماں جان صاحبہ حضرت سیدہ اُم طاہر، مریم النساء بیگم صاحبہ کے ایام بیماری میں لاہور تشریف لے گئیں۔ ۵۷

۱۹۴۷ء:

دوران سال ۱۹۴۷ء میں حضرت اماں جان طبعیت کی ناسازی، شدید نزلہ، کھانسی، ضعف، سردرد اور کمزوری کی وجہ سے علیل رہیں۔ ۵۸

۱۹۴۷ء کے جماعتی اخبارات خصوصاً اخبار الفضل میں باقاعدہ طور پر آپ کی صحت اور شفا یابی کے لئے درخواست دعا کے اعلانات شائع ہوتے رہے۔ باوجود مسلسل بیماری کے آپ بحالی صحت کے ایام میں مصروف العمل رہیں اور اس عرصہ میں بعض سفر بھی کئے۔ ۱۹۴۷ء کے بعض وقائع پیش خدمت ہیں۔

مارچ ۱۹۴۷ء۔ حضرت اماں جان کا سفر سندھ

۵ مارچ ۱۹۴۷ء کو سیدنا حضرت مصلح موعود رضی اللہ عنہ، مع اہل بیت و دیگر افراد خاندان نیز



حضرت سیدہ نصرت جہاں بیگم صاحبہؒ محمود آباد سندھ تشریف لے گئے۔ حضرت اماں جان محمود آباد سے بھراہ صاحبزادہ مرزا حمید احمد صاحب نصرت آباد اسٹیٹ تشریف لے گئیں۔ ۵۹۔

۲۲ مارچ ۱۹۴۷ء:

سیدنا حضرت مصلح موعود ایدہ اللہ تعالیٰ معہ اہل بیت اور حضرت سیدہ اماں جان صاحبہ سفر سندھ کے دوران ناصر آباد سندھ تشریف لے گئے۔ ۶۰۔

یکم اپریل ۱۹۴۷ء سندھ سے قادیان مراجعت

حضرت مصلح موعود معہ اہل بیت اور حضرت سیدہ ام المومنین سندھ سے قادیان واپس تشریف لے آئے۔ اس موقع پر احمدیہ چوک قادیان میں کثیر احباب نے جمع ہو کر اس قافلہ کا استقبال کیا۔ ۶۱۔  
اگست ۱۹۴۷ء ہجرت پاکستان:

۲۵ اگست ۱۹۴۷ء کو قادیان دارالامان سے احمدی مستورات کولہا ہور بھجوانے کا سلسلہ شروع کر دیا گیا۔ ۲۵ اگست ۱۹۴۷ء والے قافلے میں حضرت اماں جانؒ اور خاندان حضرت اقدس مسیح موعود علیہ السلام کی دوسری خواتین میں شامل تھیں۔ یہ قافلہ لاہور پہنچا۔ ۶۲۔

۱۹۴۸ء سفر سندھ:

۱۴ فروری ۱۹۴۸ء سے ۱۹ مارچ تک سیدنا حضرت مصلح موعود رضی اللہ عنہ سندھ کے سفر پر رہے۔ حضرت اماں جان صاحبہ بھی آپ کے ہمراہ تھیں۔ ۶۳۔

اکتوبر ۱۹۴۸ء:

ماہ اکتوبر ۱۹۴۸ء کے آخر تک ۵۳۹ جن احباب و خواتین نے وادی غیر ذی و زرع ربوہ میں رہائش کے لئے اپنی رقوم پیش کیں۔ ان میں حضرت اماں جانؒ کا نام بھی شامل تھا۔ ۶۴۔

۲۱ مئی ۱۹۴۹ء کوئٹہ میں:

۲۱ مئی ۱۹۴۹ء کو حضرت ام المومنینؒ، حضرت ام ناصر احمد، حضرت ام وسیم احمد اور صاحبزادہ مرزا رفیق احمد صاحب پاکستان میل کے ذریعہ کوئٹہ تشریف لے گئے۔ ۶۵۔

۳ اکتوبر ۱۹۴۹ء مسجد مبارک کا سنگ بنیاد

۳ اکتوبر ۱۹۴۹ء کو سیدنا حضرت مصلح موعود رضی اللہ عنہ نے بعد از نماز عصر مسجد مبارک ربوہ کا

سنگ بنیاد رکھا۔ مسجد مبارک کی تعمیر کیلئے افراد خاندان حضرت مسیح موعود علیہ السلام اور دنیا بھر کی جماعتوں نے چندہ جات دیئے۔ حضرت اماں جان رضی اللہ عنہا نے اپنی طرف سے ۴۰ روپے عطا فرمائے۔ آپ کا اسم گرامی چندہ دہندگان کی فہرست میں دوسرے نمبر پر ہے۔ ۶۶۔

جون ۱۹۵۰ء:

۵ جون ۱۹۵۰ء کی صبح سیدنا حضرت مصلح موعود رضی اللہ عنہ ہمراہ حضرت سیدہ اُم المؤمنینؓ، حضرت سیدہ اُم ناصر احمد صاحبہ، حضرت سیدہ اُم وسیم احمد صاحبہ، حضرت سیدہ اُم متین صاحبہ، حضرت سیدہ بشریٰ بیگم صاحبہ، حضرت صاحبزادی اُمۃ النصیر صاحبہ، مکرمہ صاحبزادی اُمۃ الحمیل بیگم صاحبہ، صاحبزادہ مرزا حفیظ احمد صاحبہ اور صاحبزادہ مرزا رفیق احمد صاحبہ پاکستان میل کے ذریعہ لاہور سے کوئٹہ تشریف لے گئے۔ ۶۷۔

اگست ۱۹۵۰ء: ۹ اگست کو حضرت اماں جانؓ مع سیدہ اُم وسیم احمد صاحبہ اور صاحبزادہ مرزا حفیظ احمد کوئٹہ سے لاہور تشریف لے گئیں۔ ۶۸۔

وصال ۲۰ اپریل ۱۹۵۲ء:

حضرت اماں جانؓ ماہ جنوری سے اپریل ۱۹۵۲ء تک مسلسل علیل رہیں۔ اس دوران احباب جماعت کی خدمت میں دعائیہ اعلانات شائع ہوتے رہے۔ نیز غیر معمولی صدقات کی توفیق ملی۔ تاہم بالآخر تقدیر الہی غالب آکر رہی۔ آپ کا وصال بقضائے الہی ۲۰ اپریل کی شب ساڑھے گیارہ بجے ہوا۔ وصال کے وقت آپ کی عمر پچاسی اور چھیالیس سال کے درمیان تھی۔ آپ کا جنازہ سیدنا حضرت مصلح موعود رضی اللہ عنہ نے ہزاروں افراد کی موجودگی میں پڑھایا اور تدفین بہشتی مقبرہ ربوہ میں عمل میں آئی۔ انا للہ وانا الیہ راجعون۔ ۶۹۔

## حوالہ جات

- ۱۔ اخذ از سیرت نصرت جہاں حصہ اول صفحہ ۱۷۱-۱۷۲
- ۲۔ مکتوبات احمدیہ جلد پنجم نمبر سوم صفحہ ۶۴
- ۳۔ مکتوبات احمدیہ جلد پنجم نمبر سوم صفحہ ۹۳-۹۴
- ۴۔ مکتوبات احمدیہ جلد پنجم نمبر سوم صفحہ ۱۲۵-۱۲۶
- ۵۔ حیات نور صفحہ ۲۸۵ طبع جدید
- ۶۔ اخبار بدر قادیان ۲۰/ جون ۱۹۱۲ء صفحہ ۱۰
- ۷۔ الفضل قادیان ۴/ جولائی ۱۹۲۳ء
- ۸۔ الفضل قادیان ۳۱/ دسمبر ۱۹۱۳ء صفحہ ۱
- ۹۔ الفضل قادیان ۱۸/ مارچ ۱۹۱۴ء
- ۱۰۔ الفضل قادیان ۱۸/ مارچ ۱۹۱۴ء
- ۱۱۔ الفضل قادیان ۱۸/ نومبر ۱۹۱۶ء صفحہ ۱
- ۱۲۔ نصرت الحق باراول صفحہ ۲۱۔ بحوالہ تجلی قدرت صفحہ ۸۵-۸۴
- ۱۳۔ تاریخ نخبہ اماء اللہ جلد اول صفحہ ۱۳۵
- ۱۴۔ الفضل قادیان ۱۵/ مارچ ۱۹۲۳ء صفحہ ۲
- ۱۵۔ الحکم قادیان ۲۱/ فروری ۱۹۲۳ء صفحہ ۷
- ۱۶۔ الفضل ۲۸/ اپریل ۱۹۳۱ء صفحہ ۱
- ۱۷۔ ماہنامہ مصباح منیٰ/ جون ۱۹۵۲ء صفحہ ۵۶
- ۱۸۔ الفضل قادیان ۱۲/ دسمبر ۱۹۳۳ء
- ۱۹۔ مصباح قادیان یکم/ جولائی ۱۹۳۴ء صفحہ ۱۰
- ۲۰۔ تاریخ احمدیت جلد ۷ صفحہ ۱۹۳
- ۲۱۔ الفضل قادیان ۸/ جون ۱۹۳۵ء صفحہ ۲
- ۲۲۔ الفضل قادیان ۲۳/ دسمبر ۱۹۳۶ء صفحہ ۲
- ۲۳۔ اخبار فاروق قادیان فروری تا جون ۱۹۳۸ء
- ۲۴۔ فاروق قادیان ۱۷/ جون ۱۹۳۸ء صفحہ ۱
- ۲۵۔ روئید اخلافت جوبلی
- ۲۶۔ الفضل قادیان ۲۰/ اگست ۱۹۴۰ء
- ۲۷۔ الفضل قادیان ۱۵/ ستمبر ۱۹۴۰ء
- ۲۸۔ مکتوبات احمدیہ جلد پنجم نمبر سوم صفحہ ۴۱
- ۲۹۔ مکتوبات احمدیہ جلد پنجم نمبر سوم صفحہ ۹۳-۹۴
- ۳۰۔ مکتوبات احمدیہ جلد پنجم نمبر سوم صفحہ ۱۲۵-۱۲۶
- ۳۱۔ حیات نور صفحہ ۲۸۵ طبع جدید
- ۳۲۔ اخبار بدر قادیان ۲۰/ جون ۱۹۱۲ء صفحہ ۱۰
- ۳۳۔ الفضل قادیان ۴/ جولائی ۱۹۲۳ء
- ۳۴۔ الفضل قادیان ۳۱/ دسمبر ۱۹۱۳ء صفحہ ۱
- ۳۵۔ الفضل قادیان ۱۸/ مارچ ۱۹۱۴ء
- ۳۶۔ الفضل قادیان ۱۸/ مارچ ۱۹۱۴ء
- ۳۷۔ الفضل قادیان ۱۸/ نومبر ۱۹۱۶ء صفحہ ۱
- ۳۸۔ نصرت الحق باراول صفحہ ۲۱۔ بحوالہ تجلی قدرت صفحہ ۸۵-۸۴
- ۳۹۔ تاریخ نخبہ اماء اللہ جلد اول صفحہ ۱۳۵
- ۴۰۔ الفضل قادیان ۱۵/ مارچ ۱۹۲۳ء صفحہ ۲
- ۴۱۔ الحکم قادیان ۲۱/ فروری ۱۹۲۳ء صفحہ ۷
- ۴۲۔ الفضل ۲۸/ اپریل ۱۹۳۱ء صفحہ ۱
- ۴۳۔ ماہنامہ مصباح منیٰ/ جون ۱۹۵۲ء صفحہ ۵۶
- ۴۴۔ الفضل قادیان ۱۲/ دسمبر ۱۹۳۳ء
- ۴۵۔ مصباح قادیان یکم/ جولائی ۱۹۳۴ء صفحہ ۱۰
- ۴۶۔ تاریخ احمدیت جلد ۷ صفحہ ۱۹۳
- ۴۷۔ الفضل قادیان ۸/ جون ۱۹۳۵ء صفحہ ۲
- ۴۸۔ الفضل قادیان ۲۳/ دسمبر ۱۹۳۶ء صفحہ ۲
- ۴۹۔ اخبار فاروق قادیان فروری تا جون ۱۹۳۸ء
- ۵۰۔ فاروق قادیان ۱۷/ جون ۱۹۳۸ء صفحہ ۱
- ۵۱۔ روئید اخلافت جوبلی
- ۵۲۔ الفضل قادیان ۲۰/ اگست ۱۹۴۰ء
- ۵۳۔ الفضل قادیان ۱۵/ ستمبر ۱۹۴۰ء

- ۵۳۔ الفضل قادیان ۸ جنوری ۱۹۴۱ء صفحہ ۲
- ۵۴۔ الفضل قادیان ۳۰ مئی ۲۹ جون ۱۹۴۲ء
- ۵۵۔ الفضل قادیان ۱۲ مئی ۱۹۴۴ء صفحہ ۵
- ۵۶۔ تاریخ احمدیت جلد ۹ صفحہ ۲۸-۲۷
- ۵۷۔ مصباح مئی جون ۱۹۵۲ء صفحہ ۲۰
- ۵۸۔ الفضل قادیان جنوری تا جولائی ۱۹۴۷ء
- ۵۹۔ الفضل قادیان ۱۱ مارچ ۱۹۴۷ء
- ۶۰۔ الفضل قادیان ۲۵ مارچ ۱۹۴۷ء
- ۶۱۔ الفضل قادیان ۲ اپریل ۱۹۴۷ء صفحہ ۱
- ۶۲۔ الفضل لاہور ۶ جنوری ۱۹۴۸ء صفحہ ۴
- ۶۳۔ الفضل لاہور ۲ نومبر ۱۹۴۸ء
- ۶۴۔ الفضل لاہور ۷ اکتوبر ۱۹۴۹ء
- ۶۵۔ الفضل لاہور ۲۲ مئی ۱۹۴۹ء
- ۶۶۔ الفضل ۶ جون ۱۹۵۰ء صفحہ ۱
- ۶۷۔ الفضل لاہور ۲۲ مارچ ۱۹۵۲ء
- ۶۸۔ الفضل لاہور ۱ اگست ۱۹۵۰ء صفحہ ۲

---

باب دوم

---

## آخری بیماری اور وصال

- ☆..... دعاؤں اور صدقات کی تحریک
  - ☆..... وفات اور تدفین
  - ☆..... احباب کی تعزیت
  - ☆..... حضرت مصلح موعودؑ کے رویا و کشوف
  - ☆..... منظوم نذرانہ ہائے عقیدت
-

## حضرت اماں جان کیلئے خاص دعا کی تحریک

۱۹۵۱ء کے آخر میں حضرت اماں جان رضی اللہ عنہا علیل ہو گئیں۔ احباب جماعت نے آپ کی صحت کاملہ و عاجلہ کیلئے غیر معمولی دعاؤں اور صدقات پر زور دیا۔ اس دوران احباب جماعت کیلئے خصوصی دعاؤں کی تحریک کی گئی۔ ذیل میں بعض تحریکات کا ذکر پیش ہیں۔

حضرت صاحبزادہ مرزا بشیر احمد صاحب ایم۔ اے تحریر فرماتے ہیں:

”آج ایک دوست جو صحابی ہیں اور چند دن سے ربوہ میں تشریف لائے ہوئے ہیں۔ مجھے ملے اور حضرت اماں جان اُمّ المؤمنین اطال اللہ ظلہا کی خیریت دریافت کی۔ میں نے عرض کیا کہ رات بخار بھی تیز ہو گیا تھا اور کمزوری بھی بہت زیادہ ہو گئی ہے اور کبھی کبھی کچھ غفلت کی حالت بھی ہو جاتی ہے۔ بہت دعا کرنی چاہیے۔ فرمانے لگے میں تو یہ دعا کرتا ہوں کہ خدایا اگر تیرے علم میں حضرت اُمّ المؤمنین کی زندگی بہتر ہے تو انہیں شفاء عطا فرما اور جو بات تیرے علم میں بہتر ہے وہی ہو۔ اس پر میں نے کسی قدر تلخی سے کہا کہ جب آپ کے لڑکے نے گزشتہ سال فلاں امتحان دیا تھا (گزشتہ سال ان کے ایک بچے نے ایک اعلیٰ امتحان میں شرکت کی تھی اور خدا کے فضل سے پاس بھی ہو گیا تھا) تو کیا آپ نے اس کے لئے یہی دعا کی تھی اور ہم سے بھی اسی دعا کی توقع رکھتے تھے کہ خدایا اگر اس کا پاس ہونا بہتر ہو تو اسے کامیاب فرما ورنہ جو تیری مرضی ہو۔ اس پر یہ دوست شرمندہ ہو کر اور گھبرا کر فرمانے لگے کہ نہیں ایسا تو نہیں۔ میں نے کہا تو کیا پھر حضرت اماں جان اُمّ المؤمنین کی زندگی کا سوال ہی ایسا ہے کہ آپ اس کے لئے خود اپنی طرف سے کوئی کلمہ خیر زبان پر نہ لاسکیں اور ایک طرف تو خدا کے سامنے دعا کے لئے ہاتھ اٹھائیں اور دوسری طرف اس سے یہ عرض کریں کہ خدایا جو تو چاہتا ہے وہی کر۔ یہ تو کوئی دعا نہ ہوئی بلکہ گویا تو گل کا عایانہ پہلو ہو گیا اور پھر اس نظریہ کے تحت تو علاج وغیرہ کی بھی کوئی ضرورت نہیں رہتی۔ کیونکہ بہر حال جو خدا چاہے گا وہی ہوگا۔ خیر یہ دوست بہت شرمندہ ہوئے اور اپنے غلط خیال سے توبہ کی اور فرمانے

لگے کہ یونہی بے سوچے سمجھے جلدی سے میرے منہ سے ایک بات نکل گئی تھی۔ ورنہ میں تو حضرت اُمّ المؤمنین کی بابرکت زندگی کے لمبا ہونے کے لئے بہت دعا کرتا ہوں۔

بہر حال میں اس موقع سے فائدہ اٹھا کر دوستوں کو بتانا چاہتا ہوں کہ دعا میں یہ طریق بالکل درست نہیں ہے کہ خدایا جو بات تو پسند کرے وہی کر۔ اور حقیقت ایسی دعا کو دعا کہنا ہی غلط ہے بلکہ دعا وہی ہے جس میں عزم اور امید کے ساتھ خدا تعالیٰ سے ایک معین خیر مانگی جائے اور جس چیز کو انسان اپنے علم کے مطابق بہتر اور بابرکت خیال کرتا ہے اسے عزم و جزم کے ساتھ اپنے خدا سے طلب کرے اور اس کے پورا کرنے کے لئے ظاہری تدبیر بھی اختیار کی جائیں اور اس کے بعد نتیجہ خدا تعالیٰ پر چھوڑا جائے یہی دعا کا صحیح نظریہ ہے جس پر ہر زمانہ میں انبیاء اور صلحاء کا عمل رہا ہے۔ ہمارے آقا ﷺ کیا خوب فرماتے ہیں کہ:

اذا دعا احدکم فليعزم المسئلة ولا يقولن اللهم ان شئت فاعطني فانه لا مستكره له۔

(بخاری کتاب الدعوات حدیث نمبر 6338)

”یعنی جب تم میں سے کوئی شخص دعا کرنے لگے تو اسے چاہئے کہ اپنے سوال کو معین صورت دے کر اس پر پختگی سے قائم ہو اور ایسے الفاظ استعمال نہ کرے کہ خدایا اگر تو پسند کرے تو میری اس دعا کو قبول فرما لے۔ کیونکہ خدا تو بہر حال اسی صورت میں دعا قبول کرگا کہ وہ اسے پسند ہو۔ کیونکہ خدا سب کا حاکم ہے اور اس پر کسی کا دباؤ نہیں۔“

یہ ایک نہایت لطیف نفسیاتی نکتہ ہے جو آنحضرت صلی اللہ علیہ وسلم نے اپنی امت کو سکھایا ہے اس حکیمانہ نکتہ میں یہ بتایا گیا ہے کہ دعا میں مشروط یا ڈھیلے ڈھالے الفاظ کہہ کر اپنی دعا کے زور اور اپنے دل کی توجہ کو کمزور نہیں کرنا چاہئے۔ دراصل دعا کے واسطے انتہائی توجہ اور انہماک اور استغراق کی ضرورت ہوتی ہے۔ گویا دعا کرنے والا اپنے کرب اور سوز کی تپش میں اپنی روح کو پگھلا کر خدا تعالیٰ کے آستانہ پر ڈال دیتا ہے کہ میرے آقا مجھے یہ چیز عطا کر۔ لیکن مشروط یا ڈھیلے ڈھالے الفاظ سے کبھی بھی یہ کیفیت پیدا نہیں ہو سکتی۔ اور پھر ایسی دعا خدا کی شان کے بھی خلاف ہے کہ ہم زمین و آسمان کے خالق و مالک اور اپنے رحیم و کریم آقا کے سامنے سوالی بن کر مانگنے کے لئے جائیں اور پھر ”اگر مگر“ کے دھوئیں میں اپنی دعا کو غائب کر کے ختم کر دیں۔

بے شک بعض استثنائی حالات میں آنحضرت ﷺ نے مشروط دعا کی اجازت مرحمت فرمائی ہے۔ مثلاً اگر کوئی شخص اپنے بڑھاپے یا بیماری یا مصائب سے تنگ آ کر اپنی زندگی کو اپنے لئے ایک بوجھ خیال کرے تو آپؐ نے فرمایا ہے کہ اگر ایسی حالت میں ایسا شخص اپنے لئے معین بہتری کی دعا نہ کر سکے تو پھر وہ بصورت مجبوری ایسی دعا کر سکتا ہے کہ خدا یا اگر میرے واسطے زندگی بہتر ہے تو مجھے زندہ رکھ۔ لیکن اگر زندگی بہتر نہیں ہے۔ تو مجھے وفات دے کر اپنے پاس بلا لے۔ لیکن یہ ایک استثنائی صورت ہے جس میں ایک مایوس انسان کے لئے جو یہ طاقت نہیں رکھتا انتہائی مایوسی میں گرنے کا رستہ بند کیا گیا ہے ورنہ عام حالات میں ایک مومن اور مسلمان صحیح اور مسنون رستہ یقیناً یہی ہے کہ وہ عزم کے ساتھ معین صورت میں دعا مانگے۔

پس دوستوں کو چاہئے کہ اپنے خدا پر حسن ظنی رکھتے ہوئے اور اسے ہر بات پر قادر خیال کرتے ہوئے جس چیز کو بھی اپنے لئے بہتر اور بابرکت خیال کریں اسے معین صورت میں عزم و جزم کے ساتھ خدا سے مانگیں یہی وہ وسطی نقطہ ہے جس پر خدا کی خدائی اور بندے کی بندگی کی مثالیں ملتی ہیں۔

اس موقع پر اس بات کا ذکر بھی ضروری ہے کہ حضرت اُمّ المؤمنین اطال اللہ ظہار کی بیماری بہت تشویش ناک صورت اختیار کر چکی ہے۔ بدنی طاقت انتہا درجہ کمزور ہو چکی ہے اور بیماری کا مقابلہ کرنے کی طاقت بے حد گر چکی ہے۔ دوسری طرف حضرت اماں جان کے وجود کی برکتیں ظاہر و عیاں ہیں۔ خدا تعالیٰ نے اپنے مبارک کلام میں حضرت اُمّ المؤمنین کے وجود کو گویا نعمتوں کا گہوارہ قرار دیا ہے اور پھر ایک جہت سے اس بات میں بھی شک نہیں کہ حضرت اماں جان کا وجود وہ آخری تار ہے جس کے ذریعہ حضرت مسیح موعود علیہ الصلوٰۃ والسلام کا جسمانی رشتہ اس وقت دنیا میں قائم نظر آرہا ہے۔ پس دوستوں کو چاہئے کہ خصوصیت کے ساتھ حضرت اماں جان کی صحت کے لئے دعائیں کریں اور جہاں جہاں ممکن ہو اجتماعی دعا کا بھی انتظام کیا جائے جیسا کہ قادیان کے دوستوں نے کیا ہے۔ اللہ تعالیٰ ہم سب کا حافظ و ناصر ہو اور ہمارے سروں کے ٹھنڈے اور بابرکت سائے کو تادیر سلامت رکھے۔ آمین یا ارحم الراحمین۔

خاکسار مرزا بشیر احمد۔ ربوہ

۲۔ اپریل ۱۹۵۲ء ۱



## حضرت اماں جان کی تشویش ناک علالت

### اور خاندان حضرت مسیح موعود علیہ السلام کی طرف سے مشترکہ صدقہ

﴿از حضرت مرزا بشیر احمد صاحب ایم۔ اے ربوہ﴾

حضرت اماں جان اُمّ المؤمنین اطال اللہ ظہار کی بیماری بہت تشویش ناک صورت اختیار کر گئی ہے۔ اور اب تو گویا ان کی حالت کو نازک ہی کہنا چاہیے۔ کیونکہ دودن سے دل اور تنفس اور بلڈ پریشر کی حالت بہت ہی پریشان کن ہے۔ اور کمزوری انتہا کو پہنچی ہوئی ہے۔ اور گونا گویا علاج کی طرف پوری توجہ دی جا رہی ہے۔ لیکن ایسی حالت میں جبکہ عمر بھی پچاسی سال کو پہنچ چکی ہو۔ اور کمزوری کا یہ عالم ہو کہ سیال غذا بھی نگنی مشکل ہو جائے۔ اصل سہارا صرف اللہ تعالیٰ کے فضل و کرم سے ہوتا ہے۔ فنعم المولیٰ ونعم النصیر۔ ان پریشان کن حالات میں یہ امر بے حد تسلی کا باعث ہے۔ کہ جماعت کے مخلصین میں اس موقع پر دعاؤں کی طرف خاص توجہ ہے۔ اور بعض مخلصین نے تو اپنے طور پر صدقہ کا بھی انتظام کیا ہے۔ فجزا ہم اللہ خیراً فی الدنيا وَلَقَّہم نَصْرَةً وَ سُرُوراً فی الآخرة۔

یہاں ربوہ میں مجھے خیال آیا کہ انفرادی صدقہ تو ہوتا ہی رہتا ہے۔ اگر حضرت اماں جان اُمّ المؤمنین اطال اللہ ظہار کے لئے حضرت مسیح موعود کے سارے خاندان کی طرف سے مشترکہ صدقہ کا انتظام ہو جائے۔ تو یہ بھی روحانی لحاظ سے خدا کے خاص فضل و رحم کا جاذب ہو سکتا ہے۔ کیونکہ جیسا کہ استسقاء کی مسنون نماز سے استدلال ہوتا ہے (جبکہ بارش کے رک جانے پر سارے مومن ایک جگہ جمع ہو کر دعا کرتے ہیں۔) اسلام نے اجتماعی مصیبت اور تکلیف کے وقت میں اجتماعی دعا اور اجتماعی عبادت کی طرف بھی توجہ دلائی ہے۔ پس تجویز کی گئی کہ خاندان حضرت مسیح موعود کی طرف سے جس کی حضرت اُمّ المؤمنین گویا ایک جہت سے بانی ہیں۔ اس موقع پر مشترکہ صدقہ کا انتظام کیا جانا مناسب ہے۔ لیکن چونکہ بعض اوقات رقوم کے اعلان

سے بعض کمزور طبیعتوں میں تکلف یا رباء وغیرہ کا رنگ پیدا ہو جاتا ہے۔ اس لئے ساتھ ہی یہ تجویز بھی کی گئی کہ کسی کی رقم نوٹ نہ کی جائے۔ بلکہ جو رقم کوئی عزیز اپنے حالات کے ماتحت شرح صدر سے دے سکے وہ نوٹ کرنے کے بغیر خاموشی کے ساتھ اس تھیلی کے اندر ڈال دے۔ جو اس غرض کے لئے صدقہ کی رقم وصول کرنے والے عزیز کے سپرد کی گئی تھی۔ تاکہ ایسے نازک موقعہ پر کوئی رنگ تکلف وغیرہ کا نہ پیدا ہو۔ بلکہ جو کچھ دیا جائے۔ خالص و پاک نیت کے ساتھ صرف خدا کی رضا کی خاطر دیا جائے۔

دوسری شرط یہ لگائی گئی۔ کہ اس صدقہ کے لئے خاندان کا ہر فرد کچھ نہ کچھ رقم ضرور دے خواہ وہ ایک پیسہ یا ایک دھیلہ ہی ہو۔ تاکہ کوئی مرد یا عورت یا لڑکا یا لڑکی حتیٰ کہ دودھ پیتے تک بچہ بھی اس صدقہ کی شمولیت سے باہر نہ رہے۔ چنانچہ ان شرائط کے ماتحت صدقہ کی رقم جمع کی گئی۔ جو مستحق غرباء میں تقسیم کی جا رہی ہے۔

بے شک یہ درست ہے کہ اسلام نے اپنی عبادتوں اور دعاؤں اور صدقوں میں ظاہر اور مخفی ہر دو قسم کا طریق مد نظر رکھا ہے۔ کیونکہ ان ہر دو میں بعض حکیمانہ فوائد کا پہلو مقصود ہے۔ لیکن کم از کم جہاں تک صدقات کا تعلق ہے اسلام نے ظاہر کی نسبت مخفی طریق کو زیادہ پسند کیا ہے کیونکہ ایک تو جیسا کہ میں اوپر بیان کر چکا ہوں اس طریق پر صدقہ کی رقم جمع کرنے میں تکلف وغیرہ کا رنگ پیدا نہیں ہوتا۔ جس سے بچ کر رہنا ایسے نازک موقعوں پر از بس ضروری ہے۔ اور دوسرے اس طرح صدقہ کی رقم تقسیم کرنے میں لینے والا بھی احساس کمتری کی پست خیالی سے محفوظ رہتا ہے۔ اسی لئے قرآن شریف میں اللہ تعالیٰ فرماتا ہے کہ:

إِنْ تُبْدُوا الصَّدَقَاتِ فَنَعِمًا هِيَ وَإِنْ تُخْفُوهَا وَتُؤْتُوهَا الْفُقَرَاءَ فَهُوَ خَيْرٌ لَّكُمْ وَيُكَفِّرُ عَنْكُمْ مِنْ سَيِّئَاتِكُمْ (سورہ البقرہ: ۲۷۲)

”یعنی اگر تم اپنے صدقات کھلے طور پر دو۔ تو یقیناً یہ بھی ایک نیکی کا کام ہے۔ لیکن اگر تم چھپ کر خاموشی کے ساتھ غرباء کی امداد کرو۔ تو یہ اس سے بھی زیادہ بہتر حل ہے کیونکہ اس ذریعہ سے تمہاری بعض کمزوریوں پر خدا کی مغفرت کا پردہ پڑا رہتا ہے۔“

دوسری جگہ دعا کے تعلق میں اللہ تعالیٰ فرماتا ہے: اذْعُوا رَبَّكُمْ تَضَرُّعًا وَخُفْيَةً (اعراف: ۵۶)

”یعنی اپنے رب کو طبعی رقت کی حالت میں ظاہر طور پر یا خاموشی کے ساتھ خفیہ طور پر ہر دو طرح

پکارتے رہو۔“

اس آیت میں تَضَع کا لفظ بظاہر بے موقعہ اور بے جوڑ نظر آتا ہے۔ کیونکہ خفۃ کے مقابل ظاہر کا لفظ استعمال ہوتا ہے۔ نہ کہ تَضَع کا۔ لیکن اگر غور سے دیکھا جائے۔ تو اس جگہ اس لفظ کے اختیار کرنے میں ایک بھاری حکمت ہے۔ کیونکہ ظاہر کے لفظ کی جگہ تَضَع کا لفظ استعمال کر کے خدا تعالیٰ اس حقیقت کی طرف اشارہ کرنا چاہتا ہے۔ کہ ظاہر کی عبادت صرف وہی قابل قبول ہوتی ہے جس میں دلی اور طبعی جذبات کے اظہار کا رنگ ہو۔ دراصل عربی میں تَضَع کا لفظ ضِع سے نکلا ہے۔ جس کے معنی پستیان یا تھن کے ہیں۔ پس خدا تعالیٰ فرماتا ہے کہ اے مومنو! بے شک تم ظاہر میں بھی عبادت بجالاؤ۔ مگر یہ عبادت دودھ دینے والے جانور کی طرح ہونی چاہیئے۔ کہ جو چیز اندر ہے لازماً وہی باہر آئے۔ اور آئے بھی طبعی اور قدرتی رنگ میں اور کسی قسم کے تکلف یا ریا کا پہلو ہرگز نہ پایا جائے۔ اور یہی اصول صدقات وغیرہ میں مد نظر ہونا چاہئے۔ کہ وہ بالعموم مخفی طور پر دیے جائیں۔ تاکہ کسی فرد کی کمزوری کی وجہ سے ان پر تکلف اور ریا کا پردہ نہ پڑ سکے البتہ جب دل کے اندرونی جذبات طبعی اہال کی صورت میں ظاہر ہوں۔ جیسا کہ بچے کے رونے پر ماں کا دودھ بہہ نکلتا ہے۔ تو پھر ان کے اظہار میں حرج نہیں۔ کیونکہ جذبات کا مخلصانہ اور طبعی اظہار دوسروں کے واسطے ہمیشہ نیک تحریک کا باعث بنتا ہے۔ اور لوگوں میں اپنے پاک نمونہ سے نیکی پھیلانا بھی اسلام کے اہم اصولوں میں سے ایک اصول ہے۔

اس نوٹ کے شروع میں میں نے حضرت اُمّ المؤمنین اطال اللہ ظلہا کو ایک جہت سے خاندان کا بانی کہا ہے۔ اس پر تعجب نہیں کرنا چاہیئے۔ کیونکہ خود حضرت مسیح موعود علیہ السلام نے انہیں ایک لحاظ سے خاندان کا بانی قرار دیا ہے چنانچہ آپ فرماتے ہیں:

”جیسا کہ لکھا گیا تھا ایسا ہی ظہور میں آیا کیونکہ بغیر سابق تعلقات قرابت اور رشتہ کے ہاں میں ایک شریف اور مشہور خاندان سادات میں میری شادی ہوگئی..... سو چونکہ خدا تعالیٰ کا وعدہ تھا۔ کہ میری نسل میں سے ایک بڑی بنیاد حمایت اسلام کی ڈالے گا۔ اور اس میں سے وہ شخص پیدا کرے گا۔ جو آسمانی روح اپنے اندر رکھتا ہوگا۔ اس لئے اس نے پسند کیا کہ اس خاندان کی لڑکی میرے نکاح میں لاوے۔ اور اس سے جو اولاد پیدا کرے۔ جو ان نوروں کو جن کی میرے ہاتھ سے تخم ریزی ہوئی ہے دنیا میں زیادہ سے زیادہ پھیلا دے۔ اور یہ عجیب اتفاق ہے۔ کہ جس طرح

سادات کی دادی کا نام شہر بانو تھا۔ اسی طرح میری بیوی جو آئندہ خاندان کی ماں ہوگی۔ اس کا نام نصرت جہاں بیگم ہے۔ یہ تفاؤل کے طور پر اس بات کی طرف اشارہ معلوم ہوتا ہے۔ کہ خدا نے تمام جہان کی مدد کے لئے میرے آئندہ خاندان کی بنیاد ڈالی ہے یہ خدا تعالیٰ کی عادت ہے کہ کبھی ناموں میں بھی اس کی پیشگوئی مخفی ہوتی ہے۔“ (تزیان القلوب صفحہ ۶۲-۶۵)

اور دوسری جگہ خدا تعالیٰ حضرت مسیح موعود علیہ السلام کو مخاطب کر کے حضرت ام المومنین کے متعلق فرماتا ہے کہ اُنشُکُرُ نِعْمَتَیْ رَاٰنَیْتُ حَدِیْجَتَیْ یعنی ”میری اس نعمت کا شکر ادا کر کہ تو نے میری خدیجہ کو پالیا ہے۔“

اس جگہ خدیجہ کے نام میں خاندان کی بنیاد رکھنے والی خاتون کی طرف اشارہ ہے۔ جیسا کہ حضرت خدیجہ رضی اللہ عنہا رسول کریم ﷺ کے خاندان کی بانی تھیں۔

ان حوالوں سے حضرت اُم المومنین اطال اللہ ظلہا کا بلند اساسی مقام ظاہر و عیاں ہے۔ پس دوستوں کو ان ایام میں حضرت اُم المومنین کے لئے خاص طور پر دعا سے کام لینا چاہئے۔ اور دعا بھی ایسی ہونی چاہئے جو تضرع کا رنگ رکھتی ہو۔ اور ایک قدرتی ابال کی طرح پھوٹ پھوٹ کر باہر آئے۔ آجکل حضرت اماں جان کی حالت بے حد تشویش ناک ہے۔ بلکہ جیسا کہ میں اوپر لکھ چکا ہوں اسے دراصل نازک کے لفظ سے تعبیر کرنا چاہئے۔ مگر ہمارا خدا اپنی تقدیر پر بھی غالب ہے اور یہ وہ عظیم الشان رحمت ہے۔ جس کی طرف اسلام کے سوا کسی اور مذہب نے راہ نمائی نہیں کی۔ حقیقہ غور کیا جائے۔ تو یہ کتنی بابرکت تعلیم ہے کہ اولاً اسلام یہ سکھاتا ہے کہ کسی بیماری کو لا علاج نہ سمجھو۔ کیونکہ صحیفہ فطرت میں موت کے سوا ہر بیماری کا علاج موجود ہے۔ ثانیاً اسلام یہ تعلیم دیتا ہے کہ اگر کوئی چیز تقدیر عام کے ماتحت مقدر بھی ہو چکی ہو تو پھر بھی مایوس نہ ہو۔ کیونکہ اللہ تعالیٰ اپنے امر پر غالب بھی ہے اور اپنی تقدیر عام کو اپنی تقدیر خاص..... اور ثالثاً اسلام یہ سکھاتا ہے کہ اگر کسی مصلحت سے خدا اپنی کوئی نہ بد لے تو پھر بھی سچے مومنوں کو ہر گز ہراساں نہیں ہونا چاہئے۔ کیونکہ مومنوں کے اجتماع کا آخری نقطہ خدا کی ذات ہے۔ یہ تعلیم کتنی پاکیزہ اور امید کے جذبات سے کتنی معمور ہے کہ ہمارے آسمانی آقا نے ہمارے ہر دکھ کا علاج پہلے سے مہیا کر رکھا ہے۔ لیکن ہمارا فرض ہے کہ ہر حال میں اپنے خدا سے اس کی بہترین نعمت کے طالب ہوں۔

وقال اللہ تعالیٰ اَنَا عِنْدَ ظَنِّ عَبْدِيْ - وَلَا حَوْلَ وَلَا قُوَّةَ اِلَّا بِاللّٰهِ الْعَظِيْمِ۔ (۲)

## حضرت اماں جان کے صدقہ کی رقوم

﴿از حضرت مرزا بشیر احمد صاحب ایم۔ اے﴾

حضرت اماں جان اطال اللہ ظلہا کی تشویش ناک بیماری کی وجہ سے بعض جماعتوں اور افراد نے مجھے صدقہ کی کچھ رقوم بھجوائیں ہیں۔ چونکہ آجکل علیحدہ علیحدہ رسید بھجوانا مشکل ہے۔ اس لئے ایسے احباب کی اطلاع کے لئے اعلان کیا جاتا ہے کہ ایسی رقوم درج ریکارڈ کر کے مستحق غرباء میں تقسیم کر دی جاتی ہیں۔ اور بعض صورتوں میں جانور ذبح کر کے صدقہ کرا دیا جاتا ہے۔ چنانچہ ایک دوست کی خواب کی بناء پر ایک اونٹ بھی صدقہ کرایا گیا۔

حضرت اُمّ المؤمنین طوّل اللہ بقائہا کی حالت بدستور نہایت تشویش ناک ہے۔ چنانچہ چند دن کے خفیف افاقہ کے بعد آج پھر درجہ حرارت زیادہ ہے۔ اور نبض کی حالت بھی خراب ہے اور کمزوری انتہا کو پہنچی ہوئی ہے جس کے ساتھ کبھی کبھی غفلت کے آثار بھی پیدا ہو جاتے ہیں اور گلے اور گردن میں بھی تکلیف ہے۔ احباب دعائیں جاری رکھیں کہ اللہ تعالیٰ حضرت اُمّ المؤمنین اطال اللہ ظلہا کی صحت اور عمر میں خارق عادت برکت عطا فرمائے اور ان کے مبارک سایہ کو جماعت کے سر اور خاندان کے سر پر لمبے سے لمبا کر دے آمین یا ارحم الراحمین۔ جو جماعتیں یا افراد جماعت صدقہ کرنا چاہیں۔ ان کے لئے بہتر ہے کہ مقامی مستحقین میں تقسیم کر دیں اور اس تعلق میں سائل اور نظر آنے والے مسکین اور محروم تینوں طبقات کو مد نظر رکھیں۔ مسکین کے مفہوم میں یتامی اور بیوگان بھی شامل ہیں۔ لیکن اگر کوئی دوست اپنی رقوم یا ان کا کچھ حصہ یہاں ربوہ میں بھجوانا چاہیں۔ تو انشاء اللہ ایسی رقوم کی تقسیم کا انتظام کر دیا جائے گا۔ لیکن مقدم حق مقامی غرباء کا ہے۔ دوستوں کو یاد رکھنا چاہیے کہ صدقہ بھی دراصل ایک قسم کی دعا ہے۔ کیونکہ جس طرح مونہہ کی دعا قولی دعا ہے۔ اسی طرح صدقہ عملی دعا ہے۔ جس کے ذریعہ ایک مومن اپنی قولی دعا پر اپنے عمل کی مہر تصدیق ثبت کرتا ہے۔ لیکن ایسے موقعوں پر کسی قسم کے تکلف یا ریا وغیرہ کا رنگ ہرگز نہیں ہونا چاہیے۔ بلکہ اگر دل میں حقیقی خواہش پیدا ہو تو حسب توفیق خاموشی کے ساتھ صدقہ دے دیا جائے۔

خاکسار: مرزا بشیر احمد ربوہ“ع

## پیاری اماں جان! آخری بیماری اور وفات

﴿از مکرم حضرت ڈاکٹر مرزا منور احمد صاحب خلف الرشید حضرت مصلح موعودؑ﴾

آخری بیماری سے قبل حضرت اماں جان کی طبیعت پوچھنے میں آپؑ کے پاس جایا کرتا تھا مگر آپؑ نے کبھی کسی قسم کی خاص تکلیف کا اظہار نہیں فرمایا۔ سوائے اس کے کہ کبھی کوئی معمولی عارضہ ہوا اور آپؑ نے اس کے متعلق کہہ کر مجھ سے دوا طلب فرمائی۔ مگر پچیس فروری کی شام میرے دل پر ایک گہرا اثر چھوڑ گئی ہے جبکہ آپؑ کی اس بیماری کا علم ہوا جو بالآخر آپؑ کو ہم سب سے ہمیشہ کے لئے جدا کر گئی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

بلانے والا ہے سب سے پیارا اُسی پہ اے دل تو جاں فدا کر

پچیس فروری ۱۹۵۲ء عشاء کے قریب حضرت امیر المومنین کا پیغام مجھے ملا کہ حضرت اماں جان کو آکر دیکھ جاؤں کیونکہ آپؑ کی طبیعت خراب معلوم ہوتی ہے۔ چنانچہ میں اُسی وقت حضرت اماں جان کے گھر گیا تو مجھے معلوم ہوا کہ حضرت صاحب چونکہ چھبیس تاریخ صبح چار بجے سندھ تشریف لے جا رہے تھے اس لئے حضرت اماں جان کو ملنے آئے اور مصافحہ کرنے پر حضرت اماں جان کے ہاتھ گرم معلوم ہوئے تو حضرت صاحب کو خیال ہوا کہ ان کو بخار ہے اور اس وجہ سے مجھے کہلا بھیجا۔ میں نے حضرت اماں جان کو دیکھا آپؑ کو اُس وقت سو کے قریب بخار تھا اور کوئی تکلیف بظاہر نہ تھی۔ چنانچہ بخار کا نسخہ لکھ کر اور دوا بنوا کر میں آگیا۔ اس کے بعد میں روزانہ صبح شام دونوں وقت حضرت اماں جان کو دیکھنے جاتا۔ شروع میں بخار ایک دن چھوڑ کر دوسرے دن زیادہ ہوتا۔ (یعنی سوڈگری کے قریب یا اس سے کچھ زیادہ) اس کے علاوہ کوئی اور تکلیف نہ تھی۔ لہذا اغلب خیال ملیں یا بخار ہی کا تھا۔ اور اس وجہ سے اس کا ہی علاج کیا گیا۔ مگر بخار کو کئی آرام نہ آیا البتہ ٹپیر پیر نارمل ہو جاتا تھا۔ بعض دفعہ چوبیس اڑتالیس گھنٹے بھی نارمل رہتا۔ مگر بخار پھر ہو جاتا تھا۔ اس دوران میں حضرت اماں جانؑ

نے کسی اور تکلیف کا اظہار نہ کیا بلکہ رفع حاجت وغیرہ کے لئے بھی آپ کو ڈو وغیرہ پر تشریف لے جاتی تھیں اور بظاہر کوئی خاص کمزوری اس بخار سے معلوم نہ ہوتی تھی۔ یہ حالت تقریباً دو ہفتے یا کچھ زائد رہی اور جب بخار کا کھلی افاقہ نہ ہوا تو مجھے فکر لاحق ہوا کہ کسی اور قسم کا بخار نہ ہو۔ چنانچہ انہیں دنوں حضرت اماں جان کو پیشاب کی تکلیف محسوس ہوئی تو میں نے پیشاب کا ٹیسٹ کرایا اور اس میں گردوں کی سوزش کا اثر پایا گیا جس کا علاج فوری شروع کر دیا گیا۔ یہ اندازاً بارہ تیرہ مارچ کی بات ہے۔ یعنی بخار شروع ہونے سے تیسرا ہفتہ گزر رہا تھا۔ اب حضرت اماں جان کو جلد جلد کمزوری ہونی شروع ہو گئی تھی اور غذا بھی بہت ہی کم ہو گئی تھی۔

(نوٹ: اور پہلے بھی چند ماہ سے بھوک بہت کم ہو کر غذا برائے نام ہی رہ گئی تھی۔ صرف سیال چیز ہارکس وغیرہ آسانی سے لے لیا کرتی تھیں وہ بھی کم مقدار میں۔)

چنانچہ میں نے مکرم ناظر صاحب اعلیٰ اور مکرم صاحبزادہ حضرت میاں بشیر احمد صاحب کو لکھ کر عرض کیا کہ حضرت اماں جان کی بیماری لمبی ہوتی جا رہی ہے اور کمزوری بڑھ رہی ہے لہذا لاہور سے کسی ڈاکٹر کو بلا کر دکھانا ضروری ہے۔ اس پر فوراً ایک آدمی لاہور مکرم ڈاکٹر محمد یعقوب خاں صاحب کے پاس بھجوا دیا گیا کہ وہ ڈاکٹر کرنل ضیاء اللہ یا ڈاکٹر بلوچ کو لے کر فوراً بوہ آجائیں۔ چنانچہ ڈاکٹر محمد یعقوب خاں صاحب ڈاکٹر کرنل ضیاء اللہ کو لیکر 23 مارچ 1952ء کو رہوہ آئے۔ مکرم شیخ بشیر احمد صاحب بھی اُن کے ہمراہ تھے۔ ڈاکٹر ضیاء اللہ صاحب نے حضرت اماں جان کو دیکھا اور کچھ ادویہ تجویز کیں جو علاج گردوں کی سوزش کے لئے پہلے کیا گیا تھا اس سے اتفاق کیا اور آئندہ کے لئے بھی کچھ ترمیم کے ساتھ اُسی کی ہدایت دی۔ نیز کچھ مزید علاج تجویز کیا۔ مگر اب حضرت اماں جان کی حالت دن بدن کمزور ہوتی جا رہی تھی۔ دل میں کمزوری کے آثار شروع ہو چکے تھے اور خون کا دباؤ گرنا شروع ہو گیا۔ پاؤں پرورم ہو گیا اور غذا برائے نام لیتی تھیں۔ چھپیس مارچ کو حضرت امیر المومنین ایدہ اللہ تعالیٰ سرفرستہ سے تشریف لائے اور سیدھے حضرت اماں جان کے پاس تشریف لے گئے۔ حضرت اماں جان نے آپ کو پہچانا اور فرمایا: ”کب آئے؟“ حضرت امیر المومنین کے ساتھ مکرم ڈاکٹر حشمت اللہ خاں صاحب بھی آگئے تھے لہذا اس کے بعد سے وہ بھی علاج کے مشورہ میں آخر تک شامل رہے۔

جب حضرت اماں جان کی حالت سنبھلتی نظر نہ آئی تو 29 مارچ 1952ء کو پھر لاہور سے

ڈاکٹر غلام محمد صاحب بلوچ کو بلوایا گیا۔ وہ مکرم ڈاکٹر محمد یعقوب خاں صاحب کے ساتھ آئے اور حضرت اماں جان کا معائنہ کیا اور دوائیں وغیرہ تجویز کیں۔ ایک دوا ایسی تھی جو آسانی سے دستیاب نہ ہو سکتی تھی۔ لہذا اس کے لئے فوری کراچی امیر جماعت صاحب کو تار دی۔ نیز لاہور سے اس کے حصول کی کوشش کی تاکہ مکرم ڈاکٹر محمد یعقوب خاں صاحب کو کی۔ انہوں نے لاہور جا کر فوری تلاش کر کے دوا بھجوائی۔ نیز کراچی سے بھی خاص آدمی دوا لے کر تیسرے دن پہنچ گیا۔ ڈاکٹروں کے مجوزہ علاج تمام جاری تھے مگر اماں جان کی علالت میں کوئی فرق نہ پڑتا تھا۔ عارضی طور پر اگر کسی دن کسی علامت میں تخفیف ہوتی تو دوسری علامت زیادہ شدت اختیار کر گئی۔ تنفس کے لئے آکسیجن گیس باقاعدہ سنگھانی شروع کر دی گئی تھی۔ سیال غذادی جارہی تھی اور کوشش کر کے جتنی مقدار بھی حضرت اماں جان بغیر کوفت کے لے سکتی تھیں دی جاتی۔ اکثر ایسا ہوتا کہ چار اونس دودھ یا شوربا ایک ایک گھونٹ پیتے پیتے آدھ گھنٹہ لگ جاتا بلکہ چند بار گھنٹہ بھر صرف ہوا۔ کبھی ذرا اچھی ہوتیں تو نسبتاً جلد لے لیتی تھیں۔ ٹھنڈے پانی کی خواہش اور پیاس بہت رہتی۔ تقریباً ایک دن چھوڑ کر دوسرے دن آدمی لاہور بھجوا یا جاتا جو حضرت اماں جان کی حالت کی تفصیل پر مشتمل خط ڈاکٹر محمد یعقوب خاں صاحب کے پاس لے جاتا اور مکرم ڈاکٹر صاحب وہاں ڈاکٹروں سے مشورہ کر کے اگر مزید ہدایات ہوتیں تو مجھے لکھتے جب حالت کسی صورت سنبھلتی نظر نہ آئی تو پھر لاہور سے ڈاکٹر محمد یوسف صاحب کو دکھانے کے لئے بلوایا گیا وہ پانچ اپریل رات کے وقت آئے اور حضرت اماں جان کو دیکھا۔ اُس دن حضرت اماں جان کے دل کی حالت بہت ہی تشویش ناک تھی۔ مکرم ڈاکٹر محمد یوسف صاحب نے معائنہ کے بعد کچھ علاج تجویز کیا (یہاں یہ لکھنا ضروری ہے کہ تمام ڈاکٹروں کا تجویز کردہ علاج تقریباً ایک ہی تھا سوائے معمولی فرق کے) اور چلے گئے۔ ایک ٹیکہ جو کہ انہوں نے دل کی بے قاعدگی دور کرنے کے لئے تجویز کیا (جس کی منہ کے ذریعہ دینے والی دوا تو اس دن صبح سے ہی شروع کر دی گئی تھی) حضرت اماں جان کو خاکسار نے فوراً لگایا۔ نیز وریڈوں میں گلوکوز کے ٹیکے جو تجویز ہوئے اس کا پہلا ٹیکہ مکرم ڈاکٹر محمد یعقوب خاں صاحب نے اُسی وقت خود حضرت اماں جان کو کیا۔



چونکہ حضرت اماں جان کی حالت بہت تشویش ناک دور سے گزر رہی تھی اس لئے میں تو تقریباً چوبیس گھنٹے آپ کے پاس ہی ہوتا اور مکرم ڈاکٹر حشمت اللہ خاں صاحب بھی اکثر وقت وہیں ہوتے۔ اس کے ایک دن بعد حضرت اماں جان کے دل کی حالت سنبھل گئی۔ مگر پھر دوسرے دن تنفس میں بے قاعدگی شروع ہو گئی جو اس حالت تک پہنچ گئی کہ ہم گھبرا گئے کہ شاید آخری وقت آن پہنچا ہے۔ اُسی وقت خاکسار نے ایک ٹیکہ تنفس کے لئے کیا جس سے اللہ تعالیٰ کے فضل سے تنفس بہتر ہونا شروع ہو گیا اور شام تک تقریباً نارمل ہو گیا اس کے بعد سے آخری وقت تک یہی حالت رہی کہ جب کسی عضو جسم میں کوئی کمزوری معلوم ہوتی اس کے لئے فوری ٹیکہ کر دیا جاتا۔ اور وقتی طور پر خدا تعالیٰ کے فضل سے وہ حالت دور ہو جاتی۔ اسی اثناء میں حضرت امیر المومنین کی خواہش پر کہ دیسی طب کا علاج بھی کروانا چاہیے شاید اللہ تعالیٰ اس سے شفا دے۔ لاہور سے حکیم محمد حسن صاحب قرشی کو بلوایا گیا۔ اُن کے ساتھ مکرم حکیم محمد حسین مرہم عیسیٰ صاحب بھی تشریف لائے۔ دونوں نے حضرت اماں جان کو اٹھارہ اپریل کی رات کو دیکھا اور اگلے دن لاہور جا کر اُسی کار کے ذریعہ جو ان کو پہنچانے گئی تھی ادویہ بھجوائیں۔ چوبیس اپریل کو شروع کر دی گئیں۔

بیس اپریل صبح چار بجے حضرت اماں جان کو پھر دل میں کمزوری کی علامات شروع ہوئیں جس کے لئے میں نے فوری ٹیکہ کیا اور اللہ تعالیٰ کے فضل سے دس بجے دن تک حالت سنبھل گئی اور بقیہ حصہ دن حالت سنبھلی رہی بلکہ اس دن بخار بھی پہلے سے کم رہا۔ مگر آہ کسے معلوم تھا کہ یہ آخری سنبھالا ہے اور ہماری اماں جان اسی رات ہم سے ہمیشہ کے لئے رخصت ہونے والی ہیں۔ چنانچہ رات تقریباً نو بجے اماں جان نے کروٹ لی اور ساتھ ہی کرب کے ساتھ کراہتے ہوئے جیسے کوئی شدید تکلیف ہوا اتنا کہا کہ

”مجھے ٹھنڈا پانی دو اور زور سے پٹکھا کرو۔“ اور جب ہاتھ کا پٹکھا ہلایا گیا تو فرمایا کہ

”نہیں چھت کا پٹکھا ہلاؤ۔“

اسی وقت خاکسار نے اماں جان کی نبض دیکھی تو محسوس ہوا کہ حضرت اماں جان پر صدمہ (Shock) کی حالت طاری ہے۔ چنانچہ اس کے لئے طاقت کا ٹیکہ فوری کیا۔ دوبارہ دس منٹ بعد ٹیکہ کیا اور پھر پانچ منٹ بعد ایک اور ٹیکہ کیا۔ ان ٹیکوں کے بعد نبض میں بہت

تھوڑے وقفہ کے لئے تھوڑا فرق ہوا مگر پھر جلد ہی حالت خراب ہو گئی۔ جس پر میں نے ران میں ایک ٹیکہ کیا مگر پھر بھی نبض کی حالت نہ سنبھلی تھی نہ سنبھلی۔ بلکہ اس وقت نبض محسوس ہونا بھی بند ہو چکی تھی۔ اس کے بعد کمرم ڈاکٹر حشمت اللہ خاں صاحب نے بھی ایک ٹیکہ کیا۔ لیکن جس بات کا فیصلہ آسمان میں مقدر ہو چکا تھا اُس کا وقت آن پہنچا تھا اور کوئی زمینی تدبیر اس کو اب ٹال نہ سکتی تھی۔ چنانچہ ساڑھے گیارہ بجے شب میری پیاری اماں جان نے اس دنیا کا آخری سانس لیا اور اپنی سب اولاد اور اولاد در اولاد کو اپنے گرد روتے بلکتے ہوئے اس دنیا میں چھوڑ اپنے مولا سے جا ملیں۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

## راضی برضائے الہی

بیماری کے حالات اختصار سے لکھنے کے بعد میں چاہتا ہوں کہ اس بیماری کے دوران میں جو کوئی خاص بات یا واقعہ (میرے علم میں) ہوا ہو اس کو ضبطِ تحریر میں لے آؤں۔ سب سے اہم بات جس نے میرے دل پر گہرا اثر کیا یہ تھی کہ تقریباً دو ماہ کی مسلسل بیماری میں ایک دن بھی اماں جان کے منہ سے کوئی مایوسی یا تکلیف کا کلمہ نہ نکلا اور جب بھی کسی نے آپ سے پوچھا کہ اماں جان طبیعت کیسی ہے؟ تو آپ نے یہی فرمایا کہ اچھی ہے۔ بلکہ اکثر یہی فرماتیں کہ بہت اچھی ہے۔ میں خود حضرت اماں جان سے تقریباً روزانہ ہی یہ پوچھتا کہ اماں جان آپ کی طبیعت کیسی ہے؟ آپ جواباً فرماتیں۔ ”اچھی ہے۔“ بلکہ کئی دفعہ تو فرمایا کہ ”بہت اچھی ہے۔“ حتیٰ کہ جب آپ کو ضعف بہت زیادہ ہو چکا تھا تو کئی دفعہ میرے پوچھنے پر سر کے اشارے سے فرماتیں ”اچھی ہے۔“ ٹیکے وغیرہ میں خود ہی حضرت اماں جان کو کرتا تھا اور پانچ اپریل سے تو وریڈوں میں گلوکوز کے ٹیکے دونوں وقت ہنسلین کے ٹیکے دن میں بار بار، حیاتین کے ٹیکے دل کی طاقت کے ٹیکے۔ غرض دن میں آٹھ دس ٹیکے لگتے تھے مگر کبھی آپ نے ٹیکہ کروانے سے انکار نہیں کیا۔ اور میرے ہاتھ سے ٹیکہ کی آپ کو عادت سی ہو گئی تھی۔ کیونکہ اسی دوران میں چند ایک مرتبہ جب کسی دوسرے نے ٹیکہ کیا تو آپ نے فرمایا کہ یہ کس نے ٹیکہ کیا ہے؟ (آپ اکثر آنکھیں بند رکھتی تھیں اس لئے ٹیکہ کرنے والے کو عام طور پر دیکھتی نہ تھیں۔ اسی طرح جب تین چار روز وریڈوں میں گلوکوز کا ٹیکہ (جو کہ حضرت اماں جان کے دل کی حالت کے پیش نظر بہت آہستہ آہستہ اور احتیاط

سے دیا جاتا تھا) میری طبیعت خراب ہونے کی وجہ سے ڈاکٹر مرزا مبشر احمد صاحب نے کیا تو اماں جان نے فوراً فرمایا کہ کون ٹیکہ کر رہا ہے؟ جب بتایا گیا کہ ڈاکٹر مرزا مبشر احمد تو فرمانے لگیں درد کی ہے۔ نیز جب ایک مرتبہ ڈاکٹر غلام فاطمہ صاحبہ ٹیکہ کرنے لگیں تو اماں جان نے پیار سے فرمایا کہ اگر مجھے درد کی تو مارو گی تمہیں۔

ایک دن جب میں ٹیکہ کرنے لگا اور ٹیکہ سے پہلے بازو پر پٹی باندھی تو فرمانے لگیں ”کیا کرنے لگے ہو؟“ میں نے عرض کی ٹیکہ۔ فرمایا:

تمہیں اسی لئے ڈاکٹری پڑھائی تھی؟

یہ فقرہ بھی مادرانہ شفقت اور پیار کا تھا کہ بجائے بیماری میں آرام دینے کے سوئیاں چھو رہے ہو۔ تمام بیماری کے دوران میں حضرت اماں جان کے ہوش درست رہے۔ اگرچہ آپ اکثر ضعف کی وجہ سے آنکھیں بند کر کے لیٹی رہتی تھیں مگر جب بھی بلایا جاتا آپ آنکھیں کھول کر جواب دیتیں۔ اور بعض دفعہ تو آپ خود بھی آنکھیں کھول کر اپنے ارد گرد بغور دیکھتیں اور لوگوں کو پہچانتیں۔ ایک دن میں سرہانے کی طرف کھڑا تھا کہ آپ نے آنکھیں کھول کر میری طرف دیکھ کر فرمایا۔ ”ڈاکٹر صاحب ہیں؟“ میں نے کہا ”اماں جان میں ہوں منور احمد۔“ جس پر آپ نے فرمایا۔ ”ہاں ڈاکٹر منور احمد۔“ یعنی یہ کہ آپ نے پہلے مجھے پہچان کر ہی ڈاکٹر کہا تھا۔ اس بیماری سے قبل بھی حضرت اماں جان اکثر شام کے وقت گھر کے لڑکوں کو (جو اکثر عزیزان مرزا رفیع احمد، مرزا حنیف احمد، میر محمود احمد ہوتے تھے) بلا کر قرآن شریف اور احادیث سنا کرتی تھیں۔ اس بیماری کے دوران میں بھی کئی دفعہ آپ نے خود کہہ کر قرآن شریف سنا۔ حتیٰ کہ وفات کے دن بھی صبح کے وقت جب میں ورید میں ٹیکہ شروع کرنے لگا تو آپ نے فرمایا:

قرآن شریف سناؤ۔

میں نے عرض کی اماں جان ٹیکہ کر لوں پھر سن لیں۔ جس پر آپ نے اثبات میں سر سے اشارہ کیا۔ چنانچہ ٹیکہ کے بعد میر محمود احمد نے قرآن شریف پڑھ کر سنایا۔ اور وفات سے ایک گھنٹہ قبل یعنی رات ساڑھے دس بجے بھی اماں جان نے فرمایا۔ قرآن شریف سناؤ۔ جس پر میر محمود احمد صاحب نے قرآن شریف پڑھ کر سنایا۔ (آپ نے سورہ مریم کی آیات نمبر ۱ سے لیکر آیت نمبر ۴۱، انا نحن نرث الارض و من علیہا و الینا یرجعون تک پڑھ کر سنائیں۔ مؤلف)

جب بیس تاریخ کی رات کو اماں جان کی حالت یکدم خراب ہو گئی تو حضرت امیر المومنین ایدہ اللہ تعالیٰ بھی تشریف لے آئے۔ اور اماں جان کے سرہانے بیٹھے دعائیں فرماتے رہے۔ اسی دوران میں حضرت اماں جان نے آنکھیں کھول کر حضرت صاحب کو دیکھا اور دونوں ہاتھ اٹھا کر اشارے سے دعا کرنے کے لئے کہا۔ حضرت صاحب دعائیں بڑے سوز اور رقت سے کرتے جاتے تھے اور کبھی آپ کی آواز بلند بھی ہو جاتی تھی۔ اس وقت جو دعا آپ نے بلند آواز سے بار بار دہرائی اور جسے میں سن سکا یہ تھی۔ رَبَّنَا إِنَّا سَمِعْنَا مُنَادِيًا يُنَادِي لِلْإِيمَانِ أَنْ آمِنُوا بِرَبِّكُمْ فَآمَنَّا..... (آل عمران: ۱۹۳)

اماں جان کے آخری ڈھائی گھنٹے حضرت صاحب آپ کے پاس ہی رہے سوائے اس کے کہ چند منٹ کے لئے باہر برآمدے میں تشریف لے جاتے پھر کمرہ میں آ جاتے۔ حضور کے علاوہ حضرت اماں جان کے کمرے میں حضرت صاحبزادہ مرزا بشیر احمد صاحب ایم اے، صاحبزادہ مرزا ناصر احمد صاحب، سیدہ نواب مبارکہ بیگم صاحبہ، سیدہ امۃ الحفیظ بیگم صاحبہ، سیدہ ام متین صاحبہ، سیدہ ام ناصر صاحبہ، صاحبزادی منصورہ بیگم صاحبہ، ہماری تینوں ممانی جان، خاکسار، عزیز میر محمود احمد صاحب اور کچھ اور افرادِ خاندان موجود تھے۔ باقی تمام افراد خاندان برآمدے میں تھے اور تمام ہی اپنے رب کے حضور دعاؤں میں نہایت کرب کے ساتھ مشغول تھے۔ حضرت اماں جان کو آخری سانس سے قبل ایک لمبا سانس کھینچ کر آیا اس وقت حضرت صاحب چند منٹ قبل برآمدے میں تشریف لے گئے تھے۔ چنانچہ بڑی پھوپھی بھی جان نے زور سے کہا کہ بڑے بھائی کو بلاؤ۔ حضور فوراً اندر تشریف لائے اور عین اُسی وقت حضرت اماں جان نے آخری چھوٹا سانس لیا اور آپ کی پاک رُوح ہمیشہ کے لئے جسدِ عنصری کو چھوڑ کر اپنے مولا کے حضور حاضر ہو گئی۔

بلانے والا ہے سب سے پیارا اُسی پہ اے دل تُو جاں فدا کر

حضرت اماں جان کی بیماری کا آخری مہینہ سارے کا سارا تقریباً نہایت ہی تشویش میں گزرا۔ چنانچہ اس وجہ سے خاندان کے اکثر افراد آپ کے پاس رہے اور اپنے اپنے رنگ میں آپ کی خدمت میں مصروف رہتے۔

## بیمار داری کرنے والے

چونکہ ایسے سخت بیمار کے پاس لوگوں کا جھگھٹا بھی مناسب نہیں ہوتا اس لئے اپریل ۱۹۵۲ء کے پہلے ہفتہ سے سب کی ڈیوٹیاں لگادی گئی تھیں تاکہ باری باری سب کو خدمت کا موقع مل جائے۔ لیکن کچھ ایسے بھی تھے جو چوبیس گھنٹے وہیں رہتے اور ڈیوٹی ادا کرتے تھے۔ ان میں حضرت صاحبزادہ مرزا بشیر احمد صاحب اور مکرم صاحبزادہ مرزا عزیز احمد صاحب اکثر اماں جان کے گھر رہتے۔ نیز خاکسار، صاحبزادہ مرزا ناصر احمد صاحب، عزیز میر محمد احمد صاحب، مرزا حنیف احمد صاحب، میر داؤد احمد صاحب بھی ہر وقت حاضر رہتے۔ مستورات میں سیدہ نواب مبارکہ بیگم صاحبہ (جو چوبیس گھنٹہ حضرت اماں جان کے کمرہ میں ہی رہتی تھیں) سیدہ امۃ الحفیظ بیگم صاحبہ، سیدہ ام متین صاحبہ، سیدہ نصیرہ بیگم صاحبہ، ہماری تینوں ممانی جان (یعنی حضرت اماں جان کی بھانجیاں) صاحبزادی منصورہ بیگم صاحبہ، صاحبزادی امۃ الجبید بیگم، سیدہ طیبہ بیگم، نیز طاہرہ بیگم بیماری کے شروع ایام میں تو خاندان میں سے تھیں اور ان کے علاوہ آمنہ بیگم (جن کو حضرت اماں جان رضی اللہ عنہا نے ہی بچپن سے پرورش کیا تھا) اہلیہ مکرم نیک محمد خان صاحب، عائشہ بیگم صاحبہ اہلیہ مکرم محمد اسماعیل صاحب سابق خادم لنگر خانہ (بچپن سے پرورش کردہ حضرت اماں جان اور مسلسل خدمت کرنے والی رہی ہیں۔ اماں جان ان دونوں سے بہت محبت فرماتی تھیں) اور رضیہ بیگم نرس نور ہسپتال (جو نذیر احمد صاحب مبلغ افریقہ کی بھانجی ہیں) تھیں۔ اور جیسا کہ پہلے لکھ آیا ہوں مکرم ڈاکٹر حشمت اللہ خاں صاحب بھی اکثر وقت حضرت اماں جان کے پاس حاضر رہے۔ بلکہ زیادہ خراب حالت میں بعض راتیں بھی وہیں سوئے۔ فجزاھم اللہ اجمعین احسن الجزاء فی الدارین۔ ان کے علاوہ خاندان کے دوسرے افراد بھی اپنے وقت میں ڈیوٹی ادا کرتے رہے۔

میں مکرم ڈاکٹر محمد یعقوب خاں صاحب کا بھی بے حد ممنون ہوں کہ انہوں نے حضرت اماں جان کی بیماری میں ہر ممکن کوشش اور مداوے کے علاج کے لئے بہم پہنچائی۔ فجزاھم اللہ احسن الجزاء فی الدارین۔

اے میرے خداؤ سمیع و علیم ہے اور مضطر کی دعاؤں کو ضرور سنتا ہے۔ ہمیں یقین کامل ہے کہ جو دعائیں اور صدقات خاندان حضرت مسیح موعود علیہ السلام اور احباب جماعت نے اپنی پیاری ماں کی صحت اور درازی عمر کے لئے کئے وہ ضرور تیرے حضور شرف قبولیت حاصل کر گئے ہیں۔ گو ظاہری شکل میں وہ نتیجہ نہ نکلا جس کے لئے خاندان اور جماعت تیرے حضور ملتجی ہوئے کیونکہ تیری تقدیر مبرم تھی۔ اور ہمیں یقین ہے کہ ہماری وہ دعائیں ہماری اماں جان کے درجات بہت بلند کریں گی۔ لیکن اے ہمارے آقا! ہم تجھ سے التجا کرتے ہیں کہ ہم اپنی پیاری محبت کرنے والی ماں کی دعاؤں سے اب ہمیشہ کے لئے محروم رہ گئے ہیں۔ سوؤ اس کا بدل ہمیں ایسے رنگ میں جس کو تو ہی بہتر جانتا ہے عطا فرما کہ ہم اپنی پیاری ماں کی ان محبت بھری دعاؤں سے محروم نہ رہ جائیں۔ اور ان کی دعائیں ان کی وفات کے بعد بھی ہمارے ہر حال میں ہمارے ساتھ شامل رہیں۔ آمین یا رب العالمین!

اے میرے پیارے خدا اب میرا جسمانی تعلق میری پیاری اماں جان سے منقطع ہو چکا ہے اور ان کو پیغام پہنچانے کا میرے پاس کوئی ذریعہ نہیں سوائے اس کے کہ تو اپنے اس گناہ گار بندے پر رحم فرماتے ہوئے اس کا یہ پیغام اس کی اماں جان کو پہنچا دے کہ میری پیاری اماں جان! میں نے آپ کو بیماری میں ٹیکے کر کر کے بہت تکلیف پہنچائی۔ مگر میری اماں جان! میں یہ سب کچھ صرف اسی لئے کر رہا تھا کہ شاید آپ کو صحت ہو جائے اور آپ کچھ عرصہ اور ہم لوگوں میں رہیں۔ آپ کو ٹیکے کرتے وقت خود میرا دل ایک سخت چھین محسوس کرتا تھا۔ مگر میں مجبور تھا اماں جان مجھے معاف فرمائیں تا میرا خدا بھی مجھے معاف فرمادے۔ آمین یا رب العالمین۔

## نوٹ از حضرت سیدہ نواب مبارکہ بیگم صاحبہ

مجھے یہ خوشی اور اطمینان بھی اس حالت غم میں حاصل ہوتا رہا کہ میرے پیارے مٹو کو جو علاوہ بھتیجا ہونے کے میرا داماد اور فرزند عزیز ہے، اماں جان کی خدمت کا اس قدر موقع حاصل ہوا ہے۔ جب پہلے طبیعت بعد السلام علیکم پوچھتے نہایت نرم آواز میں کہتے۔ اماں جان طبیعت کیسی ہے؟ اور جواب سن کر پھر بعد، بلڈ پریشدیکھنے کا سلسلہ شروع کرتے۔

پہلے تو کبھی کبھی ہم لوگوں کے یادوسروں کے پوچھنے پر سردرد وغیرہ بتایا بھی کرتی تھیں مگر اس دو ماہ کی علالت میں تو پیاری اماں جان نے خدا جانے کیا سمجھ لیا تھا اور کیا عزم کر لیا تھا کہ جب کہا اچھی ہوں ہی کہا۔ اول تو قادیان سے آنے کے بعد نمایاں طور پر میں نے محسوس کیا تھا کہ اپنے جسمانی عوارض کی شکایت بہت ہی کم کر دی تھی۔

## وصال

آپ کے وصال پر روزنامہ الفضل لاہور میں حسب ذیل اطلاع شائع ہوئی۔

حضرت سیدۃ النساء اُمّ المؤمنین رضی اللہ تعالیٰ عنہا کا انتقال

إِنَّا لِلّٰهِ وَإِنَّا إِلَيْهِ رَاجِعُونَ

نماز جنازہ منگل کے روز صبح ۵ بجے ربوہ میں ادا کی جائے گی۔

لاہور: ادارہ الفضل نہایت رنج و الم کے ساتھ یہ خبر شائع کر رہا ہے کہ سیدۃ النساء حضرت اُمّ المؤمنین نصرت جہاں بیگم رضی اللہ تعالیٰ عنہا ۲۰ اپریل کی رات یعنی اتوار اور پیر کی درمیانی شب کو ساڑھے گیارہ بجے دارالہجرت ربوہ میں اس جہان فانی سے رحلت فرما گئیں اناللہ وانا الیہ راجعون نماز جنازہ منگل کے روز ۲۲ اپریل کو صبح ۵ بجے ربوہ میں ادا کی جائے گی۔

گزشتہ شب جناب ناظر صاحب اعلیٰ نے اس اندوہناک خبر پر مشتمل ربوہ سے حسب ذیل تارارسال فرمایا: ”ربوہ ۲۱/۲۰ اپریل (سوا بارہ بجے شب) حضرت اُمّ المؤمنین رضی اللہ عنہا آج شب ساڑھے گیارہ بجے انتقال فرما گئیں۔ إِنَّا لِلّٰهِ وَإِنَّا إِلَيْهِ رَاجِعُونَ۔ نماز جنازہ منگل کو صبح ۵ بجے ادا کی جائے گی۔ تار کے انگریزی الفاظ درج ذیل ہیں:

"Hazrat Ummulmomenen passed away eleven thirty tonight

innalillah. Janaza 5 : am Tuesday morning"

نیز آج صبح سوا آٹھ بجے ریڈیو پاکستان لاہور نے حضرت ممدوحہؓ کی وفات کی خبر حسب ذیل الفاظ میں نشر کی:

”ہم افسوس سے اعلان کرتے ہیں کہ بانی سلسلہ احمدیہ حضرت مرزا غلام احمد صاحب کی زوجہ محترمہ گزشتہ رات ساڑھے گیارہ بجے ربوہ میں انتقال کر گئیں۔ آپ جماعت احمدیہ کے



موجودہ امام مرزا بشیر الدین محمود احمد صاحب کی والدہ ہیں۔ جنازہ کل ۵ بجے ربوہ میں ہوگا۔‘

سال رواں کے آغاز سے ہی آپ کی طبیعت بہت ناساز چلی آتی تھی۔ چنانچہ آپ نے چلنا پھرنا عملاً متروک کر دیا تھا۔ اور آپ عموماً بستر میں ہی رہتی تھیں۔ وسط فروری سے کمزوری بڑھنے لگی۔ نیز شروع مارچ سے بخار بھی رہنے لگا۔ اور خوراک بہت کم ہو گئی۔ اگرچہ بخار اتر جاتا تھا۔ لیکن کمزوری بدستور رہی۔ مارچ کے آخر میں بیماری نے تشویش ناک صورت اختیار کر لی۔ کمزوری بہت زیادہ ہو گئی جس کا کسی قدر دل پر بھی اثر ظاہر ہونے لگا۔ کبھی اسہال اور کبھی قبض کی صورت پیدا ہو جاتی نیز گاہے گاہے قے کی شکایت بھی ہونے لگی۔ نقاہت کے باعث بعض اوقات غنودگی کی سی کیفیت بھی پیدا ہو جاتی تھی۔ ڈاکٹری معائنہ سے معلوم ہوا کہ گردے میں سوزش ہو گئی ہے بعد میں یوریمیا کی علامات نمایاں تر ہوتی گئیں اور اسہال شروع ہونے کی وجہ سے کمزوری پہلے کی نسبت اور زیادہ بڑھ گئی۔ نیز خون کا دباؤ گرنا شروع ہو گیا۔ اپریل کے دوسرے ہفتہ میں بیماری نے اور زیادہ تشویش ناک صورت اختیار کر لی۔ سانس بے قاعدہ اور رک رک کر آنے لگا۔ اگرچہ بعد میں دل کی حالت کسی قدر بہتر ہو گئی لیکن عام طور پر سانس میں بے قاعدگی کی شکایت رہی۔ اور ضعف میں برابر اضافہ ہوتا رہا۔ ۱۵ اپریل سے نیم بے ہوشی کی حالت طاری رہی۔ ۱۸ اپریل کورات سخت بے چینی میں گزری۔ بخار ۱۰۲ درجہ سے بھی بڑھ گیا۔ وقتاً فوقتاً کچھ بھی طاری ہوتی رہی۔ ۱۹ اپریل کورات نسبتاً آرام سے گزری لیکن دل کی حرکت اور تنفس کی حالت بدستور رہی بالآخر ۲۰ اپریل کی شب کو ساڑھے گیارہ بجے الہی مقدرات کے تحت وہ معین گھڑی آپہنچی کہ جب آپ کی پاک روح قفسِ عنصری سے پرواز کر کے جنت النعیم میں مولائے حقیقی سے جا ملی۔

إِنَّا لِلّٰهِ وَإِنَّا إِلَيْهِ رَاجِعُونَ ۵

## حضرت سیدہ اماں جان رضی اللہ عنہا کی تدفین

حضرت سیدہ اماں جان رضی اللہ عنہا کی تدفین کے بارہ میں نامہ نگار روزنامہ الفضل لاہور کی رپورٹ ذیل میں دی جا رہی ہے۔

(نامہ نگار خصوصی کے قلم سے)

ربوہ ۲۲ اپریل ۱۹۵۲ء آج صبح آٹھ بج کر ۲۲ منٹ پر کم وبیش چھ سات ہزار مومنین نے اشکبار آنکھوں مجزون قلوب اور اللہ تعالیٰ کے حضور انتہائی رقت اور سوز و گداز سے اور دعاؤں کے ساتھ سیدۃ النساء حضرت اُمّ المؤمنین نصرت جہاں بیگم رضی اللہ تعالیٰ عنہا کے جسد اطہر کو سپرد خاک کر دیا۔ اور اس طرح اس مقدس وجود کا اس دنیائے فانی سے آخری تعلق بھی منقطع ہو گیا۔ جس کی خود اللہ تعالیٰ نے عرش پر تعریف فرمائی۔ اور جو اس زمانہ کے عظیم الشان مامور سیدنا حضرت مسیح موعود و مہدی مسعود علیہ الصلوٰۃ والسلام کی زوجیت میں داخل ہو کر حضور ہی کی ذات بابرکات کا ایک حصہ بن چکا تھا۔ اِنَّا لِلّٰہِ وَاِنَّا اِلَیْہِ رَاجِعُوْنَ -

### جنازہ اٹھانے کا منظر

حضرت اُمّ المؤمنین رضی اللہ تعالیٰ عنہا کا جنازہ اندرون خانہ سے اٹھا کر چھ بج کر ایک منٹ پر تابوت میں باہر لایا گیا۔ اس وقت خاندان سیدنا حضرت مسیح موعود علیہ السلام کے نو نہال اسے تھامے ہوئے تھے۔ تابوت کو ایک چارپائی پر رکھ دیا گیا جس کے دونوں طرف لمبے بانس اس غرض سے بندھے ہوئے تھے۔ تاکہ ایک وقت میں زیادہ دوست کندھا دینے کی سعادت حاصل کر سکیں۔ اس وقت ملک کے کونے کونے سے ہزاروں احمدی مردوزن پہنچ چکے تھے۔ جو اپنی مادر مشفق کیلئے سوز گداز دعائیں کرنے میں مصروف تھے چھ بج کر پانچ منٹ پر جنازہ اٹھایا گیا۔ جبکہ سیدنا حضرت امیر المؤمنین ایدہ اللہ تعالیٰ بنصرہ العزیز: حضرت مرزا بشیر احمد صاحب مدظلہ العالی اور خاندان حضرت مسیح موعود علیہ الصلوٰۃ والسلام کے متعدد دیگر افراد جنازے کو کندھا دے رہے

تھے۔ اور ساتھ ساتھ قرآن مجید اور احادیث نبویہ کی دعائیں بعض اوقات خاموشی کے ساتھ اور بعض اوقات کسی قدر بلند آواز سے دہرا رہے تھے۔

## باری باری کندھا دینے کا انتظام

چونکہ احباب بہت بڑی تعداد میں آچکے تھے اور ہر دوست کندھا دینے کی سعادت حاصل کرنے کا متمنی تھا۔ اس لئے رستے میں یہ انتظام کیا گیا۔ کہ اعلان کر کے باری باری مختلف دوستوں کو کندھا دینے کا موقع دیا جائے۔ چنانچہ صحابہ کرام۔ امراء صوبہ جات اضلاع یا ان کے نمائندگان۔ بیرونی ممالک کے مبلغین۔ غیر ملکی طلباء۔ کارکنان صدر انجمن احمدیہ و تحریک جدید انجمن احمدیہ، مجالس خدام الاحمدیہ، انصار اللہ کے نمائندگان اور خاندان حضرت مسیح موعود علیہ السلام کے افراد کے علاوہ مختلف مقامات کی جماعتوں نے بھی وقفے وقفے سے جنازہ کو کندھا دینے کی سعادت حاصل کی۔ سیدنا حضرت امیر المؤمنین ایدہ اللہ تعالیٰ بنصرہ، حضرت مرزا بشیر احمد صاحب اور خاندان حضرت مسیح موعود علیہ السلام کے بعض افراد نے شروع سے آخر تک کندھا دیئے رکھا۔

## نماز جنازہ۔ رقت کا ایک خاص عالم

چھبج کر چھپن منٹ پر تا بوت جنازہ گاہ میں پہنچ گیا جو موصیوں کے قبرستان کے ایک حصہ میں مکرم مولوی جلال الدین صاحب شمس اور مکرم میاں غلام محمد صاحب اختر کی مساعی سے قبلہ رخ خطوط لگا کر تیار کی گئی تھی۔ صفوں کی درستی اور گنتی کے بعد سات بج کر پانچ منٹ پر سیدنا حضرت امیر المؤمنین ایدہ اللہ تعالیٰ بنصرہ العزیز نے نماز جنازہ شروع فرمائی۔ جو سات بج کر سترہ منٹ تک جاری رہی۔ نماز میں رقت کا ایک ایسا عالم طاری تھا۔ جسے لفظوں میں بیان نہیں کیا جاسکتا۔

نماز جنازہ کے بعد تا بوت مجوزہ قبر تک لے جایا گیا جہاں حضرت اماں جان کو امانتاً دفن کرنا تھا۔ قبر کے لئے حضرت امیر المؤمنین ایدہ اللہ تعالیٰ کے منشاء کے ماتحت قبرستان موصیان ربوہ کا ایک قطعہ مخصوص کر دیا گیا تھا۔ ہجوم بہت زیادہ تھا۔ اس لئے نظم و ضبط کی خاطر مجوزہ قبر کے ارد گرد ایک بڑا حلقہ قائم کر دیا گیا۔ جس میں جماعت کے مختلف طبقوں کے نمائندگان کو بلا لیا گیا۔ چنانچہ صحابہ

کرام مختلف علاقوں کے امراء۔ افسران صیغہ جات۔ بیرونی مبلغین۔ غیر ملکی طلباء اور خاندان حضرت مسیح موعود علیہ السلام کے افراد کو اس حلقہ میں بلا کر شمولیت کا موقع دیا گیا۔  
پونے آٹھ بجے تابوت کو قبر میں اتارا گیا۔ اس وقت سیدنا حضرت امیر المؤمنین ایدہ اللہ تعالیٰ اور تمام حاضر الوقت اصحاب نہایت رقت اور سوز و گزار کے ساتھ دعاؤں میں مصروف تھے۔ رقت کا یہ سماں اپنے اندر ایک خاص روحانی کیفیت رکھتا تھا۔

تابوت پر چھٹ ڈالنے کے بعد حضرت امیر المؤمنین ایدہ اللہ تعالیٰ نے ۸ بجکر ۲۲ منٹ پر قبر پر اپنے دست مبارک سے مٹی ڈالی۔ جس کی تمام احباب نے اتباع کی۔ جب قبر تیار ہو گئی۔ تو حضور ایدہ اللہ تعالیٰ نے پھر مسنون طریق پر مختصر دعا فرمائی۔ اور اس طرح سیدۃ النساء حضرت اُم المؤمنین رضی اللہ عنہا کے جسد اطہر کو سپرد خاک کر دیا گیا۔ اِنَّا لِلّٰہِ وَاِنَّا اِلَیْہِ رَاجِعُونَ۔

### تجہیز و تکفین

کفن کیلئے ایک تھان حضرت اُم المؤمنین رضی اللہ عنہا اپنے ہمراہ قادیان سے لائی ہوئی تھیں۔ اور اکثر فرمایا کرتی تھیں۔ کہ میں نے یہ اپنے کفن کے لئے رکھا ہوا ہے۔ اس تھان کے ساتھ حضرت مسیح موعود علیہ السلام کا ایک ململ کا مستعمل کرتے بھی رکھا ہوا تھا۔ کہ یہ کفن کے ساتھ ان کو پہنایا جائے۔ چنانچہ غسل کے بعد پہلے کرتہ پہنایا گیا اور اس پر کفن پہنایا گیا۔

جنازہ میں شرکت کرنے والے احباب کا اندازہ چھ اور سات ہزار کا ہے۔ جو پاکستان کے ہر علاقہ اور ہر گوشہ سے آئے ہوئے تھے۔ حضرت اُم المؤمنین رضی اللہ عنہا کی وفات کے معاً بعد بذریعہ ایکسپریس تار خاندان حضرت مسیح موعود علیہ السلام کے افراد کو اور جملہ جماعت ہائے احمدیہ کے امراء کو اس سانحہ کی اطلاع بھجوا دی گئی تھی۔ اور جماعت کے اخلاص کے پیش نظر حضرت امیر المؤمنین ایدہ اللہ تعالیٰ نے ارشاد فرمایا تھا۔ کہ جنازہ ۲۲/اپریل ۱۹۵۲ء کو صبح ہو۔ تاکہ دوست زیادہ سے زیادہ تعداد میں شریک ہو سکیں۔ چنانچہ ۲۲/اپریل کی صبح تک ہر علاقہ سے ہزاروں کی تعداد میں احمدی مرد و زن ربوہ پہنچ چکے تھے۔ پشاور سے لے کر کراچی تک کی جماعتوں کے نمائندے موجود تھے۔ ۲۱/اپریل کی شام کو جب حضرت اُم المؤمنین رضی اللہ تعالیٰ عنہا کی زیارت کا موقع مستورات کو دیا گیا۔ تو قریباً ڈیڑھ ہزار مستورات نے زیارت کا شرف حاصل کیا۔ اور ابھی ایک

بڑی تعداد باقی رہتی تھی۔

نماز جنازہ کے وقت احباب کی ۲۵ لائینیں تھیں۔ اور ہر لائن میں کم و بیش اڑھائی صد بلکہ اس سے بھی زیادہ آدمی کھڑے تھے۔ بعض مستورات بھی اپنے شوق سے اور اخلاص میں جنازہ گاہ تک پہنچ کر شریک نماز ہوئیں۔

تجہیز و تکفین اور نماز جنازہ میں شامل ہونے والوں میں پندرہ سولہ وہ غیر ملکی طلباء بھی تھے۔ جو دنیا کے مختلف حصوں سے دین سیکھنے اور خدمتِ دین میں اپنی زندگی کو بسر کرنے کے لئے ربوہ آئے ہوئے ہیں ان غیر ملکی طلبہ میں چین، جاوا، سماٹرا، ملایا، برما، شام، مصر، سوڈان، حبشہ، مغربی افریقہ، جرمنی، انگلستان اور ریاست ہائے متحدہ امریکہ کے طلباء شامل ہیں۔

## علاقت کے آخری ایام

حضرت مرزا بشیر احمد صاحب مدظلہ العالی کے ذریعہ جن حالات کا علم ہوا ہے۔ ان سے معلوم ہوتا ہے۔ کہ حضرت اُمّ المؤمنین قریباً دو ماہ سے بیمار تھیں ڈاکٹری تشخیص کے مطابق گردوں کے فعل میں نقص پیدا ہو جانے سے بیماری کا آغاز ہوا۔ اور پھر اس کا اثر دل پر اور تنفس پر پڑنا شروع ہوا۔ بیماری کے حملے وقتاً فوقتاً بڑی شدت اختیار کرتے رہے لیکن آپ نے ان تمام شدید حملوں میں نہ صرف کامل صبر و شکر کا نمونہ دکھایا۔ بلکہ بیماری کا بھی نہایت ہمت کے ساتھ مقابلہ کیا۔ اس عرصہ میں لاہور سے علی الترتیب ڈاکٹر کرنل ضیاء اللہ صاحب۔ ڈاکٹر غلام محمد صاحب بلوچ اور ڈاکٹر محمد یوسف صاحب علاج کیلئے بلائے جاتے رہے۔ انکے ساتھ مکرم ڈاکٹر محمد یعقوب خان صاحب بھی ہوتے تھے۔ لیکن وقتی افاقے کے سوا بیماری میں کوئی تخفیف کی صورت پیدا نہ ہوئی اس کے بعد حکیم محمد حسن صاحب قرشی کو بھی بلا کر دکھایا گیا۔ جن کے ساتھ حکیم محمد حسین صاحب مرہم عیسیٰ بھی تھے۔ لیکن ان کے علاج سے بھی تخفیف کی صورت پیدا نہ ہوئی۔ مقامی طور پر صاحبزادہ ڈاکٹر منور احمد صاحب بھی حضرت اُمّ المؤمنین رضی اللہ عنہا کے معالج تھے۔ جن کے ساتھ بعد میں مکرم ڈاکٹر حشمت اللہ خاں صاحب بھی شامل ہو گئے۔ اور چند دن کے لئے درمیان میں ڈاکٹر مرزا مبشر احمد صاحب نے بھی علاج میں حصہ لیا۔ انتظامی سہولت اور نگرانی کے لئے خاندان حضرت مسیح موعود علیہ السلام کی مستورات اور بچوں کا انتظام

کیا گیا تھا جو نہایت تندہی کے ساتھ خدمت میں لگے رہے۔

بالآخر ۲۰ اپریل ۱۹۵۲ء کی صبح کو ساڑھے تین بجے کے قریب دل میں ضعف کے آثار پیدا ہوئے جو فوری علاج کے نتیجے میں کسی قدر کم ہو گئے مگر دن بھر دل کی کمزوری کے حملے ہوتے رہے۔ اس عرصہ میں حضرت اُمّ المؤمنین رضی اللہ عنہا کے ہوش و حواس خدا کے فضل سے اچھی طرح قائم رہے۔ صرف کبھی کبھی عارضی غفلت سی آتی تھی جو جلد دور ہو جاتی تھی۔ بیس تاریخ کی شب کو پونے نو بجے حضرت اُمّ المؤمنین رضی اللہ عنہا نے دل میں زیادہ تکلیف محسوس کی۔ اس کے ساتھ ہی تنفس بگڑنا شروع ہو گیا اور نبض کمزور پڑنے لگی۔ صاحبزادہ ڈاکٹر مرزا منور احمد صاحب نے خود ہی ٹیکے وغیرہ لگائے۔ مگر کوئی افاقہ کی صورت پیدا نہ ہوئی۔ اس وقت حضرت اماں جانؑ نے خود اپنی زبان سے فرمایا۔ کہ قرآن شریف پڑھو۔

چنانچہ حضرت میر محمد اسحاق صاحب رضی اللہ عنہ کے چھوٹے صاحبزادے میر محمود احمد صاحب نے قرآن شریف پڑھ کر سنایا۔ اس وقت حضرت امیر المؤمنین ایدہ اللہ تعالیٰ بنصرہ العزیز آپ کے سامنے بیٹھے ہوئے تھے۔ آپ نے ہاتھ کے اشارے سے فرمایا۔ دعا کریں۔ چنانچہ حضور ایدہ اللہ تعالیٰ نے بعض قرآنی دعائیں کسی قدر اونچی آواز سے پڑھیں۔ اور دیر تک پڑھتے رہے۔ اس وقت ایسا معلوم ہوتا تھا کہ خود حضرت اماں جان رضی اللہ عنہا بھی دعائیں مصروف ہیں۔ آپ کی نبض اس وقت بے حد کمزور ہو چکی تھی۔ بلکہ اکثر اوقات محسوس تک نہیں ہوتی تھی۔ لیکن ہوش و حواس بدستور قائم تھے۔ اور کبھی کبھی آنکھیں کھول کر اپنے ارد گرد نظر ڈالتی تھیں۔ اور آنکھوں میں شناخت کے آثار بھی واضح طور پر موجود تھے۔

حضرت امیر المؤمنین ایدہ اللہ تعالیٰ کے تھوڑے عرصہ کے لئے ڈاکٹری مشورہ کے ماتحت باہر تشریف لے جانے پر حضرت مرزا بشیر احمد صاحب مدظلہ حضرت اماں جانؑ کے سامنے بیٹھ کر دعائیں کرتے رہے۔ اس وقت بھی حضرت اماں جانؑ آنکھ کھول کر دیکھتی تھیں۔ اور ایسا معلوم ہوتا تھا۔ کہ دعائیں مصروف ہیں۔ دیگر عزیز بھی چارپائی کے ارد گرد موجود تھے۔ اور اپنے اپنے رنگ میں دعائیں کرتے اور حسب ضرورت خدمت بجالاتے تھے۔

سوا گیارہ بجے شب کے بعد حضرت اُمّ المؤمنینؑ نے اشارتاً کروٹ بدلنے کی خواہش ظاہر فرمائی۔ لیکن کروٹ بدلتے ہی نبض کی حالت اور زیادہ گر گئی۔ اور چند منٹ کے بعد تنفس زیادہ

کمزور ہونا شروع ہو گیا۔

بالآخر ساڑھے گیارہ بجے شب حضرت اُمّ المؤمنین رضی اللہ عنہا کی روح اپنے مولائے حقیقی کے حضور پہنچ گئی۔ اِنَّا لِلّٰہِ وَاِنَّا اِلَیْہِ رَاجِعُوْنَ ۔

بلانے والا ہے سب سے پیارا اسی پہ اے دل تُو جاں فدا کر

وفات کے وقت حضرت اُمّ المؤمنینؓ کی اولاد میں سے حضرت امیر المؤمنین ایدہ اللہ تعالیٰ، حضرت مرزا بشیر احمد صاحب مدظلہ، حضرت نواب مبارکہ بیگم صاحبہ اور حضرت امۃ الحفیظ بیگم صاحبہ آپ کے پاس موجود تھے۔ البتہ حضرت مرزا شریف احمد صاحب اس وقت موجود نہ تھے۔ آپ چند دن قبل ربوہ آکر لاہور واپس تشریف لے گئے تھے۔ اور وفات کی خبر پانے کے بعد ربوہ پہنچے۔

وفات کے وقت حضرت اُمّ المؤمنین رضی اللہ عنہا کی عمر پچاسی اور چھیالیس سال کے درمیان تھی۔ آپ دہلی کے ایک مشہور سید خاندان سے تعلق رکھتی تھیں جس کا سلسلہ حضرت خواجہ میر درد سے ملتا ہے۔ آپؓ کی شادی سیدنا حضرت مسیح موعود علیہ السلام کے ساتھ ۱۸۸۴ء میں ہوئی۔ جس وقت کہ آپ کی عمر ۱۸ سال کی تھی۔ آپ حضرت مسیح موعود علیہ السلام کے وصال کے بعد جو ۱۹۰۸ء میں ہوا چوالیس سال زندہ رہیں اور اپنی تمام زندگی میں کامل تقویٰ طہارت۔ صبر و رضا اور توکل الی اللہ کا نمونہ دکھایا بیماری کے ایام میں بھی جبکہ بیماری کے سخت سے سخت حملے ہوتے رہے دریافت کرنے پر آپ ہمیشہ یہی فرماتی رہیں کہ طبیعت اچھی ہے اور کبھی کوئی کلمہ بے صبری کا زبان پر نہیں لائیں۔ بلکہ نہایت ہمت اور صبر کے ساتھ بیماری کے ایام گزارے۔

## ہمدردی کے پیغامات

پاکستان اور ہندوستان کے مختلف مقامات سے ہمدردی کی سینکڑوں تاریخیں حضرت امیر المؤمنین ایدہ اللہ تعالیٰ بنصرہ العزیز، ناظر صاحب اعلیٰ اور خاندان حضرت مسیح موعود علیہ السلام کے دیگر افراد کے نام پہنچ چکی ہیں۔ اور پہنچ رہی ہیں۔ تاروں کا رش دیکھ کر محکمہ تار نے حضرت اُمّ المؤمنین رضی اللہ عنہا کی بیماری کے ایام سے ہی ایک سگنیلر عارضی طور پر ربوہ میں زیادہ کر دیا تھا لیکن دو سگنیلروں کے باوجود تاروں کی اتنی کثرت ہے

کہ وہ اسے بمشکل سنبھال سکتے ہیں۔

ہمدردی کے اظہار کے لئے بعض غیر احمدی معززین بھی باہر سے تشریف لائے ہیں۔ غیر مبائع اصحاب میں سے مکرم مرزا مسعود بیگ صاحب لاہور سے اور مکرم مولوی عبداللہ جان صاحب پشاور سے تشریف لائے ہیں۔ ۶۔

## قرارداد لجنہ اماء اللہ مرکزیہ ربوہ

مؤرخہ ۲۲ مئی ۱۹۵۲ء بروز جمعہ مجلس عاملہ لجنہ اماء اللہ مرکزیہ کا اجلاس حضرت اماں جانؑ کی تعزیت کے لئے منعقد ہوا۔ جس میں مندرجہ ذیل ریزولیشن پاس کیا گیا۔

مجلس عاملہ کا یہ غیر معمولی اجلاس احمدی قوم کی مشفق و مہربان ماں کی اندوہناک وفات پر گہرے رنج کا اظہار کرتا ہے۔ یقیناً حضرت اماں جان رضی اللہ عنہا کی وفات ہمارے لئے بہت بڑا صدمہ ہے۔ آپؑ کا وجود جماعت کے لئے خدائی برکات کے نزول کا بہت بڑا ذریعہ تھا۔ اور حضرت مسیح موعود علیہ السلام کے فیض اور برکات کا سب سے زیادہ قریبی مشاہدہ کرنے کا عینی شاہد۔

افسوس آج ہم ان تمام برکات سے محروم ہیں نہ صرف یہ بلکہ حضرت اماں جانؑ بیوگان کے لئے بجاؤ ماویٰ۔ یتامی کے لئے محبت بھری گود۔ اور مساکین کے لئے حاجت روا تھیں۔ اب یہ تمام لوگ آپ کی وفات پر حسرت و یاس کا مجسمہ بنے ہوئے ہیں۔ ہمیں یہ دیکھ کر بہت زیادہ رنج اور قلق ہوتا ہے کہ حضرت اماں جان کو اپنی آرام گاہ اپنے پیارے سرتاج کے قرب میں میسر نہیں آسکی۔

اے خدا اس مقدس وجود کی تربت پر جو تیرے نشانات میں سے ایک نشان تھا اور جس کی تیرے پیارے رسول محمد مصطفیٰ صلی اللہ علیہ وسلم نے سینکڑوں سال قبل پیشگوئی کی تھی اور جس کے لئے یتزوج ویولد لہ کی پیشگوئی روز روشن کی طرح پوری ہو رہی ہے اور ہوتی رہے گی.....۔ ہزاروں ہزار رحمتیں نازل فرما اور اسے جنت الفردوس کے اعلیٰ مقامات میں جگہ عطا فرما اور آپ کی



اولاد کو ہر قسم کی دینی و دنیوی نعماء سے بہرہ ور فرما۔ آمین  
ہم ہیں آپ کے غم میں شریک ہونے والی ممبرات لجنہ اماء اللہ مرکز یہ ربوہ کے

## قرار داد نصرت گرنز کالج

نصرت گرنز کالج کی طالبات اور سٹاف ایک ایک غیر معمولی اجلاس کالج میں منعقد ہوا۔ پرنسپل صاحبہ کالج نے ایک مختصر مگر نہایت مؤثر تقریر فرمائی۔ آپ نے حضرت ام المؤمنین کی رحلت کو حضرت مسیح موعود علیہ السلام کے وصال الی اللہ کے بعد سب سے بڑا ابتلاء جماعت کے لئے قرار دیا۔ آپ نے کہا کہ اس مقدس وجود کی جدائی پر آنکھیں ہمیشہ ہی اشکبار اور دل بے قرار رہیں گے۔ لیکن اگر جماعت کی بہنیں اور خصوصاً طالبات حضرت ام المؤمنین رضی اللہ تعالیٰ عنہا کے خصائل محمودہ کو اپنائیں۔ تو حضرت ممدوحہ کی شان ایک حد تک دنیا میں قائم رہے گے۔ پرنسپل صاحبہ نے آپ کی بہت سی نادر صفات کا ذکر فرمایا۔ لیکن خصوصاً حضرت ممدوحہ کی اپنے ہاتھ سے کام کرنے کی عادت، غرباء پروری، مہمان نوازی اور ناپسندیدہ باتوں کے سننے سے احتراز کا ذکر فرمایا۔ بالآخر یہ بھی فرمایا کہ اس کالج کا نام حضرت ام المؤمنین رضی اللہ تعالیٰ عنہا کے ہمیشہ زندہ رہنے والے نام پر ہے۔ اس لئے کالج سے ہر وہ جو وابستہ ہے۔ اس کا فرض ہے کہ وہ اپنے کردار کو اور اعمال کو انہیں کے نمونہ پر ڈھالے۔

کالج کا سٹاف اور طالبات نہایت ہی خلوص اور محبت کے جذبات کے ساتھ حضرت امیر المؤمنین ایدہ اللہ تعالیٰ و خاندان حضرت مسیح موعود علیہ الصلوٰۃ والسلام کے ساتھ اظہار عقیدت و ہمدردی کرتے ہیں۔

## قرار داد مجلس خدام الاحمدیہ مرکز یہ

حضرت ام المؤمنین رضی اللہ تعالیٰ عنہا کی وفات پر مجلس خدام الاحمدیہ مرکز یہ نے اپنے ایک ہنگامی اجلاس منعقدہ مورخہ ۲۸ مئی ۱۹۵۲ء میں مندرجہ ذیل ریزولوشن کے ذریعہ اپنے جذبات کا اظہار کیا۔

مجلس خدام الاحمدیہ کا مرکز یہ کا یہ اجلاس سیدۃ النساء حضرت ام المؤمنین رضی اللہ تعالیٰ عنہا کی وفات پر اپنے گہرے رنج و غم کا اظہار کرتا ہے۔ انا للہ انا الیہ راجعون۔ مشفق اور محسن اماں جان کی وفات خاندان حضرت مسیح موعود علیہ السلام، سلسلہ احمدیہ، خادمان سلسلہ کیلئے جس قدر تکلیف اور صدمہ کا موجب ہوئی ہے۔ الفاظ سے بیان نہیں کر سکتے۔ ہماری آنکھیں غمناک اور دل مجروح ہیں اور ہماری روحیں سخت بے

چین اور مضطرب ہیں۔ اس کے بعد ہم ہر حال میں اپنے رب کی مشیت پر راضی اور اس کی مشیت پر خوش ہیں۔ اور اس کے آستانہ پر جھکتے ہوئے یہ دعا کرتے ہیں۔ کہ اللہ تعالیٰ سیدۃ النساء حضرت ام المؤمنین رضی اللہ تعالیٰ عنہا کے درجات بلند کرے۔ اور آپ اپنے فضل اور رحمت کی بارشیں برسائے۔ اور آپ کی مبارک اولاد اور نسل کو اپنے سایہ عاطفت میں رکھے۔ اور جو برکات آپ سے وابستہ تھیں۔ ان کو قائم و دائم رکھے۔

یہ صدمہ اور بھی بڑھ جاتا ہے جب ہم یہ تصور کرتے ہیں کہ یہ مبارک وجود اپنے آقا اور سرتاج حضرت مسیح موعود علیہ السلام والصلوٰۃ کے پہلو میں ابدی نیند سونے کی بجائے ایک دور افتادہ جگہ میں مدفون ہے۔ بہر حال ہم اپنے خدا کی تقدیر پر راضی ہیں۔

العين تدمع و القلب و يحزن و لا نقول الا بما يرضى به ربنا. ۱

## حضرت اُمّ المؤمنین کی تعزیت کے خطوط کے جوابات

حضرت صاحبزادہ مرزا بشیر احمد صاحب ایم۔ اے فرماتے ہیں:

رسالہ مصباح کی مدیر صاحبہ نے مجھ سے خواہش کی ہے کہ میں ان کے رسالہ کے لئے حضرت اُمّ المؤمنین ادا م اللہ فیوضہا کے متعلق کوئی مضمون لکھ کر ارسال کروں۔ میں جانتا ہوں کہ طبقہء مستورات کا حضرت اماں جان رضی اللہ عنہا پر اور حضرت اماں جان رضی اللہ عنہا کا طبقہء مستورات پر دُہرا حق ہے لیکن کچھ تو میں آجکل بیمار ہوں اور کچھ ابھی تک طبیعت اس مضمون کے لئے حاضر نہیں ہے اس لئے فی الحال میں اس خط کی نقل (خط اگلے صفحہ پر ملاحظہ کریں مرتب۔) بھجوا رہا ہوں جو میری طرف سے حضرت اماں جان ادا م اللہ فیوضہا کی تعزیت کے خطوط کے جواب میں بھجوا یا گیا ہے۔ ان میں سے پہلا خط تو احمدی بہنوں اور بھائیوں کے خطوط کے جواب میں ہے۔ اور دوسرا خط دوسرے مسلمان حضرات کے خطوط کے جواب میں ہے اور تیسرا خط غیر مسلم اصحاب کے خطوط کے جواب میں ہے۔ میں یہ تو نہیں کہہ سکتا کہ ان خطوط میں ہمارے جذبات کا خلاصہ آجاتا ہے لیکن اہل بصیرت کو ہمارے جذبات کی ایک جھلک ضرور نظر آسکتی ہے۔ میں امید کرتا ہوں کہ ہماری مصباحی بہنیں اس وقت اس جھلک پر ہی اکتفا کر کے مجھے معذور خیال فرمائیں گی۔

خاکسار

مرزا بشیر احمد

ربوہ

۱۵/۵/۱۹۵۲

## پہلا خط احمدی بھائی بہنوں کے خطوں کے جواب میں

بسم اللہ الرحمن الرحیم

نحمدہ ونصلی علی رسولہ الکریم

علی عبدہ المسیح الموعود

ربوہ ۱۵۲/۵۲ مکرمی محترمی مکرمہ محترمہ..... السلام علیکم ورحمۃ اللہ وبرکاتہ

حضرت اُمّ المؤمنین ادام اللہ فیوضہا کی وفات پر آپ کی طرف سے ہمدردی کا خط موصول ہوا۔ حقیقت یہ ہم سب کا مشترکہ صدمہ ہے اس لئے طبعاً ایسے موقع پر ایک دوسرے کی ہمدردی اور دعاؤں کا سہارا بڑی تسلی کا موجب ہوتا ہے۔ فجزاکم اللہ احسن الجزاء فی الدنیا والآخرۃ۔

حضرت اماں جان رضی اللہ عنہا کا وجود جیسا کہ حضرت مسیح موعود علیہ السلام کے الہامات اور واقعات سے ظاہر ہے بڑی برکات کا مجموعہ تھا۔ پس اب جب کہ یہ مبارک وجود ہماری ماڈی نظروں سے اوجھل ہو گیا ہے ہمیں خصوصیت کے ساتھ دعا کرنی چاہئے کہ حضرت اماں جان کی برکات اور فیوض کا سلسلہ ہمارے لئے اب بھی اسی طرح جاری رہے بلکہ آگے سے بڑھ کر جاری رہے۔ کیونکہ طبعاً اس اولاد کو شفقت اور رافت کی زیادہ پیاس ہوتی ہے جو اپنے والدین کی وفات کی وجہ سے اُن کی ظاہری محبت سے محروم ہو جاتی ہے۔ خدا کرے کہ ہم حضرت اُمّ المؤمنینؓ اور حضرت مسیح موعود علیہ السلام کے سچے وارث بن کر اور ان کے نقش قدم پر چل کر خدا تعالیٰ کے فضلوں اور رحمتوں اور برکتوں سے بیش از بیش حصہ پاتے رہیں اور جب ہمارا سفر آخرت پیش آئے تو حضرت مسیح موعود علیہ السلام ہمیں دیکھ کر خوش ہوں کہ میرے پیچھے میری جسمانی اور روحانی اولاد نے خدائی امانت کو ضائع نہیں کیا اور میرے نام اور کام کو زندہ رکھا اور روشن کیا ہے۔ میں آپ کی محبت اور ہمدردی کا دوبارہ شکریہ ادا کرتا ہوں۔ اور دعا کرتا ہوں کہ اللہ تعالیٰ آپ کے حق میں بھی حضرت اُمّ المؤمنینؓ کی ان تمام دعاؤں کو قبول فرمائے جو وہ اپنی زندگی میں جماعت کے لئے فرماتی رہی ہیں۔ اور آپ اور ہم سب اُن انعاموں سے پورا پورا حصہ پائیں جو ازل سے خدا تعالیٰ کے مقبول بندوں کے لئے مقدر رہیں۔ آمین یا ارحم الراحمین۔

دوستوں کو آجکل یہ دعا بھی ضرور کرنی چاہیے کہ اگر حضرت اُمّ المؤمنینؓ کی وفات کے ساتھ کوئی اور تلخ تقدیر بھی وابستہ ہو تو اللہ تعالیٰ اسے اپنے فضل و رحم سے ٹال دے اور جماعت کا حافظ و ناصر ہو۔ آمین۔ فقط

والسلام

خاکسار

دستخط (مرزا بشیر احمد)

## دوسرا خط غیر احمدی اصحاب کے خطوں کے جواب میں

ربوہ ۱۵/۵/۱۹۵۲

مکرمی محترمی.....

السلام علیکم ورحمۃ اللہ وبرکاتہ

حضرت اماں جان رضی اللہ عنہا کی وفات پر آپ کی طرف سے ہمدردی کا خط پہنچا۔ اللہ تعالیٰ آپ کو اس ہمدردی کی جزائے خیر دے اور آپ کا اور آپ کے عزیزوں کا حافظ و ناصر ہو۔ آمین والدین کا رشتہ ایک ایسا رشتہ ہے جس کا قدرت نے کوئی بدل پیدا نہیں کیا۔ اسی لئے والدین کا سایہ ایک بہت ہی بابرکت سایہ ہوتا ہے۔ اور ہماری والدہ محترمہ کا وجود تو ہمارے لئے خصوصیت کے ساتھ ایک نہایت ہی مبارک وجود تھا جس کے ساتھ کئی برکتوں کے سائے وابستہ تھے۔ اور گو ہم اب بظاہر ان کی پاک صحبت سے محروم ہو گئے ہیں لیکن ہمیں یقین ہے کہ انشاء اللہ وفات کے بعد بھی ان کی درد بھری دعائیں ہمارا ساتھ دیں گی اور خدا کا فضل ہمارے شامل حال رہے گا۔ حضرت اماں جان مرحومہ مغفورہ کو اللہ تعالیٰ نے بے حد پاک سیرت عطا کی تھی۔ غریبوں اور بیکیوں کی بچاؤ و ماویٰ۔ مصیبت زدوں کی مونس و غمخوار۔ خاندان اور جماعت کے لئے عافیت کا حصار۔ اولاد کے لئے مجسم رحمت۔ بلا لحاظ امیر و غریب ہر شخص کے ساتھ انتہائی محبت و شفقت کے ساتھ ملنے والی۔ صبر و رضا کا مجسمہ۔ دن رات دعاؤں میں مشغول رہنے والی اور خدا اور رسولؐ کی عاشق زارتھیں۔ ہر شخص ماں رکھتا ہے اور فطرتاً ہر شخص کو اپنی ماں سے محبت بھی ہوتی ہے مگر میں اس اظہار سے رک نہیں سکتا کہ:

کم بزايد مادرے جوں ايس صفا دُرّ یتيم  
میں آپ کی ہمدردی کا دوبارہ شکریہ ادا کرتا ہوں کہ آپ نے اس موقع پر ہمارا غم بانٹنے کی کوشش  
فرمائی ہے۔ فجزاکم اللہ احسن الجزاء۔ فقط

والسلام۔ خاکسار  
دستخط (مرزا بشیر احمد)

## تیسرا خط غیر مسلم اصحاب کے خطوں کے جواب میں

ربوہ ۱۵/۵/۱۹۵۲

مکرمی محترمی..... تسلیم!

حضرت اماں جان کی وفات پر آپ کی طرف سے ہمدردی کا خط موصول ہوا۔ آپ کی اس  
ہمدردی کا بہت بہت شکریہ۔ اللہ تعالیٰ آپ کو اس کی جزائے خیر دے اور آپ کو خوشی اور راحت کی  
زندگی نصیب ہو۔ والدین کا سایہ بہت ہی بابرکت ہوتا ہے اور ہماری والدہ محترمہ کا وجود تو ہمارے  
لئے خصوصیت کے ساتھ نہایت ہی مبارک وجود تھا جس کے ساتھ کئی برکتوں کے سائے وابستہ  
تھے۔ پس ان کی وفات حقیقتہً ایک بہت بھاری صدمہ ہے۔ مگر ہمیں خدا کے فضل سے امید ہے کہ  
ان کے بعد بھی ان کی پاک دعائیں ہمارا ساتھ دیں گی اور خدا کا فضل ہمارے شامل حال رہے  
گا۔ حضرت اماں جان کو اللہ تعالیٰ نے نہایت پاک فطرت عطا فرمائی تھی۔ وہ بلا امتیاز مذہب و  
ملت سب لوگوں کی خیر خواہ اور ہمدرد تھیں اور خصوصیت سے غریبوں کا بے حد خیال رکھتی  
تھیں۔ اور نیکی کے کاموں میں سبقت کرنا اور صدقہ و خیرات اور دعا میں وقت گزارنا ان کا محبوب  
مشغلہ تھا۔ ایسے وجود کی وفات کسی ایک خاندان یا قوم کا صدمہ نہیں بلکہ دراصل ساری دنیا  
کا مشترکہ صدمہ ہے۔ میں آپ کی ہمدردی کا دوبارہ شکریہ ادا کرتا ہوں۔ میری دعا ہے کہ اللہ تعالیٰ  
آپ کو اس ہمدردی کا بہتر بدلہ عطا فرمائے اور ہر قسم کی آفات سے محفوظ رکھے۔ آمین۔ فقط

خاکسار

دستخط (مرزا بشیر احمد) ۹

## حضرت اُمّ المؤمنین رضی اللہ عنہا کی قادیان میں تعزیت

(از حضرت مرزا بشیر احمد صاحب ایم۔ اے ربوہ)

حضرت اُمّ المؤمنین ادا م اللہ فیوضہا کی بیماری کی خبر تار کے ذریعہ باقاعدہ قادیان میں دی جاتی تھی اور پھر وفات کی خبر بھی بذریعہ ایکسپریس تار دی گئی۔ قادیان کے مخلص اور فدائی درویشوں کو ان کے مخصوص ماحول میں جائگاہ واقعہ کا جو صدمہ ہوا وہ بیان سے باہر ہے۔ ان میں حضرت بھائی چودھری عبدالرحیم صاحب نو مسلم اور حضرت بھائی عبدالرحمن صاحب قادیانی جیسے قدیم اور بزرگ صحابی بھی شامل ہیں۔ اور حضرت اماں جان رضی اللہ عنہا کا پوتا عزیز مرزا وسیم احمد سلمہ بھی ہے۔ اور محترمی مولوی عبدالرحمن صاحب امیر قادیان بھی ہیں جن کا ان کے خسر مرحوم شیخ حامد علی صاحب اور ساس مرحومہ (جو میری رضاعی ماں تھیں) کی وجہ سے حضرت اماں جان کے ساتھ خاص تعلق تھا۔ اس تعلق میں مجھے جو خط مولوی عبدالرحمن صاحب امیر قادیان کا موصول ہوا ہے وہ دوستوں کی اطلاع کے لئے درج ذیل کیا جاتا ہے۔

خاکسار

مرزا بشیر احمد، ربوہ

۲۹/۴/۱۹۵۲

”حضرت اماں جان کی فوتیدگی سے مجھے اور دوسرے درویشوں کو جو صدمہ ہوا ہے اس کے متعلق وہی جان سکتا ہے جو قادیان میں ہوا اور کیوں نہ ایسا ہوتا جبکہ ہم سب کا آپ سے ایک خاص روحانی واسطہ تھا باقی میں تو ان کے پاس ہی پلا ہوں اور ان کی مجھ پر اور میری ممانی صاحبہ مرحومہ (یعنی ساس صاحبہ) پر جو مہربانیاں اور شفقتیں تھیں ان کو میں ہی جانتا ہوں اور اسی شفقت کا نتیجہ تھا کہ حضور اماں جان مہینہ میں ایک دو دفعہ میرے غریب خانہ میں تشریف لا کر میری ممانی صاحبہ کے پاس بیٹھ کر باتیں کیا کرتی تھیں۔

قادیان میں آپ کی تاریخ پختہ ہی تمام دفاتر بند ہو گئے اور جملہ جماعت ہائے ہندوستان کو بذریعہ تار

اس المناک خبر سے اطلاع دی گئی اور جنازہ کا وقت بتلایا گیا۔ چنانچہ بعض مقامات سے جواب بھی آئے۔ قادیان میں بمطابق وقت پاکستان نماز جنازہ مسجد اقصیٰ میں پڑھائی گئی۔ اور اس کے بعد ایک جلسہ منعقد کیا گیا۔ جس میں حضرت اماں جان رضی اللہ عنہا کے سوانح اور سیرت پر بعض دوستوں نے تقریریں کیں اور بعض دوستوں نے آپ کی وفات پر جو نظمیں لکھی تھیں وہ سنائی گئیں۔ ان میں محمود احمد صاحب مبشر کی نظم ایسے پیرایہ میں لکھی ہوئی تھی کہ جب وہ پڑھ کر سنائی گئی تو سب دوست بے چین ہو کر رو رہے تھے۔ یہ نظم ساتھ ہی درج ہے۔

قادیان کے پرانے ہندوؤں میں سے لالہ داتا رام ولد لالہ ملا وائل صاحب اور سردار جوند سنگھ اور سیٹھ پیارے لال ولد سیٹھ گھنیا لال و بانکے لال و لالہ ہری رام بزاز و سیٹھ آگیا رام صراف اور پنڈت لال چند حلوائی افسوس کرنے کے لئے ہمارے پاس آئے۔ اسی طرح ہر دو مقامی تھانیداری آئی ڈی. انچارج چوکی معہ انچارج نور ہسپتال بھی افسوس کے لئے دارالمسیح میں تشریف لائے۔ اسی طرح بعض مستورات جو ہمارے پڑوس میں رہتی ہیں یا جن کے خاندان اور جماعت کے ساتھ تعلقات تھے برائے افسوس آئیں۔ اسی طرح دوسرے اور اصحاب ہندوؤں اور سکھوں میں سے بھی افسوس کیلئے ملتے رہے۔

(دستخط)

عبدالرحمن (امیر قادیان)

مؤرخہ ۲۴/۴/۱۹۵۲ء ۱۰



## حضرت امیر المومنین ایدہ اللہ تعالیٰ بنصرہ العزیز کے نام

حضرت اُمّ المومنین نور اللہ مرقدہا کی وفات پر ہمدردی کے پیغامات  
حضرت اُمّ المومنین نور اللہ مرقدہا کی وفات پر کثرت سے اظہارِ افسوس کے پیغامات موصول ہو رہے ہیں  
جن میں سے چند درج ذیل کئے جاتے ہیں۔

مکرم مولوی صدر الدین صاحب امیر احمدیہ انجمن اشاعت اسلام لاہور  
آپ کی والدہ صاحبہ کی وفات کی خبر سن کر بہت رنج ہوا۔ صدر الدین۔

چوہدری ظفر اللہ خان صاحب وزیر خارجہ پاکستان  
حضرت اماں جان کی وفات کی خبر سن کر مجھے سخت تکلیف محسوس ہوئی۔ خدا تعالیٰ آپ پر اپنے  
افضال کی بارش برسائے۔ اور آپ کو اپنے جوار رحمت میں جگہ دے۔ ظفر اللہ خان۔

مسٹر و مسز سی۔ ایس خان صاحب چیف کمرشل منیجر این۔ ڈبلیو۔ آر  
اماں جان کی وفات کی خبر سن کر مجھے سخت رنج ہوا۔ خدا تعالیٰ مرحومہ پر اپنے نعماء و برکات کی  
بارش نازل فرمائے۔ اور اپنے جوار رحمت میں جگہ دے۔ میں خود حاضر ہوتا۔ مگر میری لڑکی سخت  
 بیمار ہے۔

چوہدری خلیل احمد صاحب ناصراز واشنگٹن (امریکہ)

امریکن احمدی حضرت اماں جان کی وفات کی اندوہناک خبر سن کر گہرے رنج و غم کا اظہار کرتے  
ہیں۔ اور اس حادثہ المیہ پر حضور اور خاندان مسیح موعود علیہ الصلوٰۃ والسلام سے ہمدردی کا اظہار  
کرتے ہیں۔ خدا تعالیٰ اپنے افضال و برکات کی بارش آپ پر برسائے اور اپنے جوار رحمت میں

بہترین مقام عطا فرمائے۔ تمام امریکن مشن نماز جنازہ ادا کر رہے ہیں۔ خلیل احمد ناصر۔

### مکرم ناظر صاحب اعلیٰ قادیان

ممبران صدر انجمن احمدیہ قادیان اور تمام جماعتہائے ہند حضرت اماں جان کی وفات پر انتہائی رنج و غم کا اظہار کرتی ہے۔ ناظر اعلیٰ قادیان

### مولوی برکات احمد صاحب بی۔ اے راجیکی ناظر امور عامہ قادیان

حضرت اماں جان کی وفات حسرت آیات پر میں گہرے رنج و غم کا اظہار کرتا ہوں۔  
برکات احمد راجیکی

### عبدالحمید صاحب عاجز ناظر بیت المال قادیان

حضرت اماں جان کی وفات کے ناقابل تلافی نقصان نے تمام جماعت احمدیہ کو یتیم کر دیا ہے۔  
میں خاندان حضرت مسیح موعود علیہ السلام سے گہری ہمدردی کا اظہار کرتا ہوں۔ حمید عاجز۔

### مرزا برکت علی صاحب آف ایران از قادیان

حضرت اماں جان کی وفات پر میں اپنی اور اپنے خاندان کی طرف سے گہرے رنج و غم کا اظہار کرتا ہوں۔ برکت علی۔

### سردار جواہر سنگھ صاحب بزاز قادیان

حضرت اماں جان کی افسوسناک وفات پر میں گہرے رنج و غم کا اظہار کرتا ہوں۔ جواہر سنگھ۔

### صاحبزادہ مرزا وسیم احمد صاحب از لکھنؤ

حضرت اماں جان کی وفات کی خبر سن کر انتہائی صدمہ ہوا۔ انا للہ وانا الیہ راجعون۔ خدا تعالیٰ  
خاندان حضرت مسیح موعود علیہ الصلوٰۃ والسلام اور جماعت کی مدد فرمائے۔ مرزا وسیم احمد۔

## امیر جماعت احمدیہ دہلی

حضرت اماں جان کی وفات کی خبر یہاں بڑے افسوس کے ساتھ سنی گئی۔ جماعت احمدیہ دہلی اس قومی نقصان میں تمام جماعت کی شریک ہے۔ امیر جماعت احمدیہ دہلی۔

## پریذیڈنٹ صاحب جماعت احمدیہ بمبئی

حضرت اماں جان کی وفات سے بے حد رنج ہوا۔ خدا تعالیٰ اماں جان پر اپنے دائمی افضال و نعماء کی بارش برسائے۔ پریذیڈنٹ۔

## پریذیڈنٹ صاحب جماعت احمدیہ بنگلور

حضرت اماں جان کی وفات پر ہماری اور جماعت کی طرف سے دلی ہمدردی قبول فرمائیں۔

## ریڈیو پاکستان کی تدفین پر نشر کردہ اطلاع

لاہور ۲۲ اپریل (۱۹۵۲ء): آج شام کو ۵ بج کر بیس منٹ پر ریڈیو پاکستان لاہور نے سیدۃ النساء حضرت اُمّ المؤمنین رضی اللہ تعالیٰ عنہا کے جسد اطہر کی تدفین اور نماز جنازہ کے متعلق حسب ذیل الفاظ میں خبر نشر کی:

”آج ربوہ میں سلسلہ احمدیہ کے بانی مرزا غلام احمد صاحب کی اہلیہ محترمہ سیدہ نصرت جہاں بیگم کو سپرد خاک کر دیا گیا۔ ان کی وفات کل (۲۰ اپریل بروز اتوار) ربوہ میں ہوئی تھی۔ ایک بڑے مجمع نے جنازہ میں شرکت کی۔ نماز جنازہ ان کے بڑے صاحبزادے مرزا بشیر الدین محمود احمد صاحب نے پڑھائی۔ آپ سلسلہ احمدیہ کے موجودہ امام ہیں۔“ ۱۲

## وصال کی خبر اخبارات و جرائد میں

قومی ذرائع ابلاغ نے حضرت سیدہ اماں جان رضی اللہ عنہا کی وفات کی اطلاعات شائع کیں۔ بعض اخبارات کی خبریں خاص طور پر قابل ذکر ہیں۔

۱۔

روزنامہ احسان لاہور نے ۲۴ اپریل ۱۹۵۲ء کو لکھا:

”مرزا غلام احمد کی بیوہ ربوہ میں دفن کر دی گئیں

لاہور ۲۴ اپریل۔ بانی جماعت احمدیہ مرزا غلام احمد کی اہلیہ نصرت جہاں بیگم کو آج صبح ربوہ میں سپرد خاک کر دیا گیا۔ آپ نے اتوار کی شب کوربوہ ہی میں انتقال کیا تھا۔ (نامہ نگار)“

۲۔

روزنامہ ”آفاق“ لاہور (مورخہ ۲۴۔ اپریل ۱۹۵۲ء) کی خبر:

”بانی احمدیت کی بیوہ کا انتقال

لاہور ۲۴۔ اپریل۔ مرزا غلام احمد قادیانی بانی فرقہ احمدیت کی بیوہ نصرت جہاں بیگم کا پرسوں شب ۸۶ برس کی عمر میں انتقال ہو گیا۔ نصرت جہاں بیگم احمدی فرقہ کے موجودہ خلیفہ مرزا بشیر الدین محمود احمد کی والدہ تھیں۔ ان کی تدفین آج ربوہ میں ہو گئی۔ (ا۔ پ)“

۳۔

روزنامہ ”خاتون“ لاہور نے ۲۴۔ اپریل ۱۹۵۲ء کی اشاعت میں بعنوان ”مرزا بشیر الدین کی

والدہ کا انتقال“ لکھا:

”لاہور ۲۴ اپریل۔ بانی سلسلہ احمدیہ (حضرت) مرزا غلام احمد صاحب قادیانی کی اہلیہ سیدہ نصرت جہاں بیگم کو آج صبح ربوہ میں سپرد خاک کر دیا گیا۔ آپ نے اتوار کی شب کوربوہ ہی میں وفات پائی تھی۔ نماز جنازہ آپ کے بڑے صاحبزادے مرزا بشیر الدین صاحب امام جماعت احمدیہ نے پڑھائی۔“

۴۔

روزنامہ ”امروز“ لاہور (۲۴۔ اپریل ۱۹۵۲ء) کے نامہ نگار نے لکھا:

بانی جماعت احمدیہ کی زوجہ محترمہ سپرد خاک کردی گئیں

لاہور ۲۲/۱۲ اپریل۔ مرزا غلام احمد بانی جماعت احمدیہ کی اہلیہ محترمہ حضرت سیدہ نصرت جہاں بیگم کو جواتوار کی شب وفات پا گئی تھیں آج صبح ربوہ میں سپرد خاک کر دیا گیا۔ نماز جنازہ آپ کے بڑے صاحبزادے مرزا بشیر الدین محمود احمد امام جماعت احمدیہ نے پڑھائی، جس میں ہزار ہا افراد نے شرکت کی۔ مرحومہ کو احمدیہ جماعت میں کافی بلند مقام حاصل تھا۔ مقاصد کی تکمیل میں نصف صدی سے زائد عرصہ تک سرگرم عمل رہیں۔“

۵۔

اخبار ”دی سول اینڈ ملٹری گزٹ“ (۲۳/۱۲ اپریل ۱۹۵۲ء) کی خبر کا متن یہ تھا:

### **MIRZA GHULAM AHMAD'S WIDOW LAID TO REST**

( From a Correspondent)

Rabwah, April 22. The body of Sayyeda Nusrat Jahan Begum. Widow of Late Mirza Ghulam Ahmad, founder of the Ahmadiyya Movement who breathed her last on sunday night was laid to rest this morning at Rabwah. The funeral prayer was led by her oldest son, Mirza Bashir ud-Din Mahmud Ahmad, the present Head of the community and was attended by several thousand people from all classes of society. Besides members of the Ahmadiyya community from various parts of the country, a large number of the general public reached

Rabwah to join the funeral .

The deceased lady was held in high esteem in the Ahmadiyya community for her association for over half a century with the work of her husband, the founder of the Ahmadiyya Movement. Condolence messages are pouring in from all parts of Pakistan, India and the world including Indonesia, the Middle East, Europe and America where the followers of the movement are spread."

(ترجمہ) (حضرت) مرزا غلام احمد (صاحب) کی بیوہ کو سپرد خاک کر دیا گیا ربوہ ۲۲ اپریل۔ سیدہ نصرت جہاں بیگم جو مرزا غلام احمد بانیء سلسلہ احمدیہ کی بیوہ تھیں گذشتہ اتوار کی رات کو وفات پا گئیں اور آج صبح انہیں ربوہ میں سپرد خاک کر دیا گیا۔ آپ کی نماز جنازہ اُن کے سب سے بڑے صاحبزادے مرزا بشیر الدین محمود احمد جو کہ جماعت کے موجودہ سربراہ ہیں نے پڑھائی اور جنازہ میں جماعت کے ہر طبقہ کے ہزاروں افراد نے شرکت کی۔ ملک کے مختلف حصوں سے آئے ہوئے جماعت احمدیہ کے ممبران کے علاوہ دوسرے لوگ بھی کثیر تعداد میں نماز جنازہ میں شرکت کے لئے ربوہ پہنچے۔ مرحومہ کا اپنے شوہر محترم کے کام کے ساتھ نصف صدی سے زائد تعلق کی وجہ سے بہت بلند مقام تھا۔ پاک و ہند کے ہر حصے سے اور دنیا کے دیگر ممالک مثلاً انڈونیشیا، شرقِ اوسط، یورپ اور امریکہ سے جہاں جہاں بھی جماعت کے ممبران موجود ہیں تعزیتی پیغامات موصول ہو رہے ہیں۔

۶۔

اخبار ”دی پاکستان ٹائمز“ (۲۳ اپریل ۱۹۵۲ء) نے حسب ذیل الفاظ میں خبر دی:

### *BEGUM MIRZA GHULAM AHMAD LAID TO REST*

The body of Sayyeda Nusrat Jahab Begum, the consort of late Mirza Ghulam Ahmad the Founder of the Ahmadiyya Movement,

whose sad demise took place on Sunday night, was laid to rest on Tuesday morning at Rabwah. The funeral prayer was led by her oldest son, Mirza Bashir-ud-Din Mahmud Ahmad, the present Head of the community and was attended by several thousand people belonging to all classes of society. Not only devoted members of the Ahmadiyya Community from various parts of the country flocked to the headquarter also a large number of well-wishers and relations joined the burial .

(ترجمہ) بیگم (حضرت) مرزا غلام احمد (صاحب) کو سپردِ خاک کر دیا گیا  
 سیدہ نصرت جہاں بیگم صاحبہ زوجہ محترمہ مرزا غلام احمد بانیء سلسلہ احمدیہ کو جو اتوار کی شب کو فوت  
 ہو گئی تھیں منگل کی صبح ربوہ میں سپردِ خاک کر دیا گیا۔ نماز جنازہ آپ کے سب سے بڑے  
 صاحبزادے مرزا بشیر الدین محمود احمد صاحب امام جماعت احمدیہ نے پڑھائی جس میں جماعت  
 کے ہر طبقہ کے ہزاروں افراد شریک ہوئے۔ تجہیز و تکفین کی رسومات میں شریک ہونے کے لئے  
 نہ صرف جماعت احمدیہ کے مخلصین ہی تشریف لائے بلکہ دوسرے خیر خواہان اور متعلقین بھی کثیر  
 تعداد میں حاضر ہوئے۔ ۱۲

## سیدنا حضرت خلیفۃ المسیح الثانی کے بعض روایا و کشف

حضرت خلیفۃ المسیح الثانی نور اللہ مرقدہ نے سفر سندھ سے قبل حضرت اماں جان رضی اللہ عنہا کے بارہ میں بعض روایا و کشف دیکھے تھے۔ جو آپ نے ۱۹ جون ۱۹۵۲ء کو حضرت اماں جان رضی اللہ عنہا کے وصال کے موقع پر ایک مجلس میں ارشاد فرمائے۔ حضور نے فرمایا:

(۱)

فرمایا: سندھ جانے سے پہلے میں نے روایا میں دیکھا کہ:

”میری ایک داڑھ گر گئی ہے مگر وہ میرے ہاتھ میں ہے اور میں اسے دیکھ کر تعجب کرتا ہوں کہ وہ اتنی بڑی جسامت کی ہے کہ دو بڑی داڑھوں کے برابر معلوم ہوتی ہے۔ میں خواب میں بہت حیران ہوتا ہوں کہ اتنی بڑی داڑھ ہے اسے دیکھتے دیکھتے میری آنکھ کھل گئی۔“

چونکہ داڑھ کے گرنے کی تعبیر کسی بزرگ کی وفات ہوتی ہے اور چونکہ منذر خوابوں کا بیان کرنا منع ہے میں نے یہ روایا بیان نہیں کی لیکن جب سندھ کے سفر میں حضرت اُمّ المؤمنینؓ کی بیماری کی خبریں آنی شروع ہوئیں تو اس رویاء کی وجہ سے مجھے زیادہ تشویش ہوئی اور گواہ ابتداءً ان کی بیماری کی خبریں ایسی تشویش ناک نہیں تھیں لیکن اس روایا کی وجہ سے چونکہ مجھے تشویش تھی میں نے انتظام کیا کہ روزانہ ان کی بیماری کے متعلق نظارت علیا کی طرف سے بھی اور میرے گھر کی طرف سے بھی الگ الگ تاریخیں پہنچ جایا کریں۔ چنانچہ آخر میں وہی بات ثابت ہوئی کہ وہ مرض جسے پہلے معمولی ملیریا سمجھا گیا تھا آخر ان کے لئے مہلک ثابت ہوا۔

خواب میں جو داڑھ کو دو داڑھوں کے برابر دکھایا گیا ہے اس سے اس طرف اشارہ معلوم ہوتا ہے کہ حضرت اُمّ المؤمنینؓ ہمارے اندر حضرت مسیح موعود علیہ السلام کی بھی قائم مقام تھیں اور اپنی بھی قائم مقام تھیں اور گویا ظاہر وہ ایک نظر آتی تھیں لیکن درحقیقت ان کا وجود دو کا قائم مقام تھا۔ اللہ تعالیٰ اس خلا کو جو پیدا ہو گیا ہے اسے اپنی رحمت اور فضل سے پُر کرے۔



(۲)

انہی ایام میں یاسندھ کے دنوں میں میں نے رویا دیکھا کہ:

”میں ہندوستان گیا ہوں اور یوں معلوم ہوتا ہے کہ وہاں کی جماعتوں نے ہندوستان کی حکومت سے مل کر کوئی انتظام کیا ہوا ہے کہ مجھے چند دن کے لئے آنے کی اجازت دیں۔ جہاں میں گیا ہوں وہ قادیان نہیں ہے بلکہ وسط ہند کی کوئی جگہ ہے۔ میں حیران ہوتا ہوں کہ اگر ان لوگوں نے میرے آنے کی اجازت لینی ہی تھی تو قادیان میں لیتے۔ میرے پوچھنے پر مجھے بتایا گیا کہ اس انتظام کی دو جہیں ہیں۔ ایک تو یہ کہ یہ مرکزی جگہ ہے۔ ہندوستان کی مختلف جماعتوں کے لوگ یہاں آ کر مل سکیں گے۔ اس بات کو سن کر مجھے خاص خوشی ہوئی اور فوراً خیال آیا کہ برادر م سیٹھ عبداللہ بھائی کو ملے ہوئے مدت ہوئی وہ یہاں آ کر ملاقات کر سکیں گے۔ دوسری بات انہوں نے یہ بتائی کہ اس ضلع کا یا اس شہر کا افسر کوئی احمدی ہے یعنی ڈپٹی کمشنر یا سٹی مجسٹریٹ یا پولیس کا افسر یعنی ڈپٹی سپرنٹنڈنٹ یا سپرنٹنڈنٹ پولیس۔ پس شہر یا ضلع کے افسر کے احمدی ہونے کی وجہ سے انتظام میں زیادہ سہولت رہے گی۔ جس جگہ پر ہمیں ٹھہرایا گیا ہے وہ بہت بڑی عمارت معلوم ہوتی ہے۔ بہت بڑے بڑے ہال ہیں۔ چنانچہ میں ایک چھت پر ہوں اور ارد گرد بہت سے دوست ہیں۔ چھت ایک وسیع میدان کی طرح نظر آرہی ہے۔

ایسا معلوم ہوتا ہے کہ ہزاروں آدمیوں کے ٹھہرانے کے خیال سے وہ مکان لیا گیا ہے۔ وہ احمدی افسر جو اس جگہ پر ہیں وہ بھی مجھے نظر آئے اور میں نے ان سے باتیں کیں۔ قد ان کا چھوٹا ہے جسم موٹا تو نہیں لیکن گدرا ہے۔ مگر ان کے سر پر پگڑی ہندووانہ طرز کی ہے جیسے مرہٹوں یا مارواڑیوں کی ہوتی ہے۔ میں اس وقت دل میں تکلیف محسوس کرتا ہوں کہ یہاں مسلمانوں کو تکلیفوں سے بچنے کے لئے اپنے لباس بھی بدلنے پڑے ہیں۔ اتنے میں میری آنکھ کھل گئی۔“

یہ رویا غالباً سندھ سے واپس آنے کے بعد دیکھی تھی بلکہ شاید رمضان کے شروع کی یا اس کے قریب کی رویا ہے۔

(۳)

۲  
 ”میں نے دیکھا کہ ہم قادیان میں صرف چند گھنٹوں کے لئے گئے ہیں پھر ہم نے واپس آنا ہے۔ میں گھر سے باہر دوستوں سے ملاقات کر کے جلدی سے اندر آیا ہوں تاکہ ہم روانہ ہو جائیں۔ ایسا معلوم ہوتا ہے کہ قادیان میں ریل نہیں بلکہ وہی پرانا زمانہ ہے جب بٹالہ سے ریل پر سوار ہونا پڑتا تھا۔ میں جب اُس مکان کے پاس پہنچا۔ جس کو گول کمرہ کہتے ہیں۔ اور جو موجودہ دفتر سے پہلے میرا دفتر ہوا کرتا تھا۔ تو میں نے دیکھا کہ وہاں کمرے کے پاس کی کوٹھڑی میں چھوٹی چھوٹی چوکیاں لگی ہوئی ہیں۔ اور اُن پر چائے کا سامان کیک اور پیٹریاں وغیرہ پُر تکلف سامان پڑا ہے۔ میں خیال کرتا ہوں کہ یہاں ہمارے گھر کے لوگوں کو ناشتہ کروایا گیا ہے۔ مگر میں نے وہاں آدمی کوئی نہیں دیکھا۔ کھانے کی چیزیں بہت سی پڑی ہیں۔ لیکن پیالیاں وغیرہ مستعمل معلوم ہوتی ہیں۔ جیسا کہ لوگ ناشتہ کر چکے ہیں۔

میں فوراً اُس کمرہ سے نکل کر مسجد مبارک کی سیڑھیوں پر چڑھ کر گھر میں گیا ہوں۔ وہاں جا کر میں نے سب لوگوں سے کہا کہ دیر ہو گئی ہے۔ دو کہے کہ تین کہے کہ اتنے بج گئے ہیں۔ بٹالہ میں ہم نے جا کر گاڑی پر سوار ہونا ہے اور تم لوگ دیر کر رہے ہو۔ اس پر انہوں نے تیاری شروع کی۔ میں نے اُن سے پوچھا کہ کیا جانے کے لئے سوار یوں کا بھی انتظام ہے۔ انہوں نے جواب دیا کہ چھ رتھیں ہم نے تیار کی ہیں۔ میں نے کہا۔ کہ رتھ تو تین سے پانچ گھنٹے تک پہنچتی ہے۔ اس سواری پر تو رات ہو جائے گی۔ مگر انہوں نے کہا۔ کہ یہی رتھیں ہماری پرانی موجود تھیں۔ انہیں میں ہم نے انتظام کیا ہے۔ گویا خواب میں میں سمجھتا ہوں۔ کہ جب ہم قادیان میں ہوتے تھے۔ تو ہماری بہت سی رتھیں ہوتی تھیں۔ گویا ہر میں ایسا نہیں تھا۔ حضرت مسیح موعود علیہ الصلوٰۃ والسلام کی وفات کے وقت ایک رتھ ہمارے گھر میں تھی۔ بعد میں وہ بھی فروخت کر دی گئی تھی۔

(۴)

۲۲-۲۳ اپریل (۱۹۵۲ء) کی شب کو میں نے رویا میں دیکھا کہ ایک بہت بڑا ہال ہے۔ اُس میں حضرت اُم المؤمنین رضی اللہ عنہا کی چار پائی ہے۔ ہال کے درمیان میں یعنی اُس کی دیواروں

سے ہٹ کر چار پائی رکھی ہوئی ہے پانچ کی طرف میاں بشیر احمد صاحب بیٹھے ہیں اور سامنے فرش پر کچھ اور عورتیں بیٹھی ہیں۔ میں کمرے میں داخل ہوا۔ تو میں نے دیکھا کہ اُن کی طبیعت اچھی معلوم ہوتی ہے۔ بیماری نہیں صرف ضَعف ہے۔ اس لئے وہ لیٹی ہوئی ہیں۔ اور اوپر کمرل اوڑھا ہوا ہے۔ میں جب داخل ہوا تو کسی شخص نے جو نظر نہیں آتا۔ کہ وہ کون ہے یا کوئی فرشتہ یا روح ہے۔ آپ کو مخاطب کر کے اور میری طرف اشارہ کر کے یہ الفاظ کہے کہ

”آپ کو ایک ایسا بیٹا ملا ہے جو روحانی آسمان پر ستارہ بن کر چمک رہا ہے۔ کہ کوئی ایسا کیا چمکے گا۔“ اس کے بعد حضرت اُمّ المؤمنینؓ میری طرف مخاطب ہوئیں اور کہا بس۔ بس کے لفظ کے آگے انہوں نے کچھ نہیں کہا۔ لیکن اس وقت میں یہ سمجھتا ہوں کہ بس کا لفظ دو طرح استعمال ہوتا ہے۔ ایک بات کے خاتمہ پر اور ایک بات کے ابتداء میں۔ تو وہ بس جو انہوں نے استعمال کیا ہے۔ وہ بات کے خاتمہ کا نہیں۔ جیسے کہتے ہیں ”بس بات تو یہ ہے کہ“ اس بس کے معنی خلاصہء کلام کے ہوتے ہیں۔ خاتمہء کلام کے نہیں ہوتے۔ تو میں ذہن میں یہی سمجھتا ہوں کہ یہ بس خلاصہء کلام کے معنوں میں ہے۔ خاتمہء کلام کے معنوں میں نہیں۔ اس کے بعد میری آنکھ کھل گئی۔

آجکل احرار وغیرہ چونکہ شور مچاتے رہتے ہیں۔ ممکن ہے کہ اس رویا کو بھی کوئی غلط رنگ دے کر وہ لوگوں کے سامنے پیش کریں۔ اس لئے میں ایسے بے دینوں کے لئے نہیں کیونکہ اُن کے اندر سے حیا اور شرم بالکل جاتی رہی ہے۔ بلکہ صرف شریف لوگوں کے لئے کہتا ہوں۔ کہ یہ جو الفاظ ہیں کہ کوئی ایسا کیا چمکے گا۔ اس میں ستاروں کی طرف اشارہ ہے۔ کوئی خبیث الفطرت آدمی اس کو محمد رسول اللہ ﷺ کی طرف منسوب کر کے اس کے غلط معنے نہ لے لے۔ محمد رسول اللہ ﷺ کا نام قرآن کریم میں سورج آتا ہے۔ اور محمد رسول اللہ صلی اللہ علیہ وسلم کے اتباع آگے ستارے ہیں۔ اللہ تعالیٰ نے اس رویا میں یہ خبر دی ہے کہ اس زمانہ میں رسول کریم ﷺ کے اتباع میں سے جو نور اور روشنی مجھے ملی ہے وہ کسی اور کو نہیں ملی۔ اور یہ ایک ثابت شدہ حقیقت ہے کہ اگر کوئی شخص مدعی ہے تو وہ آگے آئے اور بتائے کہ اس کو اسلام کی خدمت اور قرآن کریم کی اشاعت کے لئے کیا توفیق ملی اور اس کے ذریعے کتنے آدمی اسلام میں داخل ہوئے۔ اگر کوئی اس بات کو ثابت کر دے تو بیشک اس کا دعویٰ سچا ہوگا۔ ورنہ اس کو ماننا پڑے گا کہ اس زمانہ میں اسلام کی

اشاعت اور اس کی خدمت کے لئے خدا تعالیٰ نے میرے ہی وجود کو مخصوص کیا ہوا ہے۔ اور میرے مقابلہ میں کوئی ٹھہر نہیں سکتا۔ وذاک فضل اللہ یؤتیہ من یشاء ۳۱

## حوالہ جات

- |   |   |
|---|---|
| ۱۔ الفضل لاہور ۲۴ اپریل ۱۹۵۲ء               | ۲۔ الفضل لاہور ۸/۸ اپریل ۱۹۵۲ء            |
| ۳۔ الفضل لاہور ۱۸/۱۸ اپریل ۱۹۵۲ء            | ۴۔ مصباح ربوہ مئی جون ۱۹۵۲ء صفحہ ۱۲-۱۷    |
| ۵۔ الفضل لاہور ۲۱/۲۱ اپریل ۱۹۵۲ء            | ۶۔ الفضل لاہور ۲۳/۲۳ اپریل ۱۹۵۲ء صفحہ ۱-۲ |
| ۷۔ الفضل لاہور ۱۳/۱۳ مئی ۱۹۵۲ء              | ۸۔ الفضل لاہور ۴/۴ مئی ۱۹۵۲ء صفحہ ۲       |
| ۹۔ ہنامہ مصباح ربوہ مئی جون ۱۹۵۲ء صفحہ ۸-۱۱ | ۱۰۔ الفضل لاہور ۳/۳ مئی ۱۹۵۲ء صفحہ ۲      |
| ۱۱۔ الفضل لاہور ۲۴/۲۴ اپریل ۱۹۵۲ء           | ۱۲۔ الفضل لاہور ۲۳/۲۳ اپریل ۱۹۵۲ء         |
| ۱۳۔ الفضل لاہور ۹ جولائی ۱۹۵۲ء              |   |

باب سوم

## سیرت و شمائل

## سیرت و شمائل از تحریرات

- ☆ ..... سیدنا حضرت مصلح موعود رضی اللہ عنہ
- ☆ ..... حضرت صاحبزادہ مرزا بشیر احمد صاحبؒ
- ☆ ..... حضرت صاحبزادہ مرزا شریف احمد صاحبؒ
- ☆ ..... حضرت نواب مبارکہ بیگم صاحبہؒ
- ☆ ..... حضرت ڈاکٹر حشمت اللہ صاحبؒ
- ☆ ..... محترمہ رضیہ بیگم صاحبہ بنت حضرت ڈاکٹر خلیفہ رشید الدین صاحبؒ
- ☆ ..... حضرت چوہدری محمد ظفر اللہ خان صاحبؒ
- ☆ ..... حضرت چوہدری عبداللہ خان صاحبؒ
- ☆ ..... حضرت مولانا عبدالرحمن جٹ صاحبؒ
- ☆ ..... حضرت بھائی عبدالرحمن صاحب قادیانیؒ
- ☆ ..... حضرت قاضی محمد ظہور الدین اکمل صاحبؒ
- ☆ ..... حضرت مولانا قدرت اللہ صاحب سنوریؒ
- ☆ ..... بیگم صاحبہ میاں عبدالمنان عمر صاحب
- ☆ ..... محترم احمد الدین صاحب
- ☆ ..... حضرت سیدہ نعیمہ صاحبہ بنت حضرت سید میر حامد شاہ صاحبؒ
- ☆ ..... والدہ صاحبہ سیداعجاز احمد شاہ صاحب
- ☆ ..... حضرت سکینۃ النساء صاحبہ
- ☆ ..... محترمہ اُمۃ السلام تبسم صاحبہ
- ☆ ..... محترم خواجہ غلام نبی صاحب
- ☆ ..... محترم چوہدری محمد شریف صاحب

## يَا اَحْمَدَ اسْكُنْ اَنْتَ وَرَوْجُكَ الْجَنَّةَ

خدا تعالیٰ نے حضرت سیدہ نصرت جہاں بیگم صاحبہ رضی اللہ عنہا کو ہجرت پاکستان میں سیدنا حضرت مصلح موعود رضی اللہ عنہ کے ساتھ رکھ کر حضرت مسیح علیہ السلام کے ساتھ ایک اور مشابہت پوری کر دی۔

سیدنا حضرت مصلح موعودؑ کا فرمودہ ذکر خیر بر موقعہ جلسہ سالانہ ۲۷ دسمبر ۱۹۵۲ء۔

سیدنا حضرت مصلح موعود رضی اللہ عنہ فرماتے ہیں:

اس سال احمدیت کی تاریخ کا بہت ہی اہم واقعہ ہوا ہے۔ اور وہ ہے حضرت اُمّ المؤمنین کی وفات۔ ان کا وجود ہمارے اور حضرت مسیح موعود علیہ السلام کے درمیان ایک زنجیر کی طرح تھا۔ اولاد کے ذریعے بھی ایک تعلق اور واسطہ ہوتا ہے۔ مگر وہ اور طرح کا ہوتا ہے۔ اولاد کو ہم ایک درخت کا پھول تو کہہ سکتے ہیں۔ مگر اسے اس درخت کا اپنا حصہ نہیں کہا جاسکتا۔ پس حضرت اُمّ المؤمنین رضی اللہ عنہا ہمارے اور حضرت مسیح موعود علیہ السلام کے درمیان ایک زندہ واسطہ تھیں۔ اور یہ واسطہ ان کی وفات سے ختم ہو گیا۔ پھر حضرت اُمّ المؤمنینؑ کے وجود کی اہمیت عام حالات سے بھی زیادہ تھی۔ کیونکہ ان کے متعلق خدا تعالیٰ نے قبل از وقت بشارتیں اور خبریں دیں۔ چنانچہ انجیل میں آنے والے مسیحؑ کو آدم کہا گیا ہے۔ اس میں یہ بھی اشارہ تھا کہ جس رنگ میں حوا آدم کی شریک کا تھی۔ اسی طرح مسیح موعود کی بیوی بھی اس کی شریک کا رہے گی۔ پھر رسول کریم صلی اللہ علیہ وسلم کی حدیث ہے۔ کہ آنے والا مسیح شادی کرے گا اور اس کی اولاد ہوگی۔ اب شادی تو ہر نبی کرتا ہے۔ صاف ظاہر ہے کہ اس خبر میں یہی اشارہ تھا۔ کہ اس کی بیوی کو یہ خصوصیت حاصل ہوگی کہ وہ اس کے کام میں اس کی شریک ہوگی۔ اسی طرح دلی میں ایک مشہور بزرگ خواجہ میرنا صرگز رے ہیں۔ ان کے متعلق آتا ہے کہ ان کے پاس کشف میں حضرت امام حسنؑ تشریف لائے۔ اور انہوں نے ایک روحانیت کی خلعت دیتے ہوئے فرمایا۔ کہ یہ تحفہ ایسا ہے۔ جس میں تم مخصوص ہو۔ اس کی ابتداء تم سے کی جاتی ہے اور اس کا

خاتمہ مہدی کے ظہور پر ہوگا۔ چنانچہ یہ کشف اس طرح پورا ہوا۔ کہ آپ کی ہی اولاد میں سے حضرت اُمّ المؤمنینؓ کا وجود پیدا ہوا۔ یہ کشف خواجہ ناصر نذری فراق کے بیٹے خواجہ ناصر خلیق نے اپنی کتاب ”میخانہ“ میں درج کیا ہے۔

## ایک شبہ کا ازالہ

حضرت مسیح موعود علیہ الصلوٰۃ والسلام کے متعدد الہامات کا بھی حضور نے ذکر فرمایا۔ جن میں اللہ تعالیٰ نے حضرت اُمّ المؤمنینؓ کی فضیلت کا ذکر کیا ہے۔ ان میں سے ایک یہ تھا:

يَا أَحْمَدُ اسْكُنْ أَنْتَ وَ زَوْجَكَ الْجَنَّةَ

حضور نے اس الہام کے متعلق فرمایا۔ اس سے یہ شبہ ہو سکتا ہے کہ اس میں تو حضرت مسیح موعودؑ اور حضرت اُمّ المؤمنینؓ دونوں کے اکٹھے جنت میں رہنے کی خبر ہے۔ مگر حضرت مسیح موعود علیہ السلام قادیان میں دفن ہوئے۔ اور حضرت اُمّ المؤمنین رضی اللہ عنہا یہاں دفن ہیں۔ سو اس شبہ کا پہلا جواب تو یہ ہے۔ کہ مختلف مقامات میں فوت ہونے والے اور دفن ہونے والے جنت میں اکٹھے ہی ہوتے ہیں۔ اور دوسرا جواب یہ ہے۔ کہ اس میں یہی تو پیشگوئی ہے۔ کہ گو حضرت اُمّ المؤمنین رضی اللہ عنہا کسی اور جگہ دفن ہوں گی۔ مگر اے مومنو! تسلی رکھو۔ کہ ہم انہیں ضرور واپس قادیان لے جائیں گے اور وہاں حضرت مسیح موعود علیہ السلام کے پاس وہ دفن ہوں گی۔ پس اس میں تو قادیان کی واپسی کی بھی خبر ہے۔ اور مومنوں کو امید دلائی گئی ہے کہ تم ضرور وہاں جاؤ گے۔

پھر مجھے اللہ تعالیٰ نے حضرت مسیح موعود علیہ السلام کا مثیل قرار دیا ہے۔ گو مامور نہ ہونے کی وجہ سے میں کبھی اس پر زور نہیں دیتا۔ لیکن اللہ تعالیٰ نے حضرت اُمّ المؤمنین رضی اللہ تعالیٰ عنہا کو ہجرت میں میرے ساتھ رکھ کر مسیح کے ساتھ میری ایک اور مماثلت نمایاں کر دی۔ اور وہ یہ کہ جس طرح مسیحؑ اول کی ہجرت کے وقت ان کی والدہ ان کے ہمراہ تھی۔ اسی طرح مسیح ثانی کے مثیل کے ساتھ اس کی والدہ کو بھی ہجرت کرنا پڑی۔

حضور نے فرمایا۔ حضرت اُمّ المؤمنینؓ کے جنت میں رہنے کے الہام سے یہ بھی ثابت ہے کہ جس طرح حضرت مسیح موعود علیہ السلام کا دفن مقبرہ بہشتی ہے۔ اسی طرح حضرت اُمّ المؤمنینؓ کا دفن بھی یقینی طور پر مقبرہ



بہشتی ہے۔ پس آج بلا کم و کاست ربوہ کے اس قبرستان کو بھی وہی پوزیشن حاصل ہے۔ جو قادیان کے مقبرہ بہشتی کو حاصل ہے۔ اگر یہ کہا جائے۔ کہ جب حضرت اُمّ المؤمنینؓ کا جسد اطہر قادیان میں منتقل ہو جائے گا۔ تو پھر ربوہ مقدس مقام رہے گا یا نہیں۔ سواس کا جواب یہ ہے کہ جو مقام ایک دفعہ مقدس ہو جاتا ہے۔ وہ ہمیشہ مقدس رہتا ہے۔ اس مقدس مقام کے لوگ کسی وقت غیر مقدس ہو سکتے ہیں مگر اس مقام کا تقدس بہر حال قائم رہتا ہے۔

## ربوہ کی تعمیر اللہ تعالیٰ کا ایک بہت بڑا فضل ہے

تعمیر ربوہ کا ذکر کرتے ہوئے فرمایا:

ربوہ کی تعمیر اللہ تعالیٰ کا ایک بہت بڑا فضل اور احسان ہے درحقیقت پاکستان اور ہندوستان میں یہ واحد مثال ہے کہ اتنی جلدی ایک اکھڑی ہوئی قوم ایک مرکز اور ایک مقام میں جمع ہو گئی۔ آج مخالف ربوہ کی تعمیر پر اعتراض کرتے ہیں۔ لیکن یہ لوگ اس وقت کہاں تھے۔ جب حکومت اس زمین کی خریداری کے متعلق اعلان کر رہی تھی؟ چلو اس وقت کو جانے دو۔ آج بھی اس سے سینکڑوں ہزاروں گنا زمین خالی پڑی ہے۔ ہمارے مخالف یہ زمین لے کر اسے آباد کر کے دکھا دیں۔ مگر زمین انہیں شرائط پر لیں۔ جن پر ہم نے حاصل کی ہے۔ حقیقت یہ ہے کہ یہ آبادی روپے کے زور سے یا اور مادی اسباب کی وجہ سے نہیں ہوئی بلکہ یہ آبادی ان گڈری پوشوں اور ان کھد روپوشوں کی وجہ سے ہوئی ہے۔ جن کے دل ایمان سے منور تھے۔ یہ ایمان اگر تمہیں حاصل ہو جائے۔ تو ایک کیا کروڑ ربوہ بھی آباد کر سکتے ہو۔ لیکن اگر یہ ایمان نصیب نہیں ہوتا تو تم خواہ ہزار سال تک شور مچاتے رہو۔ تم ایک ربوہ بھی آباد نہیں کر سکتے۔ یہ آبادی ایسے حالات میں ہوئی ہے جبکہ ہم ہر طرح کی مشکلات سے دوچار تھے۔ تعمیر کے لئے لکڑی نہیں ملتی۔ اینٹیں نہیں ملتیں۔ اسی طرح باقی سامان بھی بمشکل دستیاب ہوتا ہے۔ لیکن باوجود اس کوتاہ دامنہ کے آج سڑک پر ایک بڑا شہر آباد ہوتا ہوا نظر آتا ہے۔ حقیقت یہ ہے۔ کہ جو کچھ ہوا ہے۔ اللہ تعالیٰ کی برکتوں سے ہوا ہے۔ اور اللہ تعالیٰ کی برکتیں اسی کی دین ہیں۔ محض حسد اور بغض اور کینہ سے کیا بنتا ہے۔ ہمارے مخالف اگر ربوہ کی طرح شہر آباد کرنا چاہتے ہیں۔ تو ہماری طرح خدا کے سامنے سجدوں میں گر جائیں۔ سچے دل سے گڑ گڑائیں۔ اور اسی سے مدد مانگیں۔ اور دعا کریں۔ کہ الہی

ہماری مدد فرما۔ پھر دیکھیں کہ کس طرح وہ ایک چھوڑ کئی ربوہ آباد کرنے پر قادر ہو سکتے ہیں۔“<sup>۱</sup>

## حضرت اماں جان کا بلند مقام و مرتبہ

سیدنا حضرت مصلح موعودؑ نے فرمایا:

”حضرت مسیح موعود علیہ السلام جب فوت ہوئے اس وقت ہمارے پاس اپنے گزارے کا کوئی سامان نہ تھا۔ والدہ سے اس کے ہر بچہ کو محبت ہوتی ہے لیکن میرے دل میں نہ صرف اپنی والدہ ہونے کے لحاظ سے حضرت اُم المؤمنینؑ کی عظمت تھی بلکہ حضرت مسیح موعود علیہ الصلوٰۃ والسلام کی اہلیہ ہونے کی وجہ سے آپ کی دُہری عزت میرے قلب میں موجود ہے۔ اس کے علاوہ جس چیز نے میرے دل پر خاص اثر کیا وہ یہ ہے کہ حضرت مسیح موعود علیہ الصلوٰۃ والسلام جب فوت ہوئے ہیں اس وقت آپؑ پر کچھ قرض تھا۔ آپؑ نے یہ نہیں کیا کہ جماعت کے لوگوں سے کہیں کہ حضرت مسیح موعود علیہ السلام پر اس قدر قرض ہے یہ ادا کر دو بلکہ آپ کے پاس جو زور تھا اسے آپ نے بچ کر حضرت مسیح موعود علیہ الصلوٰۃ والسلام کے قرض کو ادا کر دیا۔ میں اس وقت بچہ تھا اور میرے لئے ان کی خدمت کرنے کا کوئی موقع نہ تھا مگر میرے دل پر ہمیشہ یہ اثر رہتا تھا کہ اللہ تعالیٰ نے حضرت مسیح موعود علیہ الصلوٰۃ والسلام کو کتنا محبت کرنے والا اور آپ سے تعاون کرنے والا ساتھی دیا۔“<sup>۲</sup>

## مسیح موعودؑ سے محبت کرنے والا بہترین ساتھی

### بلند اخلاق، بلند اقبال اور بلند توکل

حضرت صاحبزادہ مرزا بشیر احمد صاحب ایم۔ فرماتے ہیں:

(نوٹ: یہ مضمون اس جلسہ میں سنایا گیا جو مجلس خدام الاحمدیہ گول بازار ربوہ کے زیر اہتمام مورخہ ۲۰ اپریل

۱۹۵۹ء کو حضرت سیدہ اُمّ المؤمنین نور اللہ مرقدہا کی سیرت و اخلاق کے موضوع پر منعقد ہوا۔)

حضرت اماں جان اُمّ المؤمنین رضی اللہ عنہا کی وفات کو آج پورے سات سال کا عرصہ گزر چکا ہے۔ اس عرصہ میں خاکسار نے نئی دفعہ ان کی سیرت کے متعلق کچھ لکھنے کی کوشش کی مگر ہر دفعہ جذبات سے مغلوب ہو کر اس ارادہ کو ترک کرنا پڑا۔ لیکن آج خدام الاحمدیہ گول بازار ربوہ کے احباب کی تحریک پر ذیل کی چند مختصر سطور لکھنے کا ارادہ کر رہا ہوں۔ واللہ الموفق وهو المستعان۔

حضرت اماں جان نور اللہ مرقدہا کی بلند سیرت اور بلند اقبال کے متعلق غالباً سب سے زیادہ جامع اور سب سے زیادہ مختصر کلام وہ ہے جو حضرت مسیح موعود علیہ الصلوٰۃ والسلام کی زبان پر خدا تعالیٰ کی طرف سے جاری ہوا یعنی:

أَذْكُرُ نِعْمَتِي رَأَيْتُ خَدِيجَتِي

یعنی اے خدا کے برگزیدہ مسیح تو میری اس نعمت کو یاد کر کہ تو نے میری خدیجہ کو پالیا ہے۔

ان مختصر الفاظ میں حضرت اماں جان رضی اللہ تعالیٰ عنہا کی بلند اخلاقی اور بلند اقبالی کے کئی زبردست پہلو بیان کئے گئے ہیں۔ پہلی بات تو یہ ہے کہ اس الہام میں آپ کے وجود کو اللہ تعالیٰ نے ”میری نعمت“ کے شاندار الفاظ سے یاد کیا ہے۔ جس سے مراد یہ ہے کہ آپ کا وجود ایک عام نعمت ہی نہیں۔ بلکہ خدا تعالیٰ کی خاص نعمت ہے جیسا کہ ”میری“ کے لفظ میں اشارہ ہے۔ پھر اس کے ساتھ اُذْکُرْ کا لفظ بڑھا کر یہ بتایا گیا ہے۔ کہ یہ ایک ایسی نعمت ہے۔ جو یاد رکھنے کے قابل ہے

اور بھلانے والی نہیں۔ اور بالآخر ”خدیجہ“ کا لفظ فرما کر اس بات کا اظہار فرمایا ہے کہ حضرت اماں جان کا وجود اپنی برکات اور افضال کے لحاظ سے حضرت خدیجہ رضی اللہ تعالیٰ عنہا کا مثیل ہے۔ اور خدیجہ کے ساتھ پھر دوبارہ ”میری“ کا لفظ بڑھا کر اپنی غیر معمولی محبت اور حضرت اماں جان کے غیر معمولی قرب کی طرف اشارہ کیا گیا ہے اور جیسا کہ ہر مسلمان جانتا ہے حضرت خدیجہ رضی اللہ تعالیٰ عنہا کی یہ شان ہے۔ کہ وہ نہ صرف اپنی ذاتی خوبیوں میں نہایت بلند مرتبہ رکھتی تھیں اور آنحضرت ﷺ کی بے حد جاں نثار اور وفادار اور خدمت گزار اور رفیق کار اور سمجھدار زوجہ تھیں۔ جنہوں نے ہر تنگی اور ترشی میں آپ کا ساتھ دیا اور ابتدائی گھبراہٹ کی گھڑیوں میں بینظیر طریق پر کی دلداری اور ہمت افزائی فرمائی بلکہ یہی وہ اکیلی مقدس زوجہ محترمہ تھیں۔ جن سے آپ کی مبارک نسل کا سلسلہ چلا۔ چنانچہ حضرت مسیح موعود علیہ السلام نے حضرت اُمّ المؤمنینؓ کے متعلق بھی اپنے آئین والے اشعار میں نسلِ سیدہ کے الفاظ فرما کر اسی حقیقت کی طرف اشارہ کیا ہے۔ بلکہ حدیث میں جو الفاظ خود آنحضرت ﷺ نے آنے والے مسیح کے متعلق یَتَزَوَّجُ وَيُولَدُ لَهُ کے فرمائے ہیں (یعنی مسیح شادی کرے گا۔ اور اس کے اولاد ہوگی) ان میں بھی درحقیقت اسی نکتہ کی طرف توجہ دلانا مقصود ہے۔

## آپ کا امتیاز

حضرت اماں جان رضی اللہ تعالیٰ عنہا کو یہ امتیاز بھی حاصل ہے کہ ان کی شادی ۱۸۸۴ء میں ہوئی تھی۔ اور یہی وہ سال ہے جس میں حضرت مسیح موعود علیہ السلام نے اپنے دعویٰ مجددیت کا اعلان فرمایا تھا۔ اور پھر سارے زمانہ ماموریت میں حضرت اماں جان مرحومہ مغفورہ حضرت مسیح موعود علیہ السلام کی رفیقہء حیات رہیں۔ اور حضرت مسیح موعود انہیں انتہا درجہ محبت اور انتہا درجہ شفقت کی نظر سے دیکھتے تھے۔ اور ان کی بے حد دلداری فرماتے تھے۔ کیونکہ حضرت مسیح موعود علیہ السلام کو یہ زبردست احساس تھا کہ یہ شادی خدا کے خاص منشاء کے تحت ہوئی ہے اور یہ کہ حضور کی زندگی کے مبارک دور کے ساتھ حضرت اماں جان کو مخصوص نسبت ہے۔ چنانچہ بعض اوقات حضرت اماں جان محبت اور ناز کے انداز میں حضرت مسیح موعود علیہ السلام سے

کہا کرتی تھیں۔ کہ میرے آنے کے ساتھ ہی آپ کی زندگی میں برکتوں کا دور شروع ہوا ہے۔ جس پر حضرت مسیح موعودؑ ہنس کر فرماتے تھے۔ کہ ”ہاں یہ ٹھیک ہے۔“

حضرت اُمّ المؤمنین رضی اللہ عنہا کے اخلاق فاضلہ اور آپ کی نیکی اور تقویٰ کو مختصر الفاظ میں بیان کرنا ممکن نہیں مگر اس جگہ میں صرف اشارہ کے طور پر نمونہ چار باتوں کے ذکر پر اکتفا کرتا ہوں۔

آپ کی نیکی اور دینداری کا مقدم ترین پہلو نماز اور نوافل میں شغف تھا۔ پانچ فرض نمازوں کا تو کیا کہنا ہے حضرت اماں جان نماز تہجد اور نماز صبح کی بھی بے حد پابند تھیں اور انہیں اس ذوق اکثر جو انوں کے لئے قابل تقلید نمونہ ہے۔

## مہمان نوازی

مہمان نوازی بھی حضرت اماں جان رضی اللہ عنہا کے اخلاق کا طرہ امتیاز تھا اپنے عزیزوں اور دوسرے لوگوں کو اکثر کھانے پر بلاتی رہتی تھیں اور اگر گھر میں کوئی خاص چیز پکتی تھی تو ان کے گھروں میں بھی بھجوا دیتی تھیں خاکسار راقم الحروف کو علیحدہ گھر ہونے کے باوجود حضرت اماں جان نے اتنی دفعہ اپنے گھر سے کھانا بھجوایا ہے کہ اس کا شمار ناممکن ہے۔ اور اگر کوئی عزیز یا کوئی دوسری خاتون کھانے کے وقت حضرت اماں جان کے گھر میں جاتی تھیں۔ تو حضرت اماں جان کا اصرار ہوتا تھا۔ کہ کھانا کھا کر واپس جاؤ چنانچہ اکثر اوقات زبردستی روک لیتی تھیں۔ ایسا معلوم ہوتا تھا کہ مہمان نوازی ان کی روح کی غذا ہے۔ عیدوں کے دن حضرت اماں جان کا دستور تھا کہ اپنے سارے خاندان کو اپنے پاس کھانے کی دعوت دیتی تھیں اور ایسے موقعوں پر کھانا پکوانے اور کھانا کھلانے کی بذات خود نگرانی فرماتی تھیں اور اس بات کا بھی خیال رکھتی تھیں کہ فلاں عزیز کو کیا چیز مرغوب ہے اور اس صورت میں کتنی وسیع وہ چیز ضرور پکواتی تھیں۔ جب آخری عمر میں زیادہ کمزور ہو گئیں تو مجھے ایک دن حسرت کے ساتھ فرمایا کہ اب مجھ میں ایسے اہتمام کی طاقت نہیں رہی میرا دل چاہتا ہے کہ کوئی مجھ سے رقم لے لے اور کھانے کا انتظام کر دے۔ وفات سے کچھ عرصہ قبل جب کہ حضرت اماں جان بے حد کمزور ہو چکی تھیں۔ اور کافی بیمار تھیں مجھے ہماری بڑی ممانی صاحبہ نے جو ان دنوں حضرت اماں جان کے پاس ان کی

عیادت کے لئے ٹھہری ہوئی تھیں فرمایا کہ آج آپ یہاں روزہ کھولیں۔ میں نے خیال کیا کہ شاید یہ اپنی طرف سے حضرت اماں جان کی خوشی اور ان کا دل بہلانے کے لئے ایسا کہہ رہی ہیں۔ چنانچہ میں وقت پر وہاں چلا گیا تو دیکھا کہ بڑے اہتمام سے افطاری کا سامان تیار کر کے رکھا گیا ہے۔ اس وقت ممائی صاحبہ نے بتایا کہ میں نے تو اماں جان کی طرف سے ان کے کہنے پر آپ کو کہا تھا۔

## آپ میں بے حد محنت کی عادت تھی

حضرت اماں جان رضی اللہ عنہا میں بے حد محنت کی عادت تھی اور ہر چھوٹے سے چھوٹا کام اپنے ہاتھ سے کرنے میں راحت پاتی تھیں۔ میں نے انہیں اپنی آنکھوں سے بارہا کھانا پکاتے۔ چرخا کاتے۔ نوڑ بنتے۔ بلکہ بھینسوں کے آگے چارہ تک ڈالتے دیکھا ہے۔ بعض اوقات خود بھگنوں کے سر پر کھڑے ہو کر صفائی کرواتی تھیں۔ اور ان کے پیچھے لوٹے سے پانی ڈالتی جاتی تھیں۔ مریضوں کی عیادت کا یہ عالم تھا کہ جب کبھی کسی احمدی عورت کے متعلق یہ سنتیں کہ بیمار ہے تو بلا امتیاز غریب و امیر خود اس کے مکان پر جا کر عیادت فرماتی تھیں اور آنحضرت ﷺ کی سنت کے مطابق تسلی دیا کرتی تھیں کہ گھبراؤ نہیں خدا کے فضل سے اچھی ہو جاؤ گی۔ ان اخلاقِ فاضلہ کا یہ نتیجہ تھا کہ احمدی عورتیں اماں جان پر جان چھڑکتی تھیں۔ اور ان کے ساتھ اپنی حقیقی ماؤں سے بھی بڑھ کر محبت کرتی تھیں۔ اور جب کوئی فکر کی بات پیش آتی تھی یا کسی امر میں مشورہ لینا ہوتا تھا۔ تو حضرت اماں جان کے پاس دوڑی آتی تھیں۔ اس میں ذرہ بھر بھی شبہ نہیں کہ حضرت اماں جان کا مبارک وجود احمدی مستورات کے لئے ایک بھاری ستون تھا۔ بلکہ حق یہ ہے کہ ان کا وجود محبت اور شفقت کا ایک بلند اور مضبوط مینار تھا جس کے سایہ میں احمدی خواتین بے انداز راحت اور برکت اور ہمت پاتی تھیں۔

## تقویٰ، توکل اور دینداری

مگر غالباً حضرت ام المومنین رضی اللہ عنہا کے تقویٰ اور توکل اور دینداری اور اخلاق کی بلندی کا سب سے زیادہ شاندار مظاہرہ ذیل کے دو واقعات میں نظر آتا ہے جب حضرت مسیح موعود علیہ السلام نے اپنے بعض اقرباء پر اتمامِ حجت کی غرض سے خدا سے علم پا کر محمدی بیگم والی پیشگوئی فرمائی تو اس وقت حضرت مسیح موعود علیہ السلام نے دیکھا کہ حضرت ام المومنین علیحدگی میں نماز پڑھ کر بڑی

گریہ وزاری اور سوز گداز سے یہ دعا فرما رہی ہیں کہ خدایا اس پیشگوئی کو اپنے فضل اور اپنی قدرت نمائی سے پورا فرما۔ جب وہ دعا سے فارغ ہوئیں تو حضرت مسیح موعود علیہ السلام نے ان سے دریافت فرمایا کہ تم یہ دعا کر رہی تھی اور تم جانتی ہو کہ اس کے نتیجے میں تم پر سوکن آتی ہے؟ حضرت اماں جان نے بے ساختہ فرمایا۔

”خواہ کچھ ہو مجھے اپنی تکلیف کی پرواہ نہیں۔ میری خوشی اسی میں ہے کہ خدا کے منہ کی بات اور آپ کی پیشگوئی پوری ہو“۔ دوست سوچیں اور غور کریں کہ یہ کس شان کا ایمان اور کس بلند اخلاقی کا مظاہر اور کس تقویٰ کا مقام ہے کہ اپنی ذاتی راحت اور ذاتی خوشی کو کلیتہً قربان کر کے محض خدا کی رضا کو تلاش کیا جا رہا ہے!!! پھر جب حضرت مسیح موعود علیہ السلام کی وفات ہوئی (اور یہ میری آنکھوں کے سامنے کا واقعہ ہے) اور آپ کے آخری سانس تھے تو حضرت اماں جان نَوَزَ اللّٰهُ مَرْفَدَهَا وَرَفَعَهَا فِيْ اَعْلٰی عِلِّيْنِ آپ کی چارپائی کے قریب فرش پر آ کر بیٹھ گئیں اور خدا سے مخاطب ہو کر فرمایا:

خدایا یہ تو اب ہمیں چھوڑ رہے ہیں۔ مگر تو ہمیں کبھی نہیں چھوڑیے گا۔

اللہ اللہ! خاوند کی وفات پر اور خاوند بھی ایسا جو گویا ظاہر لحاظ سے ان کی ساری قسمت کا بانی اور ان کی تمام راحت کا مرکز تھا تو کل اور ایمان اور صبر کا یہ مقام دنیا کی بے مثال چیزوں میں سے ایک نہایت درخشاں نمونہ ہے۔ یہ اسی قسم کے توکل اور اسی قسم کے ایمان کا نمونہ ہے جیسا کہ حضرت ابو بکر رضی اللہ عنہ نے آنحضرت ﷺ (فدا نفسی) کی وفات پر فرمایا:

اَلَا مَنْ كَانَ يَعْْبُدُ مُحَمَّدًا فَاِنَّ مُحَمَّدًا قَدْ مَاتَ وَمَنْ كَانَ يَعْْبُدُ اللّٰهَ فَاِنَّ اللّٰهَ حَيٌّ لَا يَمُوْتُ۔ یعنی اے مسلمانو! سنو کہ جو شخص اللہ کی پرستش کرتا تھا وہ جان لے کہ محمد صلی اللہ علیہ وسلم فوت ہو گئے ہیں مگر جو شخص خدا کا پرستار ہے وہ یقین رکھے کہ خدا زندہ ہے اور اس پر کبھی موت نہیں آئے گی۔ بس اس سے زیادہ میں اس وقت کچھ نہیں کہتا بلکہ کچھ نہیں کہہ سکتا۔

وَاجْرِدْغُونَا اِنَّ الْحَمْدَ لِلّٰهِ رَبِّ الْعٰلَمِيْنَ۔ وَاللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ وَعَلٰی عَبْدِكَ الْمَسِيْحِ الْمَوْعُوْدِ وَبَارِكْ وَسَلِّمْ۔

خاکسار مرزا بشیر احمد۔ ربوہ

۲۰ اپریل ۱۹۵۹ء ۳

## حضرت اماں جان

### بلند اخلاق، اعلیٰ روحانیت اور غیر معمولی مقام توکل

(نوٹ: حضرت صاحبزادہ مرزا بشیر احمد صاحب ایم۔ اے نے جلسہ سیرۃ حضرت اُم المؤمنین کے لئے ایک مضمون رقم فرمایا تھا۔ اپریل ۱۹۵۲ء میں ربوہ میں جلسہ کے موقع پر پڑھا گیا۔ ذیل کا مضمون اس مضمون سے قدرے مختلف ہے۔ جو آپ کی تصنیف ”سیرۃ طیبہ“ میں بطور ضمیمہ شائع ہوا۔ مرتب۔)

حضرت صاحبزادہ مرزا بشیر احمد صاحب رقم فرماتے ہیں:

کچھ عرصہ ہوا میں نے ایک مختصر سنانوٹ حضرت اماں جان مرحومہ مغفورہ کے بلند اخلاق اور بلند مقام توکل پر لکھا تھا۔ سواب جبکہ حضرت مسیح موعود علیہ السلام کی سیرۃ طیبہ پر ایک رسالہ چھپ رہا ہے مناسب معلوم ہوتا ہے کہ یہ مختصر سنانوٹ بھی ضمیمہ کے طور پر اس کے ساتھ شامل کر دیا جائے تاکہ جس طرح دنیا میں یہ بزرگ ہستیاں ایک دوسرے کی رفیق حیات تھیں اسی طرح اس ذکر خیر میں بھی وہ ایک دوسرے کے ساتھ رہیں اور میرے دل و دماغ بھی اس معنوی رفات سے سکون و راحت پائیں۔

حضرت اماں جان رضی اللہ عنہا، اپریل ۱۹۵۲ء میں فوت ہوئی تھیں۔ اس عرصہ میں مجھے کئی دفعہ اُن کی سیرۃ کے متعلق کچھ لکھنے کی خواہش پیدا ہوئی مگر ہر دفعہ جذبات سے مغلوب ہو کر اس ارادہ کو ترک کرنا پڑا۔ اب بعض احباب کی تحریک پر ذیل کی چند سطور لکھنے کا ارادہ کر رہا ہوں۔ وَاللّٰهُ الْمَوْفِقُ وَالْمُسْتَعَانُ۔

### آپ کی شادی خاص الہی تحریک کے ماتحت ہوئی

حضرت اماں جان کو یہ امتیاز حاصل ہے کہ حضرت مسیح موعود علیہ السلام کے ساتھ اُن کی شادی خاص الہی تحریک کے ماتحت ہوئی تھی۔ اور دوسرا امتیاز یہ حاصل ہے کہ یہ شادی ۱۸۸۴ء میں ہوئی



اور یہی وہ سال ہے جس میں حضرت مسیح موعود علیہ السلام نے اپنے دعویٰ مجددیت کا اعلان فرمایا تھا اور پھر سارے زمانہء ماموریت میں حضرت اماں جان مرحومہ مغفورہ حضرت مسیح موعود علیہ السلام کی رفیقہء حیات رہیں۔ اور حضرت مسیح موعود انہیں انتہاء درجہ محبت اور انتہاء درجہ شفقت کی نظر سے دیکھتے تھے اور ان کی بے حد دلداری فرماتے تھے کیونکہ حضرت مسیح موعود علیہ السلام کو یہ زبردست احساس تھا کہ یہ شادی خدا کے خاص منشاء کے ماتحت ہوئی ہے اور یہ کہ حضورؐ کی زندگی کے مبارک دور کے ساتھ حضرت اماں جان کو مخصوص نسبت ہے۔ چنانچہ بعض اوقات حضرت اماں جان بھی محبت اور ناز کے انداز میں حضرت مسیح موعود علیہ السلام سے کہا کرتی تھیں کہ میرے آنے کے ساتھ ہی آپ کی زندگی میں برکتوں کا دور شروع ہوا ہے جس پر حضرت مسیح موعود مسکرا کر فرماتے تھے کہ ”ہاں یہ ٹھیک ہے۔“ دوسری طرف حضرت اماں جان بھی حضرت مسیح موعود کے متعلق کامل محبت اور کامل یگانگت کے مقام پر فائز تھیں اور گھر میں یوں نظر آتا تھا کہ گویا دو سینوں میں ایک دل کام کر رہا ہے۔

## آپ کی دینداری کا مقدم ترین پہلو نماز اور نوافل میں شغف تھا

حضرت اماں جان رضی اللہ عنہا کے اخلاقِ فاضلہ اور آپ کی نیکی اور تقویٰ کو مختصر الفاظ میں بیان کرنا ممکن نہیں مگر اس جگہ میں صرف اشارہ کے طور پر نمونہٴ چند باتوں کے ذکر پر اکتفاء کرتا ہوں۔ آپ کی نیکی اور دینداری کا مقدم ترین پہلو نماز اور نوافل میں شغف تھا۔ پانچ فرض نمازوں کا تو کیا کہنا ہے حضرت اماں جان نماز تہجد اور نماز صبح کی بھی بے حد پابند تھیں اور انہیں اس ذوق و شوق سے ادا کرتی تھیں کہ دیکھنے والوں کے دل میں بھی ایک خاص کیفیت پیدا ہونے لگتی تھی۔ بلکہ ان نوافل کے علاوہ بھی جب موقع ملتا تھا نماز میں دل کا سکون حاصل کرتی تھیں۔ میں پوری بصیرت کے ساتھ کہہ سکتا ہوں کہ آنحضرت ﷺ (فداہ نفسی) کی یہ پیاری کیفیت کہ

جُعِلَتْ قُرَّةُ عَيْنِي فِي الصَّلَاةِ

یعنی میری آنکھ کی ٹھنڈک نماز میں ہے۔ حضرت اماں جان کو بھی اپنے آقا سے ورثے میں ملی تھی۔

## دعاؤں میں بے حد شغف تھا

پھر دعا میں بھی حضرت اماں جان کو بے حد شغف تھا۔ اپنی اولاد اور دوسرے عزیزوں بلکہ ساری جماعت کے لئے جسے وہ اولاد کی طرح سمجھتی تھیں بڑے درد و سوز کے ساتھ دعا فرمایا کرتی تھیں اور اسلام اور احمدیت کی ترقی کے لئے ان کے دل میں غیر معمولی تڑپ تھی۔

اولاد کے متعلق حضرت اماں جانؑ کی دعا کا نمونہ ان اشعار سے ظاہر ہے جو حضرت مسیح موعودؑ نے حضرت اماں جان کے جذبات کی ترجمانی کرتے ہوئے اُن کی طرف سے اور گویا انہی کی زبان سے فرمائے۔ خدا تعالیٰ کو مخاطب کرتے ہوئے آپ عرض کرتے ہیں:

کوئی ضائع نہیں ہوتا جو ترا طالب ہے  
کوئی رسوا نہیں ہوتا جو ہے جویاں تیرا  
آسمان پر سے فرشتے بھی مدد کرتے ہیں  
کوئی ہو جائے اگر بندہ فرماں تیرا  
اس جہاں میں ہی وہ جنت میں ہے بے ریب و گماں  
وہ جو اک پختہ توکل سے ہے مہماں تیرا  
میری اولاد کو تُو ایسی ہی کردے پیارے  
دیکھ لیں آنکھ سے وہ چہرہ نمایاں تیرا  
عمر دے رزق دے اور عافیت و صحت بھی  
سب سے بڑھ کر یہ کہ پا جائیں وہ عرفاں تیرا

اپنی ذاتی دعاؤں میں جو کلمہ حضرت اماں جان کی زبان پر سب سے زیادہ آتا تھا وہ یہ مسنون دعا تھی کہ:

يَا حَيُّ يَا قَيُّوْمُ بِرَحْمَتِكَ اَسْتَغِيْثُ

یعنی اے میرے زندہ خدا اور اے میرے زندگی بخش آقا! میں تیری رحمت کا سہارا ڈھونڈتی ہوں۔ یہ وہی جذبہ ہے جس کے ماتحت حضرت مسیح موعود علیہ السلام نے یہ شعر فرمایا ہے کہ:

تری رحمت ہے میرے گھر کا شہتیر  
مری جاں تیرے فضلوں کی پنہ گیر

## جماعتی چندوں میں شوق سے حصہ لیتیں

جماعتی چندوں میں بھی حضرت اماں جان رضی اللہ عنہا بڑے ذوق و شوق سے حصہ لیتی تھیں اور تبلیغ اسلام کے کام میں ہمیشہ اپنی طاقت سے بڑھ کر چندہ دیتی تھیں۔ تحریک جدید کا چندہ جس سے بیرونی ممالک میں اشاعت اسلام کا کام سرانجام پاتا ہے اُس کے اعلان کیلئے ہمیشہ ہمہ تن منتظر رہتی تھیں اور اعلان ہوتے ہی بلا توقف اپنا وعدہ لکھا دیتی تھیں بلکہ وعدہ کے ساتھ ہی نقد ادائیگی بھی کر دیتی تھیں اور فرمایا کرتی تھیں کہ زندگی کا اعتبار نہیں۔ وعدہ جب تک ادا نہ ہو جائے دل پر بوجھ رہتا ہے۔ دوسرے چندوں میں بھی یہی ذوق و شوق کا عالم تھا۔

## غرباء پروری

صدقہ و خیرات اور غریبوں کی امداد بھی حضرت اماں جان نَوَّرَ اللّٰهُ مَرْقَدَهَا کا نمایاں خُلق تھا اور اس میں وہ خاص لذت پاتی تھیں اور اس کثرت کے ساتھ غریبوں کی امداد کرتی تھیں کہ یہ کثرت بہت کم لوگوں میں دیکھی گئی ہے۔ جو شخص بھی اُن کے پاس اپنی مصیبت کا ذکر لے کر آتا تھا حضرت اماں جان اپنے مقدور سے بڑھ کر اُس کی امداد فرماتی تھیں اور کئی دفعہ ایسے خفیہ رنگ میں مدد کرتی تھیں کہ کسی اور کو پتہ تک نہیں چلتا تھا۔ اسی ذیل میں اُن کا یہ بھی طریق تھا کہ بعض اوقات یتیم بچوں اور بچیوں کو اپنے مکان پر بلا کر کھانا کھلاتی تھیں اور بعض اوقات اُن کے گھروں پر بھی کھانا بھجوا دیتی تھیں۔ ایک دفعہ ایک واقف کا شخص سے دریافت فرمایا کہ کیا آپ کو کسی ایسے شخص (احمدی یا غیر احمدی، مسلم یا غیر مسلم) کا علم ہے جو قرض کی وجہ سے قید بھگت رہا ہو (اوائل زمانے میں ایسے Civil قیدی بھی ہوا کرتے تھے) اور جب اس نے لاعلمی کا اظہار کیا تو فرمایا کہ تلاش کرنا میں اُس کی مدد کرنا چاہتی ہوں تا قرآن مجید کے اس حکم پر عمل کر سکوں کہ معذور قیدیوں کی مدد بھی کارِ ثواب ہے۔

قرض مانگنے والوں کو فراخ دلی کے ساتھ قرض بھی دیتی تھیں مگر یہ دیکھ لیتی تھیں کہ قرض مانگنے والا

کوئی ایسا شخص تو نہیں تو عادی طور پر قرض مانگا کرتا ہے اور پھر قرض کی رقم واپس نہیں کیا کرتا۔ ایسے شخص کو قرض دینے سے پرہیز کرتی تھیں تاکہ اس کی یہ بُری عادت ترقی نہ کرے مگر ایسے شخص کو بھی حسبِ گنجائش امداد دے دیا کرتی تھیں۔ ایک دفعہ میرے سامنے ایک عورت نے اُن سے کچھ قرض مانگا۔ اُس وقت اتفاق سے حضرت اماں جان کے پاس اس قرض کی گنجائش نہیں تھی۔ مجھ سے فرمانے لگیں ”میاں! (وہ اپنے بچوں کو اکثر میاں کہہ کر پکارتی تھیں) تمہارے پاس اتنی رقم ہو تو اسے قرض دے دو۔ یہ عورت لین دین میں صاف ہے۔“ چنانچہ میں نے مطلوبہ رقم دے دی اور پھر اس غریب عورت نے تنگ دستی کے باوجود عین وقت پر اپنا قرضہ واپس کر دیا جو آجکل کے اکثر نوجوانوں کے لئے قابلِ تقلید نمونہ ہے۔

## یتیمی گیری

حضرت اماں جان نَوَّرَ اللہُ مَرَقَدَہَا کو اسلامی احکام کے ماتحت یتیم بچوں کی پرورش اور تربیت کا بھی بہت خیال رہتا تھا۔ میں نے جب سے ہوش سنبھالا اُن کے سایہ عاطفت میں ہمیشہ کسی نہ کسی یتیم لڑکی یا لڑکے کو پلتے دیکھا۔ اور وہ یتیموں کو نوکروں کی طرح نہیں رکھتی تھیں بلکہ اُن کے تمام ضروری اخراجات برداشت کرنے کے علاوہ اُن کے آرام و آسائش اور اُن کی تعلیم و تربیت اور ان کے واجبی اِکرام اور عزتِ نفس کا بھی بہت خیال رکھتی تھیں۔ اس طرح ان کے ذریعہ یتیموں کو بچے جماعت کے مفید وجود بن گئے۔ بسا اوقات اپنے ہاتھ سے یتیموں کی خدمت کرتی تھیں۔ مثلاً یتیم بچوں کو نہلانا۔ اُن کے بالوں میں کنگھی کرنا۔ کپڑے بدلوانا وغیرہ وغیرہ۔ مجھے یقین ہے کہ حضرت اماں جان رسولِ پاک ﷺ کی اس بشارت سے انشاء اللہ ضرور حصہ پائیں گی کہ

أَنَا وَكَافِلُ الْيَتِيمِ كَهَاتَيْنِ-

یعنی قیامت کے دن میں اور یتیموں کی پرورش کرنے والا شخص اس طرح اکٹھے ہوں گے جس طرح کہ ایک ہاتھ کی دو انگلیاں باہم پیوست ہوتی ہیں۔

## مہمان نوازی

مہمان نوازی بھی حضرت اماں جان رضی اللہ عنہا کے اخلاق کا طرہ امتیاز تھا۔ اپنے عزیزوں اور

دوسرے لوگوں کو اکثر کھانے پر بلاتی رہتی تھیں۔ اور اگر گھر میں کوئی خاص چیز پکتی تھی تو اُن کے گھروں میں بھی بھجوا دیتی تھیں۔ خاکسار راقم الحروف کو علیحدہ گھر ہونے کے باوجود حضرت اماں جان نے اتنی دفعہ اپنے گھر سے کھانا بھجوا یا ہے کہ اس کا شمار ناممکن ہے اور اگر کوئی عزیز یا کوئی دوسری خاتون کھانے کے وقت حضرت اماں جان کے گھر میں جاتی تھیں تو حضرت اماں جان کا اصرار ہوتا تھا کہ کھانا کھا کر واپس جاؤ۔ چنانچہ اکثر اوقات زبردستی روک لیتی تھیں۔ ایسا معلوم ہوتا تھا کہ مہمان نوازی اُن کی رُوح کی غذا ہے۔

عیدوں کے دن حضرت اماں جان کا دستور تھا کہ اپنے سارے خاندان کو اپنے پاس کھانے کی دعوت دیتی تھیں اور ایسے موقعوں پر کھانا پکوانے اور کھانا کھلانے کی بذات خود نگرانی فرماتی تھیں اور اس بات کا بھی خیال رکھتی تھیں کہ فلاں عزیز کو کیا چیز مرغوب ہے۔ اور اس صورت میں حتیٰ الوسع وہ چیز ضرور پکواتی تھیں۔ جب آخری عمر میں زیادہ کمزور ہو گئیں تو مجھے ایک دن حسرت کے ساتھ فرمایا کہ اب مجھ میں ایسے اہتمام کی طاقت نہیں رہی میرا دل چاہتا ہے کہ کوئی مجھ سے رقم لے لے اور میری طرف سے کھانے کا انتظام کر دے۔

وفات سے کچھ عرصہ قبل جب کہ حضرت اماں جان بے حد کمزور ہو چکی تھیں اور کافی بیمار تھیں مجھے ہماری بڑی ممانی صاحبہ نے جو اُن دنوں میں حضرت اماں جان کے پاس اُن کی عیادت کے لئے ٹھہری ہوئی تھیں فرمایا کہ آج آپ یہاں روزہ کھولیں۔ میں نے خیال کیا کہ شاید یہ اپنی طرف سے حضرت اماں جان کی خوشی اور اُن کا دل بہلانے کے لئے ایسا کہہ رہی ہیں چنانچہ میں وقت پر وہاں چلا گیا تو دیکھا کہ بڑے اہتمام سے افطاری کا سامان تیار کر کے رکھا گیا ہے اُس وقت ممانی صاحبہ نے بتایا کہ میں نے تو اماں جان کی طرف سے اُن کے کہنے پر آپ کو یہ دعوت دی تھی۔

## بے حد محنتی

حضرت اماں جان رضی اللہ عنہا میں بے حد محنت کی عادت تھی اور ہر چھوٹے سے چھوٹا کام اپنے ہاتھ سے کرنے میں راحت پاتی تھیں۔ میں نے انہیں اپنی آنکھوں سے بارہا کھانا پکاتے۔ چرخہ کاتتے۔ نواڑ بننے۔ بلکہ بھینسوں کے آگے چارہ تک ڈالتے دیکھا ہے۔ بعض اوقات خود بھنگنوں

کے سر پر کھڑے ہو کر صفائی کرواتی تھیں اور ان کے پیچھے لوٹے سے پانی ڈالتی جاتی تھیں۔ گھر میں اپنے ہاتھ سے پھولوں کے پودے یا سیم کی بیل یا دوائی کی غرض سے گلو کی بیل لگانے کا بھی شوق تھا اور عموماً انہیں اپنے ہاتھ سے پانی دیتی تھیں۔

## عیادت مرلیض

مرلیضوں کی عیادت کا یہ عالم تھا کہ جب کبھی کسی احمدی عورت کے متعلق یہ سُنتیں کہ وہ بیمار ہے تو بلا امتیاز غریب و امیر خود اس کے مکان پر جا کر عیادت فرماتی تھیں اور آنحضرت ﷺ کی سُنّت کے مطابق تسلی دیا کرتی تھیں کہ گھبراؤ نہیں خدا کے فضل سے اچھی ہو جاؤ گی۔ ان اخلاقِ فاضلہ کا یہ نتیجہ تھا کہ احمدی عورتیں حضرت اماں جان پر جان چھڑکتیں تھیں اور اُن کے ساتھ اپنی حقیقی ماؤں سے بھی بڑھ کر محبت کرتی تھیں۔ اور جب کوئی فکر کی بات پیش آتی تھی یا کسی امر میں مشورہ لینا ہوتا تھا تو حضرت اماں جان کے پاس دوڑی آتی تھیں۔ اس میں ذرہ بھر بھی شبہ نہیں کہ حضرت اماں جان کا مبارک وجود احمدی مستورات کے لئے ایک بھاری ستون تھا بلکہ حق یہ ہے کہ اُن کا وجود محبت اور شفقت کا ایک بلند اور مضبوط مینار تھا جس کے سایہ میں احمدی خواتین بے انداز راحت اور برکت اور ہمت اور تسلی پاتی تھیں۔

## میری خوشی اسی میں ہے کہ خدا کے مُنہ کی بات پوری ہو

مگر غالباً حضرت اماں جان رضی اللہ عنہا کے تقویٰ اور توکل اور دینداری اور اخلاق کی بلندی کا سب سے زیادہ شاندار اظہار ذیل کے دو واقعات میں نظر آتا ہے۔ جب حضرت مسیح موعود علیہ السلام نے اپنے بعض اقرباء پر اتمامِ حجت کی غرض سے خدا سے علم پا کر محمدی بیگم والی پیشگوئی فرمائی تو اُس وقت حضرت مسیح موعودؑ نے ایک دن دیکھا کہ حضرت اماں جان علیحدگی میں نماز پڑھ کر بڑی گریہ وزاری اور سوز و گداز سے یہ دُعا فرما رہی ہیں کہ خدایا تُو اس پیشگوئی کو اپنے فضل اور اپنی قدرتِ نمائی سے پورا فرما جب وہ دُعا سے فارغ ہوئیں تو حضرت مسیح موعود علیہ السلام نے اُن سے دریافت فرمایا کہ تم یہ دعا کر رہی تھیں اور تم جانتی ہو کہ اس کے نتیجہ میں تم پر سوکن آتی ہے؟ حضرت اماں جان نے بے ساختہ فرمایا: ”خواہ کچھ ہو مجھے اپنی تکلیف کی پرواہ نہیں میری خوشی اسی میں ہے کہ

خدا کے مُنہ کی بات اور آپ کی پیشگوئی پوری ہو۔“

دوست سوچیں اور غور کریں کہ یہ کس شان کا ایمان اور کس بلند اخلاقی کا مظاہرہ اور کس تقویٰ کا مقام ہے کہ اپنی ذاتی راحت اور ذاتی خوشی کو کلیۃً قربان کر کے محض خدا کی رضا کو تلاش کیا جا رہا ہے! اور شاید منجملہ دوسری باتوں کے یہ اُن کی اسی بے نظیر قربانی کا نتیجہ تھا کہ اللہ تعالیٰ نے اِس مشروط پیشگوئی کو اُس کی ظاہری صورت سے بدل کر دوسرے رنگ میں پورا فرما دیا۔

پھر جب حضرت مسیح موعود علیہ السلام کی وفات ہوئی (اور یہ میری آنکھوں کے سامنے کا واقعہ ہے) اور آپ کے آخری سانس تھے تو حضرت اماں جان نَوَّرَ اللّٰهُ مَرْقَدَهَا وَرَفَعَهَا فِيْ اَعْلٰی عِلِّیْنِ آپ کی چارپائی کے قریب فرش پر آ کر بیٹھ گئیں اور خدا سے مخاطب ہو کر عرض کیا کہ:

”خدا یا! یہ تو اب ہمیں چھوڑ رہے ہیں مگر تو ہمیں نہ چھوڑ یو۔“

یہ ایک خاص انداز کا کلام تھا جس سے مراد یہ تھی کہ تو ہمیں کبھی نہیں چھوڑے گا۔ اور دل اس یقین سے پُر تھا کہ ایسا ہی ہوگا۔ اللہ اللہ! خاوند کی وفات پر اور خاوند بھی وہ جو گویا ظاہری لحاظ سے اُن کی ساری قسمت کا بانی اور اُن کی تمام راحت کا مرکز تھا تو کُل اور ایمان اور صبر کا یہ مقام دُنیا کی بمثال چیزوں میں سے ایک نہایت درخشاں نمونہ ہے۔

مجھے اِس وقت حضرت ابو بکر صدیق رضی اللہ عنہ کا وہ بے حد پیارا اور مضبوطی کے لحاظ سے گویا فولادی نوعیت کا قول یاد آ رہا ہے جو آپؐ نے کامل توحید کا مظاہرہ کرتے ہوئے آنحضرت ﷺ (فِدَاہُ نَفْسِیْ) کی وفات پر فرمایا کہ: اَلَا مَنْ كَانَ یَعْبُدُ مُحَمَّدًا فَاِنَّ مُحَمَّدًا قَدْ مَاتَ وَمَنْ كَانَ یَعْبُدُ اللّٰهَ فَاِنَّ اللّٰهَ حَیٌّ لَا یَمُوتُ۔

”یعنی اے مسلمانو! سُنو کہ جو شخص محمد رسول اللہ کی پرستش کرتا تھا وہ جان لے کہ محمد ﷺ فوت ہو گئے ہیں مگر جو شخص خدا کا پرستار ہے وہ یقین رکھے کہ خدا زندہ ہے اور اُس پر کبھی موت نہیں آئے گی۔“ بس اِس سے زیادہ میں اِس وقت کچھ نہیں کہنا چاہتا۔

وَ الْاٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِیْنَ۔ وَاللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ وَعَلٰی عَبْدِكَ الْمَسِیْحِ الْمَوْعُوْدِ وَبَارِكْ وَسَلِّمْ۔

خاکسار راقم آثم

مرزا بشیر احمد

ربوہ ۴

## حضرت اُمّ المؤمنینؓ ادا م اللہ فیوضہا کی نسل

(از حضرت صاحبزادہ میرزا بشیر احمد صاحب ایم۔ اے)

تین چار روز ہوئے ایک دوست نے میرے سامنے حضرت اُمّ المؤمنین ادا م اللہ فیوضہا کی نسل کی فہرست پیش کر کے درخواست کی کہ اگر اس فہرست میں کوئی غلطی رہ گئی ہو۔ یا کوئی فروگزاشت ہو گئی ہو تو وہ درست کر دی جائے۔ میں نے اس فہرست کو دیکھ کر ضروری تصحیح کر دی۔ اس فہرست کی میزان ایک سو گیارہ تھی یعنی حضرت اُمّ المؤمنین نور اللہ مرقدہا کی نسل میں اس وقت جو افراد (مرد۔ عورت۔ لڑکے۔ لڑکیاں) زندہ موجود ہیں۔ ان کی میزان ایک سو گیارہ بنتی ہے۔ اور فوت ہونے والے بچوں کی تعداد بیس ہے۔ جو اس کے علاوہ ہے۔ یعنی کل میزان ایک سو اکتیس ہے یہ ایک نہایت درجہ غیر معمولی تعداد ہے۔ جو کسی شخص کو اپنی زندگی میں اپنے بیٹوں اور بیٹیوں نواسوں اور نواسیوں کی اپنی آنکھوں کے سامنے دیکھنی نصیب ہوئی ہے۔ میں خدا تعالیٰ کے اس غیر معمولی انعام اور غیر معمولی فضل و رحمت کے متعلق غور کر رہا تھا کہ اچانک مجھے خیال آیا۔ کہ اس کے مقابل پر حضرت مسیح موعود علیہ السلام کی بڑی زوجہ محترمہ کی نسل کے متعلق بھی دیکھا جائے کہ ان کی میزان کیا بنتی ہے۔ سو حساب کرنے سے معلوم ہوا کہ ہماری بڑی والدہ کی نسل میں اس وقت زندہ افراد کی تعداد ۱۹ کس پر مشتمل ہے۔ حالانکہ حضرت مسیح موعود علیہ السلام کے ساتھ ان کی شادی حضرت اُمّ المؤمنین ادا م اللہ فیوضہا کی شادی سے قریباً ۳۵ سال پہلے ہوئی تھی۔ گویا ۳۵ سال زیادہ زمانہ پانے کے باوجود حضرت مسیح موعود علیہ السلام کی زوجہ اول کی نسل میں اس وقت صرف ۱۹ افراد موجود ہیں۔ اور اس کے مقابل پر ۳۵ سال کم پانے پر بھی حضرت اماں جان مرحومہ مغفورہ کی زندہ نسل اس وقت ایک سو گیارہ ہے۔ یہ عظیم الشان بلکہ عظیم الشان فرق یقیناً اللہ تعالیٰ کے ان غیر معمولی وعدوں کی وجہ سے ہے۔ جو حضرت اُمّ المؤمنینؓ اور آپ کی نسل کے متعلق حضرت مسیح موعود علیہ السلام کی زبان مبارک پر جاری ہوئے چنانچہ جیسا کہ سب دوست جانتے ہیں حضرت اماں جان کی شادی پر اللہ تعالیٰ نے حضرت مسیح موعود علیہ السلام کو مخاطب



کر کے فرمایا تھا کہ:

أَذْكُرُ نِعْمَتِي رَأَيْتُ خَدِيجَتِي

یعنی میرے اس انعام کو یاد رکھ کہ تو نے میری خدیجہ کو پالیا۔

اس وحی الہی میں حضرت اُمّ المؤمنینؓ کی شادی کو اللہ تعالیٰ نے ایک ایسی نعمت قرار دیا ہے جو ہمیشہ یاد رکھنے کے قابل ہے۔ اور آپ کا نام خدیجہ رکھ کر اس حقیقت کی طرف اشارہ فرمایا ہے۔ کہ جس طرح رسول اللہ ﷺ کے خاندان کی بنیاد حضرت خدیجہ کے ذریعہ رکھی گئی۔ اسی طرح حضرت مسیح موعود علیہ السلام کی نسل بھی اس خدیجہ ثانی کے ذریعہ قائم ہوگی۔

اس الہام کی تشریح میں حضرت مسیح موعود علیہ السلام فرماتے ہیں کہ:

”چونکہ خدا تعالیٰ کا وعدہ تھا کہ میری نسل میں سے ایک بڑی بنیاد جمائیت اسلام کی ڈالے گا..... اسی طرح میری بیوی جو آئندہ خاندان کی ماں ہوگی۔ اس کا نام نصرت جہاں بیگم ہے۔ یہ تفاؤل کے طور پر اس بات کی طرف اشارہ معلوم ہوتا ہے کہ خدا تعالیٰ نے تمام جہان کی نصرت کے لئے میرے خاندان کی بنیاد ڈالی ہے۔“

پھر حضرت اُمّ المؤمنین ادام اللہ فیوضہا کی شادی خانہ آبادی کے بعد اللہ تعالیٰ نے حضرت مسیح موعود علیہ السلام کو مخاطب کر کے فرمایا اور کن زوردار الفاظ میں فرمایا کہ:

أَذْكُرُ نِعْمَتِي الَّتِي أَنْعَمْتُ عَلَيْكَ - عَرَسْتُ لَكَ بَيْدِي رَحْمَتِي وَفُذَرْتِي -  
میری اس نعمت کو یاد رکھ جو میں نے تجھ پر کی ہے۔ میں نے تیرے لئے خود اپنے ہاتھ سے اپنی رحمت اور قدرت کا ایک شجرہ نصب کیا ہے۔

اور چونکہ حضرت اُمّ المؤمنینؓ حضرت مسیح موعودؑ کے وجود کا حصہ تھیں۔ اس لئے اس کے ساتھ ہی فرمایا۔ تری نسلًا بعیداً۔ ”یعنی تو ایک دور کی نسل کو دیکھے گا۔“

پس چونکہ حضرت مسیح موعود علیہ السلام کی زبان مبارک پر حضرت اُمّ المؤمنینؓ کی نسل کے متعلق عظیم الشان رحمت و قدرت کا وعدہ فرمایا گیا تھا۔ اس لئے اللہ تعالیٰ نے اپنے آپ کی نسل کو خاص برکت سے نوازا جن کا ایک ادنیٰ اور ظاہری پہلو یہ ہے کہ اللہ تعالیٰ نے حضرت اُمّ المؤمنینؓ کی نسل کو تعداد کے لحاظ سے بھی غیر معمولی ترقی عطا فرمائی۔ چنانچہ جیسا کہ بتایا گیا ہے۔ حضرت مسیح موعود علیہ السلام نے دو شادیاں فرمائیں۔ پہلی شادی ۱۸۵۰ء کے قریب بڑی بیوی کے ساتھ ہوئی جو حضور کے اپنے خاندان میں سے تھیں۔

پھر اس کے ۳۵ سال بعد ۱۸۸۴ء میں آپ کی دوسری شادی دلی کے ایک سید خاندان میں ہوئی۔ اور خدا تعالیٰ نے پہلی بیوی کو بھی اولاد سے نوازا (اللہ تعالیٰ اس نسل کو اپنے فضل و رحمت کے ہاتھ سے مسح فرمائے۔ کیونکہ وہ بھی حضرت مسیح موعود علیہ السلام کے مبارک سایہ کے نیچے جمع ہو چکی ہے) اور دوسری زوجہ نے یولد لہ کے وعدہ سے حصہ پایا۔ مگر چونکہ اللہ تعالیٰ نے اپنی خاص الخاص مصلحت کے ماتحت دوسری بیوی کے متعلق مخصوص برکت کا وعدہ فرمایا تھا۔ اس لئے ۳۵ سال بعد میں آنے کے باوجود جہاں اس وقت پہلی بیوی کی نسل کی تعداد صرف ۱۹ نفوس پر مشتمل ہے۔ وہاں دوسری بیوی کی نسل اس کی زندگی میں ہی ایک سو گیارہ نفوس کے حیرت انگیز عدد کو پہنچ گئی تھی۔ و ذالک فضل اللہ یوتیہ من یشاء واللہ ذو الفضل العظیم

یہ ہمارے آسانی آقا کی رحمت و قدرت کا ایک بولتا ہوا نشان ہے۔ جس سے کوئی اشد ترین دشمن بھی جس نے اپنی آنکھوں پر تعصب کی پٹی نہ باندھ رکھی ہو انکار نہیں کر سکتا۔ خوب غور کرو کہ ایک پودا ۱۸۵۰ء میں نصب ہوتا ہے۔ اور وہ مرتا نہیں۔ بلکہ وہ بھی خدا کے فضل سے پھولتا اور پھلتا ہے۔ اور پھر اس کے ۳۵ سال بعد ایک دوسرا پودا ۱۸۸۴ء میں نصب کیا جاتا ہے۔ اور اُس کے متعلق خدا تعالیٰ خاص برکت کا وعدہ فرماتا ہے۔ اور آج ۱۹۵۲ء میں جبکہ پہلے پودے پر ایک سو دو سال کا طویل زمانہ گزر چکا ہے۔ اور دوسرے پودے پر صرف ۶۷ سال کا قلیل عرصہ گزر چکا ہے۔ پہلے پودے نے صرف ۱۹ شاخیں پیدا کی ہیں۔ اور دوسرا پودا (ولا فخر) ایک سو گیارہ شاخوں سے لدا پھدا نظر آتا ہے ان دونوں زمانوں کو ایک پیمانہ پر لا کر دیکھنے سے یہ نسبت ۱۹ کے مقابل پر ۱۶۹ کی ملتی ہے۔ اور اگر دونوں جانب کی مشترکہ نسل کو نظر انداز کر کے دیکھا جائے۔ تو پھر یہ نسبت اور بھی زیادہ ہو کر ۸ کے مقابل پر ۱۵۰ کی ہو جاتی ہے۔ اور یہ ایک بہت بھاری بلکہ خارق عادت فرق ہے۔ ہماری دلی تمنا اور دعا ہے۔ کہ اللہ تعالیٰ مسیح پاک کی ہر روحانی اور جسمانی شاخ کو ترقی دے۔ اور سرسبز رکھے۔ لیکن خدا کے نشانوں کو چھپایا نہیں جاسکتا۔ اور یقیناً دیکھنے والوں کے لئے اس میں ایک عظیم الشان نشان ہے۔ اگر وہ سمجھیں۔ فقط۔

والسلام

خاکسار

مرزا بشیر احمد۔ ربوہ

۱۹۵۲ء۔ ۵۔ ۷۷

## عشق و وفا اور صبر و رضا

حضرت صاحبزادہ مرزا شریف احمد صاحب رضی اللہ عنہ فرماتے تحریر ہیں:

### حضرت مسیح موعود علیہ السلام کے دعویٰ پر ایمان

حضرت مسیح موعود علیہ السلام کے زمانہ میں میری عمر تو بہت کم تھی اس لئے میں احباب کے سامنے مفصل حالات اس زمانہ کے بتلانے کے قابل نہیں۔ ایک روایت جس کا میں عینی شاہد ہوں اور جو مجھے آج بھی اسی طرح یاد ہے جیسے کہ واقعہ ہوا تھا۔ یہ ہے کہ ایک زمانہ میں حضرت مسیح موعود علیہ السلام گرمیوں کے موسم میں اپنے مکان کی اوپر والی منزل چھوڑ کر نچلے حصہ میں آجایا کرتے تھے اماں جان نے اس صحن کے نچلے حصہ میں ایک کمرہ بنوایا تھا جس کا نام گلابی کمرہ رکھا گیا۔ ایک دفعہ اماں جان نماز پڑھ رہی تھیں۔ اور ان کی آنکھوں سے آنسو جاری تھے۔ میں ان کے قریب ہی تھا۔ سلام پھیرنے کے بعد انہوں نے مجھے فرمایا کہ تمہیں معلوم ہے کہ تمہارے ابا دوسری شادی کر رہے ہیں۔ ان کی مراد محمدی بیگم سے تھی۔ غالباً میری عمر اس وقت پانچ یا چھ سال کی تھی۔ یہ سُن کر میں روپڑا اماں جان نے مجھے تسلی دیتے ہوئے کہا کہ میں جو ہوں تم روتے کیوں ہو میں تمہارا اچھی طرح خیال رکھوں گی۔ پھر باتوں باتوں میں یہ بھی بتایا کہ نماز میں یہ دعا مانگ رہی تھی کہ خدا کرے یہ شادی ہو جائے خواہ اس کی وجہ سے مجھے ذاتی طور پر کتنی ہی تکلیف اُٹھانی پڑے۔

میرا خیال ہے کہ حضور اقدس بھی اس موقع پر وہاں آگئے تھے۔ اس وقت کم عمری کی وجہ سے تو مجھے پورے حالات کا علم نہیں تھا۔ مگر اس بات پر مجھے ضرور تعجب پیدا ہوا کہ اماں جان رورور کیوں دعا مانگ رہی ہیں کہ یہ شادی ہو جائے۔ اپنی عمر کے لحاظ سے اس بات کی سمجھ نہ آئی۔ پھر بڑے ہو کر مجھے پتہ لگا کہ اماں جان کو حضرت مسیح موعود علیہ السلام کی صداقت پر کتنا ایمان تھا۔ اور ایسے موقع پر جب کہ عورتیں دوسری شادی کے وقت گالی گلوچ تک پہنچ جاتی ہیں۔ آپ نے اس امر کے لئے

خدا تعالیٰ سے رو رو کر دعا کی کہ یہ شادی ہو جائے تاکہ حضرت مسیح موعود علیہ السلام کی پیشگوئی پوری ہو۔ مجھے علم نہیں کہ یہ روایت کسی کتاب میں درج ہو چکی ہے یا نہیں مگر میرا خیال ہے کہ اس طور پر روایت کا درج ہونا مشکل ہی معلوم ہوتا ہے کیونکہ اس وقت میرے اور اماں جان کے علاوہ کوئی اور شخص وہاں موجود نہ تھا۔

## صبر و شکر

عزیز مبارک احمد جو ہمارا بھائی تھا کی وفات پر ہمارے گھر میں کوئی واویلا نہیں ہوا۔ نہ لڑکوں میں نہ بچوں میں اور نہ ہی اماں جان نے کوئی واویلا کیا۔ بلکہ جب حضرت مسیح موعود علیہ السلام نے اماں جان کو بتایا کہ مبارک احمد فوت ہو گیا ہے۔ تو اماں جان نے کلمات شکر و رضا کا اظہار کیا۔ اور کہا الحمد للہ میں تیری رضا پر راضی ہوں۔

حضرت مسیح موعود علیہ السلام نے اسی وقت اپنا بستہ کھولا اور جماعت کے احباب کو تسلی دلانے کے لئے خطوط لکھنے شروع کئے۔ جب آپ جنازہ پڑھا کر واپس آئے تو مجھے اچھی طرح یاد ہے کہ اماں جان نے لسی تیار کر کے حضور کی خدمت میں پیش کی حضور نے وہ لسی پی لی۔ اور اس کے بعد پھر حضور اپنے دوستوں کو خطوط لکھتے رہے۔

اس کی تفصیل حضرت منشی ظفر احمد صاحب کپورتھلوی نے بیان کی ہے) جس کے آخری الفاظ یہ ہیں:

”لیکن اس کی وفات پر حضرت اُم المؤمنین کے حد درجہ صبر کا ذکر کر کے حضور بڑی دیر تک تقریر فرماتے رہے۔ کہ قرآن میں ہے۔ اِنَّ اللّٰهَ مَعَ الصّٰبِرِیْنَ۔

اور جب صابروں کے ساتھ اللہ تعالیٰ کی معیت ہے تو اس سے زیادہ اور کیا چاہیے۔ مبارک احمد کی وفات اور حضور کا تقریر کرنا اپنے اندر عجیب رنگ رکھتا تھا۔ (”اصحاب احمد“ جلد چہارم ص 116)

## مہمان نوازی

ابتدائی زمانہ میں جب کہ مہمانوں کی تعداد ابھی تھوڑی ہوتی تھی حضور مہمانوں کے ساتھ ہی کھانا کھایا کرتے تھے۔ مسجد مبارک کے جانب شمال دیوار کے ساتھ دسترخوان بچھ جایا کرتا تھا۔ اور اس

پر آپ دیوار کی جانب بیٹھتے تھے۔ دوسرے لوگ کچھ دیوار کی طرف اور کچھ آپ کے مقابل پر بیٹھتے تھے۔ اس زمانہ میں کھانا گھر میں ہی پکا کرتا تھا اور اندر سے باہر آ جایا کرتا تھا۔ ایک دفعہ مہمانوں کو سالن اچھا نہ ہونے کی شکایت پیدا ہوئی اس پر حضرت اماں جان نے مہمانوں کے لئے اپنے ہاتھوں سے چنے کی دال پکا کر بھجوائی۔ وہ دال گھوٹوں تھی اور بڑی لذیذ تھی۔

## متاہلانہ زندگی

حضرت مسیح موعود علیہ السلام کی پہلی بیوی..... سے حضور کے عرصہ سے تعلقات نہیں تھے۔ حضرت اُمّ المؤمنین سے شادی کے بعد حضور نے ان سے جا کر فرمایا کہ آپ یا مجھ سے طلاق لے لیں یا مجھے اپنے حقوق زوجیت معاف کر دیں، انہوں نے کہا کہ میں حقوق زوجیت معاف کرتی ہوں۔ اس کے بعد حضرت اماں جان ان سے ملنے جاتی رہتی تھیں۔ اور وقتاً فوقتاً ان کی اعانت کرتی رہتی تھیں۔ ۶۔

## چن لیا تو نے مجھے اپنے مسیحا کے لئے

حضرت سیدہ نواب مبارکہ بیگم صاحبہ نور اللہ مرقدہا تحریر فرماتی ہیں:  
(نوٹ: یہ مضمون مجلس خدام الاحمدیہ گول بازار کے زیر اہتمام جلسہ سیرۃ حضرت اماں جان کے موقع پر ۲۰ اپریل ۱۹۵۹ء کو پڑھا گیا۔ مرتب۔)

### زوجہ مطہرہ

آپ میں سے کوئی ایسا نہ ہوگا جس نے یہ دعائے حضرت مسیح موعود علیہ السلام بربان حضرت اماں جان علیہا السلام نہ پڑھی ہوگی۔ یہ مصرعہ آپ کو اس وجود کی اہمیت اور بزرگی کا مرتبہ سمجھانے کے لئے کافی ہے کہ جس کو خدا تعالیٰ نے اپنے مسیحا کے لئے چن کر چھانٹ لیا وہ کیا چیز ہوگی؟

حضرت اُمّ المؤمنین رضی اللہ عنہا کا وجود بھی اس زمانہ کی مستورات کے لئے اللہ تعالیٰ نے ایک نمونہ بنا کر اپنے مرسل مسیح موعود اور مہدی علیہ السلام اور معبود علیہ السلام کے لئے رفیق حیات منتخب فرما کر بھیجا تھا۔ اور آپ کی تمام حیات، آپ کی زندگی کا ہر پہلو اس پر روشن شہادت دیتا رہا۔ اور دے رہا ہے اور ہمیشہ تاریخ احمدیت میں مہر درخشاں کی مانند چمک دکھلا کر شہادت دیتا رہے گا۔ آپ نیک، عصمت مآب اور تابعدار بنی رہیں۔ بہترین رفیق، اشاروں پر چلنے والی سچے دل سے ایمان لانے والی اور اپنے عالی شان شوہر کی عاشق بیوی رہیں۔ ملازموں اور تابعین کی نہایت درجہ مشفق مالکہ ہمیشہ ثابت ہوئیں۔ آپ کی نرمی اور شفقت ملازموں کو بگاڑ تو سکتی تھی۔ مگر کوئی فرد آپ پر سختی کا الزام نہ دے سکا نہ دے سکے گا۔ انشاء اللہ۔

### یتامی گیری

آپ نے یتیم پالے اور نہایت پیا رمحبت سے پالے جن لڑکیوں کو پرورش کیا، ان کے ہر موقع پر

حقیقی والدین کی مانند ان کی خوشیاں پوری کیں۔ بھائیوں کی دل و جان سے چاہنے والی بہن اور ان کے دکھ درد کی شریک بنی رہیں۔ تمام میکے اور سسرال کے عزیزوں سے جیسا بھی وقت تھا۔ سخنے و درمے ہر طرح نیک سلوک کیا۔ ظاہر و خفیہ اعزاء کی ہر صورت امداد پر کمر بستہ رہیں۔ نیک کام میں سبقت لے جانے اور جلد سے جلد حصہ لینے کی آپ کو تڑپ اور خوشی ہوتی تھی۔ دین لین حساب کتاب میں نہایت محتاط اور از حد درجہ مستعد مزدور کی مزدوری ہو یا چیز لانے والے کا حساب آپ اس کی ادائیگی میں اتنی جلدی فرماتیں کہ اکثر لینے والا بھی نام ہو جاتا یا گھبرا جاتا کئی بار ایسا ہوتا کہ سامان لانے والے تو کہہ رہے ہیں کہ اماں جان ابھی لے لیں گے۔ ذرا ٹھہریں تو سہی اور آپ رقم پکڑا رہی ہیں کہ نہیں ابھی سنبھالو۔ صبر و رضا آپ کا اظہر من الشمس ہے۔ اللہ تعالیٰ نے جس کی شہادت دے دی۔

### شفقت اولاد

آپ کی شفقت بر اولاد کا ذکر بظاہر چھٹ گیا ہے۔ مگر نہیں میں نے عدا اس کو بعد میں رکھا ہے کیونکہ اس کا خالص ذاتی احساسات سے تعلق ہے۔ آپ بہترین ماں تھیں آپ کا پُر از محبت سینہ صافی نازک ترین مادرانہ جذبات کا حامل تھا۔ اتنا پیارا تا خیال آخر ضعیفی کی عمر تک شاید ہی کسی ماں سے اولاد کو ملا ہوگا۔ سب جانتے ہیں کہ جب انسان زیادہ ضعیف اور قوی کمزور ہو جاتے ہیں تو اس کے تمام فطرتی جذبات بھی قدرے ڈل ہو جاتے اور سست پڑ جاتے ہیں ایک جمود اور بے حسی سی طاری ہو جاتی ہے۔ بوڑھے والدین خود بچہ صفت ہو جاتے ہیں اور اپنے لئے ہی قدرتا سہارے کے خواہاں ہوتے ہیں مانتا کارنگ بدل جاتا ہے۔ مگر حضرت اماں جان کی مامتا ان کی اپنی اولاد کے لئے درد اور تڑپ اور اب تک ننھے بچے کی طرح ہم لوگوں کی چھوٹی چھوٹی تکالیف کا احساس اور خیال یہ نمونہ شاید ہی کہیں نظر آ سکے دعاؤں پر زور تو تربیت حضرت مسیح موعود کے زیر اثر اور اس ایمان کامل کے نتیجہ میں ایک ضروری اور لازمی امر تھا ہی اور ہمارے لئے کیا میں نے آپ کو اپنی روحانی اولاد میں سے اکثر کے لئے ایسا تڑپ کر ایک آہ کے ساتھ پکار کر دعا کرتے سنا ہے کہ شاید کبھی ان کی اپنی ماں نے نہ کی ہوگی۔

## دوسروں کی تکالیف کا احساس

اس کے علاوہ آپ کی محبت آپ کا ہر تکلیف ہر احساس کا خیال رکھنا چھوٹی چھوٹی بات پر نظر رکھنا کہ ان کو کوئی تکلیف تو نہیں چہرہ دیکھ کر خفی افسردگی کو بھی پہچان لینا اور مضطرب ہو جانا میں تو کبھی بھی نہیں بھولوں گی نہ ہی اس نعمت کی کمی اس دنیا میں پوری ہو سکتی ہے۔ اس ضمن میں کچھ چھوٹے چھوٹے واقعات بھی تحریر ہیں جو کہنے کو چھوٹے مگر اپنے اثر کے لحاظ سے بڑے ہیں۔ ایک بار لاہور میں میں نے ضروری اشیاء کی خرید سے واپسی پر ویسے ہی ذکر کر دیا کہ ایک قمیض کا ٹکڑا خاص میری پسند کا رنگ تھا۔ مگر اس وقت بالکل گنجائش نہ تھی چھوڑ آئی صبر کر کے خاموش ہو گئی۔ پھر پوچھا کیسا تھا کس دکان پر تھا۔ مگر بظاہر گویا بالکل سرسری سا سوال۔ دوپہر بھر چپ سی رہیں تیسرے پہر کارمنگوائی اور تھوڑی دیر بعد تشریف لائیں اور وہی کپڑا ایک قمیض کا میرے سامنے رکھ دیا اور کہا کہ لو بنواؤ اور پہنو۔ ساری دوپہر میرا جی بے چین رہا میرے دل میں جیسے کوئی چٹکیاں لے رہا تھا کہ میری بچی اس وقت روپیہ کم ہونے کی وجہ سے اپنا دل مار کر آگئی؟

میری بے بی (آصفہ بیگم) جب مجھ سے (میرے میاں مرحوم کے بعد خصوصاً لاہور میں تازہ پارٹیشن کے زمانہ میں) کچھ طلب کرتی یا خواہش کرتی تو اکثر اس کو فرماتیں بے بی تو میری بچی کو نہ ستایا کر جو تیرا دل چاہے مجھے کہو مجھ سے مانگ میں دوں گی۔ اس کو کچھ نہ کہہ۔ ان ایام میں حالات کچھ ایسے ویسے ہی تھے۔ میں نے کبھی ظاہر نہیں کیا تھا مگر خاموشی سے میرے پاس کچھ روپیہ رکھ جانا کہ لو تم کو ضروریات کی تکلیف نہ ہو تمہیں آجکل کہیں سے خرچ نہیں آ رہا۔

حضرت سیدنا بڑے بھائی صاحب حضرت خلیفۃ المسیح علیہ السلام بچپن سے حضرت اماں جان سے بے حد مانوس تھے اور جوان بچوں والے ہو کر بھی چھوٹی چھوٹی بات جو شکایت ہو یا تکلیف ہو حضرت اماں جان کے پاس ہی ظاہر کرنا اور آپ کی محبت ہمدردی اور مشورہ سے تسکین پانا آپ کا ہمیشہ طریق رہا۔ ذرا سی بات ہے مگر ماں کی محبت ظاہر کرتی ہے کہ ایک بیٹھے تاروں کے گولے سے ہوتے ہیں جن کو مائی بڈھی کا جھٹا کہہ کر ہمارے پنجاب میں فروخت کرتے اور بچے شوق سے کھاتے ہیں کہیں بچپن میں حضرت خلیفۃ المسیح ثانیؒ کو بھی پسند ہوگا۔ میں نے دیکھا کہ بچوں کے پاس دیکھ کر حضرت اماں جانؒ نے فوراً منگوا لیا کہ میاں کو پسند ہے۔ ان کو دے کر آؤ۔ اسی طرح



ہر وقت ہر کھانے پر خیال رہتا تھا کہ یہ میرے بشری (حضرت منجھلے بھائی صاحب، صاحبزادہ مرزا بشیر احمد صاحب) کی پسند ہے کوئی دے کر آئے۔ ان کو بھی اہتمام سے ان کے شوق کی چیز تیار کروا کر بھجواتی رہتی تھیں۔ ذرا خاموش سادہ کھیتیں تو پریشان ہو جاتی تھیں۔ یہ مضمون بہت لمبا ہو سکتا ہے۔ یہ چھوٹی چھوٹی باتیں تو نکلتی چلی آئیں گی۔ اب ایک واقعہ تحریر کرنے کے بعد بند کرتی ہوں۔

اپریل ۱۹۵۲ء میں وفات سے کوئی دو یا تین روز ہی پہلے کی بات ہے ضعف بے حد طاری ہو چکا تھا۔ ہر وقت غفلت طاری رہتی تھی بس ایک سانس تھا جو گویا حکم الہی کا منتظر چل رہا تھا۔ ہم لوگ (عورتیں) خدمت میں اندر حاضر رہتے اور حضرت منجھلے بھائی صاحب اور دیگر مرد و افراد خاندان، برآمدے میں ہوتے۔ حضرت منجھلے بھائی صاحب کو بے حد تڑپ تھی کہ کسی وقت حضرت اماں جان آنکھیں کھولیں تو میں مل لوں ایک دفعہ میں نے ہشیار دیکھ کر ان کو جلدی سے اندر بلا لیا ہاتھ پکڑ کر بیٹھ گئے طبیعت پوچھی حسب معمول اچھی ہوں کہا مگر جب وہ اٹھ کر چلے گئے تو مجھے آہستہ سے کہنے لگیں کہ شریف کو چائے پلواد اس کے سر میں درد نہ ہو جائے یا تو اس ضعف کی حالت میں حضرت منجھلے بھائی صاحب کو چھوٹے بھائی صاحب (حضرت صاحبزادہ مرزا شریف احمد صاحب) سمجھایا ان کے بھی دیکھنے کی خواہش ہوگی اور خیال کیا کہ وہ بھی باہر ہوں گے اور آگئے ہوں گے۔ وہ لاہور تھے اور علیل تھے اس وقت تک پہنچ نہ سکے تھے یا آکر دوبارہ جا چکے تھے غالباً کیونکہ یہ واقعہ بہت ہی وفات کے قریب کے وقت کا ہے۔ اس سے آپ لوگ اس بے نظیر مادری محبت کا اندازہ کریں کہ گویا آخری دم ہیں اور شریف کے سر درد اور ان کی چائے کا فکر ہے۔

ہزار ہا ہزار رحمتیں تا ابد آپ پر ہر لمحہ نازل ہوتی رہیں یا امی یا ام المومنین۔ آمین۔ فقط۔

مبارک ہے

## ہماری اماں جان نور اللہ مرقدہا

(رقم فرمودہ حضرت سیدہ نواب مبارکہ بیگم صاحبہ)

ابھی نہ میرے دل و دماغ میں طاقت تھی نہ ہاتھوں میں سکت کہ میں کچھ لکھ سکوں۔ مگر آج ۷ مئی کے الفضل میں ایک روایت کی تصحیح کے لئے ضروری معلوم ہوا کہ میں یہ چند سطور لکھ دوں۔

(۱) برادر ام خان عبدالجید خان کی جو تحریر شائع ہوئی ہے۔ اس میں ۱۹۰۵ء یا ۱۹۰۶ء

میں حضرت اماں جان کا کپورتھلہ جانا غالباً کاتب کی غلطی سے لکھا گیا ہے۔ ۱۹۱۵ء یا ۱۹۱۶ء ہوگا کیونکہ حضرت ام المومنین علیہا السلام ۱۹۰۵ء یا ۱۹۰۶ء میں حضرت مسیح موعود علیہ السلام کے ساتھ کے علاوہ کہیں تشریف نہیں لے گئیں۔ کپورتھلہ ضرور آپ گئی ہیں۔ مگر جب میری شادی ہو چکی تھی سن ٹھیک مجھے یاد نہیں۔ وہاں سے واپسی پر آپ وہاں کا ذکر فرماتی رہی ہیں۔ کپورتھلہ کی جماعت کے لوگ بھی ان لوگوں میں سے تھے جن سے آپ خاص محبت فرماتی تھیں۔

(۲) برادر ام احمد اللہ خان کی والدہ صاحبہ نے جن کو اس زمانہ میں صفیہ کی ماں کہہ کر

مخاطب کیا جاتا تھا۔ حضرت اماں جان کی بہت مدد اور خدمت کی ہے۔ کھانا شاید کسی وقت حسب ضرورت پکایا ہو۔ مگر وہ عام طور پر مہمان نوازی کا سامان بستر چارپائیاں۔ برتن سنبھالنے رکھنے نکالنے دینے لینے کا کام کیا کرتی تھیں۔ دودھ بھی جو گھر میں آتا اس کو رکھنا اور تقسیم کرنا وہی کرتی تھیں۔ حضرت اماں جان ان پر بہت شفقت فرماتی تھیں۔ ان کے علاوہ اصغری کی امانت تھیں اہلیہ اکبر خان صاحب مرحوم انہوں نے سالہا سال حضرت مسیح موعود علیہ السلام کا اور سب گھر کا کھانا پکایا اور بہت ہی محبت سے جان دے کر خدمت کی۔ ہنڈیا میں چمچ پھیرتی جاتیں۔ اور دعائیں کیا کرتی تھیں۔ ان کی سادہ دعا یہی ہوا کرتی تھی کہ ”یا اللہ ساری دنیا کے مزے میرے حضرت صاحب کے کھانے میں آجائیں“ کبھی حضرت اماں جان ہنس کر فرماتیں کہ اصغری کی اماں میرے بھائی (حضرت میر محمد اسماعیل صاحبؒ) کے کھانے کا مزہ بھی؟ تو فوراً کہتیں (ماموں جان لاہور میں پڑھتے تھے) ہاں۔ یا اللہ میاں اسماعیلؒ کے کھانے کا مزہ آئے۔

غرض یہ وہ ہستیاں ہیں جنہوں نے خاموش خدمتیں کیں۔ اور بہت کیں۔ بے حد اخلاص سے کیں۔ حضرت اماں جان کو خانہ داری کے بوجھ سے بڑی حد تک آزاد رکھا۔ اللہ تعالیٰ کی رحمت ان پر اور ان کی اولاد پر ہمیشہ رہے۔

(۳) صرف اس لئے نہیں کہ اماں جانؑ غیر معمولی محبت کرنے والی ماں تھیں۔ اور اس لئے نہیں کہ آج وہ اس دنیا میں نہیں ہیں تو محض ذکر خیر کے طور پر آپ کا تعریفی پہلو دکھا جائے۔ اور اس لئے بھی نہیں کہ مجھے ان سے بے حد محبت تھی (اللہ تعالیٰ بہتر جانتا ہے کہ کس طرح میں ان کی جدائی کو برداشت کر رہی ہوں) بلکہ حق اور محض حق ہے۔ کہ حضرت اماں جانؑ کو خدا تعالیٰ نے سچ سچ اس قابل بنایا تھا۔ کہ وہ ان کو اپنے مامور کے لئے چن لے۔ اور اس وجود کو اپنی خاص نعمت قرار دے کر اپنے مرسلؑ کو عطا فرمائے۔ آپ نہایت درجہ صابرہ اور شاکرہ تھیں۔ آپ کا قلب غیر معمولی طور پر صاف اور وسیع تھا کسی کے لئے خواہ اس سے کتنی تکلیف پہنچی ہو۔ آپ کے دل پر میل نہ آتا تھا۔ کان میں پڑی ہوئی رنجیدہ بات کو اس صبر سے پی جاتی تھیں کہ حیرت ہوتی تھی۔ اور ایسا برتاؤ کرتی تھیں کہ کسی دوسرے کو کبھی کسی بات کے دہرانے کی جرأت نہ ہوتی تھی شکوہ، چغلی، غیبت کسی بھی رنگ میں نہ کبھی آپ نے کیا نہ اس کو پسند کیا۔ اس صفت کو اس اعلیٰ اور کامل رنگ میں کبھی کسی میں نے نہیں دیکھا۔ آخر دنیا میں کبھی کوئی بات کوئی کسی کی کر رہی لیتا ہے۔ مگر زبان پر کسی کے لئے کوئی لفظ نہیں آتے سنا تو حضرت اماں جانؑ کے۔ جہاں کسی نے مجلس میں کسی کی بطور شکایت بات شروع کی اور آپ نے فوراً ٹوکا۔ حتیٰ کہ اپنے ملازموں کی شکایت جو خود آپ کے وجود کے ہی آرام کے سلسلہ میں تنگ آ کر کبھی کی جاتی پیچھے سے سننا پسند نہ کرتی تھیں۔ اپنے ملازموں پر انتہائی شفقت فرماتی تھیں۔ آخری ایام میں جب آواز نکلتا محال تھا مائی عائشہ (والدہ مجید احمد مرحوم درویش قادیان) کی آواز کسی سے جھگڑنے کی کان میں آئی بڑی مشکل سے آنکھیں کھول کر مجھے دیکھا اور بدقت فرمایا ”مائی کیوں روئی؟“ میں نے کہا نہیں اماں جان روئی تو نہیں یونہی کسی سے بات کر رہی تھیں۔ مگر جو درد حضرت اماں جانؑ کی آواز میں اس وقت مائی کے لئے تھا۔ آپ نے کئی لڑکیوں اور لڑکوں کو پرورش کیا۔ اور سب سے بہت ہی شفقت و محبت کا برتاؤ تھا۔ خود اپنے ہاتھ سے ان کا کام کیا کرتی تھیں۔ اور کھلانے پلانے، آرام کا خیال رکھنے کا تو کوئی ٹھکانہ نہ تھا۔ مگر تربیت کا بھی بہت خیال رکھتیں۔ اور زبانی نصیحت اکثر فرماتیں۔

ایک لڑکی تھی۔ مجھے یاد ہے میں ان دنوں حضرت اماں جانؑ کے پاس تھی۔ وہ رات کو تہجد کے وقت سے اٹھ بیٹھتی۔ اور حضرت اماں جانؑ سے سوالات کرنے اور لفظوں کے معنے پوچھنا شروع کرتی۔ اور آپ اس کی ہر بات کا جواب صبر اور خندہ پیشانی سے دیا کرتیں۔ میں نے اس کو سمجھایا کہ اس وقت نہ ستایا کرو۔

حضرت مسیح موعود علیہ الصلوٰۃ والسلام کے بعد آپ نے بہت زیادہ صبر و تحمل کا نمونہ دکھایا۔ مگر آپ کی جدائی کو جس طرح آپ محسوس کرتی رہیں۔ اس کو جو لوگ جانتے ہیں وہ اس صبر کو اور بھی حیرت اور قدر کی نگاہ سے دیکھتے رہے۔

آپ اکثر سفر پر بھی جاتی تھیں اور بظاہر اپنے آپ کو بہت بہلائے رکھتی تھیں۔ باغ وغیرہ یا باہر گاؤں میں پھرنے کو بھی عورتوں کو لے کر جانا یا گھر میں کچھ نہ کچھ کام کرواتے رہنا کھانا پکوانا اور اکثر غرباء میں تقسیم کرنا (جو آپ کا بہت مرغوب کام تھا) لوگوں کا آنا جانا، اپنی اولاد کی دلچسپیاں یہ سب تھا۔ مگر حضرت مسیح موعود علیہ الصلوٰۃ والسلام کے بعد پورا سکون آپ نے کبھی محسوس نہیں کیا۔ صاف معلوم ہوتا تھا کہ کوئی اپنا وقت کاٹ رہا ہے۔ ایک سفر ہے جس کو طے کرنا ہے۔ کچھ کام ہیں جو جلدی جلدی کرنے ہیں۔ غرض بظاہر ایک صبر کی چٹان ہونے کے باوجود ایک قسم کی گھبراہٹ سی بھی تھی۔ جو آپ پر طاری رہتی تھی۔ مگر ہم لوگوں کے لئے تو گویا وہ ہر غم اپنے سینہ میں چھپا کر خود سینہ سپر ہو گئی تھیں۔ دل میں طوفان اس درد جدائی کے اٹھتے۔ اور اس کو دبالتیں اور سب کی خوشی کے سامان کرتیں۔ مجھے ذاتی علم ہے کہ جب کوئی بچہ گھر میں پیدا ہوتا تو خوشی کے ساتھ ایک رنج حضرت مسیح موعود علیہ الصلوٰۃ والسلام کی جدائی کا آپ کے دل میں تازہ ہو جاتا۔ اور وہ آپ کو اس بچہ کی آمد پر یاد کرتیں۔

میں اپنے لئے دیکھتی تھی کہ حضرت مسیح موعود علیہ الصلوٰۃ والسلام کے بعد ایک چشمہ ہے بے حد محبت کا جو اماں جان رضی اللہ عنہا کے دل میں پھوٹ پڑا ہے۔ اور بار بار فرمایا کرتی تھیں کہ تمہارے ابا تمہاری ہر بات مان لیتے اور میرے اعتراض کرنے پر بھی فرمایا کرتے تھے کہ لڑکیاں تو چار دن کی مہمان ہیں۔ یہ کیا یاد کرے گی جو یہ کہتی ہے وہی کرو۔ غرض یہ محبت بھی دراصل حضرت مسیح موعود علیہ الصلوٰۃ والسلام کی محبت تھی جو آپ کے دل میں موجزن تھی۔

اس کے بعد میری زندگی میں ایک دوسرا مرحلہ آیا یعنی میرے میاں مرحوم کی وفات۔ ان کے بعد

ایک بار اور میں نے اس چشمہء محبت کو پورے زور سے پھوٹتے دیکھا۔ جیسے بارش برستے برستے یکدم جھڑکے سے گرنے لگتی ہے۔ اس وقت وہی بابرکت ہستی تھی۔ وہی شفقت و رحمت کا مجسمہ تھا جو بظاہر اس دنیا میں خدا تعالیٰ رفیق اعلیٰ و رحیم و کریم ذات کے بعد میرا رفیق ثابت ہوا جس کے پیار نے میرے زخم دل پر مرہم رکھا۔ جس نے مجھے بھلا دیا کہ میں اب ایک بیوہ ہوں۔ بلکہ مجھے معلوم ہوتا تھا کہ میں کہیں جا کر پھر آغوش مادر میں واپس آگئی ہوں۔ اب دنیا میں کوئی ایسا نہیں جو میرا منہ دیکھے کہ اداس تو نہیں ہے۔ اب کوئی ایسا نہیں جو میرے احساس کو سمجھے۔ میرے دکھ کو اپنے دل پر بیٹا ہوا دکھ محسوس کرے۔ خدا سب عزیزوں کو سلامت رکھے میرے بھائیوں کی عمر میں اپنے فضل سے خاص برکت دے۔ مگر یہ خصوصیت جو خدا نے ماں کے وجود میں بخشی ہے۔ اس کا بدل تو کوئی خود اس نے ہی پیدا نہیں کیا۔ اور میری ماں تو ایک بے بدل ماں تھیں سب مومنوں کی ماں ہزاروں رحمتیں لمحہ بہ لمحہ بڑھتی ہوئی رحمتیں ہمیشہ ہمیشہ آپ پر نازل ہوتی رہیں۔ وہ تو اب خاموش ہیں مگر ہم جب تک خدا ان سے ملائے گا۔ ان کی جدائی کی کھٹک برابر محسوس کرتے رہیں گے۔

عمر بھر کا ہش جاں بن کے یہ تڑپائے گی  
وہ نہ آئیں گی مگر یاد چلی آئے گی ۵

## حضرت اماں جان رضی اللہ عنہا کا حسن سلوک

(رقم فرمودہ حضرت نواب مبارکہ بیگم صاحبہ مدظلہا العالی)

حضرت اماں جان رضی اللہ عنہا نے ایک سید زادی کو یتیمی کی حالت میں پرورش کیا مگر کچھ عرصہ کے بعد میں نے آپ سے لے کر اپنے پاس رکھا تھا۔ اور ان کی شادی سید انعام اللہ شاہ صاحب مرحوم (ایڈیٹر درجید) سے کر دی تھی۔ ان کا خط جو حضرت اماں جان کی وفات پر آیا ہے اس کے چند سطور مندرجہ ذیل ہیں۔ جو لکھا بالکل ٹھیک ہے۔ میں نے خود دیکھا کہ یہی سلوک آپ کا تھا بلکہ اس سے بڑھ کر لاڈ پیار تھے ان کے ساتھ۔ جہاں کہتی تھیں سیر کو لے جاتی تھیں وہ لکھتی ہیں کہ میں روتی جاتی ہوں اور لکھتی جاتی ہوں میرا اپنا دل بھرا پڑا ہے۔ میری تو سمجھ میں نہیں آتا کہ آپ کو کیا لکھوں؟ دل چاہتا ہے کہ اڑ کر پر ہوں تو آپ کے پاس پہنچ جاؤں اور آپ کے گلے سے لگ جاؤں۔ آپ کا کیا حال ہے۔ اماں جان نواب صاحب مرحوم کے بعد تو آپ کا بہت زیادہ خیال رکھتی تھیں۔ اللہ رکھے بچے اپنے گھر بار کے ہوئے آپ تو ان کے پاس چلی جاتی تھیں تو آپ کو ڈھارس ہو جایا کرتی تھی۔ اللہ کی مدد آپ کے شامل ہو۔ میری خود بچپن سے لے کر اب تک وہ ہمدرد ہیں۔ ان جیسا وجود اب ہمیں کہاں ملے گا۔ ہم ان کی دعاؤں سے محروم ہو گئے۔ بچپن کا زمانہ یاد آتا ہے۔ اپنے پیارے ہاتھوں سے میرے کپڑے دھونے میرے سر سے جوئیں نکالنی میرا سر گوندھنا پھر پوچھ کر مجھے کھانا پکانا کہ کس چیز کو دل چاہتا ہے؟ جو کھنا وہی پکانا۔ پھر قادیان میں اب بھی میرے کمرے میں آ کر لیٹ جانا کتاب سننا وہ سارا زمانہ یاد آرہا ہے۔ میری پیاری اماں جان ایسی شفیق یتیموں کی سرپرست محبت و شفقت کرنے والی اتنی نیک اتنی خوبیوں والی اتنی اچھائیوں کی مالک ان کی دعائیں۔ ان کی برکتیں اب ہمیں کہاں ملیں گی۔“ ۹

## آہ پیاری اماں جان!

(رقم فرمودہ حضرت اُمّ ناصر بنت حضرت ڈاکٹر خلیفہ رشید الدین صاحب)

موت ایک ایسی چیز ہے جو عزیز سے عزیز کو بھی چھین لیتی ہے۔ آج ہماری محبوب ماں حضرت اماں جان رضی اللہ عنہا جن کا سایہ میرے لئے ہمیشہ سایہ ہمارا ہا، ہمیں داغ مفارقت دے کر اپنے پیارے مولائے حقیقی کے پاس چلی گئیں۔ اِنَّا لِلّٰہِ وَاِنَّا اِلَیْہِ رَاٰجِعُوْنَ۔

کئی عزیز بہنوں کی خواہش پر کہ آپ کوئی واقعات لکھ کر دیں چند واقعات لکھ رہی ہوں۔ جو کہ میری ابتدائی زندگی یعنی جب میں حضرت مسیح موعود علیہ السلام کے وقت میں ۱۹۰۲ء میں پیاہی آئی۔ اس کے متعلق لکھوں۔ اُس وقت میں بچپن اور کم سنی کے دور میں سے گزر رہی تھی۔ میری عمر کا گیارھواں سال تھا جبکہ میری شادی ہوئی اور یہ شادی حضرت مسیح موعود علیہ السلام کی خواہش سے۔ میرے والد صاحب (ڈاکٹر خلیفہ رشید الدین صاحب) نے حضور سے عرض کیا کہ لڑکی کی عمر بہت چھوٹی ہے۔

اس پر حضورؐ نے فرمایا کہ کوئی نہیں یا کوئی حرج نہیں۔ یہ اللہ تعالیٰ کا خاص فضل و احسان تھا کہ بچپن میں آنے کی وجہ سے میں نے اس نعمت کو پایا اور ان کی شفقت، محبت اور دعاؤں سے مجھ پر انعام اور فضل نازل فرمایا۔

## شفقت و محبت

آپؐ کی شفقت والدین سے بھی بہت بڑھ کر تھی حضور ہمیشہ نہایت پیار سے محمود کہہ کر بلاتے تھے۔ جب میں شادی ہو کر پہلی دفعہ آئی تو میں حضرت اُمّ المؤمنین رضی اللہ تعالیٰ عنہا کے ساتھ تین رات رہی۔ آپؐ فرماتی تھیں کہ یہ بچہ ہے اُداس ہو جائے گی۔ پھر میں دوبارہ ایک سال کے بعد قادیان آئی (کیونکہ میرے ابا جان کا تبادلہ رڑکی سے آگرہ ہو گیا تھا) حضرت اماں جانؑ کے پاس سوئی۔ مجھے یوں محسوس ہوا کہ میں گویا اپنی والدہ سے بھی زیادہ شفیق والدہ کے ساتھ سو رہی

ہوں۔ جب میری آنکھ کھلی تو میں حضرت اماں جانؑ کے ساتھ چٹی ہوئی تھی۔ اور آنکھوں میں آنسو بھرے ہوئے تھے۔ حضرت اماں جانؑ نے بہت پیار کیا تو میں ضبط نہ کر سکی۔ رفتہ رفتہ آپؑ کی محبت و اُلفت کی چادر مجھ پر کشادہ ہوتی گئی یہاں تک کہ میں اپنا میکہ بھول گئی۔ گویا ایک ماں کی گود سے نکل کر دوسری آغوشِ مادر میں خدا تعالیٰ نے بھیج دیا۔

(جب میرا بیٹا)..... پیدا ہوا تو وہ جنوری کا مہینہ تھا، جمعہ کا دن تھا۔ میں نے حضرت اماں جانؑ کی خدمت میں کہلا بھیجا کہ مجھے تکلیف ہے۔ آپؑ نماز پڑھ کر تشریف لے آئیں۔ اور آپؑ کے آنے کے بعد بچہ پیدا ہوا۔ بچہ کو غسل وغیرہ دے کر حضرت اماں جانؑ کی گود میں دیا۔ آپؑ نے فرمایا کہ ”محمودہ! اس بچے کے لئے کوئی گرم شال نہیں ہے؟“ اس پر میں نے کہا۔ نہیں اماں جان (منگوائی نہیں) آپؑ نے جو گرم چادر اوڑھی ہوئی تھی اور جس کا رنگ نسواری تھا اس میں بچے کو لپیٹ دیا۔ ان کا غریبوں کے ساتھ شفقت سے پیش آنا اور امیروں کے ساتھ ان کی ہمدردی جو تھی وہ بہت کم لوگوں میں پائی جاتی ہے۔

## عبادت اور دعائیں

میں نے انہیں کبھی خالی وقت میں خاموش نہیں دیکھا۔ وہ دعا جو اکثر گھبراہٹ کے وقت پڑھا کرتی تھیں وہ یا حی یا قیوم برحمتک نستغیث ہے۔ اور حقیقت ہے کہ میں نے دعائیں سیکھی ہی حضرت اماں جانؑ سے ہیں۔ دوسری دعا جو وہ کرتی تھیں وہ یہ تھی۔ سبحان اللہ وبحمدہ سبحان اللہ العظیم۔ اللہ تعالیٰ آپؑ کے درجات کو بلند فرمائے۔ اس بات کا بے حد صدمہ ہے کہ جو دعاؤں کا دروازہ ہمارے لئے کھلا تھا وہ اماں جانؑ کی وفات سے بند ہو گیا۔ اللہ تعالیٰ محبوبِ مادرِ مہربان پر اپنی بے شمار رحمتیں نازل فرما اور اپنے فضلوں اور رحمتوں کی چادر سے ڈھانپ لے۔ آمین یا رب العالمین۔ ۱۰



## تاثرات محترمہ صاحبزادی امۃ الرشید بیگم صاحبہ

ہماری پیاری اماں جانؑ ہم سے جدا ہو کر اللہ میاں کو پیاری ہوئیں اور گویا ہم سب کی کمریں توڑ گئیں۔ ٹوٹی ہوئی کمروں کا اللہ ہی سہارا ہے۔

الْعَيْنُ تَذْمَعُ وَالْقَلْبُ يَحْزَنُ وَمَا تَقُولُ إِلَّا مَا يَرْضَىٰ بِهِ رَبُّنَا۔  
آنکھیں اشکبار ہیں اور دل غم سے نڈھال لیکن ہم اپنے رب کی رضا پر راضی ہیں اور اس کی رضا کے خلاف کوئی کلمہ زبان پر نہیں لاتے۔ حضرت مسیح موعود علیہ السلام نے کیا خوب فرمایا ہے کہ:

”بلانے والا ہے سب سے پیارا اسی پہ اے دل تو جاں فدا کر“

حضرت اماں جانؑ کے دم سے خدا کے پاک مسیح علیہ السلام کا ذاتی گھر آباد تھا۔ آج دارالمسیح سونا ہے۔ آہ۔۔

اُن کے جاتے ہی یہ کیا ہوگئی گھر کی صورت

نہ وہ دیوار کی صورت ہے نہ در کی صورت

حضرت اماں جانؑ کے مقدس وجود کے ساتھ ہزاروں ہزار برکات و فیوض وابستہ تھے جن سے آج ہم محروم ہیں۔ قریباً چوبیس سال کا عرصہ آپؑ نے حضرت مسیح موعود علیہ السلام کی زوجیت میں گزارا اور آپؑ کی پاک زندگی کا ہر پہلو اپنے اندر نورِ نبوت کا پرتو لئے ہوئے تھا جو آپؑ کو قریب سے دیکھنے والے ہر خاص و عام کو اپنا گرویدہ بنالیتا تھا۔ آپؑ کی سیرت طیبہ کا ورق آب زر سے لکھنے کے قابل ہے۔ میں اپنے اس مختصر نوٹ میں صرف چند ایسی باتیں بیان کروں گی جن کا تعلق میرے ذاتی مشاہدہ سے ہے۔ باتیں بظاہر معمولی اور روزمرہ کی زندگی سے تعلق رکھنے والی ہیں لیکن ان میں ایک مقدس آسمانی روح کی بلند سیرت کی جھلک نظر آتی ہے۔

میری عمر کوئی نو دس برس کی ہوگی۔ ایک دفعہ میں حضرت اماں جانؑ کے صحن میں کھڑی تھی کہ وہاں سے ایک بچہ گزرا جس کے نام کے ساتھ سب بچے ”موٹے“ کا لفظ استعمال کرتے تھے۔ میں

نے بھی اُسے اُس نام کے ساتھ موٹا کہہ کر پکارا۔ ایک دم مجھے پیچھے سے نہایت شیریں لیکن بے حد بارعب آواز نے چونکا دیا۔ میں نے پیچھے مڑ کر دیکھا تو کچھ فاصلے پر حضرت اماں جانؑ کو کھڑے پایا۔ فرمانے لگیں۔ ”تمہیں معلوم ہے یہ بچہ یتیم ہے۔“ میں اس وقت اپنی کم عمری کی وجہ سے اس بات کو سمجھ نہ سکی۔ کہ یتیم اور ”موٹے“ کا کیا تعلق ہے۔ حضرت اماں جانؑ سمجھ گئیں کہ یہ نہیں سمجھی۔ فرمانے لگیں۔ ”اللہ تعالیٰ یتیم کا دل دکھانے سے سخت ناراض ہوتا ہے۔ پھر ایسا نہ کرنا۔ اس بچے کا نام دوسرے بچوں نے یونہی موٹا رکھ دیا ہوا ہے۔“ میرے دل پر اب تک اس واقعہ کا اثر ہے۔

اللہ اللہ آپ کس قدر محبت کرتی تھیں یتیموں سے اور کتنی توجہ تھی آپؑ کی اس طرف کہ آپؑ اللہ تعالیٰ کا ہر حکم پورا کریں۔ اور پھر اپنے بچوں کی تربیت کا کس قدر خیال تھا حضرت اماں جانؑ کو۔ حضرت اماں جانؑ کو اپنی تمام اولاد اور اولاد در اولاد کی تربیت کا خاص خیال رہتا تھا۔ آپؑ نے ہمیشہ ہی نہایت اچھے رنگ میں ہم سب کی تربیت فرمائی مگر بایں ہمہ مجھے یاد نہیں کہ آپؑ نے کبھی بھی ہم میں سے کسی کو ڈانٹا ڈپٹا ہو۔ بلکہ اس کے برعکس نہایت مناسب رنگ میں نصیحت فرماتی تھیں۔

حضرت اماں جانؑ کو یتیموں سے اس درجہ محبت تھی کہ اس کی مثال ملنی مشکل ہے۔ آپؑ یتیموں کی دلجوئی کے لئے ہر وقت کوشاں رہتی تھیں۔ قادیان میں ماموں جان مرحوم حضرت میر محمد اسحاق صاحبؑ کی زیر نگرانی یتیم بچے دارالشیوخ میں پرورش پاتے تھے۔ حضرت اماں جانؑ کا دستور تھا کہ آپؑ اکثر وہاں سے یتیم بچوں کو اپنے پاس بلوائیتیں اور انہیں کھانا وغیرہ کھلوا کر نہایت محبت اور شفقت بھرے دل سے عدا دے کر رخصت کرتیں۔ آپؑ کو یتیم بچوں کا اتنا خیال رہتا تھا کہ جب تک آپؑ اپنے دست مبارک سے کھانا تقسیم نہ کرتیں یا اپنے سامنے اُن کو کھاتے ہوئے نہ دیکھ لیتیں آپؑ بے چین رہتیں۔

حضرت اماں جانؑ کا گھر کے ملازمین سے اس قدر مشفقانہ سلوک تھا کہ اس کی مثال ملنی مشکل ہے۔ بسا اوقات ہمیں خیال گزرتا کہ حضرت اماں جانؑ اُن سے بھی ہمارے برابر محبت کرتی ہیں اور اُن کا بھی ویسا ہی خیال رکھتی ہیں جیسا ہمارا۔ بڑے سے بڑے قصور پر بھی آپؑ نے کسی ملازم کو کبھی برا بھلا نہیں کہا اور بڑے سے بڑے نقصان پر بھی صرف اِنَّا لِلّٰہِ وَاِنَّا اِلَیْہِ رَاجِعُوْنَ کہہ کر

خاموش ہو جاتیں۔ جب کہ دوسرے لوگ ادنیٰ ادنیٰ نقصان پر بھی ملازموں کا بُرا حال کر دیتے ہیں۔ لیکن حضرت اماں جان ہمیشہ عفو اور درگزر سے کام لیتیں اور اپنے تمام ملازمین کے کھانے، کپڑے اور تمام چھوٹی چھوٹی ضروریات کا خاص خیال رکھتیں۔ صرف اُن کا ہی نہیں بلکہ اُن کے لواحقین کا بھی خیال رکھتیں۔ اگر کسی خاندان کا کوئی ایک فرد آپ کی خدمت کرتا تو اس کا تمام کنبہ آپ کے سائے میں پلنے لگتا اور آپ اُن سب کی ہر قسم کی ضرورتیں پوری کرتیں۔

عام طور پر لوگ بچوں والی عورتوں کو ملازم رکھتے ہوئے گھبراتے ہیں اور جو رکھتے بھی ہیں وہ اس خیال سے رکھتے ہیں کہ اُن کے بچے بھی ہمارا کام کریں گے۔ اور پھر اُن بچوں سے اس قدر کام لیتے ہیں کہ اُن کو تعلیم حاصل کرنے اور ترقی کرنے کا موقع ہی نہیں ملتا۔ لیکن حضرت اماں جان چار چار پانچ پانچ بچوں والی عورتوں کو اپنے پاس بخوشی رکھتیں اور اُن کے بچوں کی جملہ ضروریات زندگی مہیا فرماتیں۔ یہاں تک کہ اُن کی تعلیم و تربیت کا بھی اہتمام فرماتیں۔ اور کبھی اُن سے اس طریق پر کام نہ لیتیں اور نہ ہی خاندان کے کسی دوسرے فرد کو لینے دیتیں جس سے اُن کی تعلیم میں کوئی حرج واقع ہو۔ اسی لئے آپ کے گھر میں جتنے بچے بھی پلے اُن میں سے کوئی بھی جاہل نہیں رہا بلکہ بعض نے اعلیٰ تعلیم حاصل کی۔

چند دن ہوئے ایک عورت پھوٹ پھوٹ کر رو رہی تھی اور کہتی جاتی تھی۔ ”ہائے اماں جان تو چلی گئیں ہمارا اس دنیا میں اب کون ہے۔ میرے بچوں کی تو اماں جان نے زندگی بنادی۔ میں جاہل، بچوں کا باپ جاہل، دادا جاہل، تمام خاندان جاہل، کسی کو الف سے بے نہیں آتا آج اماں جان کے طفیل میرا بچہ لائق ہو گیا اور خدا کے فضل سے میٹرک پاس کر کے ملازم ہو گیا۔ جس کا مجھے وہم بھی نہیں آسکتا تھا۔ میرے دوسرے بچے بھی پڑھ رہے ہیں۔ میں احمدیت سے بے بہرہ تھی۔ حضرت اماں جان کے حسن سلوک سے مجھے احمدیت کی دولت نصیب ہوئی۔“

۱۹۴۷ء میں المصلح الموعود کا جو جلسہ دہلی میں ہوا۔ اُس میں مخالفوں کی شورش اور فساد کے نتیجے میں جن لوگوں کو چوٹیں آئیں اُن میں سے ایک یہ (میاں عبدالرحیم احمد صاحب) بھی تھے۔ ان کے سر پر سخت چوٹ آئی اور زیست کی کوئی امید نہ رہی۔ تمام ماہر ڈاکٹروں نے کہہ دیا کہ یہ اب نہیں بچیں گے۔ سیدنا ابا جان باہر سے تشریف لائے اور مجھے گلے لگا کر فرمانے لگے۔ ”ڈاکٹروں کے نزدیک احمد کے بچنے کی بظاہر کوئی امید نہیں رہی لیکن اللہ تعالیٰ قادر ہے دعا کرو۔“ میں یہ سن

کرسخت گھبرائی اور نہایت کرب کی حالت میں شدتِ غم سے میرے منہ سے چیخ نکل گئی اور ساتھ ہی میں نے کہا۔ ”اماں جان! آپ دعا کریں۔ آپ نبی کی بیوی ہیں۔ اللہ تعالیٰ آپ کی دعا ضرور سُنے گا۔“ پیاری اماں جان جو اُس وقت منہ پر ہاتھ رکھے لیٹی ہوئی تھیں اُٹھ کر بیٹھ گئیں اور سخت اضطراب کی حالت میں اپنے خدا کو مخاطب کر کے فرمانے لگیں کہ ”اے خدا! بھی چند دن ہوئے میرا بھائی فوت ہو گیا، بہو فوت ہوئی اب مجھ میں برداشت کی طاقت نہیں تُو احمد کو صحت دے اور وہ اپنے بچوں کے سر پر سلامت رہے۔ اللہ تعالیٰ نے حضرت اماں جان کی دعا کو سنا اور اُن کو خارقِ عادت رنگ میں صحت عطا فرمائی اور اپنے قول کے مطابق کہ میرے بعض بندے مجھے اس قدر پیارے ہوتے ہیں کہ میں اُن کے منہ سے نکلی ہوئی بات رد نہیں کر سکتا۔ حضرت اماں جان کی اُس وقت کی درد بھری دعا کو قبول کیا۔ جبکہ تمام دنیوی سہارے ٹوٹ چکے تھے اور کوئی بھی سہارا موجود نہیں تھا سوائے خدا کے۔

ان پر ہی کیا منحصر ہے آپؑ کی رَأْفَت و شفقت ہر کہہ و مہ کے لئے عام تھی۔ آپؑ بے کسوں کی مددگار، بیواؤں کی خبر گیری کرنے والی، یتیمی کی بلجا و ماویٰ۔ حاجت مندوں کی حاجت روائی کرنے والی اور ہر ایک کے دکھ سَکھ کی شریک تھیں۔

آہ! وہ برگزیدہ ماں جس کے وجودِ باجود کے ساتھ ہزاروں ہزار رحمتیں اور برکتیں وابستہ تھیں آج ہم میں موجود نہیں۔ ہم آپؑ کی درد مندانہ دعاؤں سے محروم ہو گئے۔ اے اللہ! تو ان پر اپنی بے شمار رحمتوں کا سایہ رکھ اور ہمارے لئے اُن کی دعاؤں کے اثر کو دائمی بنا دے۔ اے اللہ! تُو ہمیں توفیق دے کہ ہم آپؑ کے نقش قدم پر چل کر تیری رضا کے حاصل کرنے والے ہوں اور صحیح معنوں میں آپؑ کی نسل کہلانے کے مستحق ٹھہریں۔ اے مادرِ مہربان! تجھ پر ہزاروں سلام اور لاکھوں درود ہوں۔ اے

## اخلاقِ جمیلہ - اوصافِ حمیدہ

(روایات و تاثرات حضرت ڈاکٹر حشمت اللہ خان صاحب)

خدائے تعالیٰ کے فضل و رحم کے ساتھ ہوا ناصر

سیدہ حضرت امّ المؤمنین رضی اللہ عنہا کے اوصافِ حمیدہ آج احبابِ جماعت سے پوشیدہ نہیں ہیں تاہم میں بھی بتعمیل ارشاد کچھ بیان کر کے اس نیک کام میں حصہ لیتا ہوں تا شاید اللہ تعالیٰ میرے گناہوں کی پردہ پوشی فرماتے ہوئے انجام بخیر فرمادے۔

میں اکتوبر ۱۹۱۸ء میں جبکہ سیدنا حضرت امیر المؤمنین ایدہ اللہ تعالیٰ بنصرہ العزیز انفلونزا سے شدید بیمار تھے اور بہت کمزور ہو گئے تھے یہاں تک کہ حضور نے وصیت بھی لکھوا دی تھی، طبی خادم کی حیثیت سے حضور کے قدموں میں حاضر ہوا سواتین ماہ تک اماں جان والے دالان میں حضور کے پاس موجود رہا جبکہ اور کوئی تیسرا شخص کمرہ میں نہ ہوتا تھا۔ ان دنوں میں میری حیثیت خادم کی بھی تھی اور مہمان کی بھی۔ سیدہ حضرت امّ المؤمنین اُس دالان کے قریب دوسرے کمرہ میں رہتی تھیں جس کا صحن وہی تھا جو دالان کا صحن تھا میرا یہ سواتین ماہ کا وقت ایسے گزر گیا جیسے میں اپنے ہی گھر میں ہوں آرام اس سے بھی زیادہ ملا۔

## مشفقانہ سلوک

اس کے بعد فروری ۱۹۱۹ء میں حسب منشاء حضرت امیر المؤمنین ایدہ اللہ تعالیٰ مستقل طور پر قادیان آ گیا اور مجھے رہائش کے لئے حضرت نواب (محمد علی خان) صاحب رضی اللہ عنہ کا شہر والا اونچا مکان مل گیا اور تا وقت پارٹیشن میں اُسی مکان میں مقیم رہا۔ اس مکان کا ایک دروازہ حضرت مسیح موعود علیہ السلام کے مکان کے چھوٹے صحن میں کھلتا تھا جس کے آگے لکڑی کی چھوٹی سیڑھی لگی رہتی تھی اور اس میں اس دروازہ سے حضور کی دوائی وغیرہ پہنچایا کرتا تھا اور بسا اوقات اس دروازہ سے حضور کو دیکھنے کے لئے جایا کرتا تھا۔ اور میرا گزر حضور اماں جان

کے دونوں صحنوں میں سے ہوتا تھا۔ الغرض مجھے خادم اور ہمسایہ ہونے کا حق میسر آیا۔ میں نے اس طویل زمانہ میں آں سیدہ سے کوئی ایسی بات محسوس نہیں کی کہ جس کی وجہ سے میرے دل کو تکلیف پہنچی ہو۔ اس کے برخلاف آں سیدہ سے اکثر مشفقانہ سلوک کا مشاہدہ کیا۔

آں سیدہ نے بارہا ایسا فرمایا کہ فلاں چیز ڈاکٹر صاحب کے ہاں دے آؤ کیونکہ وہ بھی تو ہمارے خاندان کا حصہ ہیں آں سیدہ کا قاعدہ تھا کہ جب کبھی کوئی خاص وجہ ہوتی یا دل چاہتا تو اپنی بہوؤں کے ہاں کا پکا ہوا کھانا منگوا لیتیں اسی دستور کے مطابق میرے ہاں بھی یہ کہہ کر منگوا لیتیں کہ یہ گھر بھی تو ہمارا ہی ہے اب ایسے پُر شفقت سلوک کی موجودگی میں کس طرح ممکن ہے کہ آپ کے اوصاف حمیدہ کے گیت نہ گائے جائیں اور آپ پر بے شمار درود نہ بھیجے جائیں۔ میں نے بارہا دیکھا کہ میری بیوی بصد خوشی فوری طور پر جو کچھ ہوتا حضرت اماں جان کی خدمت میں بھجوا دیتیں اور کئی بار جب کوئی چیز اچھی پک جاتی تو از خود ہی حضرت اماں جان کی خدمت میں بھیج دیتیں اور اتناں جان نہایت خندہ پیشانی سے جزا کم اللہ کہتے ہوئے اس چیز کو رکھ لیتیں۔

اگر کبھی کسی موقع پر آں سیدہ کو کسی غلط فہمی کی وجہ سے یا میری کوتاہی کی وجہ سے ملال پیدا ہوا تو میں نے ہمیشہ یہی دیکھا کہ وہ صرف اُسی لمحہ کے لئے تھا اور بس حضور کے دل میں کوئی جذبہ انتقام یا جذبہ مخالفت جگہ نہ پکڑتا تھا۔ میں نے آں سیدہ کو ہمیشہ صاف اور سیدھی اور حق بات کرتے پایا کبھی بھی کوئی پیچیدہ بات کرتے نہیں پایا اور کبھی بھی منصوبہ بندی کی بات کرتے نہیں پایا اور نہ کسی کی غیبت میں اس کے خلاف شکوہ شکایت کا باب کھولتے دیکھا۔

## دعا گوئی، ذکر الہی

مجھے آں سیدہ کی علالت کے وقت کئی بار علاج کی غرض سے سیدہ کے پاس جانا ہوتا تھا یا پھر کسی عزیز کو دیکھنے کے وقت آں سیدہ اس جگہ ہوتی تھیں تو اکثر انہیں یا جی یا قیوم پڑھتے سنا۔ اور کئی بار آں سیدہ کی معیت میں موٹر کا سفر کیا ہے تو دیکھا کہ جب موٹر چلنے لگتی تو سبحان الذی سخر لنا هذا والی دعا بالالتزام پڑھتیں۔

## غرباء پروری

میں اپنے مشاہدہ کی بنا پر کہتا ہوں کہ آپ ہمسایوں یا بعض اوقات دور کے گھروں میں بلکہ غریب سے غریب گھر میں تشریف لے جاتیں۔ آپ کے چند لمحوں کی آمد سے اہل خانہ کی عید ہو جاتی ایسا معلوم ہوتا تھا کہ اس گھر کی قسمت جاگ اُٹھی ہے جس میں تشریف لے جاتیں میرے گھر میں بھی جتنی دفعہ آتیں اور عید بنا کر چلی جاتیں۔ اپنے خدام کے ہاں شادی کے موقع پر پوری خوشی سے حصہ لیتیں اور آپ کے اس عمل سے اہل شادی کی خوشی میں بہت اضافہ ہو جاتا ایسا ہی غمی کے موقع پر بھی نہایت احسن طریق پر غمخواری کرتیں۔

## پڑوسی سے حسن سلوک

آں سیدہ کو میں نے اپنی خادماں یا خدام کو کبھی بھی ایسے رنگ میں سخت سست کہتے نہیں سنا جیسا کہ دوسرے لوگ اپنی بڑائی کی وجہ سے کریہہ طور پر غصہ کا اظہار کیا کرتے ہیں۔ میں نے آپ کو اپنے خادموں کی خصوصاً دیرینہ خادموں کی قدر دانی کرتے پایا سیدہ کے خادموں میں ایک میاں نور محمد مرحوم پرانا خادم تھا۔ اس کو میں نے ہمیشہ خوش و خرم پایا کبھی کسی قسم کا شکوہ شکایت کرتے نہ سنا۔ جب آں مرحوم کے کپڑوں کو آگ لگ جانے کی وجہ سے جسم کے جھلس جانے کا حادثہ پیش آیا تو آں سیدہ سخت بے قرار ہو گئیں۔ اور اس کے علاج معالجہ میں کافی امداد فرمائی مگر وہ فوت ہو گئے۔ سیدہ نے اُن کی بیوہ کو تازہ زیست اپنے پاس رکھا حالانکہ وہ مخبوط الحواس تھی اور کوئی کام نہ کرتی تھی۔

## پرورش یتیمی و مساکین

پھر میں نے دیکھا کہ جو بچیاں آں سیدہ کی خدمت میں رہتی تھیں وہ بہت خوش و خرم رہتی تھیں اور اپنے گھروں میں جانے کا نام نہ لیتی تھیں حتیٰ کہ وہ نکاح کے قابل ہو جاتیں تو خود ہی اُن کی شادی کا انتظام کرتیں ایسی کئی خواتین اب بھی موجود ہیں۔ میں نے سیدہ کا یہ عمل بھی نوٹ کیا کہ جب کوئی خادم کوئی چھوٹے سے چھوٹا تحفہ بھی پیش کرتا تو خوب اونچی آواز سے جزاکم اللہ

کہتیں۔ اگر کسی خاتون نے کوئی پہننے کی چیز آپ کی خدمت میں حاضر ہو کر پیش کی تو اُسی وقت اس چیز کو پہن کر تحفہ دینے والی خاتون کی خوشی کی موجب بن جاتیں۔

۱۹۱۷ء میں آں سیدہ مع حضرت میر محمد اسحاق میاں ناصر احمد اور سیدہ نصیرہ بیگم پٹیلہ تشریف لے گئیں اور تین دن تک ہمیں خدمت کا موقعہ دیا اس موقعہ پر آپ کا قرآن کریم کے ایک حکم پر عمل کرنے کا پتہ چلا وہ یہ کہ حضور نے قیدیوں کو کھانا کھلانے کے انتظام کا فرمایا میں نے اپنے سول سرجن کے ذریعہ انتظام کر دیا سیدہ نے پچاس روپے کی رقم عنایت فرمائی۔

## صبر و شکر

اب میں سیدہ رضی اللہ تعالیٰ عنہا کے متعلق بعض اہم باتیں بیان کرتا ہوں۔

۲۶ مئی ۱۹۰۸ء کا وہ دن ہے جو جماعت احمدیہ کے لئے سخت غم و اندوہ کا دن تھا جس وقت ہمارا پیارا مسیح علیہ الصلوٰۃ والسلام ہم سے ہمیشہ کے لئے جدا ہو رہا تھا۔ ایسے نازک وقت میں حضرت ام المؤمنین رضی اللہ عنہا نے جو الفاظ منہ سے نکالے یہ تھے ”یا اللہ! یہ تو ہمیں چھوڑ رہے ہیں پر تو ہمیں نہ چھوڑیو“۔

## اطاعتِ امیر

تیسری چیز جو آپ کے وجود سے جماعت کو میسر آئی جس سے جماعت کو استقلال حاصل ہوا اور بداندیش دشمنِ خائب و خاسر رہا یہ تھی کہ آپ رضی اللہ عنہا نے حضرت خلیفہ اولؑ کی پوری اطاعت تمام وقت تک کی پھر جب خلافتِ ثانیہ وقوع میں آئی جو آپ کے فرزند ارجمند کے ذریعہ قائم ہوئی تو آپ نے اس خلیفہ کی بیعت بھی اُسی رضا و رغبت کے ساتھ کی جیسا کہ حضرت خلیفہ اولؑ کی تھی اور کمالِ اطاعت کا ثبوت بہم پہنچایا۔ ایسے واقعات ہمارے سامنے ہیں کہ جب کبھی خلیفہ ثانی ہاں آپ کے بیٹے نے کسی بات سے آپ کو روکا تو آپ فوراً رک گئیں یہ خلیفہ وقت اپنی ذکاوت اور اپنی انتظامی قوت کے لحاظ سے بہت بلند و برتر ہستی ہیں اس لئے آپ کے ساتھ آپ کی والدہ کا اطاعت گزاری کے رنگ میں چلے چلنا نہایت مشکل امر تھا مگر آپ رضی اللہ عنہا نے اس کو نباہ دیا اور جماعت میں اعلیٰ درجہ کی یگانگت کا موجب بنیں۔



## تر بیت اولاد

چوتھی بات جو آپ کے وجود مبارک سے جماعت احمدیہ اور اسلام کو میسر آئی یہ تھی کہ آپ نے جب دیکھا کہ آپ کا فرزند پیارا محمود بچپن سے ہی اپنے پیارے والد علیہ الصلوٰۃ والسلام پر فدا ہے اور حضور کے کاموں میں پورا مدگار بنا ہوا ہے اور اپنی جان کو اسی طرح اسلام کے لئے لڑا رہا ہے جس طرح حضرت مسیح موعود علیہ السلام نے اپنی جان خرچ کی تھی اور دیکھا کہ یہ اپنی اولاد کی خبر گیری نہ کر سکے گا تو آپ ایدہ اللہ تعالیٰ بنصرہ العزیز کے بڑے بیٹے صاحبزادہ مرزا ناصر احمد سلمہ کو آپ نے اپنا بیٹا بنالیا اور ان کی تربیت میں اسی طرح لگ گئیں جس طرح ایک وقت میں اپنے پیارے محمود کی تربیت کی تھی آج ہم اس عزیز کو حضرت محمود ایدہ اللہ کا بیٹا کہہ کے پکارتے ہیں۔ لیکن مشاہدہ کرنے والی دور بین آنکھیں آدھا بیٹا سیدہ ام المؤمنین کا کہنے پر مجبور ہوں گی کوئی کیا جانے کہ کس پیار اور کس محبت سے آں سیدہ نے اس پیارے کو رکھا اور کیا ہی اعلیٰ تربیت دی کہ وہ آج ہماری آنکھوں کا تارا ہے ہاں ایک بڑا روشن ستارہ ہے اور آج وہ اپنے والد ایدہ اللہ بنصرہ العزیز جن کا مرتبہ ہمارے اندازہ سے بہت بلند ہے دست و بازو بنا ہوا ہے۔

## زوجہ مطہرہ

پانچواں احسان جو آپ کے وجود سے ظاہر ہوا یہ ہے کہ آپ دہلی کے مشہور معزز خاندان سادات کی صاحبزادی تھیں۔ آپ نے جبکہ آپ کی عمر چودہ پندرہ سال کی تھی ایک ایسے شخص کو جن کی عمر چالیس سال کے قریب تھی اور جو کہ پنجابی تھے۔ اور نہایت چھوٹے سے گاؤں کے رہنے والے تھے اپنی زوجیت کے لئے منظور فرمالیا اور اپنے نانا علیہ السلام کی پیشگوئی کے پورا کرنے کا موجب بنیں اور ایک مبارک نسل کی ماں بنیں۔ حضرت مسیح موعود علیہ الصلوٰۃ والسلام تو سیدہ کو فرماتے ہیں کہ وہ اللہ تعالیٰ کا شکر کریں کہ اس نے انہیں اپنے مسیح کیے لئے چن لیا جیسا کہ اس شعر سے پتہ چلتا ہے۔

چن لیا تُو نے مجھے اپنے میجا کے لئے

لیکن اللہ تعالیٰ نے آپ علیہ الصلوٰۃ والسلام کو ارشاد فرماتا ہے

اشکر نعمتی رایت خدیجتی

یعنی اے ہمارے مسیح تو میری نعمت کا شکر یہ ادا کر کہ تو نے میری خدیجہ کو پالیا یعنی سیدہ رضی اللہ عنہا کو حضور مسیح موعود علیہ السلام کے نکاح میں دلائے جانے کو اپنی نعمت قرار دیتا ہے۔ اور اس پاک وجود کو اپنی خدیجہ قرار دیتے ہیں جیسے اللہ تعالیٰ خود مجازی باپ بن گئے ہیں اور اپنا احسان جتاتے ہیں کہ میں نے اپنی خدیجہ کو تیرے نکاح میں لانا تیرے نصیب کیا ہے کیا ہی مرتبہ ہے اس خاتون کا۔

ایک وہ خدیجہ تھیں اور کیا ہی پاک وجود تھیں جنہوں نے ایک یتیم کو اپنے نکاح کے لئے چن لیا جو بڑا ہی قابل ستائش فعل ہے لیکن وہاں زیادہ احسان نبی کریم صلی اللہ علیہ وسلم کا نظر آتا ہے کیونکہ ایک عمر رسیدہ اور بیوہ..... خاتون کو اپنے نکاح کے لئے منظور کر لیا۔ لیکن ہماری اس خدیجہ نے اپنے لئے زیادہ عمر کے اور گاؤں کے رہنے والے شخص کو منظور کر لیا۔

## ذریعہ طیبہ

چھٹا احسان آل سیدہ کا ہم پر یہ ہے کہ جس طرح حضرت آدم صلی اللہ آدم اول کو اپنی زوجہ سمیت جنت میں سکونت پذیر رہنے کا حکم ملا تھا جیسا کہ قرآن کریم فرماتا ہے یا آدم اسکن انت و زوجک الجنة۔ یہی حکم آدم ثانی علیہ الصلوٰۃ والسلام کو اللہ تعالیٰ کے حضور سے ملا کہ یا آدم اسکن انت و زوجک الجنة لیکن آدم صلی اللہ کی زوجہ نے ممنوعہ پھل کھا لیا اور اپنے اور اپنے شوہر کے جنت سے نکلنے کا موجب بنیں۔ لیکن آدم ثانی کی زوجہ مطہرہ نے نہ صرف ممنوعہ پھل سے اجتناب ہی کیا بلکہ اُس کے مقابل پر اپنے گھر کو اپنے شوہر کے لئے جنت بنائے رکھا اور ایسے پانچ شیریں پھلوں کا تحفہ دیا کہ جن کی شیرینی سے دنیا جہاں محظوظ ہو رہا ہے انہیں پھلوں کے ذریعہ اُس شیطان کا زور پکلا جائے گا جس نے آدم اول کو اذیت پہنچائی تھی اور اُس سے پورا بدلہ لیا جائے گا۔ ان پھلوں میں سے ایک پھل محمود ہے جس کا مقام نہایت ہی ارفع ہے جس کے دست مبارک سے آج اسلام دنیا جہاں میں از سر نو قائم ہو رہا ہے جو کہ مظہر ہے آنحضرت ﷺ کی اُس تجلی کا جس کو عسیٰ ان یبعثک ربک مقاماً محموداً میں بیان کیا گیا ہے اور جو کہ پورا کرنے والا ہے آپ صلی اللہ علیہ وسلم کے اس فرمودہ کو جَعَلْتُ لِيَ الْاَرْضَ

مَسْجِداً آج حضور ایدہ اللہ بنصرہ العزیز کے دست مبارک سے تمام دنیا میں مساجد تیار ہو کر  
آپ حضور صلی اللہ علیہ وسلم کے قول کو سچا ثابت کر رہے ہیں۔ ہمارے محمود نے اپنی اسلامی خدمت  
کو ایک عجیب لطیف رنگ میں اپنے اس شعر میں بیان فرمایا ہے کہ

ۛ میدان عشق میں ہیں رہے پیش پیش وہ  
محمود بن گئے وہ بنے جب ایاز ہم

## تعلیم و تربیت

ساتواں احسان آل سیدہ کا یہ ہے کہ اپنے پیارے مسیح کی مفارقت کے بعد ۛبب ہونے کی  
حالت میں چوالیس سال زندہ رہیں اور وہ روح الصدق دنیا میں پھونکنے رکھی اور تربیت جسمانی  
اور روحانی اولاد کی گویا حضرت مسیح موعود علیہ الصلوٰۃ والسلام کی عمر کو چوالیس سال لمبا  
کر دیا۔ معلوم ہوتا ہے کہ سکرو ٹیب کا الہام اسی غرض سے کیا گیا تھا کہ بکر ہونے کی حالت  
میں تو نسل مطہرہ جنے گی اور ٹیب ہونے کی حالت میں اُس نسل کی تربیت کریں گی یہ دونوں  
کام ہی حضرت مسیح موعود علیہ الصلوٰۃ والسلام کے لئے تھے بلکہ اپنے نانا جان صلی اللہ علیہ وسلم  
کے لئے تھے۔

حضرت مسیح موعود علیہ السلام نے ایسے وقت میں جبکہ عالم اسلام پر اندھیرا اچھایا ہوا تھا۔ اسلام  
کی خدمت کا بیڑا اٹھایا اور ہر مذہب و ملت کے لوگوں کو لاکاراکہ آؤ اور اپنے مذہب کا اسلام  
سے مقابلہ کرو اور ایسے روشن دلائل اسلام کی صداقت برتری اور زندہ مذہب ہونے کی پیش  
کئے کہ دنیا ششدر رہ گئی اور تن تنہا اس تن خاکی کو اس جانکاہی کے کام میں لگا دیا حتیٰ کہ خدا اور  
اس کے فرشتے آسمان سے آپ کی مدد کے لئے اُتر آئے آپ اس کام میں تھک کر چور ہو  
گئے۔ آخر ارحم الراحمین کا رحم جوش میں آیا اور آپ کو اپنے پاس بلا لیا کہ آپ نے فرض کو ادا کر  
دیا ہے اور اب آپ مزید وقت کے لئے اس مشقت کو برداشت کرنے کے لائق نہیں رہے نیز  
آپ کو اس وقت کے آنے سے پہلے اٹھالیا جس میں وہ حالات پیدا ہوئے جو سخت تکلیف دہ  
تھے۔ لیکن ساتھ ہی آپ کو قدرت ثانیہ کے ظہور کی بشارت دیدی اور آپ کے قلب کو سکینت بخش  
دی وہ کیا ہے قدرت ثانیہ یہی سیدہ ام المومنین اور آپکا پیارا محمود ان دونوں ماں اور بیٹے نے اپنی

مری صفت اور مسیحی نفس سے دنیا کو پاک کیا اور پہلے مسیح کی ناکامی کا بدلہ لیا اور شیطان کو راستہ سے ہٹا دیا اور کامیابیوں کے دروازے کھول دیئے۔

۱۹۲۹ء کا واقعہ ہے جبکہ ہمارا مثیل مسیح معہ اپنی والدہ کے کشمیر گیا ہاں اس وقت گیا جبکہ مستریوں نے گندہ دہانی سے سے دلوں کو سخت مجروح کیا تھا جب اُس مقام پر قیام پذیر ہوئے جس کو پہل گام کہتے ہیں۔ جو کہ ایک سرسبز ٹیلہ ہے جس کی دو ڈھلوانوں کے نیچے دو شفاف چشمے بہتے ہیں تو میرے دل میں یہ خیال پیدا ہوا کہ غالباً یہی میدان کشمیر ہے جس کو ذکر قرآن میں *وَإِوَيْنَا هُمَا إِلَى رَبْوَةٍ.....* میں کیا گیا ہے اس وقت ہمارا مسیح اپنی والدہ سمیت مستریوں سے سخت تکلیف اٹھا کر آیا ہے اور آرام لے رہا ہے۔ غالباً پہلا مسیح بھی اسی جگہ پر آرام پذیر ہوا ہوگا۔ ۱۳

## شفقت ہی شفقت

مکرمہ و محترمہ رضیہ بیگم صاحبہ بنت ڈاکٹر خلیفہ رشید الدین صاحب رضی اللہ عنہ تحریر کرتی ہیں:

آج حضرت اماں جان رضی اللہ تعالیٰ عنہا اپنے بے شمار بچوں کو غمگین اور حسرت زدہ چھوڑ کر مالک حقیقی کے پاس پہنچ گئیں۔ *إِنَّا لِلّٰهِ وَإِنَّا إِلَيْهِ رَاجِعُونَ*۔

بلانے والا ہے سب سے پیارا اسی پہ اے دل تو جاں فدا کر

میں تو آپؐ کی شفقت اور محبتِ مادرانہ کی وجہ سے اپنے آپ کو آپؐ کی بیٹی ہی سمجھتی رہی ہوں۔ بچپن میں بھی اسی یقین کی وجہ سے ایک فخر سا پیدا ہو گیا تھا۔ اُس وقت یہ سمجھ ہی نہ تھی کہ حضرت اماں جانؐ تو ہزاروں لاکھوں مومنوں کی ماں ہیں۔ آپؐ کی شفقت و محبت بہت وسیع ہے۔ بچپن تو غفلت اور بے فکری کا زمانہ تھا مگر جب مصائب و رنج و غم کا وقت آیا، خصوصاً جب والد صاحب رضی اللہ عنہ کی وفات ہوئی تو وہ وقت بھی حضرت اماں جانؐ کی شفقت و نصائح کی وجہ سے قابلِ برداشت ہو گیا۔ میری والدہ مرحومہ بھی بہت صابر و شاکر، بہت مومن مخلص و دلیر خاتون تھیں اور ان کو حضرت اماں جان مرحومہؐ سے خصوصاً اور سب خاندان حضرت مسیح موعود علیہ السلام سے عموماً والہانہ عشق تھا۔ حضرت نواب مبارکہ بیگم صاحبہ اور حضرت سیدہ امۃ الحفیظ بیگم صاحبہ سے تو بے حد محبت

تھی۔ خدا تعالیٰ ان بابرکت وجودوں کو اپنی جناب سے ہی اس صدمہ عظیم کی برداشت اور صبر جمیل عطا فرمائے اور آئندہ کوئی غم و فکر ان کے قریب نہ آنے دے۔ آمین ثم آمین۔

حضرت اُمّ المؤمنینؓ کا تعلق اور لطف و کرم بھی ایک عجیب شان رکھتا تھا۔ مجھے ہمیشہ یہی شوق ہوتا کہ میں حضرت اماں جان کی خدمت میں زیادہ سے زیادہ وقت گزاروں اور آپؓ مجھ سے کوئی خدمت لیں۔ حضرت اماں جان رضی اللہ تعالیٰ عنہا بھی ہمیں اپنے ہر قسم کے کام کا بہت بے تکلفی سے حکم دیتیں اور اپنی خدمت کا موقع عطا فرماتیں رہتیں۔ اپنے والدین کو بھی دیکھتے تھے کہ وہ حضرت اُمّ المؤمنینؓ کی خدمت کو سب دوسرے کاموں سے زیادہ مقدم سمجھتے۔ والد صاحب رضی اللہ تعالیٰ عنہ جب بھی لاہور جاتے تو پہلے حضرت اُمّ المؤمنینؓ کی خدمت میں حاضر ہوتے۔ آپؓ نے اگر کچھ منگوانا ہوتا تو بتا دیتیں یا کوئی اور کام ہوتا تو اس کی ہدایت فرما دیتیں۔

حضرت اماں جان رضی اللہ تعالیٰ عنہا کا برقع سینے کی سعادت تو ہمیشہ والدہ صاحبہ مرحومہ اور عاجزہ کو حاصل ہوتی رہی۔ خدا تعالیٰ نے ہمیں بہت مبارک زمانہ عطا فرمایا آئندہ لوگ اس وقت کو ترسیں گے۔ مگر ہم نے بھی زمانہ کی قدر کا جتنا حق تھا وہ ادا نہیں کیا۔ کئی بار ایسا ہوا کہ میں حضرت اماں جانؓ کا کوئی کام نہ کر سکتی تو نادم ہوتی۔ مگر آپؓ بڑی شفقت اور خوش خلقی سے اس ندامت کا احساس بھی مٹا دیتیں۔ آپؓ کے احسانات تو ہم پر بے شمار ہیں مگر ان کا لکھنا اور ترتیب دینا بہت مشکل ہے۔

غالباً پہلی جنگ عظیم کے بعد حضرت خلیفۃ المسیح الثانی ایدہ اللہ بنصرہ العزیز حضرت اماں جانؓ اور سب خاندان والے بمبئی تشریف لے گئے تھے۔ جب بمبئی سے واپس تشریف لائے تو حضرت اماں جان رضی اللہ تعالیٰ عنہا حسب معمول اپنے باغ میں تشریف لائیں (ہم لوگ ان دنوں آپؓ کے باغ والے مکان میں رہتے تھے)۔ آپؓ چوترے کی طرف سے بڑے کمرے کے دروازہ سے تشریف لائیں۔ والدہ صاحبہ وہیں بیٹھی کچھ کام کر رہی تھیں، آپؓ کو دیکھ کر کھڑی ہو گئیں۔ میں بھی وہیں تھی۔ اماں جانؓ نے دروازے میں قدم رکھتے ہی اپنی بلند و شیریں آواز میں فرمایا۔

”السلام علیکم عزیزہ کی اماں“ والدہ صاحبہ نے مصافحہ کیا۔ میں نے بھی سلام عرض کیا تو آپؓ نے

والدہ صاحبہ مرحومہ کے ہاتھ دیکھ کر اچانک فرمایا کہ تمہارے ہاتھ کیوں خالی ہیں؟۔

والدہ صاحبہ نے بتایا کہ میں نے کڑے بیچ کر دارالرحمت میں زمین خرید لی ہے۔ آپؑ نے فرمایا کہ یہ تو اچھا کیا مگر تمہارے خالی ہاتھ مجھے اچھے نہیں لگتے۔ پھر آپؑ نے سونے کی چوڑیاں جو آپؑ نے بمبئی سے نئی خریدی تھیں اپنے دست مبارک سے اتار کر والدہ صاحبہ کو پہنا دیں۔ میں دیکھ رہی تھی، پہلے والدہ صاحبہ کا چہرہ خوشی سے چمک اٹھا پھر ایک دم اماں جانؑ کی طرف دیکھا، کچھ فکر مند ہو گئیں۔ حضرت اماں جانؑ نے فرمایا کوئی فکر نہ کرو جب روپے ہوں گے دے دینا۔ مکان نصرت اماں جان کا ہی تھا اور شاید دس ماہ کا کرایہ قابل ادا ہو گا غالباً اماں مرحومہ کو یہی خیال آیا ہو گا۔ واللہ اعلم۔ وہ چوڑیاں اس کے بعد والدہ صاحبہ مرحومہ نے کبھی بھی نہیں اتاریں وفات کے بعد غسل دیتے ہوئے ہی اتاری گئیں۔ اب یہی چوڑیاں خاکسار کے ہاتھ میں ہے۔ صرف حقیقی ماں ہی اپنی بیٹیوں کے لئے ایسا احساس رکھ سکتی ہے کہ ان کے ہاتھ خالی نہ ہوں۔ حضرت اماں جان کی شفقت سب کے لئے ماں سے بھی بڑھ کر تھی۔ پھر حضرت اماں جان رضی اللہ عنہا نے والد صاحب اور سب کی خیریت دریافت فرمائی اور تھوڑی دیر تک ہمارے گھر میں تشریف فرما رہیں بعد میں صحن کے دروازہ سے جو بہشتی مقبرہ کی طرف تھا وہاں سے تشریف لے گئیں۔ شاید امۃ الحفیظ بیگم صاحبہ بھی ساتھ تھیں۔ میں بھی ساتھ ہی چلی گئی۔ (میں اور سید امۃ الحفیظ بیگم صاحبہ قریباً ہم عمر ہیں) پہلے آپؑ نے مزار حضرت مسیح موعود علیہ السلام پر دعا کی۔ تھوڑی دیر باغ میں سیر کر کے واپس تشریف لے گئیں۔ کچھ اور عورتیں بھی ساتھ تھیں مگر اب مجھے یاد نہیں کون کون تھیں۔

حضرت اماں جان رضی اللہ عنہا کبھی روزانہ اور کبھی دوسرے تیسرے دن ضرور باغ میں تشریف فرما ہوتیں اور ہمارے گھر بھی رونق افروز ہوتیں۔ امۃ الحفیظ بیگم صاحبہ کو اکثر والدہ صاحبہ سے سلامتی سیکھنے کے لئے وہیں چھوڑ جاتیں۔ والدہ صاحبہ کو بہت ہی اچھا سلامتی کا کام آتا تھا میں اور چھوٹی بیگم صاحبہ اکٹھی ہی سیکھا کرتی تھیں۔ محلہ ناصرا باد کی بہت سی لڑکیاں بھی امۃ الحفیظ بیگم کا سن کر آ جاتیں۔ حضرت اماں جانؑ بھی بسا اوقات چار بجے تک وہیں تشریف رکھتیں۔ ہم سب بچیاں آپؑ کے سامنے باغ میں کھیلتی رہتیں اور خوب پھل وغیرہ توڑ کر کھاتیں۔ کچی لوکاٹیں، آم اور گلگلیں تک توڑ کر نمک مرچ سے

کھاتی رہتیں۔ چٹنیاں بناتیں۔ پکوان تلنتیں حضرت اماں جان رضی اللہ عنہا نے کبھی کسی کو منع نہیں فرمایا۔ بلکہ آپؐ بہت خوش ہوتیں اور خود پھل توڑ کر ہمیں عطا فرماتیں۔ میں کئی سفروں میں بھی حضرت اُمّ المؤمنین رضی اللہ تعالیٰ عنہا کے ساتھ رہی۔ بہت کچھ لکھنے کو دل چاہتا ہے، پھر خدا تعالیٰ نے توفیق دی تو لکھوں گی۔ مصباحی بہنوں سے دعا کی درخواست ہے۔ عموماً صحت خراب رہتی ہے۔ ۱۲

## حضرت امّ المؤمنین رضی اللہ عنہا نیک دل برکات الہی کا منبع

(تاثرات حضرت چوہدری سر محمد ظفر اللہ خاں صاحب سابق وزیر خارجہ پاکستان)

☆..... حضرت اماں جان رضی اللہ تعالیٰ عنہا کو اللہ تعالیٰ نے ابتدائی

عمر میں رؤیائے صادقہ والہامات سے مشرف فرمایا۔

☆..... اور آپ کا وجود برکات اور نشانات کا مخزن اور منبع تھا

(حضرت سر چوہدری محمد ظفر اللہ خاں)

(نوٹ: حضرت امّ المؤمنین رضی اللہ تعالیٰ عنہا کی وفات حسرت آیات کی خبر سن کر

مکرم چوہدری سر محمد ظفر اللہ خاں صاحب نے جناب تاثیر احمدی صاحب نامہ نگار الفضل سے دوران ملاقات مندرجہ ذیل خیالات کا اظہار فرمایا۔)

حضرت اماں جانؑ کا وجود باوجود نہ صرف خاندان حضرت مسیح موعود علیہ السلام کے لئے بلکہ تمام جماعت احمدیہ کے لئے بہت سی برکات کا موجب تھا۔ آپ حضرت مسیح موعود علیہ السلام کی زندہ یادگار تھیں۔ اور اللہ تعالیٰ کے عظیم الشان نشان ”مصلح موعود“ کا وجود آپ کے طعن مبارک سے ہی پیدا ہوا۔ اسی طرح سینکڑوں نشانات آپ کی ذات والا صفات سے پورے ہوئے اور ہو رہے ہیں۔ آپ حضرت مسیح موعود علیہ السلام کی صداقت کا ایک عظیم الشان زندہ ثبوت تھیں۔ اور اسلام اور احمدیت کی صداقت اور حقانیت کا بھی زندہ نشان تھیں۔

حضرت مسیح موعود علیہ السلام کے الہامات کا ذکر کرتے ہوئے چوہدری صاحب موصوف نے فرمایا کہ:

حضور کو مورخہ ۲۶ مئی ۱۹۰۵ء کو الہامات ہوئے:

(۱) رد الیہا روحہا وریحانہا

(۲) انی رددت الیہا روحہا وریحانہا۔ (بدر جلد نمبر ۸ صفحہ ۲ و تذکرہ صفحہ ۷۷-۵)



یعنی (۱) اللہ تعالیٰ نے اس کی طرف اس کے آرام اور اچھے رزق کو لوٹایا۔ (۲) میں نے اس کی طرف اس کے آرام کو اور اچھے رزق کو لوٹا دیا۔

ان الہامات سے مترشح ہوتا ہے کہ اس میں خلافت کے اجراء کی طرف اشارہ ہے۔ اور حضرت اماں جانؑ کو حضرت مسیح موعود علیہ السلام کی وفات پر مندرجہ بالا الفاظ میں اللہ تعالیٰ نے تسلی دی تھی۔ کہ خاندان مسیح موعود علیہ السلام پر جو حضرت مسیح موعود علیہ السلام کی وفات کی وجہ سے یتیم و بے کس نظر آتا تھا۔ اللہ تعالیٰ انوار و برکاتِ روحانیہ پھر لوٹا دے گا۔ اور خود کفیل ہوگا۔ اس لئے گھبرانے کی ضرورت نہیں۔

حضرت اُمّ المؤمنینؑ کو نہ صرف ابتدائی عمر ہی میں اللہ تعالیٰ نے رویائے صادقہ اور الہامات سے مشرف فرمایا۔ بلکہ آپ کے وجود باوجود کو بہت سی برکات اور نشانات کا مخزن اور منبع بھی بنایا۔ چنانچہ آپ کے لطن مبارک سے جتنی بھی اولاد پیدا ہوئی۔ وہ ساری کی ساری مبشر تھی۔ اور ان میں سے ایک عظیم الشان نشان ”مصلح موعود“ کی صورت میں ظاہر ہوا۔ (جیسا کہ حدیث نبوی ﷺ یَتَرَوُجُ وَيُؤَلِّدُهُ میں بھی اشارہ ہے)

## صاحب رویا و کشف

حضرت اماں جانؑ کے رویا و کشف کا تذکرہ کرتے ہوئے فرمایا: کہ:

حضرت مسیح موعود علیہ السلام نے حضرت اُمّ المؤمنینؑ کا ایک رویا اپنی کتب میں درج فرمایا ہے۔ کہ بشیر اول کی وفات کے بعد حضرت اماں جانؑ نے رویا دیکھا کہ بشیر اول مرحوم آیا ہے اور آپ کو چمٹ گیا ہے۔ اور آپ کو مخاطب کر کے کہتا ہے۔ ”لا افارقك بالسرعة“ کہ اب میں آپ سے جلد جدا نہیں ہوں گا۔ اس رویا سے جہاں بشیر ثانی کی لمبی عمر کی طرف اشارہ پایا جاتا ہے۔ وہاں حضرت اماں جانؑ کی خارق عادت لمبی عمر پانے کی طرف بھی بالتصریح اشارہ موجود ہے۔ چنانچہ آپؑ نے ۸۶ سال کی عمر پائی۔ یہ ایک دوہری بشارت تھی۔ کہ ماں بیٹے کی مشترکہ عمر لمبی ہوگی۔ چنانچہ ماں بیٹے کو ایک دوسرے کی رفاقت ۶۳ سال تک عطا کی گئی۔ اس رویا کو حضرت مسیح موعود علیہ السلام کے الہام رد الیہا روحها وریحانها کے ساتھ ملانے سے واضح ہو جاتا ہے۔ کہ اللہ تعالیٰ نے حضرت اماں جانؑ کے وجود باوجود میں بہت سی برکات جمع

فرمادی تھیں۔

اسی طرح آپ کے متعلق اللہ تعالیٰ نے بشارت دی تھی۔ کہ آپ کے فلاں فلاں اعضاء پر ضعف نہیں آئے گا۔ نیز آپ کا خطرناک طور پر بیمار ہو کر حضرت مسیح موعود علیہ السلام کی دعا سے شفا پا جانا اور آپ کی صحت کے لئے اللہ تعالیٰ کا دعائیہ الفاظ بتلانا یہ تمام امور بھی آپ کے نہایت بابرکت وجود ہونے پر دال ہیں۔

## مہمان نوازی

حضرت اماں جانؑ کی مہمان نوازی اور شفقت کا ذکر کرتے ہوئے چودھری صاحب محترم نے فرمایا کہ: حضرت خلیفۃ المسیح اولؑ کے زمانہ اوائل اگست ۱۹۱۱ء میں میں بغرض تعلیم لندن روانہ ہونے والا تھا۔ اپنے والد صاحب اور والدہ صاحبہ کے ہمراہ قادیان پہنچا۔ حضرت اماں جانؑ نے ایک وقت کا کھانا خود اپنے ہاتھ سے پکا کر ہمیں بھجوا دیا۔ اور اسی طرح دوسرے مہمانوں کے ساتھ بھی آپ کمال شفقت اور تواضع سے پیش آتیں۔ اور سمجھتیں کہ یہ اللہ تعالیٰ کے مہمان ہیں۔ چنانچہ مہمانوں کے لئے ہر آرام اور آسائش کا خیال رکھتیں۔ اور ان کی راحت کے پیش نظر خود چار پائیاں اٹھانے سے بھی دریغ نہ کرتیں۔

حضرت اماں جانؑ کی سادگی اور شگفتہ طبیعت کا ذکر کرتے ہوئے موصوف نے بیان فرمایا کہ۔ ایک دفعہ حضرت ام المومنینؑ معہ خاندان جس میں چھوٹے بچے بھی کافی تھے۔ سری نگر کشمیر تشریف رکھتی تھیں۔ ایک دن حضرت اماں جانؑ سیر کے لئے باہر تشریف لائیں۔ تو میں نے حضرت اماں جانؑ سے دریافت کیا۔ کہ اتنے بچوں کو آپ کیسے پہچان لیتی ہیں۔ تو آپ نے مسکراہٹ سے فرمایا۔ کہ ”بڑے بچوں کے تو سب کے نام مجھے یاد ہیں اور چھوٹے بچوں کے متعلق اتنا جانتی ہوں کہ یہ سب اپنے ہی ہیں۔“ ۱۳

## تاثرات جناب چوہدری عبداللہ خان صاحب

(امیر جماعت احمدیہ کراچی نے حضرت اُمّ المؤمنینؓ کی اندوہناک وفات کی خبر سن کر تاثیر احمدی صاحب سے ملاقات کے دوران میں مندرجہ ذیل تاثرات کا اظہار فرمایا)

حضرت اماں جان رضی اللہ تعالیٰ عنہا نے ہمیشہ مجھ سے احسان و شفقت کا سلوک فرمایا میری بیوی اور بچوں سے بہت محبت فرماتی تھیں اور مختلف طریقوں سے عنایات فرماتی تھیں۔

۱۹۳۲ء میں گورداسپور ہمارے پاس تشریف لائیں۔ گو میرا مکان شہر گورداسپور سے ایک ماحقہ بستی میں تھا اور راستہ بھی صاف نہیں تھا۔ مکان بھی کسی رنگ میں ان کے قیام کے قابل نہ تھا۔ لیکن آپ نے کئی دن قیام فرمایا اور باوجود یہ کہ ہم کسی خدمت کے قابل نہ تھے آپ بہت خوش رہیں۔

اسی طرح جب مرزا عزیز احمد صاحب قصور میں مجسٹریٹ تھے اور یہ عاجز بھی وہاں ملازم تھا۔ آپ حضرت مرزا صاحب کے موصوف کے ہاں تشریف لائیں اور ہمیں اپنی محبت شفقت اور احسانات و عنایات میں برابر شریک فرماتی رہیں۔ میری کسی قسم کی ترقی کی اطلاع سے ہمیشہ بہت خوش ہوتیں اور میری کسی رنگ کی تکلیف کی اطلاع ہونے پر ہمیشہ دریافت فرمایا کرتی تھیں اور دعا فرمایا کرتی تھیں اللھم ارفع درجاتہا فی جنتہ الاعلیٰ آمین۔

۱۹۳۶ء سے ۱۹۴۶ء تک میں ٹانگ کی بیماری میں مبتلا تھا اور آخری چار پانچ سال چلنے پھرنے میں بہت زیادہ تکلیف ہوتی تھی۔ بالآخر ۱۹۴۶ء اپریل میں بھائی جان چودھری ظفر اللہ خان سلمہ اللہ تعالیٰ مجھے انگلستان لے گئے لندن میں میرا اپریشن کروایا (فجزا اللہ احسن الجزاء)

الحمد للہ (اللہ تعالیٰ نے اپنے فضل اور رحم کے ساتھ مجھے صحت بخشی اور اکتوبر میں خاکسار ہندوستان کے لئے صاحبزادہ مرزا منصور احمد صاحب جوان دنوں انگلستان تشریف لے گئے ہوئے تھے کے ہمراہ واپس ہوا۔ ۲۶ اکتوبر ۱۹۴۶ء کو اس عاجز نے دارالامان پہنچتے ہی مسجد مبارک میں دو نفل شکرانہ ادا کئے۔ ابھی میں التحیات میں بیٹھا تھا کہ کسی خادمہ کی آواز سنائی دی کہ عبداللہ خاں کہاں ہے۔ اماں جان ان سے ملنے کے لئے کھڑی ہیں اور بلوار ہی ہیں۔ وہ خادمہ مجھے پہچانتی نہیں تھی

اور ادھر ادھر پوچھ رہی تھی۔ آخر کسی دوست نے بتایا کہ عبداللہ خاں وہ بیٹھا ہے میں نے سلام پھیرا تو اس نے مجھ سے کہا کہ اماں جان تمہارا انتظار کر رہی ہیں۔ اماں جان کی اس بے اختیار محبت و شفقت کا خیال کر کے میں آبدیدہ ہو گیا۔ میں حاضر ہوا تو مجھے دیکھ کر بہت دعائیں دیں۔ ٹانگ کے متعلق تفصیلاً دریافت فرمایا اور پھر فرمایا کہ تم میرے سامنے چلو اور میں دیکھوں۔ میں نے چل کر دکھایا بہت ہی خوش ہوئیں۔ اللہ تعالیٰ کا شکر فرمایا اور مجھے دعائیں دیتی رہیں۔ پھر دریافت فرمایا کہ میاں منصور اور تم اکٹھے آئے تھے وہ کیوں نہیں پہنچے۔ میں نے ان کے متعلق تفصیلات بتلائیں۔ اس کے بعد اجازت حاصل کر کے یہ عاجز سیدنا حضرت امیر المومنین ایدہ اللہ بنصرہ العزیز کی خدمت میں حاضر ہونے کیلئے آ گیا۔ مکرم چودھری صاحب نے فرمایا کہ اس وقت کی کیفیت اور لذت سے کچھ میں ہی واقف ہوں۔ اللہ تعالیٰ کی عطا کردہ توفیق سے میں نے ہمیشہ ہر نماز میں حضرت اماں جان کے لئے دعا کی اور جب تک زندہ ہوں انشاء اللہ العزیز اپنی اماں جان رضی اللہ عنہا کی بلندی درجات کے لئے دعا کرتا رہوں گا۔ و ما توفیقی الا باللہ العلی العظیم۔ اللہم ارفع درجاتہا فی جنۃ الاعلیٰ۔ آمین ۱۴

## مادرِ مہرباں حضرت سیدہ النساء اماں جان

(تاثرات حضرت مولانا عبدالرحمن صاحب جٹ قادیان دارالامان)

میں ۱۹۰۳ء یا ۱۹۰۴ء میں بچپن میں اپنے گاؤں فیض اللہ چک سے قادیان آیا۔ مجھے میرے ماموں حضرت حافظ حامد علی صاحب رضی اللہ عنہ ساتھ لائے تھے۔ اور حضرت اقدس مسیح موعود علیہ السلام کے حضور پیش کیا تھا میرے والد صاحب کو جو گول کمرہ میں ہی فوت ہوئے تھے۔ حضرت مسیح موعود علیہ السلام اور حضرت اُمّ المؤمنین علیہ السلام بخوبی جانتے تھے۔ حضور علیہ السلام نے میرے پیش ہونے پر میرے سر پر ہاتھ رکھا اور میرے لئے وظیفہ کی سفارش فرمائی۔ اس وقت تین روپیہ ماہوار سے زیادہ کسی شخص کا بھی وظیفہ نہ تھا لیکن حضرت اقدس علیہ السلام کی شفقت خاص سے اس عاجز کا وظیفہ پانچ روپیہ ماہوار مقرر ہوا۔

میری ممانی (حضرت حافظ حامد علی صاحب کی اہلیہ) حضرت اماں جان رضی اللہ عنہا کی خدمت میں رہتیں۔ اور ان کا وہیں کھانا پینا اور رہائش تھی۔ میں بھی ابتداء میں ان کی وجہ سے اکثر وہیں رہتا تھا۔ میں نے حضرت اماں جان کا سلوک و احسان جو اپنے متعلق دیکھا۔ اور جو دوسروں کے متعلق مشاہدہ کیا۔ وہ ایک نہ بھولنے والی داستان ہے۔ جس کی یاد میرے ذہن اور قلب پر منقوش ہے۔ اور جس کی وجہ سے ہر وقت میرے دل کی گہرائیوں سے آپ کے لئے اور آپ کی سب اولاد کے لئے دعائیں نکلتی رہتی ہیں۔

جب بھی حضرت اماں جان اپنے کسی صاحبزادہ یا صاحبزادی کو کوئی مٹھائی یا کھانے پینے کی کوئی چیز دیتیں تو اس خادم غلام زادے کو بھی کبھی فراموش نہ کرتیں۔ گو میں بورڈنگ میں رہتا تھا لیکن کثرت سے اور بار بار ”الدار“ میں آنے اور رہنے کی سعادت ملتی رہتی تھی۔ اور بہت ہی کثرت سے حضرت اقدس مسیح موعود علیہ السلام کے تبرک کھانے کا بھی موقع ملتا تھا۔

میری والدہ جس نے مجھے جنا اس کا دودھ شاید میں نے پیا ہوگا۔ لیکن اس سے زیادہ اس کی پرورش کا مجھے علم نہیں۔ حضرت اماں جان ہی تھیں جنہوں نے مجھے جب میں اپنی ممانی کے ساتھ

الدار میں بود و باش رکھتا تھا۔ میری پرورش اور ہر طرح خبر گیری کی۔ یہ احسانات حضرت اماں جان کے صرف مجھ پر ہی نہ تھے بلکہ مجھ جیسے بیسیوں غلاموں کی زندگی کا ہر لمحہ حضرت مدوحہ کے احسانات کا رہن تھا۔ میری آنکھیں اشکبار ہیں۔ اور دل درد سے بھرا ہوا ہے لیکن سوائے خدائے ذوالجلال کے حضور اماں جانؑ اور حضرت مدوحہ کی اولاد و لواحقین کے لئے دعا اور التجا کے اور کچھ نہیں کر سکتا۔ میرے دل و دماغ میں اس زمانہ کی پرسرور یاد ابھی تک تازہ ہے۔ جب حضرت اماں جانؑ کے صحن میں ہاں اسی صحن میں جہاں حضرت اماں جانؑ اپنے ارضی جسم کے ساتھ دوبارہ نہ آئیں گی میں اور حضرت میر محمد اسحاق صاحبؑ اور کبھی صاحبزادگان میں سے کوئی کبڈی کھیلا یا کشتی کیا کرتے تھے۔ اور میری ممانی اس شور و شغب کی وجہ سے مجھے کبھی ڈانٹ بھی دیا کرتیں۔ لیکن حضرت اماں جانؑ ہماری بچپن کی اٹھکیلیوں پر باز پرس نہ فرماتیں۔

مجھے وہ زمانہ بھی یاد ہے۔ جب ہمارے آقا اور خدا تعالیٰ کے پیارے مامور حضرت مسیح موعود علیہ السلام مع حضرت اُمّ المؤمنین علیہا السلام کے باغ میں تشریف لے جاتے ہم بچے بھی ساتھ ہوتے۔ دونوں آقاؤں کے سامنے ہم درختوں سے شہتوت اور لوکاٹ وغیرہ کے پھل توڑتے اور کھاتے لیکن ہمارے یہ محسن و مہربان اس پر کبھی گرفت نہ کرتے۔ بلکہ ہماری خوشی سے حقیقی خوشی اور راحت محسوس کرتے اور ہم حقیقت میں یہی سمجھتے کہ یہ باغ اور اس کے پھل ہماری ہی ملکیت ہیں۔

حضرت اماں جانؑ کی شفقت اور احسان کا سلوک صرف میرے بچپن تک ہی محدود نہ رہا۔ بلکہ جب میں شادی کے قابل ہوا تو میری شادی کے جملہ انتظامات بھی حضرت اماں جانؑ اور حضرت خلیفۃ المسیح الثانی ایدہ اللہ تعالیٰ نے فرمائے۔ اور میرے آرام و سہولت کا ہر طرح خیال فرماتے رہے۔ جو ناز اور اعتماد کسی چہیتے بیٹے کو اپنے حقیقی والدین پر ہو سکتا ہے۔ اس سے بڑھ کر ہمیں حضرت اماں جان پر تھا۔ ایک دفعہ کسی تقریب پر حضرت اماں جان نے میری بیوی یا اس کی بہن کو نہ بلایا۔ جس پر وہ روٹھ گئی تو حضرت اماں جان نے ازراہ شفقت خاص طور پر ان کو بلوایا اور دلداری کی۔ میں اس بات کو تحدیث بالنعمت کے طور پر عرض کرتا ہوں کہ بسا اوقات کئی ایک کام جو حضرت اماں جانؑ اپنے دوسرے خدام سے زیادہ عمدگی سے کروا سکتی تھیں اس خادم اور غلام کے سپرد فرماتیں۔ حالانکہ مجھ سے زیادہ اہل موجود ہوتے۔ اس کی وجہ

میں یہی سمجھتا ہوں کہ حضرت ممدوحہ پرانے تعلق کو مد نظر فرماتیں۔

میں اس وقت حضرت اُمّ المؤمنین رضی اللہ تعالیٰ عنہا کی سیرت اور حالات کے متعلق تفصیل سے کچھ لکھ نہیں سکتا۔ حضرت ممدوحہ کی فرقت نے نڈھال کر دیا ہے۔ آخر میں صرف یہ عرض کرتا ہوں کہ حضرت اماں جان کو میں نے اپنی زندگی میں بہترین اخلاق والی اور حضرت مسیح موعود علیہ السلام کی زوجیت کی بہترین طور پر اہل پایا ہے اور میں سمجھتا ہوں کہ موجودہ زمانہ کی مستورات میں صرف یہی وجود تھا۔ جو ہر طرح خدا تعالیٰ کی خدیجہ، اس کی نعمت، مقدس خاندان کی بانی اور طالمود اور حدیث شریف کی موعودہ ہونے کی اہل تھیں۔ خدا تعالیٰ کی بے شمار رحمتیں اور فضل اس مقدس ہستی اور اس کی مقدس اولاد اور اولاد در اولاد پر ہوں اور خدا تعالیٰ قیامت تک اس کے سلسلہ کو بابرکت و ممتاز رکھے اور آپ کو اپنے مقدس آقا کے پہلو میں اعلیٰ مقام پر جس کی وہ مستحق ہیں فائز فرمائے۔ آمین ۱۵

## حضرت سیدۃ النساء کا روحانی اور اخلاقی کمال

حضرت بھائی عبدالرحمن صاحب قادیاں رضی اللہ عنہ کیے از احباب تین صد تیرہ تحریر فرماتے ہیں:

میں بچہ تھا جب قادیاں میں اللہ تعالیٰ مجھے لایا۔ اور اب ۸۷ سالہ بوڑھا ہوں۔ میری قریباً ساٹھ سالہ زندگی ’’الدار‘‘ کی ڈیوڑھی کی دربانی میں اور سیدۃ النساء حضرت اُمّ المؤمنین اعلیٰ اللہ درجہا تہانی الجنتہ کے قدموں میں گزری۔ میں ملک کے طول و عرض میں مختلف اسفار میں حضرت ممدوحہ رضی اللہ تعالیٰ عنہا کے ہمراہ رہا۔ اس عرصہ میں جو کچھ حسن سلوک، عطایا اور انعامات مجھے غلام پر سیدہ اطہرہ کی طرف سے ہوئے وہ میرے لئے احاطہ تحریر میں لانے ناممکن ہیں۔

خدا تعالیٰ نے مجھے غلامی اور یتیمی کی حالت میں قادیاں کی بستی میں پہنچایا۔ لیکن حضرت اماں جان رضی اللہ عنہا کی توجہات کریمانہ اور احسانات بے پایاں نے مجھے سب غم بھلا دیئے اور وہ اطمینان و سکون اور سہولت و آرام بخشا جو ایک بچہ کو حقیقی ماں کی گود میں بھی میسر نہیں آ سکتا۔

میں نے اپنی ساٹھ سالہ زندگی میں جو حضرت ممدوحہ کے قدموں میں گزاری آپ کو بہترین شفیقہ، اعلیٰ ترین اخلاق کی مالکہ، ہمدرد و تقویٰ شعار اور خدا تعالیٰ کی راہ میں راست باز پایا۔ اور آج جبکہ دنیا کی یہ محسنہ ہم سے جدا ہو گئی ہیں۔ اپنے لمبے تجربہ کی بناء پر یہ کہہ سکتا ہوں کہ جس طرح حضرت اُمّ المؤمنین عائشہ صدیقہ رضی اللہ تعالیٰ عنہا نے آنحضرت صلی اللہ علیہ وسلم کے اخلاق کا نقشہ کان خُلُقُہ القرآن کے الفاظ میں کھینچا تھا۔ اسی طرح حضرت اُمّ المؤمنین سیدہ نصرت جہاں بیگم صاحبہ رضی اللہ تعالیٰ عنہا کے اخلاق کا نقشہ کان خلقہا کخلق المسیح الموعود کے الفاظ میں کھینچتا ہوں۔

یعنی حضرت اُمّ المؤمنین نصرت جہاں بیگم کے اخلاق وہی تھے جو حضرت مسیح موعود علیہ السلام



کے اخلاق تھے۔ اور آپ کی عادات و اطوار اور سیرت و کردار وہی تھے جو مسیح پاک علیہ الصلوٰۃ والسلام کی زوجہ محترمہ کے ہونے چاہئیں تھے۔

جب بچپن میں خدا تعالیٰ کے خاص ہاتھ نے مجھے بت پرست قوم سے نجات دے کر نور ایمان و اسلام سے منور کیا۔ تو میری حقیقی والدہ جس نے مجھے جنا تھا۔ اپنی مامتا سے مجبور ہو کر ایک سے زیادہ بار مجھے واپس لے جانے کے لئے قادیان آئی۔ لیکن مجھے حضرت اقدس مسیح موعود علیہ السلام اور حضرت اماں جانؑ کی غلامی اتنی محبوب اور دل پسند تھی کہ میں نے اس کو ہزار آڑیوں اور آراموں پر ترجیح دی۔ اور جب ایک دفعہ میرے والد نے بڑی آہ و زاری و الحاح سے مجھے واپسی کے لئے مجبور کرنا چاہا تو میں نے اس واقعہ کے مطابق جو حضرت زید مولیٰ رسول ﷺ سے متعلق ان کے والدین کو پیش آیا تھا اپنے مقدس آقا کو جس کی غلامی میں میں تھا چھوڑنے سے انکار کر دیا۔ اپنی والدہ کو یہ کہا کہ وہ ذرا اس مقدس اور پُر شفقت ہستی کو تو ملے جس کی غلامی پر مومنوں کی تمام جماعت فخر کرتی ہے۔

چنانچہ میری والدہ میری درخواست و اصرار پر سیدۃ النساء حضرت اُمّ المؤمنین رضی اللہ عنہا سے ملاقی ہوئیں اور تھوڑے سے وقت کی ملاقات سے ہی حضرت ممدوحہ کے اخلاق کریمانہ کی والدہ شیدا ہو کر واپس لوٹیں اور اس بات کا اظہار کرتی تھیں کہ اگر میرا بچہ مجھے چھوڑ کر ایک ایسی مشفقہ اور کریمہ و محسنہ کی غلامی میں آگیا ہے تو یہ میرے لئے اور میرے خاندان کے لئے کوئی باعث تشویش امر نہیں۔ یہ تھے سیدۃ النساء کے اخلاق فاضلہ۔

اس وقت صدمہ تازہ ہے اور زخم ہرے ہیں۔ اس لئے جذبات میں کھوئے جانے کے باعث اپنے خیالات کو مجتمع نہیں کر سکتا اور نہ ہی حضرت اماں جان رضی اللہ تعالیٰ عنہا کی سیرت کے متعلق سر دست تحریر کر سکتا ہوں۔ ہاں ایک دو مختصر واقعات احباب کے سامنے پیش کر دیتا ہوں۔

حضرت مسیح موعود علیہ السلام کے زمانہ کے مقدس ایام تھے۔ حضورؐ لاہور میں خولجہ کمال الدین صاحب کے گھر میں فروکش تھے۔ ایک دن بعض دوستوں نے مجھ سے حضرت اقدس علیہ السلام کا تبرک حاصل کرنے کی فرمائش کی۔ میں اپنے آقا کی عتبہ عالیہ پر حاضر ہوا۔ دستک دی۔ اندر سے سیدۃ النساء نے فرمایا ”کون ہے“ عرض کی حضور خادم و غلام عبد الرحمن قادیانی۔ آنے کی غرض دریافت فرمائی۔ جس پر اس عاجز نے عرض کی کہ مسیح پاک کے تبرک کے حصول کے لئے حاضر ہوا ہوں۔

حضرت اقدس علیہ السلام کے سامنے کھانا چنا ہوا تھا اور حضور معہ اہل بیت تناول فرما رہے تھے۔ سیدۃ النساء نے طشت آگے سے اٹھایا اور اس حقیر خادم کو عطا کرتے ہوئے حضرت مسیح موعودؑ کی موجودگی میں فرمایا کہ ”بھائی جی آپ تبرک مانگتے ہیں؟ آپ تو خود ہی تبرک ہو گئے ہیں۔“

اللہ! اللہ! حضرت مدوحہ کی نگاہ لطف نے اس حقیر غلام کو غلام ہوتے ہوئے بھی تبرک بنادیا۔ محترم قارئین کرام! میں اس موقع پر آپ سے التجا کرتا ہوں کہ ازراہ کرم اس نوٹ کو پڑھتے ہوئے اور بعد میں بھی دعا فرمائیں۔ کہ اللہ تعالیٰ ان الفاظ کو حقیقت ہی بنادے۔ سیدنا حضرت مسیح موعود علیہ السلام کے وصال کے بعد جب حضور کا جسد اطہر بٹالہ سے قادیان لایا جا رہا تھا۔ تو اس خادم کی ڈیوٹی حضرت اماں جان رضی اللہ عنہا کے ساتھ تھی۔ حضرت مدوحہ اس وقت خاموشی کے ساتھ ذکر و افکار اور دعاؤں میں مشغول تھیں اور صبر و رضا کا کامل نمونہ پیش فرما رہی تھیں۔ جب رتھ نہر کے پل سے نکل کر آگے بڑھی۔ تو حضرت مدوحہ نے دلسوز اور رقت آمیز آواز سے فرمایا ”بھائی جی پچیس سال گزرے میری ڈولی اس سڑک پر سے گزری تھی۔ آج میں بیوگی کی حالت میں اس سڑک پر سے گزر رہی ہوں۔“ یہ الفاظ آج بھی میرے کانوں میں گونجتے اور درد پیدا کر رہے ہیں۔ میں بچہ تھا جب والدین اور عزیزوں اور رشتہ داروں کو چھوڑ کر قادیان پہنچا۔ لیکن سیدۃ النساء کی شفقت اور مہربانی کی وجہ سے میں نے اور دوسرے احمدی بھائیوں نے کبھی بھی اپنے آپ کو اکیلا اور یتیم نہیں سمجھا تھا۔ اور اس شفیق ہستی کے طفیل ہم نے سب رشتہ داروں کو بھلا دیا تھا۔ لیکن اب جبکہ حضرت مدوحہ کی وفات کا حسرت ناک واقعہ ہوا ہے ہمارے دل غم سے ٹڈھال ہو گئے ہیں۔ اور ہم اپنے آپ کو پھر یتیم محسوس کرتے ہیں۔

اے خدا تو اس مبارک وجود کو جس کو تو نے اپنی خدیجہ اور اپنی نعمت قرار دیا۔ جس کو تو نے مقدس خاندان کا بانی بنایا۔ جس کے ذریعہ سے تو نے بیٹن پاک کا ظہور فرمایا۔ جس کو تو نے مسیح پاک اور بروز محمد مصطفیٰ صلی اللہ علیہ وسلم کی زوجیت کا فخر بخشا۔ اعلیٰ علیین میں مقام بلند و ارفع عطا فرما۔ اور اس کے درجات ہر آن بلند فرماتا چلا جا اور اس کی اولاد اور لواحقین پر بھی بے شمار رحمتیں اور فضل نازل فرما۔ آمین ثم آمین ۱۵

## تاریخ وصال حضرت اماں جان علی اللہ درجاتہا

حضرت قاضی ظہور الدین صاحب اکمل تحریر فرماتے ہیں:

آج کا دن (۲۱ اپریل) اپنی تمام محشر سامانیوں کے ساتھ ہم وابستگان دامن مہدویت پر طلوع ہوا۔ العین تدمع والقلب یحزن۔ انا للہ وانا الیہ راجعون۔ اور اس وقت مجھے آج سے ۴۵ سال قبل کا سانحہ ہوشربا یاد آ رہا ہے جو اسی لاہور میں میری آنکھوں کے سامنے گزرا۔ ایک بابرکت وجود ہم سے پنہاں ہو گیا۔ رحمۃ اللہ وبرکاتہ علیکم یا اہل البیت۔ یہ سارا مہینہ دعا و درود و استغفار میں گزرا۔ شب درمیان ۶/۷ اپریل میں نے دیکھا کہ مسجد کی محراب والی دیوار کے اوپر سے سفید کرنیں نکل رہی ہیں اور ان کی روشنی میں نظر آتا ہے کہ دیوار کرک (Crack) کھا گئی ہے۔ اس کے بعد ایک مصرعہ تھا

سیدہ نصرت جہاں بے غم ہوئی

چونکہ آپ ہی کی فکر و تشویش میں سوتا تھا اس لئے بے غم سے یہ حسب تمنا قلبی تعبیر کی کہ بیماری کی تکلیف جاتی رہے گی۔ آج جب ریڈیو پر یہ خبر وحشت اثر سنی۔ اس کے بعد دیر تک تو مبہوت سا رہا بعد ازاں ایک طرف لا خوف علیہم ولا ہم یحزنون یاد آیا دوسری طرف معایہ کہ حضرت والد ماجد نے میری والدہ ماجدہ (جن کا نام مریم بیگم تھا) کی وفات پر مجھے بتایا کہ انکی وفات کا سال ”مریم بے غم“ سے (قمری ہجری ۱۳۴۲) نکلتا ہے۔ تب مجھے خیال آیا کہ کہیں اس مصرعہ کا بھی کچھ ایسا ہی مطلب ہوگا۔ چنانچہ میں نے اعداد ابجدی گنے تو ۱۹۵۲ سن عیسوی مطابق ۱۳۷۱ھ نکلے۔ تو سبحان اللہ و بحمدہ زبان پر جاری ہوا۔ اس کے بعد ۱۶/۷ اپریل کو میں نے دیکھا کہ ایک دیوار کی مرمت ہو رہی ہے اور ایک انجینئر محمد شفیع نام مجھے بتاتے ہیں کہ سائینفک طریق سے معلوم ہوا کہ بعض خاص حصے دیوار کے پختہ ہوں تو آجکل کی چھت بھی سلامت رہتی ہے اور دیوار بھی۔ اس لئے آپ تعجب نہ کریں کہ کیوں خاص خاص جگہ بچہ کاری ہو رہی ہے۔

ایک سفید ریش والے بزرگ ہیں جن کے ہونٹ اور داڑھی کی سفیدی ہی میری نظروں میں ہے۔

وہ مجھ سے پوچھنے لگے کہ مغفور اور مغفورہ میں کیا فرق ہے۔ میں کہنے والا تھا تذکیر و تانیث کا۔ مگر جلد ہی انہوں نے اپنا کلام یوں مکمل کیا کہ باعتبار اعداد ابجدی۔ میں نے کہا پانچ کا۔ فرمانے لگے پینتالیس کا (پنجابی میں پچتالی فرمایا) اور پھر غائب ہو گئے۔ میں کچھ سمجھا نہیں۔ آج یہ نکتہ بھی مجھ پر کھلا ہے کہ مغفور کے اعداد (۱۳۲۶) ہیں اور یہ قمری ہجری سال وصال حضرت مسیح موعود علیہ السلام کا ہے اور میرا ہی نکالا ہوا۔

اور مغفورہ (کے حروف ابجد ۱۳۳۱) ہیں تو یہ حضور کے زوج کا سال رحلت شمسی ہجری ہے۔ اور یوں ۱۳۲۶ تا ۱۳۷۱ ہجری میں ۴۵ سال کا فرق ہے اور ۵ کا بھی۔ ایک اور بات بھی سن لیجئے کہ میں نے ایک کتاب ”ظہور المسیح“ نام ۱۸۹۹ء تا ۱۹۰۰ء میں لکھی تھی۔ اس کے ساتھ ایک تتمہ تھا۔ اس کتاب کا کچھ حصہ حضرت حافظ غلام رسول صاحب وزیر آبادی رضی اللہ عنہ کے ذریعے وزیر آبادی میں چھپا۔ چھاپنے والا فوت ہو گیا اور مطبوعہ اوراق ۱۹۰۲ء میں مجھ مل سکے۔ اس میں آیت لیست خلفنہم کی تفسیر میں یہ بھی لکھا تھا کہ لام کے اعداد (۳۰) ہیں۔

یہ پہلی خلافت راشدہ کی مدت ہے اور آخر (تھم) کے اعداد ۴۵۔ یہ خلافت علی منہاج النبوة کے ہیں۔ اس وقت حضرت مسیح موعود کا زمانہ مد نظر تھا کہ بعض روایات میں امام مہدی کے لئے ۴۵ سال بھی آئے ہیں۔ یہ ایک ذوقی لطیفہ تھا۔ کیونکہ میرے نزدیک سو اس کے کوئی مامور من اللہ اعلام الہی سے یا کوئی مسلمہ بزرگ رویا سے ابجدی اعداد کے رُو سے کوئی نکتہ نہ فرمائیں معاند و مخالف کیلئے جُت نہیں۔ جیسا کہ حضرت مسیح موعود علیہ السلام نے اپنے نام ”غلام احمد قادیانی“ سے سن بعثت ۱۳۰۰ اور سورہ العصر کے اعداد سے مدت پیدائش آدم تا ایندم بتائی ہے وغیرہ ذلک۔ بہر حال اُس وقت میں گولی کی تھا اور مجھے کچھ معلوم نہ تھا جب تریاق القلوب شائع ہوئی اس میں حضور نے بائبل کی ایک پیشگوئی سے استدلال فرماتے ہوئے (۱۲۹۰) سے لے کر (۱۳۲۵) تک زمانہ عروج سلسلہ بتلایا تو ۴۵ سال کے عرصے کی تصدیق سے مجھے ایک مسرت ہوئی کہ میں نے بھی کسی مقام پر ایسا لکھا تھا۔ چنانچہ ۱۳۳۵ ہجری پر میں نے ایک نظم لکھی تھی جس میں سلسلہ کی ترقی کا ذکر ہے۔ یہ نظم چھپ چکی ہے۔ اب میں دیکھتا ہوں کہ اگر شمسی ہجری مراد ہو تو موجودہ زمانہ ۱۲۹۰ شمسی ہجری یعنی ۱۹۱۱ء سے لے کر جب حضرت خلیفۃ المسیح ایدہ اللہ تعالیٰ بنصرہ نے تکمیل اشاعت ہدایت کا کام شروع کیا تا ۱۳۳۵ شمسی ہجری اعلاء کلمۃ اللہ کا وقفہ ۴۵ سال ہوتا ہے۔ ۳۰ اور ۴۵ کے بارے میں اور بھی کئی نکات ہیں مگر کیا اور کیونکر عرض کروں۔ ۱۶۔

## روایات بابت سیرت حضرت سیدہ نصرت جہاں بیگم

حضرت مولانا قدرت اللہ سنوری نور اللہ مرقدہ تحریر فرماتے ہیں:

حسب ارشاد باوجود تنگی وقت کے میں چند واقعات سیرت اُمّ المؤمنین رفعہا اللہ تعالیٰ تحریر کر کے ارسال خدمت کرتا ہوں۔ ہر ایک مختصر واقعہ کے متعلق آپ کے اخلاق عادات اور شفقت اور بندہ نوازی پر ایک وسیع مضمون لکھا جاسکتا ہے۔ معزز احباب اور سامعین خود ہر ایک واقعہ پر غور کر کے فائدہ اٹھا سکتے ہیں۔ دستور العمل قرار دے کر مدارج عالیہ حاصل کر سکتے ہیں۔

### افراد جماعت سے مشفقانہ سلوک

چونکہ مرحوم مولوی عبداللہ صاحب سنوری بیعت کے سلسلہ شروع ہونے سے سات سال پہلے مسیح موعود علیہ السلام سے ملتے تھے۔ اس لئے ہمارے تعلقات خادمانہ تھے۔ اسی وجہ سے میں نے اپنی ہمشیرہ کی شادی کے موقع پر آپ سے سنور جانے کی درخواست کی فاصلہ تقریباً ڈیڑھ صد میل ہوگا آپ نے حضرت خلیفۃ المسیح الثانی سے اجازت لے کر سیدی میاں ناصر احمد صاحب کو ہمراہ لیا اور چند علماء بھی ساتھ تھے اور سنور تشریف لے گئیں۔ قریباً دس یوم سنور میرے مکان پر تشریف فرما رہے ہیں اپنے عملی نمونہ کے علاوہ مختلف نصائح سے بھی ساری جماعت کی عورتوں کو بھی مستفید فرمایا۔

### واقعہ قبولیت دُعا

سنور کے قیام کے ایام میں آپ بالاخانہ سے نیچے تشریف لائیں اور صحن میں تشریف فرما تھیں۔ میں نے عرض کیا۔ کہ سامنے والا دالان میں سیاہ رنگ کی کیڑے مکوڑے نکل کر تکلیف کا باعث ہوتے ہیں اور گرمی کے موسم میں کئی ماہ تک یہ تکلیف دیتے ہیں۔ میں نے مختلف طریقوں سے ان کو نکالنے کی کوشش کی یہ مکان میں نہ نکلیں۔ مگر یہ ایک جگہ سے دوسری جگہ نکل

آتے ہیں۔ مجھ سے دریافت فرمایا۔ ”آپ مجھ سے کیا چاہتے ہیں“ میں نے عرض کیا ”حضور دعا فرماویں کہ یہ مکان چھوڑ جاویں“ فرمایا ”اب میں کیڑوں کے لئے دعا کرتی پھروں“ میں نے عرض کیا ”حضور کی مرضی“ اس پر آپ آگے بڑھیں۔ اور جہاں وہ کیڑے نکل رہے تھے۔ کھڑے ہو کر فرمایا (یعنی کیڑوں کو مخاطب کر کے) ”ارے بھی تم ان کو کیوں تکلیف دیتے ہو؟ پرے چلے جاؤ“ اس واقعے کے بعد تیس سال بعد تک۔ پاکستان کے قیام تک وہ مکان میرے قبضہ میں رہا مگر اس میں پھر کیڑے نہ آئے۔

## ایک اعجاز نما واقعہ

میں خلافت ثانیہ کے زمانہ میں جلسہ کے بعد ہمیشہ حضرت خلیفۃ المسیح الثانی، حضرت ام المومنین، حضرت مرزا بشیر احمد صاحب، حضرت مرزا شریف احمد کو دعوت دیا کرتا تھا اور اس کا اہتمام حضرت ام المومنین خود فرماتیں۔ روٹی صرف لنگر سے پکتی۔ باقی کھانے گھر میں تیار کروائے جاتے تھے ایک سال ایسا واقعہ ہوا۔ کہ میں نے حضرت خلیفۃ المسیح الثانی، حضرت قمر الانبیاء، حضرت مرزا شریف احمد صاحب اور حضرت مبارکہ بیگم صاحبہ سب گھر والوں کی دعوت کی چنانچہ گوشت و روٹی تو آپ نے لنگر خانے سے پکنے کا حکم دے دیا۔ باقی زردہ پلاؤ اپنے باورچی خانے میں پکوا یا۔ یہ عرض کیا گیا تھا کہ تینوں صاحبان مسجد مبارک میں میرے ساتھ کھانا کھاویں۔ اور باقی گھروں میں کھانا بھجوا دیا جائے۔ چنانچہ آپ نے ایسا ہی فرما دیا جب مسجد میں کھانا کھانے کے لئے بیٹھے۔ تو چونکہ میں نے سلسلہ کے تیرہ احباب کو دعوت دی ہوئی تھی۔ وہ بھی شامل ہو گئے اور تینوں میاں صاحبان بھی شامل ہو گئے۔ اس وقت میں نے حضرت اماں جان سے عرض کیا کہ سترہ آدمیوں کا کھانا بھجوادیں۔ آپ نے مجھے فرمایا۔ کہ تم نے پہلے کیوں نہ کہا کہ دس بارہ اور آدمیوں کی بھی دعوت ہے۔ میں نے گھروں میں جو کھانا بھجوا یا وہ سینوں میں کافی طور پر بھیج دیا۔ میں نے عرض کیا کیا اب کھانا کم ہے۔ آپ نے فرمایا سوائے زردہ کے باقی سب کھانا کافی ہے زردہ صرف چار پانچ آدمیوں کے لئے کافی ہے اس کے بعد آپ نے کھانا بھجوانا شروع کر دیا۔ جب زردہ بھجوانے کا نمبر آیا تو آپ نے دیگچہ کے منہ سے تھال اٹھا کر اپنا دوپٹہ اس پر ڈال دیا۔ اور میری بیوی سے فرمایا کہ جلدی جلدی پلیٹیں کرتی جاؤ آپ تیزی سے زردہ پلیٹوں میں ڈالتی گئیں جب

سترہ پوری ہو گئیں تو آپ نے دوپٹہ ہٹا کر جلدی سے تھال اس کے منہ پر دے دیا۔ جب مسجد میں کھانا کھا چکے تو آپ نے میری بیوی سے فرمایا کہ یہ دیکھو۔ زردہ کا دیگچہ جب دیکھا تو اس میں تین چار آدمی کے کھانے کا باقی تھا آپ نے فرمایا کہ یہ زردہ تم اپنے گھر لے جاؤ۔ قدرت اللہ کو کہنا کہ شام کو کھائے۔ کل صبح کو کھائے جو باقی رہے خشک کر لے۔ اس کو پھر پکا کر کھالینا یہ صرف تمہارے ہی لئے ہے۔

### افرادِ جماعت سے مادرانہ شفقت بھر اسلوک

۱۹۱۵ء میں میں قادیان شریف میں آیا ہوا تھا۔ میری بیوی ساتھ تھی۔ اور میرے گھر میں Delivery ہونے والی تھی۔ میں ایک دن ظہر کی نماز کے واسطے مسجد مبارک جانے لگا تو میری بیوی نے مجھ سے کہا مجھے کچھ تکلیف ہے۔ دعا کرنا۔ میں مسجد مبارک کے چھوٹے زینہ سے جب چڑھنے لگا۔ تو میں نے کھڑکی کی کنڈی کھٹکا کر خادمہ سے کہہ دیا۔ کہ حضرت اُم المؤمنین سے عرض کر دیں۔ کہ قدرت اللہ سنواری سلام عرض کر کے کہتا ہے کہ میری بیوی کو تکلیف ہے۔ آپ دعا فرماویں۔ (آپ کو یہ علم تھا کہ میرے ہاں بچہ پیدا ہونے والا ہے) میں نماز سے فارغ ہو کر جب گھر پہنچا اور ہم ایک ہندوؤں کے مکان میں جو ارائیوں کی مسجد سے آگے تھا۔ رہائش رکھتے تھے۔ تو میری بیوی نے مجھ سے کہا کہ آپ نے حضرت اُم المؤمنین کو کیوں اطلاع دی تھی میں نے کہا کہ دعا کے لئے کہنے میں کچھ حرج تھا؟ انہوں نے بتایا۔ ایسے گرمی کے وقت دھوپ کے درمیان آپ ایک خادمہ لڑکی کو ہمراہ لے کر یہاں تشریف لے آئے چونکہ میں سو گئی تھی۔ آپ نے زور سے دروازہ کھٹکھٹایا۔ اور السلام علیکم فرما کر تبسم لب یہ فرمایا ”گڑیے تو تاپی“ سو رہی ایں۔ اس نے مینوں اطلاع دی کہ تینوں تکلیف ہو رہی اے۔ میں ایہ اطلاع پا کے خود آئی ہاں۔ میں نے عرض کیا حضور معمولی تکلیف تھی۔ آپ نے فرمایا اچھا مجھے تیل دو اور تم لیٹ جاؤ۔ تیل دے کر وہ حسبِ ارشاد لیٹ گئیں۔ آپ نے دستِ مبارک سے پیٹ پر اچھی طرح سے مالش کی اور فرمایا کہ ابھی بچہ کی پیدائش میں چند دن باقی ہیں۔ چنانچہ قریباً ہفتہ کے بعد اللہ تعالیٰ نے لڑکی عطا فرمائی۔ جس کا نام حمیدہ بیگم ہے۔ اور وہ زندہ سلامت ہے

۱۹۱۲ء میں جب حضرت خلیفۃ المسیح الثانی حج کے لئے تشریف لے گئے تو میں آپ کی روانگی

سے پہلے قادیان آیا تھا جب حضور حج کو تشریف لے گئے۔ آپ کے بعد میں نے حضرت اُمّ المؤمنین رضی اللہ عنہا سے کہا کہ اب میں جانا چاہتا ہوں۔ اور حضرت خلیفہ اول سے اجازت لے لوں گا۔ تو آپ نے مجھے فرمایا آپ میاں صاحب کی واپسی تک یہاں ٹھہرے رہیں اور ہر نماز میں حضرت خلیفہ اول اور احباب جماعت کو دعا کی تحریک کیا کریں۔ چنانچہ میں آپ کی واپسی تک یہی کام کرتا رہا چنانچہ حضور نے واپسی کے وقت پر مجھے ایک دو تہی اور ایک جائے نماز عطا فرمایا (الحمد للہ کہ چھیا لیس سال کے بعد اللہ تعالیٰ نے مجھے اور میری بیوی کو حج کرنے کی توفیق عطا فرمائی)

## باطنی پاکیزگی اطاعت خلافت

حضورؐ کی غیرت اسلامی اور تَطَهُّرِ قلبی کا واقعہ درج کرتا ہوں۔ سن دس گیارہ (11-1910) کے قریب کا واقعہ ہے۔ کیونکہ ہمیں اہل بیت حضرت مسیح موعود علیہ السلام سے گہری عقیدت و محبت تھی۔ میں زینہ میں کھڑکی کے پاس کھڑا تھا اور حضرت اُمّ المؤمنین کو دعا کے لئے عرض کر رہا تھا۔ اور آپ مادر مہربان کی طرح نہایت شفقت سے پیش آرہی تھیں۔ اور فرماتی تھیں ہاں دعا کروں گی۔ ہاں دعا کروں گی۔ میں نے جوش محبت سے یہ عرض کر دیا۔ کہ ہمیں تو خوشی اس دن ہوگی کہ روحانی بادشاہت دوبارہ اس گھر میں آجائے گی۔ آپ نے فرمایا۔ ہیں ہیں یہ تم نے کیا کہا!! استغفار کرو استغفار کرو۔ آپ کو معلوم نہیں کہ خلیفہ کی موجودگی میں ایسی بات کہنی مناسب نہیں بلکہ ناجائز ہے۔ پھر فرمایا استغفار کریں۔

۱۹۱۵ء میں مجھے قادیان میں چھ مہینے رہنے کا اتفاق ہوا۔ پہلے اندرون دارالمسیح بالا خانہ میں جگہ دی گئی تھی۔ کچھ عرصہ بعد کسی ضرورت کے تحت مجھے فرمایا کہ آپ مکان کے نچلے حصہ میں جو میرے دالان کے نیچے ہے قیام کریں۔ چنانچہ ہم اس کمرہ میں چلے گئے۔ میری بیوی اور دو بچیاں ساتھ تھیں اس کمرہ میں ایک بہت بڑا پلنگ پڑا تھا۔ اس پر لیٹنے کے لئے فرمایا کہ اس پر تم سب لیٹ جاؤ اور فرمایا میں اور حضرت مسیح موعود علیہ السلام عرصہ تک اس پلنگ پر لیٹتے رہے ہیں۔ میں نے عرض کیا کہ حضور بچیاں پیشاب کر دیں گی کوئی اور چار پائی بدل لیتے ہیں۔ آپ نے فرمایا نہیں۔ جب میرا قیام قادیان میں تھا۔ تو میں ایک مقدمہ کی وجہ سے تاریخ پر پٹیا لہ گیا تھا۔ ایک دن عصر



کے وقت میری بیوی نے درخواست کی کہ حضور میں نے بیت الدعا میں دعا کرنی ہے۔ آپ نے اجازت دے دی۔ جب دعا سے فارغ ہو کر وہ نکلیں چونکہ انہوں نے نہایت تضرع سے دیر تک دعا کی تھی۔ ان کی آنکھوں پر اورم معلوم ہوتی تھی۔ آپ نے دیکھ کر فرمایا۔ کیوں اس قدر گھبراہٹ ہے۔ اس نے عرض کیا حضور بڑا فکر ہے۔ حضور بھی ان کے لئے دعا فرماویں (میرے خاوند کے لئے) آپ نے فرمایا۔ دعا۔ دعا کرتی ہے۔ میں بچپن کی بجائے چھ تن کے لئے دعا کرتی ہوں۔ (جس کا مطلب یہ تھا کہ میں اپنے پانچوں بچوں کے ساتھ چھٹا اس کو شامل کرتی ہوں)

میری لڑکی سعیدہ بیگم سولہ سالہ سنور میں فوت ہو گئی اور مجھے یہ بتایا گیا کہ اس نے وصیت کی ہوئی ہے۔ میں نے اس کی نعش کو امانتاً صندوق میں دفن کرادیا۔ چھ سات ماہ کے بعد قادیان آتے ہوئے وہ صندوق اپنے ہمراہ لایا۔ قادیان میں سید سرور شاہ صاحب مرحوم سے جو افسر بہشتی مقبرہ تھے۔ درخواست کی۔ انہوں نے دفتر سے معلوم کر کے بتایا کہ اس کی یہاں کوئی وصیت نہیں ہے۔ میں نے اپنی ہمشیرہ سے جو قادیان میں رہتی تھی دریافت کیا۔ کہ فارم وصیت پچھلا ہمارے پاس موجود ہے۔ مگر وہ پیش نہیں کیا۔ کہ آپ کے آنے پر پیش کریں گے مگر معلوم نہ تھا کہ اس کی وفات ہو جائے گی۔ میں نے وہ فارم مولوی صاحب کو دکھایا۔ انہوں نے جواب دیا کہ جب تک دو موصی مؤکد بعد از قبضہ کھا کر بیان نہ کریں کہ ہمارے سامنے اس نے وصیت کی ہے اس وقت تک یہ وصیت منظور نہیں ہو سکتی۔ میں حیران تھا۔ میں نے حضرت ام المؤمنین کی خدمت میں حاضر ہو کر عرض کیا کہ حضور دعا کریں کہ سعیدہ کے متعلق یہ جھگڑا ہے۔ آپ نے فرمایا ذرا ٹھہریں۔ آپ اندر تشریف لے گئیں اور ایک پرچہ مولوی سرور شاہ صاحب کے نام تحریر فرما کر مجھے دے دیا جس میں یہ درج تھا کہ مولوی قدرت اللہ صاحب سنوری کی صاحبزادی سعیدہ مرحومہ نے مجھ سے ذکر کیا تھا کہ میں نے وصیت کر دی ہے میں وہ پرچہ لے کر مولوی صاحب کے پاس گیا اور انہوں نے نعش کو بہشتی مقبرہ میں دفن کرادیا۔

میرے خسر میاں کریم بخش صاحب مرحوم نمبر دار رائے پور ریاست ناہہ قادیان آئے تھے اور مجھ سے یہ درخواست کی تھی۔ کہ میری لڑکی کو جو آپ کی اہلیہ ہے۔ ہمارے ساتھ قادیان بھیج دیں ہم ایک مہینہ تک واپس آجائیں گے۔ قریباً دو ماہ گزر گئے۔ وہ واپس نہ ہوئے۔ میں نے خط کے ذریعہ ان کی اطلاع دی کہ مہینہ کی بجائے دو مہینے ہوتے ہیں۔ آپ میری اہلیہ کو واپس بھجوادیں۔

ان کے گاؤں میں چونکہ طاعون ہو رہی تھی اور حضرت مسیح موعودؑ نے ان کو منع فرما دیا تھا کہ اب وہاں نہ جائیں۔ یہیں ٹھہرے رہیں۔ انہوں نے وہ خط حضرت مسیح موعود علیہ السلام کے پیش کر دیا۔ کہ حضور نے تو ہمیں جانے سے منع فرمایا ہے۔ اور وہ لکھتے ہیں کہ میری بیوی کو واپس بھیج دو۔ آپ نے فرمایا کہ ہاں ان کی بیوی کو پہنچا دیں۔ انہوں نے عرض کی کہ میاں کریم بخش باورچی جا رہے ہیں۔ میں ان کی ہمراہ لڑکی کو بھیج دیتا ہوں۔ صرف ایک سٹیشن آگے سرہند اس نے جانا ہے۔ یہ وہاں پہنچ جائے گی۔ آپ نے فرمایا جس سفر میں رات آجائے۔ نامحرم کے ساتھ وہ سفر جائز نہیں۔ میری خوشدامن نے حضرت اُمّ المؤمنین سے عرض کی کہ حضور حضرت صاحب سے سفارش فرما دیں کہ حضور ارشاد فرمادیں کہ قدرت اللہ اپنی بیوی کو خود آکر لے جاوے۔ چنانچہ حضرت اُمّ المؤمنین نے سفارش کی اور حضور نے منظور فرماتے ہوئے ارشاد فرمایا کہ وہ اپنی بیوی کو لے جائے۔ چنانچہ میں اس خط کے پہنچنے پر قادیان آیا۔ اور کئی دن قیام کے بعد اپنی بیوی کو واپس لے گیا۔ ۷۱

## سیرت و اخلاق کے درخشنده پہلو

(از امة الرحمن بیگم مولوی عبدالمنان عمر صاحب) ☆

حضرت اُمّ المؤمنین رضی اللہ تعالیٰ عنہا کی وفات اللہ تعالیٰ کی خاص تقدیر کے ماتحت ہوئی۔ آپ بہنیں اچھی طرح جانتی ہیں کہ کس طرح حضرت اماں جانؑ کی بیماری کے دنوں میں ساری جماعت نے نہایت الحاح، زاری اور خشوع و خضوع کے ساتھ دعاؤں پر دعائیں کیں۔ صدقات پر صدقات دیئے۔ علاج کا کوئی دقیقہ فرو گذاشت نہ کیا گیا۔ لیکن آہ! الٰہی نوشتے پورے ہوئے اور ایسا محترم مکرم، ایسا مطہر اور ایسا پیارا وجود دیکھتے دیکھتے ہم سے رخصت ہو گیا۔ یہ اللہ تعالیٰ کی خاص تقدیر نہیں تھی تو اور کیا تھا۔ اور وہ اللہ تعالیٰ کے بہت ہی خاص وجود ہوتے ہیں جن کے لئے اللہ تعالیٰ کی خاص تقدیر کام کرتی ہے۔

حضرت اماں جانؑ تقریباً دو ماہ بسترِ علالت پر رہیں۔ جماعت نے اس عرصہ میں جیسا کہ میں نے بیان کیا خاص طور پر دعاؤں اور صدقات کی طرف توجہ دی اور انابت الی اللہ کا وہ بے نظیر نمونہ دکھایا جس کی مثال صرف اور صرف انہی جماعتوں میں ملتی ہے جو اللہ تعالیٰ کے مامور کی قائم کردہ ہوتی ہیں۔ عام طور پر بیماریاں عام لوگوں کے لئے ابتلاؤں، مصیبتوں اور بے صبریوں کے مظاہروں کا موجب بنتی ہیں لیکن حضرت اماں جانؑ کی علالت قوم کی قوم کو خالق حقیقی کے دروازے پر جھکا دینے اور رجوع الی اللہ کا موجب ہوئی۔ اور اس وجودِ باجود کی بیماری نے بھی قوم کو عظیم الشان نعمتوں سے متمتع کر دیا۔ ہر کسی کو یہ مقام کہاں میسر ہوتا ہے اور ہر کسی کے وجود میں اتنی عظیم الشان نعمتیں کہاں مرکوز ہوتی ہیں۔ بیماری کے ایام میں ہی انسان کی حقیقی خوبیاں ظاہر ہوتی ہیں۔ کمزور ایمان کا انسان جزع فزع کرتا ہے، بے صبری کے کلمات منہ سے نکلتے ہیں اور ایک ایسا رویہ انسان اختیار کر لیتا ہے جو حقیقی مومن کی شان سے بعید ہوتا ہے۔ لیکن حضرت اماں جانؑ کتنا لمبا عرصہ بیمار رہیں، کتنی شدید بیماری میں سے گزریں۔ کیسی کیسی تکلیفیں آپؑ کو ہوئیں لیکن جن لوگوں کو آپؑ کی بیماری کے ایام میں شب و

☆ افسوس ہے کہ حضرت اماں جان کی وفات کے جلد بعد مضمون نگار اور ان کے خاوند جماعت سے لاتعلق ہو گئے۔

روز آپؐ کے پاس رہنے اور آپؐ کی خدمت کی سعادت حاصل ہوئی وہ آپؐ کو بتلائیں گے کہ اس تکلیف اور بیماری کے لمبے عرصہ میں کبھی ایک دفعہ بھی تو ایسا نہیں ہوا کہ کوئی بے صبری کا کلمہ آپؐ کی زبان پر آیا ہو اور کوئی جزع فزع کی بات آپؐ نے کی ہو۔

بلکہ وفات سے کچھ وقت پہلے اگر کوئی بات آپؐ کی زبان پر تھی اور آپؐ کا دماغ کسی طرف مائل تھا تو وہ صرف دعا تھی۔ آخری حرکت جو آپؐ نے کی وہ یہی تھی کہ خدا کی طرف آپؐ کا رجوع تھا اور دعا کے لئے آپؐ نے ہاتھ اٹھادیئے تھے اور کلامِ الہی کے سنائے جانے کی خواہش کا اظہار کیا تھا۔

تاریخ احمدیت کا مشہور واقعہ ہے کہ جب حضرت مسیح موعود علیہ الصلوٰۃ والسلام کا وصال ہوا تو حضرت اماں جانؑ کی زبان مبارک پر یہی الفاظ تھے کہ

”اے خدا یہ تو ہمیں چھوڑ چلے ہیں پرتو ہمیں نہ چھوڑیو۔“

گویا اُس وقت بھی آپؐ کا آخری سہارا اور آخری نظر اللہ تعالیٰ ہی کی طرف تھی۔ اور جب اس واقعہ کے چوالیس برس بعد خود حضرت اماں جانؑ کی اپنی وفات کا وقت قریب آیا تو اس وقت بھی آپؐ کی نظر اللہ تعالیٰ ہی کی طرف تھی۔ وہی پاک و برتر ہستی آپؐ کا آخری سہارا تھی۔ عام انسانوں کو تو دوسروں کی تکلیف کی کچھ پرواہ نہیں ہوتی۔ لیکن جب کوئی شخص خود تکلیف میں ہو اُس وقت تو دوسروں کے دکھ اور تکلیف کا احساس اُسے بالکل رہتا ہی نہیں۔ لیکن حضرت اماں جانؑ کردار کی اس پستی سے بہت زیادہ بلند تھیں۔ صحت و آرام کے وقت ہی نہیں بلکہ اپنی بیماری اور تکلیف کے دنوں میں بھی دوسروں کے آرام و راحت کا اُنہیں ہمیشہ خیال رہا۔

چنانچہ آپؐ کی بیماری کے ایام میں جب کبھی بھی آپؐ سے پوچھا جاتا آپؐ کی طبیعت کیسی ہے تو اس خیال سے کہ میری تکلیف کی وجہ سے بیمار داروں کو تکلیف نہ پہنچے اور اُن کے حوصلے پست نہ ہوں تو آپؐ بڑی بلند حوصلگی کے ساتھ فرماتیں ”بہت اچھی ہے“۔ بیماری کے ایام میں یہ حوصلہ اور دوسروں کے آرام کا اس درجہ خیال ہر کسی کا کام نہیں ہوتا۔ اللہ تعالیٰ آپؐ کے درجات کو بلند سے بلند تر کرتا چلا جائے۔ آمین!

حضرت اماں جانؑ ہم سے جدا ہو چکی ہیں مگر اس وقت بھی آپؐ کا چلتا پھرتا وجود آنکھوں کے سامنے آ جاتا ہے آپؐ کا طریق تھا کہ اکثر سیر کو تشریف لے جاتیں تھیں مگر یہ سیر تو محض ایک

تقریب ہوتی تھی۔ آپ کا یہ دستور تھا کہ سیر کے لئے آتے اور جاتے ہوئے جماعت کی بہنوں کے گھروں میں تشریف لے جاتیں اور ہر گھر کے مناسب حال گھر اور لباس کی صفائی، بچوں کی دیکھ بھال، تعلیم و تربیت اور امور خانہ داری کے متعلق قیمتی ہدایات اور نصائح فرماتیں اور ساری جماعت کے ساتھ اس طرح براہ راست نہایت قریب کا ذاتی تعلق قائم رکھتیں۔ ان کی آمد سے گھر گلزار بن جاتے۔ آہ! آج وہ وجود ہم میں نہیں۔

## عورتوں میں بیکاری ناپسند فرماتیں

حضرت اماں جان عورتوں میں بیکاری کو سخت ناپسند فرماتی تھیں۔ آپؐ نہ خود بیکار رہتیں نہ دوسروں کا بیکار رہنا پسند کرتیں۔ بسا اوقات خود چرخہ لے کر بیٹھ جاتیں اور اگر اسی دوران میں کوئی ایسی بہن آ جاتی جسے کا تنہ آتا ہو تو اُسے گودی میں بٹھا کر چرخہ کا تنا سکھلاتیں۔ آپؐ کی طبیعت میں بے انتہا سادگی تھی۔ گفتگو سادہ، طریق ملاقات بناوٹ سے خالی، رہنے پہنے کا ڈھنگ تکلف سے مبرا۔ کوئی ملنے آتا تو سادگی اور شفقت سے اُسے ملتیں۔ کسی سے ملنے جاتیں تو سادگی اور محبت وہاں بھی آپؐ کے ساتھ ہوتی۔ حضرت اماں جان کی مہمان نوازی تو ایک مسلمہ حقیقت ہے۔

حضرت مسیح موعود علیہ الصلوٰۃ والسلام کو اللہ تعالیٰ نے بذریعہ الہام خبر دی تھی کہ بڑی کثرت سے آپ کے پاس لوگ آئیں گے۔ ان آنے والے مہمانوں کی مہمان نوازی کا بار حضرت اماں جانؑ ہی کے کندھوں پر تھا۔ اس فرض کو آپؐ نے جس خوبی، خوش اسلوبی اور عمدگی سے نبھایا کہ ایک دنیا اس کی گواہ ہے۔

حضرت اماں جانؑ اپنے بھائیوں کے لئے بہترین بہن، اپنے بچوں کے لئے بہترین ماں، اپنے خاوند کے لئے بہترین بیوی اور اپنے ماں باپ کے لئے بہترین بیٹی تھیں۔ غریبوں کے لئے آپؐ کے دل میں خاص تڑپ تھی۔ اور اُن کی امداد کے لئے آپؐ کا ہاتھ ہر وقت دراز رہتا تھا۔ اپنے خادموں پر خاص شفقت فرماتی تھیں۔ اگر کسی نوجوان خادمہ کے تنگ کرنے پر کبھی اُسے ڈانٹ ڈپٹ کی بھی تو پھر جلدی محبت، شفقت اور انعام و اکرام سے اُسے خوش کر دیا۔ گھر کی چھوٹی خادماؤں کو بیٹی کہہ کر پکارنا، اُن کے کپڑوں اور کھانے پینے کا خود خیال رکھنا اور دوسری عورتوں پر نہ چھوڑنا آپؐ کا طریق تھا۔

شکوہ و شکایت، عیب چینی اور غیبت سے آپؐ کو از حد نفرت تھی۔ ایسی باتیں نہ خود کرتیں نہ کسی سے ایسی باتوں کا سننا پسند فرماتیں۔

حضرت مسیح موعود علیہ الصلوٰۃ والسلام کے صحابہؓ اور اُن کی اولاد کے ساتھ آپؐ خاص طور پر محبت اور شفقت سے پیش آتیں اور ان کے لئے دعائیں فرماتی تھیں۔ آپؐ کو اللہ تعالیٰ نے یونہی مومنوں کی ماں نہیں کہہ دیا۔ بلکہ حقیقت یہ ہے کہ ایک ماں کی مامتا ہر فرد کے لئے آپؐ کے دل میں جاگزیں تھی۔

## تر بیت اولاد

تر بیت اولاد جس خوبی اور عمدگی سے آپؐ نے کی خدا کے فضلوں کے ساتھ اس کا یہ نتیجہ ہے کہ ساری ہی اولاد آفتاب و ماہتاب بن کر دنیا میں چمک رہی ہے۔ بیٹی کو شادی کے وقت رخصت کرتے ہوئے ماں کے کیا کچھ جذبات نہیں ہوتے۔ آپؐ نے اپنی پیاری بیٹی حضرت نواب مبارکہ بیگم کو شادی کے وقت جو نصیحتیں فرمائیں وہ زریں حروف سے لکھے جانے کے قابل ہیں حضرت نواب مبارکہ بیگم صاحبہ فرماتی ہیں مجھے شادی کے ایام میں آپؐ نے جو چند نصائح فرمائی تھیں وہ یہ ہیں فرمایا:

(۱) اپنے شوہر سے پوشیدہ یا وہ کام جس کو اُن سے چھپانے کی ضرورت سمجھو ہر گز کبھی نہ کرنا۔ شوہر نہ دیکھے مگر خدا دیکھتا ہے اور بات آخر ظاہر ہو کر عورت کی وقعت کو کھودیتی ہے۔

(۲) اگر کوئی کام اُن کی مرضی کے خلاف سرزد ہو جائے تو ہر گز کبھی نہ چھپانا صاف کہہ دینا۔ کیونکہ اس میں عزت ہے اور چھپانے میں آخر بے عزتی اور بے وقری کا سامنا ہے۔

(۳) کبھی اُن کے غصہ کے وقت نہ بولنا۔ تم پر یا کسی نوکر پر یا کسی بچے پر خفا ہوں اور تم کو علم ہو کہ اس وقت یہ حق پر نہیں ہیں جب بھی اُس وقت نہ بولنا۔ غصہ تھم جانے پر پھر آہستگی سے حق بات اور اُن کا غلطی پر ہونا اُن کو سمجھا دینا۔ غصہ میں مرد سے بحث کرنے والی عورت کی عزت باقی نہیں۔ اُن کے عزیزوں کو، عزیزوں کی اولاد کو اپنا جاننا۔ کسی کی بُرائی تم نہ سوچنا اور عمل سے بھی بدی کا بدلہ نہ لینا۔ پھر دیکھنا ہمیشہ خدا تمہارا ہی بھلا کرے گا۔“

## مالی قربانیاں

حضرت اُمّ المؤمنین رضی اللہ عنہا کی سلسلہ کے لئے مالی قربانیوں کی فہرست بھی بڑی طویل ہے۔ یہ وقت نہیں کہ ایک ایک کر کے اُن سب کو اس مختصر وقت میں گنو اسکوں اور یہ بتاؤں کہ کس طرح آپؑ نے اپنی آبائی جائیدادوں کو بیچ کر منارۃ المسیح کے چندہ میں حصہ لیا۔ اور نصف صدی تک جماعت کی تقریباً ہر تحریک میں نمایاں طور پر شریک ہوتی رہیں۔

قرآن مجید میں اللہ تعالیٰ فرماتا ہے کہ صدقہ و خیرات کے دو پہلو ہیں اور اپنے اپنے وقت پر دونوں کا اختیار کرنا نہایت ضروری ہے۔ صدقہ و خیرات کا ایک پہلو وہ ہوتا ہے جس میں اخفاء ہی اخفاء ہوتا ہے اور اظہار کا کوئی رنگ نہیں ہوتا۔ حضرت اماں جان کی ساری زندگی داد و دہش سے معمور ہے اور اس میں ہزاروں واقعات ایسے ہیں کہ آپؑ نے دائیں ہاتھ سے دیا اور بائیں کو اُس کی خبر بھی نہ ہوئی۔ اگر وہ لوگ جن سے آپؑ کی کرم فرمایوں کا یہ سلوک ہوا اُن کا ذکر نہ کرتے تو ہمیں ان کا علم بھی نہ ہوتا۔ اور نہ معلوم نیکی اور حسن سلوک کے کتنے ہی وہ واقعات ہیں جو پردہ اخفاء میں ہیں اور دنیا نہیں جانتی۔ پھر صدقہ و خیرات اور مالی قربانیوں کا ایک پہلو وہ ہے جو اپنے اندر ایک گونہ ظاہر کا رنگ رکھتا ہے۔ ایک کی قربانی دوسروں کے لئے نیکی کی تحریک کا موجب ہوتی ہے اور اسی لئے میں نے جماعت کے لئے آپؑ کی مالی قربانیوں کا ذکر کیا ہے۔

## عابدہ زاہدہ

حضرت اماں جانؑ حد درجہ عبادت گزار تھیں۔ پنجگانہ نماز نہایت التزام کے ساتھ ادا فرماتی تھیں۔ تہجد آپؑ سے نہیں چھوٹی تھی۔ اشراق کی نماز بھی اکثر پڑھتی تھیں۔ واقف کار بہنیں آپؑ کو بتائیں گی کہ کس طرح نماز مغرب کے بعد مصروفِ عبادت رہتی تھیں۔

ہمہ وقت شکرِ الہی کے کلمات آپؑ کی زبان پر جاری رہتے تھے۔ دعاؤں کی آپؑ بہت ہی عادی تھیں۔ نماز نہایت خشوع و خضوع سے ادا فرماتی تھیں۔ اس کمزوری کے عالم میں آپؑ کے سجدوں کی طوالت کو دیکھ کر بعض وقت خود اپنے اندر شرمساری محسوس ہونے لگتی۔

حضرت ڈاکٹر میر محمد اسماعیل صاحب رضی اللہ تعالیٰ عنہ کے الفاظ میں حضرت اُمّ المؤمنینؑ کی سیرۃ

طیبہ کا اجمالی نقشہ آپ بہنوں کے سامنے یوں رکھتی ہوں:

آپ بہت صدقہ و خیرات کرنے والی۔ ہر چندہ میں شریک ہونے والی۔ اوّل وقت اور پوری توجہ اور انہماک سے پنجوقتہ نماز ادا کرنے والی تھیں۔ اور صحت و قوت کے زمانہ میں تہجد کا التزام رکھتی تھیں۔ خدا کے خوف سے معمور۔ صفائی پسند۔ شاعر با مذاق۔ زمانہ جہالت کی باتوں سے دور۔ گھر کی عمدہ منتظم۔ اولاد پر از حد شفیق۔ خاوند کی فرمانبردار اور کینہ نہ رکھنے والی خاتون تھیں۔ غرض آپ کا اٹھنا بیٹھنا۔ کھانا پینا۔ سونا جاگنا۔ رہنا سہنا اور آپ کا مرنا جینا سب کچھ خدا تعالیٰ ہی کے لئے تھا۔ اور آپ کا مبارک وجود اُن محترم اور پُر عظمت ہستیوں میں سے تھا جو بجا طور پر یہ کہہ سکتی ہیں:

إِنَّ صَلَوَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ۔

اے مادرِ مہربان! تجھ پر سلام۔ اے اُمّ المؤمنین! تجھ پر درود۔ اے نصرت جہاں بیگم رہتی دنیا تک تیرا نام روشن رہے۔ آمین یا ربّ العالمین ۱۸



## قبولیتِ دعا کے نشانات

مکرم و محترم احمد الدین صاحب انور آف مغلیہ لاہور تحریر کرتے ہیں:

۱۲ فروری ۱۹۴۷ء کو اللہ تعالیٰ نے مجھے ایک بچی عطا فرمائی جس کا نام سعیدہ رکھا گیا۔ چونکہ اس سے پہلے میرے سب بچے فوت ہو چکے تھے اور اس بچی کی صحت بھی خاص اچھی نہ تھی۔ میں اکثر افسردہ رہتا تھا۔ میں اور میری بیوی اس کی صحت اور درازی عمر کے لئے نہایت تضرع کے ساتھ اللہ تعالیٰ کے حضور دعائیں کیا کرتے تھے۔ وقت گزرتا گیا لیکن بچی کی صحت کسی طرح بھی اطمینان بخش نہ ہوئی۔ چنانچہ ایک دن میری بیوی نے یہ ارادہ ظاہر کیا کہ وہ حضرت اماں جانؑ کی خدمتِ اقدس میں حاضر ہو اور ان سے بچی کی صحت کے لئے دعا کرنے اور اس کا نام تجویز کر دینے کی درخواست کرے۔ حقیقت یہ ہے کہ یہ ارادہ تکمیل سے پہلے ہی میری تسکین کا باعث ہوا اور مجھے ایسا محسوس ہونے لگا کہ گویا سعیدہ رو بصحت ہے اور اللہ تعالیٰ نے اسے لمبی عمر عطا فرمادی ہے۔

سعیدہ کی عمر اس وقت قریباً تین ماہ ہوگی جب میری اہلیہ اسے لے کر حضرت اماں جانؑ کی خدمت میں حاضر ہوئیں۔ وہ کہتی ہیں کہ جس وقت میں حضرت اماں جانؑ کی خدمت میں پہنچی تو آپ ایک لکڑی کے بڑے تخت پوش پر تشریف فرما تھیں اور چھالیہ کاٹ رہی تھیں۔ میرے سلام کے جواب دینے کے بعد ایک چٹائی کی طرف اشارہ کرتے ہوئے فرمایا ”بیٹھ جاؤ“۔ چند لمحے آپ خاموش رہیں۔ میں نے عرض کیا اماں جان میری بچی ہمیشہ بیمار رہتی ہے آپ اس کے سر پر ہاتھ پھیریں۔ اس کی درازی عمر کے لئے دعا فرمائیں۔ نیز اس کا نام آپ اپنی مبارک زبان سے تجویز فرمائیں۔ اس پر آپ اپنا دست مبارک سعیدہ کے سر پر پھیرنے لگیں اور مجھ سے میرا نام دریافت فرمایا۔ میں نے عرض کیا حمیدہ۔ معاً آپ کی زبان سے نکلا ”تو بچی کا نام سعیدہ“ (واضح رہے کہ اس سے پہلے بچی کا نام حضرت اماں جانؑ پر ظاہر نہ کیا گیا تھا) میں دل ہی دل میں سوچ کر کہ اماں جانؑ کا تجویز کردہ نام وہی ہے جو ہم نے پہلے رکھا ہوا ہے بہت خوش ہوئی۔ اس کے

بعد فرمایا:

”اللہ تعالیٰ اس بچی کو نیک کرے گا اور لمبی عمر دے گا۔ اللہ تعالیٰ اور بچے بھی دے گا جو زندگی والے ہوں گے۔“

اس واقعہ کو بمشکل چار ماہ ہوئے تھے۔ تقسیم ملک کے فسادات ہو گئے جبکہ نہایت بے چارگی اور بے بسی کے عالم میں ہمیں ہمارے آقا حضرت مسیح موعود علیہ السلام کی مبارک بستی قادیان دارالامان سے ہجرت کرنا پڑی گھروں سے نکل کر بورڈنگ میں پناہ لی جو چند دنوں میں حد درجہ گندہ ہو گیا۔ ایسی صورت میں کسی کی صحت کو درست رہنا ایک غیر ممکن بات تھی۔ چنانچہ میری بچی بیمار ہو گئی اور حالت اس حد تک بگڑ گئی کہ صحت کی کوئی امید باقی نہ رہی۔ وہ تمام علامات جو حالت نزاع کی ہوتی ہیں نمایاں اور واضح تھیں۔ میرا دل بیٹھا جا رہا تھا اور میری اہلیہ کو سوائے خاموشی سے آنسو پونچھ لینے کے کوئی چارہ کار نہ تھا۔ چونکہ بظاہر بچی کی موت بالکل قریب نظر آرہی تھی میرا دل مایوس ہو جاتا اور میں اپنے تئیں پوچھتا کیا اماں جان کی دعائیں اللہ تعالیٰ نے قبول نہیں فرمائیں؟ پھر یکا یک میرا دل ایمان سے لبریز ہو جاتا۔ میرے ہونٹ متحرک ہو جاتے اور بے ساختہ میری زبان سے یہ الفاظ نکل پڑتے کہ ”ضرور اور ضرور اللہ تعالیٰ نے حضرت اماں جان کی دعاؤں کو شرف قبولیت بخشا ہے سعیدہ صحت یاب ہوگی“ اسی کیفیت میں وہ وقت آپہنچا جب احمدی مستورات کا قافلہ موٹروں کے ذریعہ لاہور روانہ ہونے والا تھا۔ چنانچہ میں نے اپنی اہلیہ اور قرب المرگ بچی کو ٹرک میں سوار کر دیا اس وقت بچی کی حالت بے حد نازک تھی۔ ٹرک بورڈنگ کے سامنے سڑک پر کھڑے تھے اور میں ان کی روانگی کے انتظار میں کھڑا تھا۔ چونکہ سعیدہ مجھ سے جدا ہو رہی تھی۔ میری اہلیہ نے مجھ سے دریافت کیا کہ ”اگر بچی راستہ میں فوت ہو جائے تو اسے کیا کرنا چاہیئے۔ میں نے جواباً کہا اس کی نعش کو لاہور لے جا کر دفن کر دینا۔ ٹرک جا چکے تھے اور میں دل ہی دل میں سوچ رہا تھا کہ کیوں میں حضرت اماں جان کی دعاؤں کو جو آپ نے سعیدہ کے لئے کی تھیں بھول گیا۔ کیوں میں نے اپنی بیوی کی توجہ ان دعاؤں کی طرف نہیں کرائی۔ اور کیوں میں نے سعیدہ کے صحت یاب ہونے اور لمبی عمر پانے کا اسے یقین نہ دلایا۔

چند روز کے بعد بورڈنگ میں حضرت امیر المومنین ایدہ اللہ تعالیٰ بنصرہ العزیز کا ارشاد گرامی پڑھ کر

سنایا گیا۔ جس میں مریضوں اور بوڑھوں کو پاکستان چلے جانے کی اجازت دی گئی تھی۔ چونکہ میری صحت بھی خراب ہو چکی تھی۔ اس لئے میں نے دارالامان کو الوداع کہا اور پاکستان چلا آیا۔ سعیدہ کو کہ جس کی موت کے ہم منتظر تھے تندرست پایا اور اللہ تعالیٰ کے حضور سجدہ شکرانہ ادا کیا۔ سعیدہ اللہ تعالیٰ اسے صحیح و سالم رکھے اور لمبی عمر عطا فرمائے آج سو پانچ برس کی ہے اور کون ہے جو یہ کہنے کی جرأت کرے کہ سعیدہ حضرت اُمّ المؤمنین رضی اللہ عنہا کی مقبولیت دعا کا ایک زندہ نشان نہیں۔

آہ! وہ برگزیدہ اور مہربان ماں جس کے وجود باوجود کے ساتھ ہزاروں ہزار رحمتیں اور برکتیں وابستہ تھیں آج ہم میں موجود نہیں۔ ہم اس کی درد مندانہ دعاؤں سے محروم ہیں۔ افسردہ و محزون ہیں۔ اس کی یاد سے منور اور معمور ہمارے دل اللہ تعالیٰ کے حضور پکار پکار کر کہہ رہے ہیں کہ وہ ہماری اس مقدس ماں کو حضرت محمد عربی صلی اللہ علیہ وسلم اور حضرت مسیح موعود علیہ السلام کے انتہائی قرب میں جگہ دے۔ آمین ۱۹

## دوسروں کی تکلیف کا احساس اور مہمان نوازی

مکرمہ حضرت سیدہ نعیمہ صاحبہ بنت حضرت سید میر حامد شاہ صاحب سیالکوٹی رضی اللہ عنہ (اہلیہ ڈاکٹر سید محمد اکرام صاحب) تحریر کرتی ہیں:

”۱۹۱۴ء دسمبر کے سالانہ جلسہ پر میں اور میری بڑی بھابھ سیدہ رفعت صاحبہ قبلہ ابا جان کے ساتھ گئیں۔ اور چھ سات روز حضرت اماں جان کے پاس ہی قیام ہوا۔ ابا جان کا قیام تو باہر تھا۔ جلسے کی مصروفیت میں رہتے۔ کسی دن ملاقات ہوتی۔ ہم حضرت اماں جان کے پاس ہی رہیں۔ رات کو وہیں اُن کے پاس اُسی کمرہ میں سونا۔ رات کو بخاری جلتی۔ اور پاس سب نے بیٹھ جانا۔ اور بڑی محبت اور اخلاص سے پوچھنا سناؤ لڑکیو! دن کو کہاں کہاں گئیں۔ کس کو ملیں کیا کچھ دیکھا۔ ہم اپنی دن کی تمام رپورٹ دیتیں۔ پھر یوں سوال جواب ہوتے۔ رات کو اکثر سونے سے پہلے حضرت صاحب آپ کے پاس آتے یہ معمول تھا۔ کچھ باتیں ہوتیں کچھ جلسے وغیرہ کی اور ہنسی مذاق کی باتیں بھی ہوتیں۔ ایک دن حضرت صاحب نے کچھ اونچی آواز سے باتیں شروع کیں۔ ساتھ ہنستے بھی جاتے۔ تو آپ آہستہ فرمانے لگیں میاں آہستہ باتیں کرو۔ میر صاحب کی لڑکیاں سو رہی ہیں۔ آپ نے کچھ حیرت سے کہا۔ کون میر صاحب۔ آپ فرمانے لگیں میر حامد شاہ صاحب سیالکوٹ والے۔ آپ نے فرمایا۔ اماں جان ان کو ساتھ والے چھوٹے کمرے میں سلایا کریں۔ یہاں سب نے آنا جانا ہوا۔ ان کو تکلیف ہوتی ہوگی۔

دوسرے دن ہم کو ساتھ کے چھوٹے کمرے میں سلایا۔ آپ کا قیام ان دنوں مسجد مبارک کے ساتھ ہوتا تھا بڑے کمرے میں۔ جب ہم کو علیحدہ سلایا تو اُن کا معمول تھا۔ رات کو سونے سے پہلے ہمارے پاس آتیں۔ اور کہتیں لڑکیو اچھی ہو کوئی تکلیف تو نہیں۔ پھر صبح نماز کے بعد آتیں۔ اور فرماتیں لڑکیو رات اچھی رہیں۔ پھر صبح کو اپنے پاس سے ناشتہ بھیجتیں۔ چائے کے ساتھ کبھی مٹھائی۔ کبھی کھجوریں۔ اتنی مہربانی اور پیارا اور اخلاص سے برتاؤ کرتیں۔ بعض وقت ہم کو شرم اور حجاب آتا۔ ان کے پاس عورتوں کے آنے جانے کا تانتا لگا رہتا۔ امیر غریب سب آتیں۔

آپ سب سے بڑی محبت اور اخلاص سے پیش آتیں۔ اور بعض عورتیں حیرت سے ہم کو دیکھتیں کہ یہ کون ہیں جن کا اتنا خیال ہے۔ بعض کو وہ خود ہی کہہ دیتیں کہ سیالکوٹ والے میر صاحب کی لڑکیاں ہیں۔ ۲۰

## حضرت اماں جان کی شفقت و دلداری

مکرم سید اعجاز احمد شاہ صاحب اپنی والدہ محترمہ اور اپنے بعض واقعات بیان کرتے ہیں:

ہمارے گھر پر حضرت اماں جانؑ کے ان گنت و بے شمار انعامات و احسانات ہیں۔ آپ کا دستِ شفقت ہمارے گھر پر عملی طور پر اس وقت سے ہے۔ جبکہ میری والدہ (اہلیہ اول سید احمد علی صاحب انبالوی) سیدنا حضرت مسیح موعود علیہ الصلوٰۃ والسلام کے زمانہ میں اپنے والد مولوی امام علی خاں صاحب آف سنور ریاست پٹیالہ کے ساتھ اپنی چھوٹی سی عمر میں قادیان دارالامان آئیں۔ والدہ صاحبہ بیان کرتی ہیں۔ کہ میرے ابا کی قادیان میں وہ پہلی آمد تھی اور تحقیق حق کی غرض سے تھی۔ چنانچہ مجھے بوجہ چھوٹی عمر اور بچہ ہونے کے اندرون خانہ سیدنا حضرت مسیح موعود علیہ السلام میں رہنے کا موقع ملا اور میں نے خود کو اپنی ماں سے بھی زیادہ چاہنے والی شفیق ماں کی گود میں محسوس کیا۔ یہی وجہ تھی کہ جب بھی دوران قیام میں والد صاحب نے مجھ سے پوچھا۔ کہ بیٹی تجھے یہاں کسی قسم کی تکلیف تو نہیں۔ تو میں نے اباجی کو جواب میں یہی کہا۔ میرا دل تو یہاں لگ گیا ہے۔ اور اب قادیان سے واپس جانے کو نہیں چاہتا۔ والدہ صاحبہ کا کہنا ہے کہ وہ زمانہ شاید ۱۹۰۳ء کا تھا۔ ۱۹۰۳ء سے لے کر اب ۱۹۵۲ء تک یعنی تقریباً نصف صدی تک حضرت اماں جانؑ کا وہی سلوک رہا۔ جو پہلے روز تھا۔ اور اس شفقت میں ذرہ بھر بھی فرق نہیں پڑا۔ اور اسی نظر کرم کا طفیل تھا کہ پھر میں خود کوشش کر کے بھی کئی بار اپنے ابا مرحوم کے ہمراہ قادیان دارالامان حاضر ہوئی اور شادی کے بعد ۱۹۲۳ء سے اپنے بچوں کو قادیان میں رہائش اختیار کرنے کو ترجیح دی۔ مجھ پر میرے بچپن سے اب بڑھاپے تک جبکہ کئی ایک انقلابات سے مجھے دوچار ہونا پڑا۔ ہمیشہ حضرت اماں جانؑ کی شفقت اور ہمدردی و امداد نے مجھے سنبھالا۔ اور بڑی سے بڑی مشکل میں بھی میرے قدم کبھی نہ ڈمگائے۔ مجھ پر اس مقدس وجود کی بے شمار شفقتیں ہیں۔ ۱۹۲۷ء میں مجھے میرے والد صاحب مرحوم کے ترکہ میں سے مبلغ سات صد روپیہ ملا۔ میں ان مبلغات کو لے کر بغرض رہنمائی و مشورہ

حضرت اماں جانؑ کی خدمت میں حاضر ہوئی۔ اور عرض کیا کہ اس کا کیا کروں۔ فرمایا۔ کہ ”زمین خرید کر یہاں قادیان مکان بناؤ“۔ اور ازراہ نوازش و شفقت خود حضرت صاحبزادہ مرزا بشیر احمد صاحب مکرم کو فرمایا۔ کہ اسے کسی ”قریب جگہ کا انتظام کر دیں۔“ چنانچہ پھر مجھے محلہ دارالفضل میں صاحبزادہ حضرت میاں شریف احمد صاحب کی کوٹھی کے قریب زمین عطا ہوئی اور وہاں پر ہی مکان بنا۔ دارالامان کے عرصہ رہائش میں جب کبھی آنحضور پر نور کو سیر کی غرض سے احمدیہ فروٹ فارم میں تشریف لے جانے کا موقع ملتا۔ تو ازراہ تلافی و آواز دے کر مجھے ہمراہی کا شرف بخشیت۔ اور اپنی پیاری بیٹی بیٹی با توں سے دورانِ سیر میں جو اکثر دینی باتیں اور تعلیم و تربیت کی ہوتیں فرماتیں۔ جو میرے لئے تسکینِ قلب اور میری گھبراہٹ کے دنوں میں مشعلِ راہ کا کام دیتیں۔ بچیوں کی تعلیم۔ شادی۔ بیاہ پر نہ صرف اپنے قیمتی مشوروں سے بلکہ مادی طور پر بھی زیرِ کثیر سے ہمیشہ مجھے نوازا۔

والدہ صاحبہ کے علاوہ میں خود کو حضرت اماں جانؑ کے احسانات میں دبا پاتا ہوں۔ بچپن سے اب تک متواتر میری ہر مادی روحانی تکلیف میں مجھے اگر کوئی وجود اس قابلِ نظر آتا تھا کہ میں اس سے بے روک ٹوک بلا حجاب کہہ گزروں۔ تو وہ حضرت اماں جانؑ کا وجود مبارک ہی تھا۔ مشکل سے مشکل گھڑیوں میں میں نے حضرت اماں جان کی خدمت میں حاضر ہو کر تکلیف دی اور حضرت اماں جانؑ جو واقعی اُمّ المؤمنین تھیں نے پورے طور پر تعاون فرمایا۔ اور حقیقی ماں سے بھی بڑھ کر صبر و استقلال کی تعلیم دیتے ہوئے تسلی و تشفی فرمائی۔ اور ان کی اس تسلی و تشفی ملنے کی دیر ہوتی تھی کہ میں فکر سے خود کو آزاد سمجھتا تھا۔ جیسا کہ کوئی فکر نہ تھا۔ اور اس طرح ایک بار نہیں بلکہ متعدد بار ہوا۔ جس کا شمار بھی اب محال ہے۔

سال گزشتہ ہی میں خانگی طور پر کچھ مشکلات درپیش تھیں۔ اور ان میں سے ایک بڑی مشکل یہ تھی کہ ربوہ میں کوئی مکان یا کوارٹر نہ ملنے کے باعث اور حافظ آباد (جہاں مستقل آباد ہوں) میں اکیلی اپنی والدہ کو بوجہ ان کے کمزور اور ضعیف ہونے کے چھوڑ نہ سکنے کے باعث کہیں باہر بے فکر ہو کر نہ جاسکتا تھا۔ مجھے حضرت اماں جان کی خدمت میں حسبِ عادت حاضر ہو کر عرض کرنا پڑا۔ کہ حضور والدہ کمزور اور نحیف ہیں۔ چلنا پھرنا بھی ان سے مشکل ہے۔ اکیلی رہ نہیں سکتیں۔ یہاں ربوہ کوئی بندوبست نہیں۔ کہ والدہ کو اکیلا چھوڑ کر باہر دورہ پر بے فکری سے

جاسکوں۔ اس فکر میں ہوں۔ دعا اور رہنمائی کی غرض سے حاضر ہوا ہوں۔ حضرت اماں جانؑ نے درد سے پر مشفقانہ انداز میں فرمایا۔ ”تمہیں کیا فکر میں جو ہوں۔ یہ میری بیٹی میرے پاس رہے گی۔ تم بے فکری سے اپنا کام کرو۔“

اللہ اللہ کیا کیا انعامات اور شفقتیں تھیں۔ حضرت اماں جانؑ کی غلام ابن غلام پر اور کیا جاذبیت تھی۔ ان پیارے منہ سے نکلے ہوئے پیارے کلمات کی۔ ان پیارے الفاظ نے میری تمام مشکلات کو حل کر دیا۔ چنانچہ پھر والدہ صاحبہ کامل سوا سال تک حضرت اماں جانؑ کی خدمت میں ہی رہیں۔ اور ان کو ایسا آرام ملا۔ کہ مجھ سے اس قسم کا آرام ملنا مشکل تھا۔ ۲۱

## شفقت اور مہمان نوازی کے واقعات

حضرت سکینۃ النساء صاحبہ اہلبیہ حضرت قاضی ظہور الدین صاحب اکمل تحریر کرتی ہیں:

حضرت اماں جان رحمۃ اللہ علیہا کی صفات حسنہ اس قدر زیادہ ہیں کہ کئی اوراق لکھنے پر بھی ختم نہ ہو سکیں۔ یوں بھی اخبار میں گنجائش کم ہوگی مگر ان کے وصال کا صدمہ دل حزیں پر اس قدر شدید ہے کہ جذبات خیال نے کچھ نہ کچھ لکھنے پر آمادہ کر ہی لیا۔ اس لئے مختصر طور پر چند ان کی عام عادات کا حال لکھتی ہوں جو آپ کی روزمرہ کی گویا خصوصیات تھیں اور بغیر کسی رکاوٹ کے گویا عادت ثانیہ بن چکی تھیں۔ حضرت اقدس علیہ السلام کا اثر پاک اور کامل دینداری کا ہر تو ایک خاتون ایک دہلی کی شہزادی پر پڑ چکا تھا جس طرح کہ حضرت اُمّ المؤمنین عائشہ صدیقہ رضی اللہ عنہا سے لوگوں نے اور صحابہ کرام نے احادیث کا علم حاصل کیا اسی طرح حضرت اُمّ المؤمنین نصرت جہاں بیگم رضی اللہ عنہا نے اصل اسلام کے اخلاق حسنہ پر پورے طور پر عمل درآمد کر کے صحیح معنوں میں حضرت اقدس علیہ السلام کا حقیقی ساتھی اپنے آپ کو ثابت کیا۔

## عاجزی و خاکساری

حضرت اماں جان میں غرور ہرگز نہیں تھا۔ دنیا کی دولت یا مال کی یا نئے برتن خریدنے یا مکان اعلیٰ بنانے وغیرہ کی حرص کبھی نہیں کی۔ غریبوں اور محتاجوں پر رحم فرما کر ان کی ہر طرح خبر گیری فرماتیں۔ کئی یتیم بچوں اور بیواؤں کا کھانا کپڑا ضروریات بغیر کسی مطلب یا معاوضہ کے اپنے ذمہ

لیا ہوا تھا۔ خلاف شرع کبھی کوئی کام نہیں کیا یعنی کسی دردناک موت پر بھی منہ سے اُف تک نہ کی نہ آواز نکالی۔ حضرت میر محمد اسماعیل صاحبؒ اور حضرت میر محمد اسحاق صاحبؒ آپ کے بھائی تھے اور نہایت ہی لائق و فائق فرمانبردار بھائی یکے بعد دیگرے دونوں کی قادیان میں وفات ہو گئی مگر اس شاندار خاتون نے سوائے اناللہ کے کوئی لفظ بھی منہ سے نکالا ہو۔ آہ! اب اس چند روزہ زندگی میں ایسی بے نظیر اور شاندار خاتون کی زیارت کیا ہوگی۔ اس چمن میں دیدہ وریبدا ہونا ہی مشکل اور محال ہے۔ اماں جان میں رحم کا مادہ بھی از حد تھا آپ جب قادیان میں تھیں۔ کسی دن تو سحر کے وقت ہی اماں جان کی آواز آتی عائشہؓ آؤ سیر کو چلیں (یہ عائشہؓ بھی ایک یتیم لڑکی تھی جسے اماں جان نے پرورش کیا، شادی کی، علیحدہ گھر دیا، سامان دیا۔ بھینس تک خرید دی۔ اب بفضل خدا چارنو جوان برس روزگار بچوں کی ماں ہے)

اماں جان کی ہمیشہ سے عادت یہ تھی کہ صبح نماز سے فارغ ہو کر باہر دو چار میل چلی جاتیں۔ راستہ میں محلوں میں سے بعض مخلص خواتین جن کو معلوم ہوتا کہ اماں جان باغ میں یا فلاں طرف شاید تشریف لے جائیں گی تو وہ گھروں میں سے باہر نکل کر ساتھ ملتی جاتیں۔ طبیعت شجاع اور بہادر تھی۔ راستہ میں گاؤں بھینی یا منگل یا کھارا کی طرف سے دیہاتی عورتیں بھی اماں جان کو جھک جھک کر سلام کرتیں اور آپ ان کے گھروں۔ بال بچوں وغیرہ کی خبر پوچھتی چلتی رہتیں اور یوں کوئی تھکان محسوس بھی نہ ہوتی۔

## دوسروں کے آرام کا خیال

اماں جان کو ہر کسی کے آرام کا بھی خیال رہتا یعنی بھوک پیاس کا پوچھتیں۔ اگر ذرا محسوس ہوتا کہ کسی کو پیاس لگی ہے تو اپنے مزارعوں میں سے کسی عورت کو بلا کر اس کے گھر سے دودھ لے کر لے کر یا گنے کا رس ہی پلو تیں گو آپ کو لسی یا رس یا کوئی ایسی ویسی چیز پیتے کھاتے ہم نے نہیں دیکھا۔ ایک دفعہ آپ نے اپنے باغ میں آلو لگوائے تھے۔ حضرت نواب مبارکہ بیگم بھی لاہور یا شملہ سے آئی ہوئی تھیں تو ہم سب سیر کو باغ میں گئے۔ اماں جان نے لڑکیوں کے لئے (محترمہ عزیزہ لمتہ الحفیظ بیگم کی بھی دلداری اور خاطر عزیز تھی) تو ایک بہت بڑے رسہ کی پینگ درخت پر ڈلوادی اور دو ٹوکے آلو ابال کر ساتھ روٹیاں اچا رہنے باغ میں سے لوکاٹ اترا کر چٹنی تیار کروائی۔ زمین



پردریاں بچھا کر درختوں کے نیچے کوئی بیس پچیس خواتین کو دعوت کھلائی۔ لڑکیاں بیٹنگیں جھولتی کھیلتی رہیں۔ الغرض اماں جان کا مزاج شگفتہ اور تفریح پسند بھی تھا۔

## یتیمی پروری

ایک دفعہ کا ذکر ہے کہ اماں جان کسی چھوٹے گاؤں کی طرف نکلیں تو ساتھ دونوں خادماں ہی تھیں (امام بی اور مائی فجو ابھی مائی کا کو نہیں تھیں) جب ایک گلی میں گاؤں کی گزرے تو دیکھا ایک گندی چیتھڑوں میں لپٹی لڑکی لیٹی ہے اور خر بوزوں کے گندے چھلکے منہ میں ڈال رہی ہے۔ آپ نے اس کے پاس ٹھہر کر پوچھا یہ کون ہے۔ گاؤں کی چند عورتوں نے بتایا کہ اس کے ماں باپ مر گئے تھے اور یہ گوگی بہری ہے۔ آپ نے ایک خادمہ کو حکم دیا کہ اسے اسی طرح لے چلو۔ وہ ہوگی کوئی چھ سات سال کی۔ بات کرنی نہیں آتی تھی۔ تو آپ اسے قادیان دارالامان اپنے ساتھ لے آئیں۔ اس وقت ہمارا گرل سکول آپ کے ہی دالان کے نیچے لگتا تھا ہم مدرسۃ البنات میں بیٹھی تھیں کہ دیکھا ایک بیبت ناک شکل و صورت کی لڑکی نہایت غلیظ اور گندے چیتھڑے پہنے جن سے بدبو کے بھبھکے نکل رہے تھے بیٹھی ہے۔ کئی لڑکیاں تو ڈر کے مارے بھاگنے لگیں مگر اتنے میں ہماری بابرکت اور پاکیزہ اماں جان ڈیوڑھی سے نمودار ہوئیں اور خوف زدہ فضاء کو دیکھ کر ہنسیں۔ پھر فرمایا یہ یتیم لڑکی ہے اور لاوارث ہے اسے انسان بنانا تمہارا کام ہے اور اس کا نام ہمیں بلایا۔ یہ فرما کر اوپر سیڑھیوں پر چڑھ گئیں۔ کچھ دیر کے بعد فینائل کی بوتل کنگھا پینچی۔ کپڑوں کا جوڑا جوتی تیل وغیرہ آگئے۔ اور کنواں تو پاس ہی تھا۔ استانی میمونہ صوفیہ سی مستعد خاتون نے ایک آدھ گھنٹہ میں اس گندی لڑکی کو نہلا دھلا کر صاف ستھری لڑکی بنادیا۔ کھانا کھلایا اور وہ کچھ دنوں میں ہی اماں جان کی مہربانی سے ایک اچھی خاصی لڑکی بن گئی۔ چند سالوں کے بعد وہ شادی شدہ رحیم بی بی کہلاتی زبان سے الفاظ صحیح نہیں نکال سکتی تھی۔ تاہم کام چلا لیتی۔

اماں جان زیادہ تعلیم یافتہ نہ تھیں مگر دنیاوی علوم کی بھی میری کئی اردو زبان کی غلطیاں نکالیں اور صحیح تلفظ سکھایا اور دینی تعلیم اور حضرت مسیح موعود علیہ السلام کے مسلک یا احمدیت میں تو ایسی ماہر تھیں کہ ہم سی خاکپاؤں کے دماغ اماں جان کے سامنے ہیچ تھے۔ اور حضور علیہ السلام کی سب پیشگوئیوں پر اماں جان کا یقین محکم اور پختہ ایمان تھا۔ ہجرت کے بعد آپ اکثر فرماتی تھیں داغ

ہجرت والا الہام ضرور پورا ہونا تھا۔ پھر قادیان کے دوبارہ مل جانے کا بھی الہام انشاء اللہ ضرور پورا ہوگا۔ اماں جان مستجاب الدعوات بھی تھیں اور میں نے اسے بہت دفعہ آزمایا۔ حضرت نواب محمد علی خان صاحب مرحوم مغفور ہمیشہ آپ کو دعا کیلئے لکھتے رہتے اور القاب ہمیشہ ”نہایت تعظیمی سیدہ اُمّ“ لکھتے۔

حضرت خلیفہ اول مولانا نور الدین رضی اللہ تعالیٰ عنہ حضرت اماں جان رضی اللہ عنہا کی بے حد عزت کرتے۔ یہ میرے سامنے کی باتیں ہیں۔ تینتالیس چوالیس سال ان کی صحبت مقدسہ میں گزرے واقعات تو حد سے زائد ہیں مگر اخبار میں گنجائش کہاں۔ اللہ تعالیٰ نے حضرت اماں جان کو تو اپنی آغوش رحمت میں لے لیا اور وہ ضرور جنت کے اعلیٰ طبقوں میں مسرور ہوں گی۔ ۲۲

## سیدۃ النساء کی ایک جھلک

مکرمہ و محترمہ امتہ السلام بہتم بنارس تحریر کرتی ہیں:

۲۳ اپریل ۱۹۵۲ء کی شام ہم لوگوں کے لئے ایک صدمہ عظیم کی خبر لائی۔ عصر کی نماز ادا کر کے میں تختہ سے اٹھی ہی کہ ہماری عزیز ترین بہن اور فرینڈ سید نسرین بھاگلپوری کا خط ملا۔ جس میں صرف حضرت اُمّ المؤمنین رضی اللہ عنہا کے انتقال پر ملال کی خبر تھی۔ آنکھوں کے آگے اندھیرا چھا گیا۔ یا میرے اللہ۔ یہ کیا ہوا! کیا جماعت ایک بزرگ ہستی کی دعاؤں سے محروم ہوگئی؟ کیا اک پاک ہستی کا بابرکت وجود ہم سے چھین گیا۔

آہ! کس قلم سے لکھوں! کس زبان سے کہوں کہ ہماری جماعت اک مشفق ماں! اک مادر مہرباں کی عنایات سے محروم ہوگئی۔ حضرت اُمّ المؤمنین رضی اللہ عنہا بے حد روحانی اور اخلاقی صلاحیت کا مجسمہ تھیں۔ خاکسار نے آپ کو صرف ایک بار دیکھا تھا۔ بلکہ صرف ایک جھلک دیکھی تھی۔

۱۹۴۵ء کے جلسہ سالانہ پر عاجز بھی والدین کے ساتھ گئی تھی۔ پہلے دن جلسہ سے لوٹ کر والدہ صاحبہ حضرت اماں جان سے شرفِ ملاقات حاصل کرنے گئیں۔ مجھ کو حضرت اماں جان کو دیکھنے کا بے حد شوق تھا۔ والدہ صاحبہ زینہ پر سے ہوتی ہوئیں اوپر چھت پر آئیں۔ جہاں پر آپ محمودہ آنے والوں کا پُر جوش استقبال کر رہی تھیں۔

اخیر میں ہم لوگ آپا بشری کے پاس پہنچے۔ انہوں نے بھی بڑی محبت و مسرت کے ساتھ استقبال

کیا۔ وہاں پر والدہ صاحبہ نے اماں جان سے ملنے کی خواہش ظاہر کی۔ انہوں نے اُمّہ النصیر صاحبہ سے کہا ”ان لوگوں کو اماں جان کے پاس لے جاؤ۔“ وہ ہم لوگوں کو زینہ سے نیچے لے جانے لگیں۔ سیڑھیاں جہاں تک یاد ہے۔ تختہ کی تھیں۔ اس لئے میں آہستہ آہستہ اُترنے لگی۔ مبادا ٹوٹ نہ جائیں۔ اس وقت میں کوئی دس سال کی تھی۔

ادھر اُمّہ النصیر صاحبہ والدہ صاحبہ کے ساتھ غائب تھیں۔ گھبراہٹ میں جو نیچے اُتری تو دیکھا بہت سی عورتیں ایک کمرے کی طرف جا رہی تھیں۔ اور کچھ نکل بھی رہی تھیں۔ قرین قیاس میں نے سمجھا کہ والدہ بھی ادھر ہی ہوں گی۔ ادھر ہی چل پڑی۔ مگر کمرہ کے دروازہ پر ہی کوئی منتظمہ تعینات تھیں۔ انہوں نے اندر جانے سے روک دیا۔ شاید بچہ سمجھ کر۔ میں نے اندر جھانک کر دیکھا۔ جو ابھی تک اسی طرح میری آنکھوں کے سامنے ہے۔ اللہ اللہ! کیا نظارہ تھا۔ حضرت اماں جان تکیہ کا سہارا لئے ہوئے پلنگ پر نیم دراز تھیں۔ اور مسکراہٹ و شفقت کے ساتھ ہر ایک کو خوش آمدید کہہ رہی تھیں۔ ان کا وہ روشن، پُر جلال اور دلکش مسکراتا ہوا چہرہ اُسی طرح مجھے نظر آتا ہے۔ مگر یہ سب کچھ..... صرف چند لمحوں میں دیکھا۔ شاید اس دن ان کی طبیعت کچھ ناساز تھی۔ اس لئے ملنے والوں کو صرف چند منٹ کا عرصہ ہی دیا جاتا تھا۔ لوٹتے وقت میرا دل مسرتوں سے پُر تھا۔ کیوں آج تک میں نے ایسا روشن اور پُر جلال چہرہ کسی عورت کا نہ دیکھا تھا۔ آج بھی اس جھلکی ملاقات کو یاد کر کے مجھے فخر اور مسرت ہوتی ہے۔ مگر دل میں ایک ہوک سی اٹھتی ہے۔ آج اُمّ المؤمنین کا وہ عظیم الشان بابرکت وجود ہم میں نہیں۔ ۲۳

## تاثرات و واقعات

مکرم حکیم عبداللطیف صاحب شاہد آف گوالمنڈی لاہور تحریر کرتے ہیں:

(۱)

خاکسار کے حضرت اُمّ المؤمنین رضی اللہ عنہا کے دونوں محترم برادران کے ساتھ خادمانہ تعلقات

۱۹۲۱ء سے ان ہر دو بزرگوں کی وفات تک قائم رہے حضرت میر محمد اسحاق صاحب رضی اللہ عنہ کی سیادت میں اڑھائی سال بطور مہتمم دارالشیوخ کام کرنے کا موقع ملا۔ حضرت ڈاکٹر میر محمد اسماعیل رضی اللہ عنہ کے ریٹائرڈ ہونے کے بعد قادیان میں مقیم ہونے سے لے کر روز وفات تک (جو پارٹیشن سے ایک ماہ قبل جولائی ۱۹۴۷ء میں ہوئی ہے) مجھے قریباً ہر روز آپ کے نیاز حاصل کرنے کا موقع ملتا اور میں آپ جیسے منقطع الی اللہ عارف باللہ ولی اللہ محب اللہ عاشق اللہ متخلق باخلاق اللہ موصوف بہ جمیع صفات حسنہ بزرگ کے روحانی اور علمی فیوض سے متمتع و مستفید ہوتا رہا۔ اور آپ کو غسل دینے کی سعادت آپ کی وصیت کے مطابق دوسرے دو بزرگوں حضرت بھائی عبدالرحیم رضی اللہ عنہ و محترم شیخ محمد اسماعیل صاحب پانی پتی کے ساتھ نصیب ہوئی۔

آپ بٹالہ پنشن لینے کے لئے جاتے تو خاکسار کو ساتھ لے جاتے۔ ایک بار اپنی ایک صاحبزادی صاحبہ اور صاحبزادہ کے گلے کے اپریشن کروانے کے سلسلہ میں لاہور آئے۔ اور کئی دن ٹھہرے تو بھی خاکسار آپ کے ساتھ تھا۔ سفر میں حضرت اُمّ المؤمنین رضی اللہ عنہا اور آپ کے بڑے حرم محترم بھی ساتھ تھے۔ حضرت اماں جان پہلے مستری محمد موسیٰ رضی اللہ عنہ کے ہاں اقامت گزریں ہوئیں۔ اور مجھے آپ کی خدمت میں حضرت میر صاحب نے دہلی مسلم ہوٹل انارکلی سے بھیجا۔ میں نے دونوں بچوں کے کامیاب اپریشن کی اطلاع عرض کی۔ اور ان کے غرارہ کرنے کی غرض سے دو برتن حضرت اماں جان نے مجھے دیئے۔ واپسی کے وقت قادیان تک آپ کی معیت میں سفر کا موقع ملا۔

(۲)

ایک دن خاکسار صاحبزادہ میرزا ناصر احمد صاحب سلمہ اللہ تعالیٰ کی کوٹھی پر جو حضرت اماں جان نے بنوائی تھی اور جہاں پر سیدنا حضرت میرزا بشیر احمد صاحب سلمہ اللہ تعالیٰ مقیم تھے آپ کے دونوں صاحبزادوں ڈاکٹر مرزا مبشر احمد صاحب و پروفیسر مرزا مجید احمد صاحب سلمہما اللہ تعالیٰ کو قرآن کریم کا ترجمہ پڑھانے گیا۔ تو حضرت اماں جان بھی شہر سے تشریف لے گئیں۔ مجھے برآمدہ میں بیٹھا دیکھا میں نے سلام عرض کیا۔ تو اندرجا کر فرمایا۔ ”میاں تمہارے ماسٹر صاحب باہر آئے بیٹھے ہیں ان سے جا کر پڑھو۔“

(۳)

ایک بار مولانا مولوی عبداللطیف صاحب فاضل بہاولپوری کے بھتیجا کی بیوی دارالمسیح قادیان حاضر ہوئیں۔ حضرت اماں جان نے ان سے دریافت فرمایا کہ وہ کس کی بیوی اور بہو ہیں۔ انہوں نے عرض کیا مولوی عبداللطیف صاحب کی۔ حضرت اماں جان فرمانے لگیں مولوی عبداللطیف شہید کی؟ اس پر انہوں نے عرض کیا۔ نہیں اماں جان۔ بہاولپوری مولوی عبداللطیف صاحب کی۔ آپ نے مجھے شہید کے نام سے یاد فرمایا۔ اور حضرت مولوی محمد اسماعیل رضی اللہ عنہ تو صرف شہید کے نام سے پکارا کرتے تھے۔ اس پر میں نے دوبارہ یہ تعارفی نام رکھ لیا ہے۔ تاکہ مجھے ان بزرگوں کی یاد کبھی فراموش نہ ہو اور ہمیشہ ان پر درود پڑھتا رہوں۔ اور میں اکثر درود شریف کے الفاظ میں حضرت میر محمد اسماعیلؒ، حضرت اماں جانؒ، حضرت میر محمد اسحاقؒ، حضرت نانا جانؒ، حضرت اقدس مسیح موعود علیہ السلام، حضرت نانی جان رضی اللہ عنہا اجمعین کے لئے..... دعا کرتا ہوں۔ اللہ تبارک تعالیٰ قبول فرمائے۔ اے اللہ! میری سب سے بڑی خواہش اور دعا یہی ہے کہ تُو مجھے جنت العلیا میں ان کی معیت بخشے اور مجھے قوی امید ہے کہ اللہ تعالیٰ اپنی ذرہ نوازی سے میری یہ دعا قبول فرمائے گا۔ وھوارحم الرحمین۔ ۲۴

## صداقت احمدیت کی مجسم دلیل۔ آپ کا ایک عظیم احسان

مکرم و محترم خواجہ غلام نبی صاحب سابق ایڈیٹر الفضل تحریر کرتے ہیں:

کوئٹہ احمدی ہے جس پر حضرت اُمّ المؤمنین رضی اللہ عنہا کے احسانات نہیں اور کس احمدی کی جبین نیاز آپؐ کی نوازشات کے بارے میں نہیں۔ لیکن مجھ ناچیز پر ذاتی طور سے دوسرے بہت سے احسانات کے علاوہ ایک خاص احسان آپؐ نے ایسا فرمایا جس کا عمر بھر شکر ادا ہونا ممکن نہیں۔ اور جو ایسا عظیم الشان اور بابرکت احسان ہے کہ اس زندگی میں بھی میں نے اس سے بے حد فائدہ اٹھایا اور انشاء اللہ دوسری زندگی میں بھی میرے لئے مغفرت کا ذریعہ ہوگا۔

میں بالکل ابتدائی عمر میں قریباً ۱۹۱۱ء میں قادیان آ گیا تھا۔ اُس وقت میرے دور و نزدیک کے رشتہ داروں میں سے کوئی احمدی نہ تھا۔ میرے والد صاحب میرے بچپن میں ہی وفات پا گئے تھے۔ تباہی صاحب کے زینہ اولاد نہ تھی، انہوں نے میری پرورش کی اور انتہائی محبت و شفقت سے غور و پرداخت فرماتے تھے مگر بد قسمتی سے وہ احمدی نہ تھے۔ پُرانے وقتوں کے پڑھے لکھے تھے کٹر سنی اور پیروں و گدّی نشینوں کے معتقد تھے۔ قریب قریب کے علاقہ میں اچھی شہرت رکھتے تھے۔ احمدیت کی مخالفت میں کافی حصہ لیتے تھے۔ کسی اہل علم احمدی سے گفتگو کرنے کی تو جرأت نہ کرتے تھے لیکن عام احمدیوں سے بحث مباحثہ جاری رکھتے تھے۔ اور عموماً مخالفانہ باتوں میں سرگرم حصہ لیتے تھے۔ حضرت مسیح موعود علیہ الصلوٰۃ والسلام نے تریاق القلوب میں جن لوگوں کو نشان دیکھنے کے لئے قادیان آنے کی دعوت دی ہے اُن میں اُن کا بھی نام ہے۔

باوجود گھر کے اِس ماحول کے میری نشست و برخاست ایک احمدی مرزا محمد افضل صاحب مرحوم (ابن حضرت مولانا جلال الدین صاحب بلا نوی جن کا نام حضرت مسیح موعود علیہ الصلوٰۃ والسلام نے اپنے تین سوتیرہ اصحاب میں تیسرے نمبر پر لکھا ہے۔ مرتب) کے پاس تھی۔ وہ میری عمر اور علم کے مطابق مجھ سے احمدیت کے متعلق گفتگو کرتے رہتے تھے۔ جب مڈل تک تعلیم پانے کے بعد مزید تعلیم پانے کی کوئی صورت نظر نہ آئی تو انہوں نے مجھے قادیان جانے کی تلقین کی اور میں آمادہ

ہو گیا۔ والدہ ماجدہ نے میرا تعلیمی شوق دیکھ کر مجھے جانے کی اجازت تو دیدی مگر ساتھ ہی تاکید کی طور پر نصیحت کی کہ دیکھنا احمدی نہ ہو جانا۔ اور متفکر بھی بہت تھیں کیونکہ بھیجنے کی اپنے پرانے سب مخالفت کرتے تھے اور ڈراتے تھے۔

میرے قادیان جانے کے تھوڑے ہی عرصہ کے بعد حضرت خلیفۃ المسیح اول رضی اللہ عنہ فوت ہو گئے۔ اِنَّا لِلّٰہِ وَاِنَّا اِلَیْہِ رَاجِعُونَ۔ اور خلافتِ ثانیہ کا دور شروع ہوا اگرچہ میں اس وقت تک اپنے آپ کو کسی مصرف کا نہ پاتا تھا لیکن حضرت امیر المومنین خلیفۃ المسیح الثانی ایدہ اللہ تعالیٰ بنصرہ العزیز کے سایہ عاطفت میں آچکا تھا اور ”الفضل“ کے دفتر میں ایک نہایت معمولی سے کام پر مجھے لگادیا گیا تھا۔ حضور نے اپنے عہد مبارک کے پہلے ہی جلسہ سالانہ پر مجھ ناچیز پر غیر معمولی نوازش فرماتے ہوئے میرا عقد مرزا محمود بیگ صاحب آف پی کی بھانجی ہاجرہ سے کر دیا تو میرے لئے موقع پیدا ہو گیا کہ میں والدہ ماجدہ کو قادیان آنے اور شادی کا کام سرانجام دینے کے لئے عرض کروں۔ میں نے اس کے لئے کوشش کی اور آپ بخوشی تشریف لانے پر آمادہ ہو گئیں۔ اس سے مجھے بہت خوشی ہوئی اور مزید خوشی اس بات سے ہوئی کہ تایا صاحب جو قادیان کے نام تک سے بدکتے تھے وہ بھی آنے کے لئے تیار ہو گئے۔ میں نے مقررہ تاریخ سے اطلاع دیدی اور والدہ ماجدہ شادی کی مناسب تیاری کے ساتھ معہ تایا صاحب قادیان آ گئیں۔

قادیان پہنچنے کے دوسرے یا تیسرے دن والدہ صاحبہ حضرت ام المومنین رضی اللہ عنہا کی زیارت کے لئے گئیں اور بس اس پہلی زیارت نے ہی آپ پر ایسا اثر کیا کہ احمدیت کی صداقت کی قائل ہو گئیں حالانکہ اس سے قبل احمدیت کے متعلق انہوں نے جو کچھ سن رکھا تھا اس سے بہت خوف زدہ تھیں۔ حضرت اقدس کے گھر جانے اور خاص کر حضرت ام المومنین رضی اللہ عنہا کی زیارت کرنے کا تو انہیں بے حد شوق تھا مگر گھبراتی بھی بہت تھیں۔ اپنی سادگی کی وجہ سے اپنے دیہاتی لباس کے باعث اپنی دیہاتی طرز گفتگو کے سبب ڈرتی تھیں کہ شاید کوئی بات ہی نہ کر پائیں۔ لیکن میں نے بہت تسلی دی اور بتایا کہ دیہات کی عورتیں کثرت سے اپنے سادہ اور معمولی دیہاتی لباس میں حضرت ام المومنین اور دوسری خواتین مبارکہ کی زیارت کے لئے جاتی ہیں اور خوش و خرم آتی ہیں۔ خاندانِ حضرت مسیح موعود علیہ السلام کی خواتین تو الگ رہا کوئی اور بھی کسی قسم کی ناگوار بات کہے یہ ممکن ہی نہیں۔ ساتھ کی عورتوں نے بھی ہر طرح تسلی دلائی اور والدہ صاحبہ چلی گئیں۔

خدا تعالیٰ نے اپنے فضل سے زیارت کرنے اور باتیں سننے کا اچھا موقع عطا کیا اور میری جو خواہش تھی وہ پوری ہوگئی یعنی آپ پر احمدیت کی صداقت کھل گئی۔

آپ نے گھر آ کر مجھے بتایا کہ حضرت صاحب کے گھر قدم رکھتے ہی میرا خوف اور تردد تو بالکل دُور ہو گیا مگر اس کی جگہ حیرت اور استعجاب نے لے لی۔ میں نے جس کو بھی دیکھا مجسم اخلاق پایا۔ مجھے عزت و آبرو کے ساتھ ایسی اچھی جگہ بٹھایا کہ مجھے تو وہاں قدم رکھتے ہوئے بھی شرم آتی تھی۔ ہر ایک نے محبت اور نرمی سے ہمارے ساتھ گفتگو کی اور میں حیران تھی کہ ہم ایسی دیہاتی عورتوں کے ساتھ یہ برتاؤ۔ غرض میں نے اس گھر میں عجیب ہستیاں دیکھیں۔ ایسی عجیب کہ ساری عمر میں کبھی نہ دیکھی تھیں۔ اور بڑی بیوی صاحبہ (حضرت اُمّ المؤمنینؓ) کے متعلق کیا کہوں ان کا نورانی چہرہ دیکھ کر اور آپ کی چند ہی باتیں سن کر میں تو احمدی ہونے پر مجبور ہوگئی۔ یہی جی چاہتا تھا کہ آپ کے پاس بیٹھی آپ کی باتیں سنتی رہوں۔ لیکن دوسری عورتوں کے خیال سے آگئی کہ ان کو بھی زیارت کا موقع مل سکے۔

والدہ ماجدہ اپنے گاؤں اور خاص کر اپنے گھر میں میرے ہوش سنبھالنے سے بھی پہلے احمدیت کا ذکر سنتی چلی آرہی تھیں۔ ہمارے گاؤں کے چند معزز اصحاب ابتداء میں ہی احمدیت قبول کر چکے تھے اس وجہ سے موافقانہ اور مخالفانہ گفتگو اور وعظ و نصیحت کا سلسلہ جاری رہتا تھا۔ شادی اور غمی کے موقع پر احمدیوں کے بایکٹ کا سوال بھی پیدا ہو جاتا تھا۔ احمدیوں کو ستانے اور دکھ دینے میں بھی کمی نہ کی جاتی تھی۔ سنجیدہ اور سمجھدار مرد عورتیں احمدیوں کی دینداری کا بھی اعتراف کرتے تھے اور ان کی خوبیوں کے قائل تھے لیکن والدہ صاحبہ اس بارے میں خاموش تھیں۔ اگر مخالفت میں کوئی حصہ نہ لیتیں تو موافقت کے لئے بھی تیار نہ تھیں مگر حسن اتفاق سے جب خود قادیان جانے کا موقع ملا تو حضرت اُمّ المؤمنین رضی اللہ عنہا کی پہلی ہی زیارت اور چند باتوں سے ایسا اثر ہوا کہ سالہا سال کے رنگ بالکل صاف ہو گئے۔ احمدیت کی صداقت روز روشن کی طرح نظر آگئی اور ایک لمحہ کا تردد کئے بغیر احمدیت قبول کر لی۔

اس کے بعد اپنی وفات تک ہر سال دو تین بار قادیان تشریف لاتیں۔ اور میں نے بار بار احمدیت کے موٹے موٹے مسائل باتوں باتوں میں آپ کے سامنے عام فہم الفاظ میں بیان کرنے کی کوشش کی۔ آپ خاموشی سے سنتی رہتیں اور پھر یہ فرمادیتیں۔ ”مجھے تو حضرت بیوی صاحبہ نے ایک



آن میں وہ کچھ سمجھا دیا کہ اس کے بعد کچھ سمجھنے اور سیکھنے کی ضرورت نہیں محسوس ہوتی۔ بس میرے لئے وہی کافی ہے۔ جو کچھ میں نے دیکھا اور سمجھا ہی شاید ہی تمہیں نصیب ہو، میں اس پر بہت خوشی کا اظہار کرتا اور آپ کے ایمان پر مجھے رشک آتا اور آخر آپ کا جو مبارک انجام ہوا اس نے مجھ پر واضح کر دیا کہ واقعی حضرت ام المومنین رضی اللہ عنہا کی زیارت سے آپ کو قابل رشک درجہ اور ایمان حاصل تھا۔ اور خدا تعالیٰ ہی جانتا ہے کہ حضرت اُمّ المومنین رضی اللہ عنہا کے مجسم صداقت و وجود باوجود کی زیارت سے کس قدر خوش نصیب روحوں نے اعلیٰ مدارج حاصل کئے۔

اس طرح خدا تعالیٰ نے آپ کو آخری ٹھکانہ محض اپنے فضل سے قادیان کی مقدس سرزمین میں عطا فرمایا۔ ہم سالہا سال قادیان میں رہے۔ بچپن کے بعد جوانی آئی۔ جوانی بیتی بڑھاپا آیا مگر معلوم نہیں آخری وقت کہاں آئے گا۔ لیکن والدہ ماجدہ کا صدق و اخلاص جو حضرت اُمّ المومنین رضی اللہ عنہا کے ذریعہ آپ کو حاصل ہوا خدا تعالیٰ نے اس قدر نوازا کہ ایک کورہ سے اٹھا کر قادیان کی بابرکت سرزمین میں پہنچا دیا۔ اب جبکہ ہم قادیان سے محروم ہیں اور اس کے دیکھنے کے لئے ترس رہے ہیں میرے تین چھوٹے لڑکے، ایک جوان بیٹی اور والدہ صاحبہ ہمارے خاندان کی یادگار وہاں موجود ہیں۔ اگر ہم مرے بھی وہاں نہ پہنچ سکے تو انشاء اللہ حشر اجساد کے دن یہ رُوحیں قادیان سے جب کھڑی ہوں گی تو ممکن ہے کسی لحاظ سے ہمارا نام بھی پکارا جائے۔

غرض والدہ ماجدہ کو حضرت اُمّ المومنین رضی اللہ عنہا کی زیارت کا موقع نصیب ہونا اور آپ کا احمدیت قبول کرنا مجھ پر حضرت اُمّ المومنینؓ کا اتنا بڑا احسان ہے جس کا میں اندازہ بھی نہیں کر سکتا۔ اس احسان کے نہایت شیریں ثمرات میں نے اس دنیا میں بھی بکثرت حاصل کئے اور اُمید ہے آخرت میں بھی خدا تعالیٰ مجھے محروم نہ رکھے گا۔ اس کے مقابلہ میں ہم نے حضرت اُمّ المومنینؓ کی کیا خدمت کی اور کیا کر سکتے ہیں؟ خدا تعالیٰ سے ہی التجا ہے کہ آپؐ کے درجات بلند فرمائے اور قیامت تک آپؐ کے فیوض و برکات دنیا میں جاری رکھے۔ آمین ۲۵

## توکل علی اللہ اور استقلال

### حضرت اماں جان کی ایک دعا

مکرم مولانا چوہدری محمد شریف صاحب فاضل مربی سلسلہ بلاذریہ (مرحوم و مغفور) تحریر فرماتے ہیں:

آج سے ۴۴ سال قبل ۱۹۰۸ء میں بتاریخ ۲۶ مئی بروز صدمہ لاہور شہر میں حضرت مسیح موعود مرزا غلام احمد قادیانی علیہ السلام اپنے کام کو ختم کر کے اللہ تعالیٰ کی طرف رحلت فرمانے کے قریب تھے۔ اور اَلْوَحِيلُ نَمَّ الرَّحِيلُ کا نفا رہ بج رہا تھا۔ اور آپ کو اللہ تعالیٰ کی طرف سے یہ دعوت مل رہی تھی کہ

يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً مَّرْضِيَّةً۔ فَادْخُلِي فِي عِبَادِي وَادْخُلِي جَنَّاتِي

”اے روح جسے کوئی قلق و اضطراب نہیں اور جس کی سب خوشیاں اپنے خدا سے وصال میں ہیں اپنے پیدا کنندہ کے پاس بخوشی و خرمی واپس آجا۔ اور ہر قسم کی خوشیوں سے دوچار ہو جا اور میرے بندوں کو آمل اور میرے بہشت میں داخل ہو جا“ اس وقت حضرت اقدسؑ کے پاس جو خوش قسمت اصحاب موجود تھے۔ ان میں سے آپ کی دونوں جہانوں میں رفیتہ حیات حضرت اُم المؤمنین سیدہ نصرت جہاں بیگم اور آپ کے لخت جگر حضرت مرزا محمود احمد اور حضرت حکیم مولوی نور الدین صاحب خاص طور پر قابل ذکر ہیں۔ اس وقت جب حضرت مسیح موعود علیہ السلام کی روح اپنے مولیٰ کے پاس جان کے لئے اس دنیا کی زندگی کو خیر باد کہنے کے لئے آخری کشمکش میں تھی۔ اور حضرت اُم المؤمنینؑ کو یہ یقین ہو گیا۔ کہ اب آپ اس جہان کو الوداع کہہ رہے ہیں اس وقت آپؑ نے اللہ تعالیٰ کو مخاطب کر کے جو الفاظ کہے یا لفظ دیگر دعا کی، وہ حاضرین کے الفاظ میں یہ تھے کہ

”خدا یا اب یہ تو ہمیں چھوڑ رہے ہیں۔ لیکن تو ہمیں نہ چھوڑیو“۔

حضرت اُم المؤمنین علیہا السلام کی یہ دعا ایک ایسی دعا ہے۔ جس کا انکار نہ مبائعین کر سکتے ہیں اور

نہ ہی غیر مبایعین۔ کیونکہ ہر دو فریق نے یہ دعا اپنے لٹریچر میں درج کی ہے۔ یہ دعا ایسے وقت میں کی گئی۔ جب آپ لاہور شہر میں غریب الوطن تھیں۔ اور جب ایسا وقت تھا۔ جو آپ کے لئے سب سے زیادہ نازک وقت تھا۔ اور بظاہر نظر آپ کے لئے دنیا اندھیر ہو رہی تھی۔ ایسے وقت میں جب دنیا کی تمام عورتوں کو جو جوانی کی عمر میں بیوہ ہو رہی ہوں۔ سوائے رونے دھونے بکنا ڈالنے اور کپڑے پھاڑنے اور منہ پیٹنے اور آہ وویل کرنے کے اور کچھ نہیں سو جھتا، اس وقت آپ کی یہ دعا آپ کے کمال استقامت اور کمال ایمان باللہ کو ظاہر کر رہی ہے۔

آپ کی اس دعا کے بعد حضرت مسیح موعود علیہ السلام اس جہان سے رخصت ہو کر اپنے باری تعالیٰ سے جا ملے اور حسب وعدہ الہی یَا اَحْمَدُ اسْكُنْ اَنْتَ وَرَوْحُكَ الْجَنَّةَ بہشت میں داخل ہو گئے۔ اور آپ کے لئے بظاہر نظر مشکلات کا ایک دروازہ کھل گیا۔

سب سے پہلی مشکل تو لاہور شہر میں ہی درپیش تھی۔ جہاں حضرت مسیح موعود علیہ السلام کے دشمن آپ کی وفات کی خبر سنتے ہی لاہور شہر کے مختلف اطراف سے جمع ہو کر آپ کے دروازہ کے سامنے جمع ہونے شروع ہو گئے اور وہ دن جو احمدیوں کے لئے ماتم کا دن تھا۔ احمدیت کے دشمنوں کے لئے خوشی کا دن بن گیا۔ اور وہ لوگ جو حضرت مسیح موعود علیہ السلام کے شدید دشمن تھے۔ کسی طرح بھی گمان نہیں کر سکتے تھے۔ کہ آپ کے اہل و عیال آج بخیر و عافیت لاہور سے اپنے وطن قادیان میں جاسکیں گے۔ اور پھر قادیان میں بھی اس وقت حضرت مسیح موعود علیہ السلام کے تمام اقارب آپ کے مخالف ہی تھے۔ اس لئے حضرت اُمّ المؤمنین علیہا السلام کے لئے قادیان بھی اب دوبارہ مشکلات کی جگہ تھی۔ جہاں آپ کے دنیاوی رشتہ داروں سے کسی فائدہ یا ہمدردی کی امید رکھنا ایک طمع خام کا مصداق تھا۔ آپ کی زندگی اور آرائش و آسائش کا محور تو حضرت مسیح موعود علیہ السلام کی ذات ہی تھی۔ اور آپ کے اس جہان کو چھوڑ جانے کے بعد بظاہر نظر آپ کے قریبی رشتہ داروں کو ایک دفعہ پھر ابھرانے کا موقع مل گیا تھا۔

تیسری طرف قادیان کی قوت جذب کو بھی دھکا لگ گیا تھا۔ کیونکہ قادیان میں دور دور سے آنے والے لوگ جو یَأْتُونَ مِنْ كُلِّ فَجٍ عَمِيقٍ و یَاتِیْكَ مِنْ كُلِّ فَجٍ عَمِيقٍ کے ماتحت آتے تھے اور مال و تحائف لاتے تھے۔ ان کا مرکزی نقطہ جو ان سب آنے والوں کی تمنا اور مقصود تھا۔ یعنی حضرت مسیح موعود علیہ السلام وہ تو اب اپنے خدا تعالیٰ سے جا ملے تھے۔ اس لئے

اس وقت یہ یقین کرنا کہ اب قادیان کی طرف لوگوں رجوع کا ہوگا۔ اور قادیان پھر ارض حرم کا نظارہ پیش کرے گی اور مال و تحائف آتے چلے جائیں گے۔ اس کی بھی دنیاوی نقطہ نظر سے کوئی امید نہیں تھی۔

پھر اس بات کا خیال کرنا کہ حضرت مسیح موعود علیہ السلام کا وہ مشن پورا ہوگا۔ جس کے لئے آپ مبعوث کئے گئے تھے۔ اور آپ کے سلسلہ کا آپ کی وفات کے بعد قائم رہ جانا، یہ بھی دنیا داروں کی نظر میں ایک عجوبہ سے کم نہ ہوگا۔ پھر اگر یہ بھی مد نظر رکھا جائے کہ حضرت مسیح موعود علیہ السلام کے بڑے بیٹے حضرت میرزا سلطان احمد صاحب نے تو اس وقت تک آپ کی بیعت نہیں کی تھی۔ اور حضرت اُمّ المؤمنین کے بچے ابھی چھوٹی عمر میں تھے۔ حضرت میرزا محمود احمد صاحب کی عمر اس وقت تقریباً بیس سال تھی۔ اور حضرت میرزا بشیر احمد صاحب کی عمر پندرہ سال تھی اور حضرت میرزا اشرف احمد صاحب کی عمر ۴۴ سال کی تھی۔ اور یہ تینوں ابھی اس قابل نہ تھے کہ اپنی جائیداد کی بھی نگرانی کر سکیں اور عمالِ بقوت علم یا بزور بازو لے سکیں۔

الغرض ہر لحاظ سے مشکلات ہی مشکلات تھیں اور ان مشکلات کا حل کرنا بھی سوائے خدا تعالیٰ کے اور کسی کے ہاتھ میں نہ تھا۔ مگر ہمارا وہ خدا جس نے اپنے برگزیدہ حضرت مسیح موعود علیہ السلام کو یہ خبر دے رکھی تھی اِنْسِی مَعَكَ وَمَعَ اَهْلِكَ هَذِهِ تیرے ساتھ اور تیری اس بیوی (نصرت جہاں بیگم) کے ساتھ ہوں۔ اور اس خبر و بشارت کو متعدد مرتبہ دہرایا تھا، کب آپ کی اہلیہ کو چھوڑ سکتا تھا؟ اس لئے اس نے اپنی خدیجہ حضرت اُمّ المؤمنین کی دعا کو سنا اور تمام مشکلات کو دور کر دیا اور حضرت اُمّ المؤمنین کو بے نصرت و بے مدد نہ چھوڑا۔

لاہور شہر میں ہی حضرت اُمّ المؤمنین علیہا السلام نے یہ دعا کی تھی۔ کہ یا الٰہی یہ تو ہمیں چھوڑے جا رہے ہیں پر تو ہمیں نہ چھوڑیو! اور لاہور شہر سے ہی اس کی قبولیت کا اثر ظاہر ہونا شروع ہوا۔ اور حضرت مسیح موعود علیہ السلام کا جسدِ اطہر بلا کسی خاص تکلیف کے چھ سات لاکھ لاہوریوں سے بچ کر نہایت عزت و احترام کے ساتھ قادیان میں پہنچ گیا۔ اور حضرت اُمّ المؤمنین علیہا السلام آپ کے حواریوں کی معیت و رفاقت میں قادیان میں پہنچ گئیں۔ اور پہلی مرتبہ اس دعا کی قبولیت ظاہر ہو گئی۔

پھر قادیان بھی آپ کے لئے وہی قادیان رہا جو حضرت مسیح موعود علیہ السلام کی زندگی میں

تھا۔ اور آپ اپنے سب دنیاوی، قریبی رشتہ داروں سے جو وحی الہی میں عمالیت کے نام سے یاد کئے گئے ہیں ہر طرح سے محفوظ و مصون رہے۔ اور اللہ تعالیٰ کے وعدہ اور آپ کی دعا کی قبولیت کے نتیجہ میں آہستہ آہستہ آپ کی تمام مخالفت جاتی رہی، اور آپ کے مخالف یکے بعد دیگرے آپ کے عقیدت مندوں میں داخل ہوتے گئے یہاں تک کہ حضرت مرزا سلطان احمد صاحبؒ کو بھی بیعت میں ایک لمبا عرصہ تک توقف ہو جانے کے بعد اللہ تعالیٰ نے آپ کے کُخت جگر محمود کے ہاتھ پر بیعت کرنے کی توفیق دیدی۔ اور تائی صاحبہ کو بھی بیعت کرنے کی سعادت مل گئی۔ اور مرزا گل محمد صاحب بھی آپ کے تابع ہو گئے۔ اور آہستہ آہستہ قادیان کے باقی ماندہ مغلیہ خاندان کے تمام افراد آپ کے ارادت مندوں میں داخل ہو گئے۔

پھر حضرت مسیح موعود علیہ السلام کا سلسلہ بھی جو دشمنوں اور حاسدوں کی نظر میں تقریباً نابود ہو گیا تھا۔ حضرت حکیم مولوی نور الدین رضی اللہ عنہ کے ذریعہ اس کی تجدید ہو گئی اور سلسلہ خلافت بلا کسی معاوضہ کے ظہور پذیر ہو گیا۔ اور گرتی ہوئی جماعت خدا تعالیٰ نے سنبھال لی۔ اور قادیان میں آنے والوں اور مال و تحائف لانے والوں کی تعداد روز بروز زیادہ ہوتی گئی۔ اگر ۱۹۰۷ء میں قادیان میں جلسہ سالانہ پر آنے والے مردان خدا کی تعداد سات آٹھ سو کے قریب تھی۔ تو ۱۹۱۳ء میں بارہ سو ہو گئی، اور ۱۹۳۹ء میں چالیس ہزار کے قریب ہو گئی۔ اور ان مردان خدا میں سے ہر ایک اسی طرح حضرت اُمّ المؤمنین علیہا السلام کے لئے اپنی جان نثار کرنے کو تیار تھا۔ جیسے حضرت مسیح موعود علیہ السلام کے لئے اپنی جان نثار کرنے کو اپنے لئے باعث فخر سمجھتا تھا۔ اور آپ کے وہی بچے جو ۲۶ مئی ۱۹۰۸ء کے روز چھوٹے چھوٹے بچے نظر آتے تھے اور جن کا مستقبل اس وقت بظاہر نظر تاریک نظر آتا تھا۔ دنیا میں آپؑ کی زندگی میں ہی سورج چاند کی طرح چمکے۔ حضرت مرزا بشیر الدین محمود احمد صاحب کو اللہ تعالیٰ نے حضرت خلیفۃ المسیح اول رضی اللہ عنہ کا نور نظر بنایا۔ مجلس معتمدین کا ممبر تو آپ کو حضرت مسیح موعود علیہ السلام نے صدر انجمن احمدیہ قادیان قائم کرتے وقت ہی بنادیا تھا۔

حضرت خلیفۃ المسیح اولؑ نے آپ کو اپنی جگہ پر یڈیٹ بھی بنادیا۔ امامت جماعت کا منصب بھی بوقت ضرورت آپ کے سپرد کرتے رہے۔ پھر جماعت احمدیہ کی اکثریت کے دل بھی آپ کی طرف مائل ہو گئے۔ پھر ۱۹۱۴ء میں اللہ تعالیٰ نے آپ کو حضرت مسیح موعود علیہ السلام کا خلیفہ ثانی

بھی بنادیا۔ پھر ۱۹۴۲ء میں آپ پر یہ انکشاف بھی فرمادیا کہ آپ مصلح موعود بھی ہیں، اور وہی پسر موعود و امام ہمام جس کی ولادت کا وعدہ ہوشیار پور میں دیا گیا تھا۔ اور جس کے متعلق مفصل پیشگوئی ۲۶ فروری ۱۸۸۶ء کے اشتہار میں شائع کی گئی تھی۔ اور سبز اشتہار میں اس کی تجدید و توضیح کی گئی تھی۔

حضرت میرزا بشیر احمد صاحب اور حضرت میرزا شریف احمد صاحب اور آپ کی دونوں دختران نیک اختر ان کو بھی اللہ تعالیٰ نے اپنے خاص فضلوں سے نوازا۔ اور وہی جانداد جس کے ضائع ہو جانے کا خطرہ بھی ۲۶ مئی ۱۹۰۸ء کو پیدا ہو گیا تھا۔ وہ اگر اس روز دس ہزار روپیہ کی تھی تو آپ کی وفات کے بعد لاکھوں روپیہ کی جانداد بن گئی۔ اور حضرت اُمّ المؤمنین علیہا السلام کی عزت بھی اللہ تعالیٰ نے ایسے طور سے جماعت کے دلوں کے اندر پیدا کی جس کا بیان کرنا بہت سے اوراق چاہتا ہے۔ کہاں وہ دن؟ جبکہ حضرت اُمّ المؤمنینؓ اور آپ کی اولاد کے لئے قادیان میں بھی ہر طرف سے خطرہ ہی خطرہ نظر آتا تھا۔ اور بچوں کو دودھ پلانے یا خدمت کرنے کے لئے باہر سے نیک خادما کی تلاش کی جاتی تھی۔ اور کہاں وہ دن؟ جب کہ قادیان میں آپ کے عقیدتمندوں کی تعداد دس بارہ ہزار کے قریب تھی۔ اور آپ قادیان کے شمال و جنوب یا مشرق و مغرب میں جس طرف جانا چاہیں بنا کسی خوف، خطر یا روک ٹوک کے جاسکتی تھیں۔ اور جس گھر کے سامنے آپ گزرتی تھیں۔ اس گھر کے ہر خورد و کلاں کی یہ تمنا ہوتی تھی۔ کہ کاش حضرت اُمّ المؤمنینؓ ہمارے غریب خانہ پر تشریف لاکر ہمیں اپنی کسی خدمت کی سعادت بخشیں۔ یا اپنے کلام سے ہمیں مشرف فرمائیں۔ اور اپنی دعا سے ہمیں برکت بخشیں! اور آپ کی عزت خداداد اور تکریم کریم صرف قادیان کی حدود تک ہی محدود نہ تھی بلکہ قادیان کے علاوہ بھی جس مقام پر آپ تشریف لے جائیں۔ آپ کے لئے قربان ہونے اور آپ کی خدمت میں اپنی سعادت دیکھنے والے آپ کے روحانی بیٹے موجود تھے۔ اور خدا تعالیٰ کی نصرت آپ کے ساتھ تھی۔ اور دنیا کی آپ کے خاوند اقدس اور آپ کے ذریعہ اور آپ کے فرزندان کرام (اطال اللہ بقاء ہم فینا) کے ذریعہ ہو رہی تھی۔ اور ہوتی رہے گی۔ وَذَالِكَ فَضْلُ اللَّهِ يُؤْتِيهِ مَنْ يَشَاءُ!

کہاں وہ ۱۹۰۸ء کا زمانہ جب کہ سوائے قریبی دیہات اور شہروں کی احمدی عورتوں کے بہت ہی کم

عورتیں آپ کے پاس دور دراز جگہوں سے آتی تھیں۔ اور کہاں آپ کی عمر کا آخری زمانہ؟ جب کہ آپ کے پاس بغرض زیارت آنے والی احمدی مستورات کی تعداد سینکڑوں یا ہزاروں تک پہنچ جاتی تھی۔ اور آپ کے پاس اسی طرح ہدایا اور تحائف آتے تھے۔ جس طرح حضرت مسیح موعود علیہ السلام کے زمانہ میں خدائی وعدہ یأتون من کل فج عمیق ویأتیک من کل فج عمیق کے مطابق آیا کرتے تھے۔ اور یہ سب عزت اور نصرت اور سب مال اور سب عقیدت اور آپ کی ساری اولاد کی آپ کی زندگی میں ہی برومندی اور کثرت اور عزت اور آپ کی اس دعا کی ”خدایا اب یہ تو ہمیں چھوڑ رہے ہیں۔ لیکن تو ہمیں نہ چھوڑیو۔“ کی قبولیت کا زندہ ثبوت ہے۔ اور آپ کی یہ دعا اور اللہ تعالیٰ کی طرف سے اس کی قبولیت اس الہی وعدہ کی عملی تصدیق تھی۔ کہ

”إِنِّي مَعَك وَمَعَ أَهْلِكَ هَذِهِ“

میں تیرے ساتھ اور تیری اس بیوی کے ساتھ ہوں ولنعم ما قال احمد علیہ السلام۔

اے کہ گوئی گر دعا ہارا اثر بودے کجا است؟

سوئے من بشتاب بنائم ترچوں آفتاب؟

بے شک حضرت اُمّ المؤمنین علیہا السلام کی وفات قادیان سے ربوہ میں ہوئی۔ مگر مشیت الہی میں یہی مقدر تھا۔ کہ آپ کی اپنے زوج حضرت مسیح موعود علیہ السلام سے اس رنگ میں بھی مشابہت ہو۔ کیونکہ حضرت مسیح موعود علیہ السلام نے بھی غریب الوطن ہونے کی حالت میں ہی اپنے تمام عزیزوں کی موجودگی میں رحلت فرمائی اور شہادت فی سبیل اللہ کا درجہ پایا۔ اور حضرت اقدس علیہ السلام کی زوجہ مطہرہ علیہا السلام نے بھی غریب الوطن ہونے کی حالت میں ہی اپنے تمام اعزہ کی موجودگی میں رحلت فرمائی۔ اور اپنی جان اپنے جان آفرین کی خدمت میں پیش کی۔ اور ماہ شہادت ۱۳۳۱ھ میں شہادت فی سبیل اللہ کا درجہ پایا۔ اور

يَا أَحْمَدُ اسْكُنْ أَنْتَ وَزَوْجُكَ الْجَنَّةَ كِىْ مَصْدَقِ هَوْنِىْ ۝

ہرگز نمیرد آنکہ دلش زندہ شد بعشق

ثبت است بر جریدہ عالم دام شان

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ وَبَارِكْ وَسَلِّمْ إِنَّكَ حَمِيدٌ مُّجِيدٌ ۲۶

## حوالہ جات

- ۱۔ الفضل لاہور ۳۱ دسمبر ۱۹۵۲ء صفحہ ۴
- ۲۔ نصرت الحق۔ باراول ص ۳-۹
- ۳۔ الفضل لاہور ۱۳ مئی ۱۹۵۲ء صفحہ ۴
- ۴۔ نصرت الحق۔ باراول صفحہ ۱۳
- ۵۔ الفضل ۲۲ مئی ۵۲ء
- ۶۔ مصباح مئی جون ۵۲ء صفحہ ۳۸-۳۶
- ۷۔ الفضل لاہور ۸ مئی ۱۹۵۲ء
- ۸۔ ہفت روزہ ”بدر“ قادیان ۲۶ اپریل ۵۲ء
- ۹۔ مصباح ربوہ مئی جون ۱۹۵۲ء صفحہ ۵۶-۵۵
- ۱۰۔ مصباح مئی جون ۱۹۵۲ء صفحہ ۳۹-۴۲
- ۱۱۔ الفضل لاہور ۱۲ جون ۱۹۵۲ء صفحہ ۶
- ۱۲۔ الفضل لاہور ۳ مئی ۱۹۵۲ء صفحہ ۴
- ۱۳۔ الفضل لاہور ۱۸ مئی ۱۹۵۲ء صفحہ ۴
- ۱۴۔ ہفت روزہ مدد ویش، جون جولائی ۱۹۵۲ء ص ۲۰-۱۹
- ۱۵۔ مصباح ربوہ جولائی ۱۹۵۲ء صفحہ ۱۲-۱۱
- ۱۶۔ الفضل قادیان ۱۰ مارچ ۱۹۴۹ء
- ۱۷۔ سیرت طیبہ صفحہ ۸۰-۸۹
- ۱۸۔ نصرت الحق۔ باراول صفحہ ۳-۱۰
- ۱۹۔ الفضل ۱۱ مئی ۵۲ء صفحہ ۳
- ۲۰۔ مصباح مئی جون ۵۲ء صفحہ ۳-۴
- ۲۱۔ مصباح جولائی ۱۹۵۲ء صفحہ ۱۱-۱۲
- ۲۲۔ الفضل ۲۱ مئی ۱۹۵۲ء
- ۲۳۔ ہفت روزہ بدر قادیان ۲۸ اپریل ۱۹۵۲ء
- ۲۴۔ نصرت الحق صفحہ ۳۱-۳۸
- ۲۵۔ الفضل لاہور ۲۱ مئی ۱۹۵۲ء صفحہ ۴
- ۲۶۔ الفضل لاہور ۱۸ مئی ۱۹۵۲ء صفحہ ۴
- ۲۷۔ ہفت روزہ مدد ویش، جون جولائی ۱۹۵۲ء ص ۲۰-۱۹
- ۲۸۔ مصباح ربوہ جولائی ۱۹۵۲ء صفحہ ۱۲-۱۱



باب چہ ارم

## اوصافِ حمیدہ

## تاثرات و روایات

- ☆..... ہمدردی اور خدام سے محبت
- ☆..... ابرِ جو دو کرم..... عنایاتِ کریمانہ
- ☆..... بے تکلفی اور سادگی
- ☆..... خادماۃ سے حسنِ سلوک دوسروں کی تکلیف کا احساس
- ☆..... مہمان نوازی محبت اور شفقت
- ☆..... تحفہ قبول کرنا اور تحائف دینا
- ☆..... حسنِ انتظام و سلیقہ شعاری
- ☆..... نصائح اور عورتوں کی تربیت
- ☆..... بچوں سے محبت اور پیار
- ☆..... کام کی عظمت اور اپنے ہاتھ سے کام کرنے کی عادت
- ☆..... ذوقِ لطیف اور خوش طبعی
- ☆..... سفارش اور ناجائز سفارش سے گریز
- ☆..... خدا تعالیٰ کو مقدم رکھنا
- ☆..... قرآن کریم سے محبت

- ☆..... عبادت اور نماز کی اہمیت
- ☆..... حضرت مسیح موعودؑ سے محبت
- ☆..... شعائر اللہ کا احترام
- ☆..... خلافت کا احترام اور اطاعت و فرمانبرداری
- ☆..... مناظر قدرت سے لگاؤ
- ☆..... صدقہ و خیرات و مالی قربانی
- ☆..... حسن ظنی
- ☆..... نور فراست و ذہانت
- ☆..... غیر معمولی حافظہ
- ☆..... علم تعبیر
- ☆..... دعا اور معجزانہ قبولیت دعا کے نظارے
- ☆..... پروقا غم اور صبر و رضا
- ☆..... احمدیت کی صداقت..... حضرت اماں جانؑ کا وجود
- ☆..... آپ کی روحانی اولاد

## ہمدردی اور عنایات کریمانہ

محترم ملک غلام نبی صاحب تحریر کرتے ہیں:

ایک دفعہ میری اہلیہ عائشہ بی بی قادیان حاضر ہوئی۔ تو اس کے بدن پر جو قمیص تھی وہ باریک تھی۔ اور سردی کا موسم تھا۔ اس کو دیکھتے ہی حضرت اماں جانؑ نے فوراً ایک گرم قمیص نکالی اور اسی وقت اس کو پہنا دی۔ میرے لڑکے عبدالقادر مرحوم کی شادی ہونے کے بعد جب میری بیوی اپنی بہو کو ساتھ لے کر حضرت اماں جانؑ کے حضور حاضر ہوئی۔ تو حضرت اماں جانؑ نے مبلغ دس روپیہ اور ایک تھال کھانڈ لا کر میری بہو کو دیا اور خوش ہو کر کہا کہ یہ میرے منشی صاحب کی نواسی ہے۔ غرضیکہ ہزاروں واقعات ایسے ہیں جو ان کے اخلاق فاضلہ اور رحیمانہ برتاؤ کا ثبوت ہیں۔

مکرّمہ امّۃ المجیدایم۔ اے تحریر کرتی ہیں:

والدہ صاحبہ بیان کرتی ہیں کہ جب خاکسار راقمۃ الحروف پیدا ہوئی۔ تو حضرت اماں جان ازراہ شفقت ہمارے ہاں تشریف لائیں۔ مجھے گود میں اٹھالیا۔ اور دیکھ کر فرمایا ”لڑکی قسمت والی ہے“ اپنے خادموں کے ساتھ مادرانہ سلوک اور نیک خواہشات ہی کی وجہ سے آپ کا گھر مرجع خلّاق رہتا تھا۔ کبھی چلے جائیں آپ کو زائرات سے گھرے ہوئے پایا۔ کوئی ملنے کے لئے آئی ہوئی ہیں۔ کوئی اپنے عزیزوں کی مشکلات دور ہونے کے لئے اور کوئی بیماروں کی تندرستی کے لئے دعا کے لئے کہنے آئی ہے۔ الغرض آپ کے پہلو میں ایسا دردمند دل تھا۔ کہ ہر عورت جو تکلیف میں ہوتی۔ وہ آپ کی طرف رجوع کرتی۔ اور آپ بھی اس کی ڈھارس بندھاتیں۔ لوگ کہتے ہیں حضرت امّ المؤمنین رضی اللہ عنہا وفات پا گئیں۔ لیکن حقیقت یہ ہے کہ آپ زندہ جاوید ہو گئیں۔ آپ ان چند ہستیوں میں سے ہیں۔ جن کی زندگیوں کو موت مٹانے کی بجائے اور بھی زیادہ اُجاگر کر دیتی ہے۔ حضرت ہاجرہ رضی اللہ تعالیٰ عنہا جسمانی اور طبعی طور پر وفات پا گئیں۔ حضرت خدیجہ رضی اللہ تعالیٰ عنہا خدائی قانون کے تحت فوت ہو گئیں۔ لیکن کیا موت نے ان ہستیوں کی بزرگی کو کچھ کم کر دیا؟

مکرمہ ائمۃ الحمید بیگم اہلیہ قاضی محمد رشید آف نوشہرہ بیان کرتی ہیں

تقریباً ۱۹۲۱ء کا واقعہ ہے کہ میں اور میری پھوپھی صاحبہ حضرت اماں جانؑ کی خدمت میں حاضر ہوئیں۔ میں نے اپنی پھوپھی کو ایک لیس بن کر دی ہوئی تھی جو انہوں نے قمیص پر لگائی ہوئی تھی۔ حضرت اماں جانؑ نے بھی اس لیس کو دیکھا اور پسند فرمایا۔ اس پر میری پھوپھی صاحبہ نے بتایا کہ یہ میری بھتیجی ائمۃ الحمید نے بنائی ہے۔ آپؑ نے فرمایا۔ ”لڑکی! مجھے چادر کی لیس یا ایک میز پوش بن دو۔“ پھر آپؑ نے دھاگے کا ایک ڈبہ امرتسر سے منگوا دیا اور فرمایا۔

”گیارہ گز لیس بنا دو۔“

جو غالباً بی بی ائمۃ السلام صاحبہ بنت حضرت مرزا بشیر احمد صاحب کے جہیز کے لئے بنوائی تھی۔ چنانچہ میں دھاگے لے گئی۔ اس عرصہ میں حضرت اماں جان کشمیر تشریف لے گئیں اور میں بھی بیمار پڑ گئی۔ اور حضرت اماں جان کی واپسی پر میں یہ لیس لے کر ان کی خدمت میں حاضر ہوئی تو فرمایا۔ ”تم نے چھ ماہ لگا دیئے ہیں۔“ چنانچہ میں نے اپنی بیماری کا ذکر کر کے معذرت کی۔ ۳

## دوسروں کی تکلیف کا احساس

اہلیہ حضرت ڈاکٹر حشمت اللہ صاحب تحریر کرتی ہیں

میرے بچے نعیم احمد کی پیدائش پر جب میں بیمار ہو گئی تو حضرت میاں بشیر احمد صاحب کی کوشش سے ڈاکٹر صاحب مجھے کشمیر لے گئے۔ وہاں حضرت اماں جان بھی خیمہ میں رہتی تھیں۔ ہمارا خیمہ بھی قریب ہی تھا۔ ایک دن سیر کرتے ہوئے ہمارے خیمہ میں تشریف لائیں۔ میں اینٹوں کے چولہے پر چائے پکا رہی تھی۔ فرمانے لگیں اینٹوں کے چولہے پر کیوں پکا رہی ہو۔ میں نے کہا اماں جان مجھے تو چولہا بنانا نہیں آتا۔ دو دن کے بعد محلہ خان یار میں تشریف لے گئیں اور ایک چولہا لے آئیں اور خادمہ کے سر پر اٹھوا کر خود ساتھ تشریف لا کر فرمانے لگیں۔ دیکھو بیگم میں خود جا کر تمہارے لئے محلہ خان یار سے چولہا لائی ہوں۔ اس وقت میں ندامت سے آنکھیں نیچی کر کے کہا۔ اماں جان آپ نے کیوں تکلیف فرمائی۔ فرمانے لگیں ”تمہیں جو تکلیف تھی۔“ ۴

تاثرات مکرمہ ائمۃ الرشید شوکت صاحبہ

میری والدہ جو ۳۱۳ صحابہ میں سے ایک مخلص صحابی حضرت میاں جمال الدین صاحب سیکھوانی کی

بیٹی ہیں۔ اور خود بھی انہیں نو سال کی عمر میں حضرت مسیح موعود علیہ السلام کی بیعت کا شرف حاصل ہوا۔ بیان فرماتی ہیں کہ

ایک دفعہ حضرت اماں جان حضرت اُمّ ناصر احمد صاحب کے ہمراہ ہمارے گاؤں سیکھواں تشریف لائیں۔ میرے نانا جان مرحوم اور دونوں چھوٹے بھائی اکٹھے ایک ہی جگہ رہتے تھے۔ دیہاتی دستور کے مطابق تینوں گھروں میں جو کچھ پکا ہوا تھا وہ آپ کے سامنے رکھا گیا۔ آپ نے وہ سادہ کھانا نہایت خوشی سے مزے لے لیکر کھایا۔ موٹھ کی کھجڑی جو دیہاتی سردیوں کے موسم میں اکثر کھاتے ہیں بہت پسند فرماتے تھے۔ اور اس کے بعد بھی کبھی کبھی مائی کا کو کے ذریعہ اس قسم کی اشیاء منگواتی رہیں جو کہ آپ کی سادگی اور ہر ایک سے بے تکلفی اور مربیانہ سلوک کو ظاہر کرتی ہے۔ ۵۔

میں آپ سے برکت حاصل کرنے کے لئے آپ کے پاس جایا تو کرتی تھی لیکن السلام علیکم اور دعا کے بعد آپ کے رعب اور اپنے شرم کے باعث کبھی زیادہ بات چیت نہ کر سکی۔ قادیان کا ایک واقعہ یاد ہے۔ ایک دن اپنی بھابھی کے ہمراہ حضرت اماں جان کی زیارت کو گئی۔ آپ نے ہمارے خاندان کے مختلف افراد کا نام لے کر پوچھا کہ اُن کا کیا حال ہے اور وہ کہاں رہتے ہیں۔ اسی طرح کھانے پینے کی چیزوں کا ذکر بھی شروع ہو گیا۔ میں نے پوچھا..... اماں جان! آپ کو کوئی چیز پسند ہے۔ میرا دل چاہتا ہے کہ آپ کے لئے پکا کر لاؤں۔ فرمانے لگیں۔ ”بغیر گوشت کے پکے ہوئے کریلے جن میں تھوڑی سی کڑواہٹ باقی ہو“۔ میں نے اسی دن شام کے وقت نہایت احتیاط سے کریلے تیار کئے اور حضرت اماں جان کی خدمت میں لے کر حاضر ہو گئی۔ شام کا وقت تھا میں نے پلیٹ آپ کے سامنے کر دی۔ حضرت اماں جان نے پوچھا یہ کیا؟ میں نے عرض کی کہ کریلے پکا کر لائی ہوں۔ آپ نے جزاک اللہ کہہ کر پلیٹ میرے ہاتھ سے لے لی اور ایک کریلا کھا کر فرمایا کہ ”تم نے بہت تکلیف کی۔“ لیکن یہ تکلیف تو میرے لئے عین راحت تھی۔ ۶۔

از محترم ملک غلام نبی صاحب آف ڈسکہ

حضرت اماں جانؒ غریبوں سے ماؤں سے بڑھ کر ہمدردی فرماتی تھیں۔ اور غریبوں کا ہر طرح

سے خیال رکھتی تھیں۔ خواہ احمدی ہو یا غیر احمدی۔ مجھے ایک واقعہ یاد ہے۔ جس کے مروی شیخ نور احمد صاحب مرحومؒ تھے انہوں نے ایک دفعہ فرمایا کہ حضرت اماں جانؒ نے ایک دفعہ ایک بھینس مبلغ ستر روپیہ میں کرم دین جلاہا کے پاس فروخت کی۔ دو ماہ کے بعد وہ بھینس مر گئی۔ ایک دن حضرت اماں جانؒ نے منشی صاحب سے دریافت فرمایا۔ منشی صاحب وہ بھینس جو کرم دین کو دی تھی۔ اس کا کیا حال ہے۔ منشی صاحب نے جواب میں کہا کہ وہ تو مر گئی ہے۔ حضرت اماں جانؒ نے اسی وقت ستر روپیہ اندر سے لاکر منشی صاحب کو دے دیئے۔ کہ لو یہ روپیہ کرم دین جولاہا کو دے آؤ۔ وہ غریب آدمی ہے۔ منشی صاحب وہ روپیہ حضرت اماں جانؒ کے حکم کے مطابق کرم دین کو دے آئے۔ ۷

از مکرمہ سلطانہ عزیز صاحبہ

ایک دفعہ قادیان میں میں نے حضرت اماں جان سے بیت الدعاء میں دعا کرنے کی درخواست کی تو آپ نے نہایت شفقت کریمانہ سے دعا کرنے کی اجازت مرحمت فرمائی۔ جب میں دعا کرنے سے فارغ ہو کر آئی تو آپ نے اپنے گلے سے پھولوں کا ہار اتار کر مجھے عنایت فرمایا۔ جس کو میں نہایت حفاظت سے رکھا کرتی تھی مگر افسوس ہے کہ گذشتہ انقلاب میں ضائع ہو گیا۔ ۸

مکرمہ امۃ الرحیم صاحبہ بنت حضرت بھائی عبدالرحمن صاحب قادیانی تحریر کرتی ہیں جب سیدہ حضرت امۃ الحیٰ کی وفات ہوئی تو اس وقت سارے خاندان حضرت مسیح موعود علیہ السلام کو بالخصوص اور تمام جماعت کو بالعموم بہت رنج و ملال تھا۔ لیکن باوجود اس کے حضرت سیدہ اطہرہ اپنے خدام اور خدمات کی خوشیوں اور غموں میں باقاعدہ شریک تھیں۔ چنانچہ انہی دنوں عبدالقادر صاحب قادیانی کی شادی ہوئی تو حضرت سیدۃ النساء ہمارے گھر مبارک دینے کے لئے تشریف لائیں۔ ۹

از امۃ الحمید بیگم املیہ قاضی محمد رشید آف نوشہرہ

میری ہمیشہ سعیدہ کی زوجہ مولوی ابوالعطاء صاحب کی شادی کی تقریب پر حضرت اماں جانؒ ہمارے گھر تشریف لائیں اور جہیز کی سب چیزیں ایک ایک کر کے دیکھیں اور بہت خوشی کا اظہار

فرمایا اور کئی گھنٹے تک ہمارے گھر رہیں۔ ایک کھیس کو تو خاص طور پر پسند فرمایا اور پھر جب شادی کے بعد حضرت اماں جانؑ ان کے سسرال میں گئیں اور وہ چیزیں دکھانے لگے تو آپؑ نے فرمایا میں یہ اشیاء سعیدہ کے ابا کے گھر دیکھ آئی تھی۔ ۱۰

تاثرات حضرت چوہدری فتح محمد صاحب سیالؒ

۱۹۱۷ء کا واقعہ ہے کہ مجھے کمروں کی بیماری سے بہت تکلیف تھی۔ ایک رات مجھے سخت تکلیف ہوئی۔ اور میں ساری رات نہ سو سکا۔ حضرت ڈاکٹر محمد اسماعیل رضی اللہ تعالیٰ عنہ کو بلوایا۔ حضرت میر صاحب تشریف لائے۔ اور خود اپنے ہاتھ سے دوائی لگا کر تشریف لے گئے۔ اور شدت بیماری کا مجھ سے یا میری بیوی سے ذکر نہ کیا البتہ واپس گھر جا کر حضرت خلیفۃ المسیح ایدہ اللہ بنصرہ العزیز اور حضرت اماں جان رضی اللہ تعالیٰ عنہا سے ذکر کیا کہ فتح محمد کی دائیں آنکھ تو تقریباً ضائع ہو چکی ہے اور آنکھ کی پتلی سے لے کر آنکھ کے آخر تک زخم ہے۔ اور آنکھ کے اندر کی سفیدی نظر آتی ہے اور دوسری آنکھ کے ضائع ہونے کا بھی خطرہ ہے۔ اس پر حضرت خلیفۃ المسیح الثانی ایدہ اللہ بنصرہ العزیز اور حضرت اماں جان رضی اللہ تعالیٰ عنہا کے دلوں میں درد اور ترحم پیدا ہوا۔ اور اسی وقت میرے لئے دعا کی۔ اور رات حضرت امیر المومنین ایدہ اللہ بنصرہ العزیز نے رویا میں دیکھا کہ میں حضور ایدہ اللہ کے سامنے بیٹھا ہوں۔ اور میری دونوں آنکھیں بالکل صحیح سلامت ہیں۔ یہ رویا حضور نے صبح ہی حضرت اماں جان رضی اللہ عنہا کو سنایا۔ تو حضرت ممدوحہ اسی وقت خوش خوش اور ہشاش وبشاش ہمارے مکان پر تشریف لائیں۔ اور میرے گھر میں تشریف لا کر مبارک باد دی کہ اللہ تعالیٰ جلدی صحت دے گا۔ اور حضرت میر صاحبؒ کی رپورٹ اور حضرت امیر المومنین ایدہ اللہ بنصرہ العزیز کے رویا کا ذکر فرمایا۔ اور فرمایا۔ اب اللہ تعالیٰ کا خاص فضل نازل ہوگا۔ اور صحت ہو جائے گی۔

بعد میں حضرت میر صاحبؒ تشریف لائے۔ اور آنکھ کی حالت کا معائنہ کر کے سخت حیرانی کا اظہار کیا کہ ایک رات میں زخم کا ۷/۸ حصہ مندمل ہو گیا۔ اس کے بعد میری بیماری گھٹنی شروع ہو گئی۔ اور میری دونوں آنکھیں درست ہو گئیں۔ اور اللہ تعالیٰ نے ایک لمبا عرصہ خدمت سلسلہ کا موقعہ عطا فرمایا۔ اور پھر دوبارہ کبھی ایسی تکلیف نہ ہوئی۔ میں نے ہندوستان کے بعض ایسے



علاقوں میں بھی کام کیا ہے۔ جو اپنے گرد و غبار اور دھوپ اور لُؤ کے لئے مشہور ہیں۔ اور آنکھوں کے لئے سخت مضر۔ لیکن بیماری نے پھر عود نہیں کیا۔

یہ واقعہ میں نے اس لئے بیان کیا ہے کہ حضرت اماں جان کو میری بیماری کا خاص خیال تھا۔ نیز یہ حضرت امیر المومنین ایدہ اللہ تعالیٰ بنصرہ العزیز کے کشف اور رویا پر حضور کو کس قدر ایمان تھا۔ ڈاکٹری رپورٹ کے خلاف ایک رویا پر یقین کرنا کس قدر زبردست ایمان کا ثبوت ہے۔ اور یہ دلی تعلق کا ثبوت تھا۔ کہ علم ہوتے ہی سب سے پہلے یہی کام کیا۔ غریب خانہ پر تشریف لائیں۔ ورنہ یہ ہو سکتا تھا کہ سہولت کے ساتھ دن کے وقت کسی وقت تشریف لے آتیں۔ ۱۱۔  
چوہدری فضل الہی صاحب حال موضع ملیا نوالہ تحصیل ڈسکہ سیالکوٹ سے تحریر فرماتے ہیں:

جب ملک مولا بخش صاحب مرحوم گورداسپور میں کلرک آف دی کورٹ (سیشن جج) تھے، حضرت اُمّ المومنین ان کے ہاں گئیں۔ وہاں حضرت ممدوحہ نے دریافت فرمایا کہ کسی نزدیکی گاؤں میں کوئی احمدی گھر بھی ہے۔ ملک صاحب مرحوم نے ہمارے گھر کا پتہ دیا کہ موضع نبی پور میں جو گورداسپور سے قریباً ایک میل ہے۔ دو گھر احمدیوں کے ہیں۔ حضرت اُمّ المومنین نے اسی وقت ہمارے گاؤں میں آنے کی خواہش ظاہر کی چنانچہ میرے چھوٹے بھائی چوہدری عبدالواحد صاحب بی اے جواب نائب ناظر دعوت و تبلیغ ہیں کی راہبری میں حضور ہمارے گاؤں کی طرف پیدل چل پڑیں۔ اور اچانک ہمارے گاؤں میں تشریف لے آئیں۔

ہمارا گاؤں ایک چھوٹا سا گاؤں اور ہماری طرز رہائش دیہاتی اور بود و باش وغیرہ وہی پرانی دیہاتی وضع کی تھی میری والدہ (مرحومہ مغفورہ) ایک پورانی وضع کی دیہاتی عورت شہری تمدن سے بالکل بے خبر تھی۔ جب حضرت اُمّ المومنین کو دیکھا تو گھبرا گئی۔ حضرت ممدوحہ کو مدد دیکر مستورات کے جو غالباً ۱۲ کی تعداد میں تھیں۔ چار پائیوں پر بٹھایا اور گھبراہٹ میں پانی وغیرہ پوچھنا بھی یاد نہ رہا۔ حضرت اُمّ المومنین میری والدہ سے خیر و خیریت کی خبر دریافت فرماتی تھیں اور میری والدہ جواب کچھ اور دیتی تھی۔ آخر والدہ صاحبہ کو یاد آیا کہ میں اماں جان کی کوئی خدمت کروں۔ مگر دیہات میں کیا رکھا تھا۔ شہر ایک میل تھا۔ گھر میں کوئی سیانا آدمی نہ تھا۔ بڑی متفکر ہوئیں۔ حضرت اماں جان فرماویں کہ بڑی بی آؤ ہمارے پاس بیٹھ جاؤ۔ مگر والدہ صاحبہ کو ہوش کہاں تھی۔ آخر دماغ میں ایک ترکیب آگئی۔ گھر میں باسستی کے چاول تھے مگر دیکھنے پر وہ بھی

ایک سیر سے زیادہ نہ نکلے۔ آخر وہی لے کر دیہاتی طرز کا ہی زردہ تیار کر لیا۔ مگر اب دیکھتی ہیں ۱۲ عورتیں جو حضرت اماں جان کے ساتھ۔ کچھ گھر کے افراد۔ چاول صرف ایک سیر۔ حیران ہیں کہ کیا کریں۔ آخر والدہ صاحبہ کی اللہ پاک نے راہنمائی کی۔ فوراً چولہے پر سے دیگچی اٹھائی اور حضرت اماں جان کے سامنے لے جا کر رکھ دی پلٹیں بھی ساتھ رکھ دیں۔ حضرت اماں جان بڑی خوش ہوئیں اور اپنے ہاتھ مبارک سے ہر ایک کو وہ زردہ تقسیم کیا۔ میری والدہ صاحبہ مرتے دم تک یہ واقعہ بیان کرتیں اور حیران ہوتیں کہ وہ زردہ ۱۲ عورتوں نے بھی کھایا اور ہم گھر والوں نے بھی کھایا اور بھی دیگچی میں کچھ بچا ہوا تھا۔ اور پھر لطف یہ کہ سب نے سیر ہو کر کھایا۔ اس کے بعد حضرت اماں جان نے فرمایا کہ بڑی بی تم اپنی زمینداری کی پیداوار کہاں رکھتی ہو۔ مجھے دکھاؤ۔ جیسا کہ زمینداروں کا قاعدہ ہے اناج مٹی کی کوٹھیاں سی بنا کر رکھتے ہیں۔ والدہ صاحبہ نے ایک کوٹھی دکھائی کہ حضور اس میں گندم ہے۔ حضرت اماں جان نے دیکھا۔ والدہ صاحبہ نے عرض کی کہ حضور اس میں برکت والا ہاتھ بھی پھیر دیں۔ چنانچہ اس گزارش کے ماتحت حضرت اُمّ المؤمنین نے ہمارے سارے اناج کے ذخیرہ کو دیکھا۔ اور ہر اناج پر برکت کا ہاتھ پھیرا۔ کچھ عرصہ ٹھہر کر حضرت مدوحہ نے دعا کی اور واپس تشریف لے گئیں۔ ۱۲

## شفقت ہی شفقت

تاثرات حضرت زینب بی بی صاحبہ

جب حضرت اماں جانؓ ربوہ میں ابھی تھوڑی تھوڑی بیمار تھیں تو میں ربوہ میں ہی رہتی تھی۔ میں آپؓ کی بیمار پرسی کو آئی۔ میرا اپنا دل بھی اپنی بیماری کی وجہ سے سخت گھبرا ہوا تھا اور باوجود اس حالت کے میرا دل حضرت اماں جانؓ کی زیارت کو بہت چاہتا تھا۔ جب میں آپؓ کے مکان پر گئی اُس وقت عصر کا وقت تھا۔ میں حضرت اماں جانؓ کے پاس آ کر بیٹھ گئی۔ حضرت نواب مبارک بیگم صاحبہ وہاں موجود تھیں انہوں نے مجھ سے آنے کی وجہ دریافت کی۔ میں نے عرض کیا کہ میں ایک تو حضرت اماں جانؓ کی زیارت کے لئے آئی ہوں اور دوسرے حضرت اماں جانؓ کا تبرک پینے آئی ہوں۔ بیگم صاحبہ اس وقت چائے پی رہی تھیں انہوں نے اپنے ہاتھ سے چائے کی پیالی عنایت فرمائی اور کہا کہ حضرت اماں جانؓ ابھی سو رہی ہیں پہلے آپ

یہ چائے کی پیالی پی لیں اور پھر یہاں بیٹھیں۔ جب حضرت اماں جان اٹھیں۔ تو آپؑ نے فرمایا ”نہیب کیوں آئی ہو؟“ میں نے عرض کیا۔ کہ ایک حضورؑ کی زیارت کرنے اور دوسرے حضورؑ کا چائے کا تبرک پینے آئی ہوں۔ اس پر آپؑ نے فرمایا کہ ”میں تو نمکین چائے پیتی ہوں اور آپ چینی ڈال کر پیتے ہوں گے۔“ میں نے عرض کیا کہ حضورؑ آپؑ مجھے نمکین ہی عنایت فرمادیں۔ اس پر آپؑ نے ایک پیالی چائے کی منگوائی اور ایک گھونٹ اس میں سے بھرا اور باقی کیلئے مجھے فرمایا ”نہیب! یہ لے لو۔“ میں نے وہ چائے کی پیالی حضرت اماں جانؑ کے مبارک ہاتھوں والی پی لی۔ حضورؑ کی زیارت اور آپؑ کا چائے کا تبرک پینے سے مجھے خوب تسکین ہوئی اور میری بیماری میں بہت افاقہ ہو گیا۔ ۱۳

ایک دفعہ کا ذکر ہے کہ ہجرت کے بعد جب حضرت اماں جانؑ لاہور تشریف لائے ہوئے تھے۔ میں اپنے بڑے لڑکے محمد اعظم کے پاس لاہور میں رہتی تھی۔ میں اپنے گھر سے حضرت اماں جانؑ کی ملاقات کے لئے گئی۔ جب میں حضورؑ کے پاس حاضر ہوئی تو حضرت اماں جانؑ نے فرمایا کہ ”نہیب! مجھے آم کا اچار ڈال دو۔“ حضورؑ نے سب چیزیں اچار کی رکھی ہوئی تھیں میں نے اسی وقت اچار ڈال دیا۔ میں جب اٹھنے لگی تو حضرت اماں جانؑ مجھے ایک روپیہ کا نوٹ انعام دیا۔ میں حضرت اماں جانؑ سے عرض کیا کہ حضورؑ مجھے نوٹ نہ دیوں مجھے اپنی یادگیری کے لئے کوئی پائیدار چیز عنایت فرمائیں تو پھر حضرت اماں جانؑ نے اسی وقت اپنی جیب سے نکال کر ایک روپیہ دیا اور فرمایا۔ ”نہیب یہ لو، یہ پائیدار ہے“ میں نے وہ نوٹ پہلا واپس کرنا چاہا تو حضورؑ نے فرمایا کہ ”نہیب! نوٹ بھی اپنے پاس رکھو اور یہ روپیہ بھی۔“ وہ روپیہ میں نے حضرت اماں جانؑ کے برکت والے ہاتھوں کا ایک ریشمی کپڑے میں باندھ کر اوپر حضرت اماں جانؑ کا اسم مبارک لکھ کر محفوظ رکھا لیکن فیروز والے آکر ایک مرتد نے چوری کر کے دوسری چیزوں کے ساتھ ہمارے کمرے کے قفل کو چابی لگا کر نکال لیا۔ ۱۴

پھر ایک دفعہ کا ذکر ہے۔ کہ یہ عاجزہ پھر فیروز پور شہر سے قادیان دارالامان گئی۔ اور اپنے مکان فضل منزل پر جا اُتری۔ وہاں سے پھر حضرت اماں جانؑ کے دولت خانے پر حاضر ہوئی۔ جب حضورؑ کی خدمت میں پیش ہوئی تو اس وقت مجھے سخت پیاس لگی ہوئی تھی۔ میں نے اس وقت حضرت اماں جانؑ کی خدمت میں بڑی بے تکلفی سے عرض کیا۔ کہ حضورؑ مجھے سخت پیاس لگی ہوئی

ہے۔ اس لئے مجھے اپنے گھر کی لسی جو حضور کے اپنے دست مبارک سے بلوئی ہوئی ہو۔ اس عاجزہ کو عنایت فرمادیں۔ تو آپ نے اسی وقت اپنی خادمہ کو حکم دیا۔ کہ جو لسی منگھے میاں (حضرت میاں بشیر احمد صاحب) کے لئے رکھی ہوئی ہے۔ اس لسی میں سے زینب کو پلا دو۔ پھر خادمہ حضور کی وہ لسی لائی۔ میں اس لسی کو پی کر سیر ہو گئی۔ اس وقت میرا لڑکا محمد اعظم اللہ تعالیٰ اس کی عمر میں برکت دے اور دین اور دنیا میں اس کو کامیاب کرے۔ میری گود میں تھا۔ حضرت اماں جانؑ کے اخلاق کیسے اعلیٰ درجے کے تھے۔ جواب تک اس عاجزہ کو وہ محبت والی لسی پلائی یاد ہے۔ جس کو انشاء اللہ میں کبھی نہیں بھولوں گی۔ ۱۵

مکرمہ حمیدہ صابرہ صاحبہ بنت حضرت ڈاکٹر فیض علی صابر بیان کرتی ہیں کہ

قادیان میں الیکشن کے ایام میں مکرمہ جنرل سیکرٹری لجنہ اماء اللہ مرکزیہ مریم صدیقہ صاحبہ کے ڈلہوزی تشریف لے جانے کی وجہ سے مجھے پندرہ دن دفتر لجنہ اماء اللہ میں کام کرنا پڑا۔ پندرہ دن متواتر دوپہر کا کھانا حضرت اماں جان کے ساتھ آپ کے دسترخوان پر کھاتی رہی۔ آپ بہت زیادہ خیال رکھتیں۔ اپنے ہاتھ سے چیز اٹھا کر دیتیں اور پھر اصرار سے کھلاتیں۔ اکثر پوچھتیں ”کل فلاں چیز پکواؤں کھاؤ گی؟“ ایک دن فرمانے لگیں ”کل موٹھ کی کچڑی کھاؤ گی؟“ میں نے کہا ”جی“۔ دوسرے دن کچڑی بھی پکی۔ اماں جان کے باورچی خانہ کے ساتھ والی کوٹھڑی میں دسترخوان لگا ہوا تھا۔ آپ حضرت اچھی اماں یعنی بیگم صاحبہ ڈاکٹر میر محمد اسماعیل صاحب مرحوم اور سیدہ بشریٰ دختر حضرت میر محمد اسحاق صاحب مرحوم بیٹھی ہوئی تھیں۔ میرا انتظار ہو رہا تھا۔

جب میں اُس چھوٹے سے راستے پر آئی جو حضرت ام طاہراہمہ کے مکان کی طرف سے حضرت اماں جانؑ کے گھر کو جاتا تھا تو میں نے سنا آپ اونچی آواز سے ”حمیدہ، حمیدہ“ کہہ کر مجھے بلا رہی تھیں۔ (آہ! اُس بیٹھی آواز کی حلاوت آج تک میرے کانوں میں ہے) میں نے کہا ”آئی اماں جان“ اور دوڑ کر گئی۔ آپ دسترخوان پر بیٹھی ہوئی میرا انتظار فرما رہی تھیں۔ اللہ! اللہ! کیا کیا شفقتیں وہ اپنی روحانی اولاد پر فرماتیں۔ آپ کی خوبیاں، آپ کی کرم فرمائیاں دنیا رہتی دنیا تک یاد رکھے گی۔ ۱۶

## غریب نوازی اور حسن انداز تربیت

مکرمہ حمیدہ صابرہ صاحبہ بنت حضرت ڈاکٹر فیض علی صابر صاحب۔

ربوہ میں جب تک آپؐ کی صحت نے اجازت دی آپؐ گھر سے باہر تشریف لے جاتیں اور غریبوں کے کچے گھروں کو اپنے قدموں سے برکت دیتیں۔ ایک دن میرے گھر تشریف لائیں۔ دروازے میں آواز دی ”بیٹی کیا کر رہی ہو؟“ میں دوڑ کر باہر نکلی اور آپؐ کو کمرہ میں لے آئی۔

نصرت گرلز سکول میں اکثر دفعہ تشریف لائیں۔ تھوڑی دیر ٹھہرتیں اور پھر واپس تشریف لے جاتیں۔ ایک دن باتوں باتوں میں نصیحت کرتے ہوئے فرمایا۔ ”دھوبی کو کپڑے دینے سے پہلے دیکھ لیا کرو کہ کہیں سے کپڑا پھٹا ہوا تو نہیں۔ اسی طرح پہننے سے پہلے بھی۔“ اس پر ایک لطیفہ سنایا کہ کس طرح ایک آدمی کو اس بے احتیاطی پر خفت اٹھانی پڑی۔ اکثر ذہانت ٹیسٹ کرنے کے لئے پہیلیاں سناتیں۔ اور ان کا مطلب پوچھتیں۔

اللہ تعالیٰ نے اپنے فضل سے آپؐ کے آخری ایام میں بھی مجھ حقیر کو حضرت اماں جانؐ کی خدمت کا موقع بخشا میں گھنٹہ آدھ گھنٹہ کے لئے آپؐ کے کمرہ میں جاتی، پنکھا کرتی، ہاتھ رسی ہلانے میں مصروف رہتے اور نگاہیں اُس پیارے اور مبارک چہرہ پر مرکوز ہوتیں اور زبان درود شریف پڑھنے میں۔ اے ام المومنین! تجھ پر لاکھوں سلام اور درود۔ ے!

از مکرمہ اہلیہ صاحبہ مولوی محمد یعقوب صاحب انچارج شعبہ زودنوئیسی۔

حضرت اماں جانؐ کی صحت جب تک اچھی رہی آپؐ اکثر سیر کے اوقات میں اپنے خدام کے گھروں کو اپنی تشریف آوری سے بابرکت کیا کرتی تھیں۔ اسی معمول کے مطابق آپؐ ہمارے ہاں اکثر تشریف لاتیں اور گھر کے ہر چھوٹے بڑے فرد کی خیریت دریافت فرماتیں۔ آپؐ کا حافظہ اس بارہ میں نہایت ہی اچھا تھا اور جماعت کے افراد کے ہزاروں ہزار نام آپؐ کو یاد تھے۔ اکثر خاندانوں کی مستورات اور ان کی لڑکیوں تک کے نام یاد تھے۔ اور جب ملتیں تو نام لے کر ہر ایک کی خیریت دریافت فرماتیں۔

قادیان میں جب ہمارے والد صاحب (حضرت مرزا محمد اشرف صاحب مرحوم سابق محاسب و

ناظم جانداد صدر انجمن احمدیہ قادیان) نے مکان بنایا جو بہشتی مقبرہ روڈ پر واقع ہے۔ تو ابتداء میں اس کا صرف کچھ حصہ تعمیر ہوا تھا آپؑ بڑی محبت سے دیکھنے کے لئے تشریف لائیں اور مبارک باد دی اور فرمایا ”اتنے پر اکتفا نہ کرنا مکان اور زیادہ وسیع کرنا۔“ ہمارے والد صاحب مرحوم نے ان کے ارشاد کی تعمیل میں صحن بڑھا کر کچھ وسعت کر لی۔ پھر کچھ عرصہ کے بعد حضرت اماں جانؑ تشریف لائیں تو پھر ہماری والدہ سے فرمایا کہ ”ہمارے مرزا صاحب سے کہہ کر صحن اور کھلا کر دو اور کمرے بھی بڑھا لو۔ ہماری والدہ صاحبہ نے غلطی سے عرض کیا کہ میرا تو ایک ہی لڑکا ہے اتنے مکان بنا کر کیا کرنے ہیں۔ فرمانے لگیں کہ ”لڑکیاں بھی تو تمہاری ہی ہیں شریعت نے اُن کا بھی باپ کی جانداد میں حق رکھا ہے۔ غرض حضرت اماں جان رضی اللہ عنہا کے اصرار پر والد صاحب نے مکان کو بہت وسیع کر لیا اور انہیں کی تحریک پر صحن میں کنواں لگوا لیا اور چوبارہ وغیرہ بنایا گیا۔ جسے دیکھ کر آپؑ بہت خوش ہوئیں اور فرمانے لگیں ”اب مکان بہت اچھا بن گیا ہے۔ مرزا صاحب میں فرمانبرداری کا مادہ بہت ہے۔“ ۱۸

جب میری شادی ہوئی تو والدہ صاحبہ کی تحریک پر رخصتانہ کے دن کمال محبت سے تشریف لائیں اور دعا فرمائی اور چونکہ گھر میں بھینس تھی اور اسی کے خالص گھی سے مٹھائی گھر میں حلوائی بٹا کر بنوائی گئی تھی بہت پسند فرمائی اور اس کی بہت تعریف کی۔ اس پر والدہ صاحبہ نے تین چار سیر مٹھائی گھر کے ناشتہ کے لئے پیش کر دی۔ میرا مکان جو دارالفضل میں واقع تھا وہاں بھی کئی دفعہ تشریف لائیں۔ ایک دفعہ نواب صاحب کی کوٹھی تشریف لے جا رہی تھیں اور کئی عورتیں اور دو تین صاحبزادیاں ہمراہ تھیں۔ فرمانے لگیں کہ ”تم تو کچھ صحت کی خرابی اور کچھ بچے چھوٹے ہونے کی وجہ سے زیادہ نہیں آتیں لیکن میرا جی چاہتا ہے تو میں خود دیکھ جاتی ہوں۔ اس پر ایک صاحبزادی نے پوچھا کہ ”اماں جان! یہ کس کا مکان ہے؟“ آپ نے فرمایا یہ ہمارے بابو فخر دین صاحب پنشنر جو کہ لاہور چھاؤنی میں رہتے تھے اور لاہور میں ہم اُن کے مکان پر اکثر جایا کرتے تھے۔ بابو صاحب اور اُن کی بیوی میری بہت خاطر خدمت کیا کرتے تھے، یہ اُن کے لڑکے محمد یعقوب کا مکان ہے اور یہ لڑکی ہمارے مرزا صاحب کی جو پہلے محاسب ہوا کرتے تھے اور اب ناظم جانداد ہیں۔ اس کا نام انور بیگم ہے لیکن میں اسے منورہ کہا کرتی ہوں۔“ ۱۹

تاثرات مکرمہ عائشہ بی بی صاحبہ والدہ مکرم مجید احمد صاحب درویش قادیان

قادیان آکر پہلے پہل میرے لڑکے محمد حسین کی شادی ہوئی۔ اس کی شادی پر بہت امداد کی اور پچیس روپے نقد دیئے۔ بعد میں عزیزی صنوبر کی شادی پر بھی کافی امداد کی۔ ایک جوڑا اور بیس روپے نقد دیئے۔ اس کے بعد عزیزم مجید احمد مرحوم کی شادی پر بھی امداد کی۔ مجید احمد مرحوم کی شادی پر عزیزم محمد حسین نے پچاس روپے ادھار مانگے مگر ادھار نہیں دیا اور نقد پچیس روپے بطور امداد دے دیئے۔ جب کبھی میں نے کوئی چیز طلب کی وہ دے دی اور انکار نہیں کیا۔ اس کے علاوہ سب سے بڑھ کر یہ کہ میرے لئے اور میرے بچوں کے لئے دعائیں فرمایا کرتیں۔

اب جبکہ قادیان سے ہجرت ہوئی تو خداوند تعالیٰ کی حکمت ہجرت کے بعد میرے دو بچے عزیزم محمد حسین اور مجید احمد دونوں قادیان درویشوں میں رہ گئے تھے۔ عزیزم محمد حسین تو مئی ۱۹۴۸ء میں واپس آگیا اور عزیزم مجید احمد قادیان رہ گیا۔ ۱۹۴۹ء میں ماہ رمضان کے شروع میں وہ بیمار ہو گیا اور اسی سال حج کے دن مولا حقیقی کو جاملہ۔ عزیزم کی بیماری کے دوران میں جتنی دعائیں سیدہ حضرت اُمّ المؤمنین رضی اللہ تعالیٰ عنہا نے کیں اتنی اور کسی نے نہیں کیں۔ لیکن حکم خداوندی یہی تھا کہ عزیزم مرحوم نے اتنا ہی دنیا ہی رہنا تھا۔ عزیزم کی بیماری کے دوران میں جب خبریں آنی شروع ہوئیں تو معلوم ہوا کہ اب اس کو آرام ہے جو دراصل موت کا سنہلا تھا۔ مکرم بھائی عبدالرحمن صاحب قادیانی کا لڑکا عبدالسلام قادیان سے آیا اس نے آکر کہا کہ عزیزم مجید احمد کو آرام ہے اور اُس نے کہا کہ مجید احمد کپڑے مانگتا تھا تو حضرت اماں جان کو علم ہونے پر ۳۰ روپے دیئے اور بخیری اپنے پاس سے تقسیم کی کہ مائی کے لڑکے کو اللہ تعالیٰ نے صحت دی ہے۔ اور اتنی خوش ہوئیں کہ جس کا ہم اندازہ بھی نہیں کر سکتے۔۔۔ اسی طرح ایک دفعہ کا واقعہ ہے کہ میں قادیان میں تھی۔ حضرت اماں جان ڈلہوزی گئی ہوئی تھیں تو ڈلہوزی سے خاص کر میرے لئے زردہ پکوا کر بھجوا دیا۔ رستہ میں حضور نے دریافت کیا کہ

”اس برتن میں کیا ہے؟“

تو جواب ملا زردہ پکا ہوا ہے۔ فرمایا ”لاؤ کھائیں“۔ جواب میں عرض کیا گیا یہ حضرت اماں جان نے مائی کے لئے بھیجا ہے تو حضور نے فرمایا ”اس کو نہ چھیڑنا۔“ غرضیکہ چھوٹی چھوٹی چیزیں بھی میرے بچوں کو بہت دیا کرتی تھیں۔ ایک سال کی بات ہے کہ میں نے دریاں مانگیں کہ میرے

بیٹے محمد حسین کے لئے چاہئیں فوراً نکال کر دیدیں اور فرمایا لے جاؤ۔“ میں کہہ سکتی ہوں کہ یہ جو مضامین آجکل اخباروں میں نکل رہے ہیں یا پہلے سیرۃ کی صورت میں شائع ہوئے ہیں یہ تو ایک خاکہ ہے حضرت اُم المؤمنینؓ کی زندگی کا میں کیا بیان کروں۔ حضرت اماں جانؓ کی خدمت سے جدا ہونے کے بعد بھی میری بہت عزت ہو رہی ہے خود پیارے آقا و مطاع حضرت امیر المؤمنین ایدہ اللہ تعالیٰ نے میرا خیال فرمایا ہے اور محترمہ مریم صدیقہ نے میرے لڑکے محمد حسین کو پیغام بھجوایا ہے کہ تم کوئی فکر نہ کرنا جس طرح مائی کو حضرت اماں جانؓ جانتے تھے اُسی طرح ہم مائی کا خیال رکھیں گے۔ اور جس چیز کی مائی کو ضرورت ہو وہ ہم سے لے۔ میں کیا چیز تھی حضرت اُم المؤمنینؓ کے پاس رہنے کی وجہ سے دُنیا جانتی ہے اور عزت کی نگاہ سے دیکھتی ہے اور میرے بچوں کو بھی دُنیا جانتی ہے اور یہ سب کچھ حضرت اُم المؤمنینؓ کی برکتیں ہیں۔ پس خداوند تعالیٰ کی بیحد رحمتیں نازل ہوں۔ اُس بے نظیر وجود پر کہ نہ ۱۳ سو سال میں حضرت محمد مصطفیٰ ﷺ کے بعد کوئی ماں کی بچی پیدا ہوئی نہ قیامت تک ہوگی۔ میرا ایمان ہے۔

پس میں کیا کیا لکھوں۔ ۷۰ سال کے اندر جو احسانات مجھ پر حضرت اماں جانؓ نے کئے اگر ایک ایک کر کے لکھوں تو کتاب بن جائے۔ اور میں تو کہتی ہوں کہ کوئی ماں کا لال حضرت اُم المؤمنینؓ کی سیرت لکھ ہی نہیں سکتا۔

یہ سب خداوند تعالیٰ کا فضل ہے جو حضرت اُم المؤمنینؓ کی بدولت مل رہا ہے نہیں تو لاکھوں انسان دُنیا میں پڑے ہیں جو بڑی بڑی شان رکھتے ہیں مگر دُنیا انہیں جانتی تک نہیں ہے۔ میں ایک ناچیز سی ہوں حضرت اُم المؤمنینؓ کے ساتھ رہنے کی وجہ سے دُنیا نے احمدیت مجھے جانتی ہے۔ ۷۰

## مشفق و مہربان ماں

اہلیہ صاحبہ ڈاکٹر بدر الدین احمد صاحب آف مشرقی افریقہ

جب میں افریقہ سے واپس آئی تو سٹیشن سے اُترتے ہی حضرت اماں جانؓ سے ملنے کے لئے ”الدار“ گئی۔ میں چونکہ ایک لمبی بیماری سے اُٹھی تھی اس لئے سیڑھیاں جلدی جلدی نہ چڑھ سکتی تھی لیکن مشفق و مہربان اماں جانؓ پہلے ہی سے اپنی اس خادمہ کے انتظار میں کمرے کے



دروازے میں کھڑی تھیں۔ اُوپر پہنچتے ہی گلے لگا کر ملیں۔ مجھ جیسی اور بھی بیسیوں خادماؤں کے ساتھ حضرت اماں جان کا یہی سلوک تھا۔ جب بھی کبھی میں آپ کی خدمت میں ہوتی اور آپ کوئی کھانے کی چیز پھل وغیرہ کھاتیں تو عاجزہ کو بھی مرحمت فرماتیں۔ اگر کوئی اور خادمہ پاس ہوتی تو اُسے بھی دیتیں۔ ۲۱

۱۹۲۵ء میں جب عاجزہ کی ایک ساڑھے تین سالہ چھوٹی لڑکی کھیلتے میں کچلہ اور سنکھیا کی گولیاں کھا کر آنا فنا فوت ہو گئی تو حضرت اماں جان بنفس نفیس عاجزہ کے غریب خانہ پر افسوس کے لئے تشریف لائیں۔ پہلے تو ایسی خطرناک دوا کے لاپرواہی سے رکھنے کی وجہ سے خفا ہوئیں۔ پھر تسلی دیتے ہوئے فرمایا۔ ”خدا تعالیٰ کے سب کام پُر حکمت ہوتے ہیں، بڑی ہو کر نہ جانے کیسی نکلتی۔ خدا تعالیٰ کی تقدیر پر راضی رہو۔ اس کے بعد بھی کبھی جب آپ اپنے ساتھ عورتوں کو لے کر باہر سیر کو جاتیں تو کبھی اس عاجزہ کے ہاں بھی تشریف لے آتیں اس لئے ایسی خوشی محسوس ہوتی جیسے کوئی بہت بڑا خزانہ ہاتھ لگ گیا ہو۔ جب تک حضرت اماں جان زیادہ کمزور نہیں ہونیں آپ اپنے ساتھ دو چار عورتوں کو لے کر کسی کے ہاں پھرتے پھراتے چلی جاتیں اور اس کا حال پوچھ آتیں۔ ایسے ایک دفعہ آپ مجھے ساتھ لے کر محلہ دارالبرکات میں ماسٹر محمد دین صاحب کی بیوی (جو ان دنوں بیمار تھیں) کا حال پوچھنے گئیں اور ان کا سارا مکان اور باغیچہ پھر کر دیکھا۔ غرض یہ کہ جماعت سے آپ کا سلوک بالکل مہربان اور مشفق ماؤں کا سا تھا۔ ۲۲

غالباً ۱۹۳۹ء یا ۱۹۴۰ء کا واقعہ ہے کہ سیدۃ النساء حضرت اُم المؤمنینؓ دہلی تشریف لے گئیں۔ ہم لوگ بھی ان دنوں ملازمت کے سلسلہ میں دہلی میں تھے۔ لجنہ اماء اللہ دہلی کی طرف سے خاکسار کو مطلع کیا گیا۔ کہ لجنہ اماء اللہ دہلی کا جلسہ زیر صدارت اُم المؤمنینؓ قرار پایا ہے۔ ان دنوں میری چھوٹی بچی بیمار تھی۔ اس لئے میں جلسہ میں نہ پہنچ سکی تھی۔ قدرتی طور پر رنج ہوا جو حضرت اُم المؤمنین رضی اللہ عنہا کی ملاقات سے محرومی کے لحاظ سے خاص طور پر زیادہ ہوا۔ ناچار اپنی معذوری کے اظہار کے ساتھ درخواست دعا حضرت اُم المؤمنینؓ کی خدمت میں بھجوائی گئی۔ چند گھنٹوں کے بعد کیا دیکھتی ہوں۔ کہ وہ عظیم الشان ہستی بہ نفس نفیس اپنی میزبان صاحبہ کے ہمراہ غریب خانہ پر رونق افروز ہوئیں۔ اس روحانی ماں کی تشریف آوری سے جو خوشی مجھے اپنے گھر میں دیکھ کر ہوئی۔ وہ کچھ میرا دل ہی جانتا تھا، عجیب طرح کا فخر محسوس

ہوا۔ اور اس قادر کریم ہستی کا شکر ادا کیا۔ حضرت اُمّ المؤمنین رضی اللہ عنہا کا بچی کی علالت کا سن کر جلد از جلد غریب خانہ پر قدم رنجہ فرمانا انسانی ہمدردی کی ایک اعلیٰ ترین مثال ہے۔ جو اس سیدۃ النساء کے شایانِ شان تھا۔ اللہ تعالیٰ بے شمار رحمتیں اور برکتیں ان پر نازل فرمائے۔ (آمین) ۲۳

## خدام سے گہرا تعلق

از مکرمہ امۃ الرحیم بنت حضرت بھائی عبدالرحمن قادیانیؒ

جن دنوں میں قادیان میں مقیم ہوئی اور میرے شوہر محترم بسلسلہ ملازمت عراق و ایران میں تھے تو خاکسارہ ان کے حالات سے حضرت ممدوحہؒ کو باخبر رکھتی اور حضرت سیدۃ النساءؒ بھی ہر وقت ان کی خیر و عافیت میں دلچسپی لیتیں اور دریافت حالات کرتی رہتیں۔ جب ان کی واپسی کی اطلاع آتی تو جس دن انہوں نے واپس ہونا ہوتا کئی بار خدمات کو بھجواتیں کہ کیا مرزا صاحب آئے ہیں یا نہیں۔ ان دنوں چونکہ قادیان میں ریل نہ آئی تھی اور ہمیں وقت کا علم نہ ہوتا تھا اس لئے دن میں کئی کئی بار حضور کی طرف سے خدمات آتیں اور حسبِ ہدایت پہلے خیریت سے واپسی کی اطلاع حاصل کرتیں اور پھر حضرت ممدوحہؒ کے ارشاد کے ماتحت مبارک باد دیتیں۔ جب قادیان میں ریل ۱۹۲۸ء میں آگئی تو اس وقت بھی ایسا ہی ہوتا اور گاڑی کے وقت سیدۃ النساءؒ کی طرف سے خادمہ آ کر دریافت کرتی۔ ایسا معلوم ہوتا تھا کہ حضرت ممدوحہؒ کی سب توجہ اور تعلق میرے گھر سے ہی ہے۔ اور یہ حال ہمارا ہی نہ تھا بلکہ حضرت ممدوحہؒ کا سینکڑوں ہزاروں دیگر خدام اور خدمات سے بھی ایسا ہی سلوک تھا۔ ہر ایک کے دکھ درد میں برابر بلکہ زیادہ کی شریک تھیں۔ ۲۴

حضرت سیدۃ النساءؒ اپنے خدام کی ہر جائز طریق پر دلجوئی فرمایا کرتی تھیں۔ ان کے آرام اور سہولت کا بھی خیال رکھتیں۔ کئی دفعہ حضرت اماں جانؒ خاندان کی مستورات کے ساتھ قادر آباد بھی تشریف لے جایا کرتی تھیں۔ رستہ میں ہمارے مکان میں بنفسِ نفیس خود کئی بار اندر داخل ہو کر آواز دیا کرتیں ”لڑکیو آؤ“ اس طرح میں اور میری بھاجہ مرحومہؒ ساتھ ہو لیتیں اور بعض دفعہ خادمہ کو حکم دیتیں کہ بھائی جی کی لڑکی اور بہو کو بلا لو۔ خاندان کی شہزادیاں ورزش کی غرض سے ٹینس

وغیرہ کھیلتیں جس کا انتظام پردہ میں ہوتا تھا یعنی چار دیواری کے اندر۔ اور حضرت ممدوحہ ان کی دلجوئی کی خاطر کھیل دیکھتی رہتیں اور بعض اوقات قادر آباد کے خادموں کے کسی گھر میں تشریف لے جایا کرتیں اور اس طرح اپنے غلاموں کی عزت افزائی اور حوصلہ افزائی فرماتیں اور دیگر گھر کے افراد کی خیر خیریت دریافت فرماتیں۔

مکرمہ اہلیہ صاحبہ حضرت منشی کظیم الرحمن صاحب بیان کرتی ہیں:

میرے خاوند جناب منشی کظیم الرحمن صاحب اکتوبر ۱۹۱۹ء میں قادیان ملازم ہو کر آئے اور میں بھی اوائل نومبر ۱۹۱۹ء میں قادیان آ گئی تھی۔ میری قادیان میں کسی سے کوئی خاص واقفیت نہ تھی۔ محلہ دارالفضل قادیان میں ایک چوبارہ کرایہ پر لے کر ہم اس میں رہتے تھے۔ ایک روز ایک عورت ہمارے گھر کا پتہ دریافت کرتی ہوئی ہمارے گھر آ پہنچی۔ اور مجھ سے میرا پتہ وغیرہ دریافت کر کے کہا کہ مجھے اماں جان نے آپ کے پاس بھیجا ہے اور آپ کو بلایا ہے۔ میں اس وقت حیران ہوئی کہ اماں جان کو میرا کس طرح پتہ چلا خیر میں ان کی خدمت بابرکت میں حاضر ہوئی مجھے دیکھ کر آپ نے بہت پیار کیا۔ اور پھر پاس بیٹھایا اور دریافت فرمایا کہ تم ظفر احمد کی لڑکی ہو۔ پھر دریافت فرمایا کتنے دن سے یہاں آئے ہوئے ہو۔ میں نے بتایا کہ ایک ڈیڑھ ماہ سے فرمایا اتنے دنوں سے میرے پاس کیوں نہ آئیں۔ یہ عرض کرنے پر کہ پیدل چلنے کی عادت نہیں ڈولی یا ٹانگہ میں جانے کی عادت ہے۔ اس پر آپ نے فرمایا کہ اپنے بچہ کو ساتھ لے کر اپنے مکان کے ارد گرد روزانہ پھر کر و پھر عادت ہو جائے گی۔ چنانچہ میں نے اس پر عمل کیا۔ ۲۵

محترمہ حشمت بی بی صاحبہ اہلیہ مالی محمد دین صاحب مرحوم

میری عمر ابھی سات آٹھ سال کی تھی۔ کہ جب حضرت مسیح موعود علیہ الصلوٰۃ والسلام، حضرت اُمّ المؤمنین رضی اللہ عنہا کی معیت میں ننگل کا بلوں کی طرف سیر کو تشریف لے جایا کرتے تھے۔ حضرت جب ہمارے دروازہ کے آگے سے گزرتے۔ تو میری والدہ صاحبہ فوراً باہر آتیں۔ اور کبھی کچھ تحفہ پیش کرتیں۔ جب حضرت مسیح موعود علیہ السلام کا وصال ہو گیا۔ تو حضرت اُمّ المؤمنین رضی اللہ تعالیٰ عنہا بھی خادماؤں کی معیت میں ننگل کی طرف سیر کو تشریف لے جاتیں۔ تو میری والدہ صاحبہ کو خاص طور پر آ کر آواز دیتیں۔ میری والدہ ہر کام چھوڑ کر حضور کی خدمت میں پہنچ جاتیں اور سیر میں شامل ہو جاتیں۔ اس قدر اُلفت سے حضرت اماں جانؑ جاتیں

کہ دل باغ باغ ہو جاتے۔ اور دوسرے لوگوں کو رشک آتا۔ جب میری والدہ خواہش کرتیں۔ تو حضرت اُمّ المؤمنینؓ خوشی سے گھر میں بیٹھ جاتیں۔ اور گھر کی تمام باتوں سے واقفیت حاصل کرتیں اور دعا فرماتی تھیں۔ والدہ ارد گرد کی غیر احمدی عورتوں کو اکٹھا کر کے لاتیں۔ تو حضرت اماں جان ان کو نہایت احسن طریق سے احمدیت سے روشناس کراتیں۔

جب میرے والد صاحب فوت ہو گئے۔ تو دنیا میں جیتا جاگتا مقدس سہارا حضرت اُمّ المؤمنینؓ ہی تھیں۔ ہر قسم کا دکھ درد حضور کی خدمت بابرکت میں جا کر پیش کرتیں اور آپ کچھ اس طرح دلجوئی فرماتیں کہ دنیا کے ہر قسم کے غم بھول جاتے۔ ایک دفعہ زمین کا مالیہ ادا کرنا تھا۔ کوئی چارہ نہ تھا۔ میری والدہ مرحومہ حضرت اُمّ المؤمنینؓ کی خدمت میں پہنچیں۔ اور عرض کیا۔ آپ نے حسب ضرورت فوراً رقم دے دی۔ یہ تو صرف ایک واقعہ ہے۔ ورنہ ہر قسم کے دکھ درد کا بلوا و ماویٰ حضرت اُمّ المؤمنین رضی اللہ عنہا تھیں۔ زیادہ تر بچوں کی بیماریوں کا علاج حضرت اُمّ المؤمنینؓ کے تبرک سے کرتی تھیں۔ رمضان ۱۳۷۰ھ میں جب میں دو تین سال کے بعد حضرت کی خدمت میں پیش ہوئی تو آپ باوجود نقاہت کے خادمہ کو دیکھ کر بے حد مسرور ہوئیں۔ اور یہ معلوم کر کے کہ میں نے روزہ رکھا ہوا ہے آپ نے بڑی شفقت سے دس روپے مرحمت فرمائے ۲۶

از اہلیہ مولوی غلام نبی صاحب مصری

میری زندگی میں کئی ایسے واقعات گزرے ہیں جن میں سے حضرت اماں جان رضی اللہ عنہا کی غریبوں سے محبت معلوم ہو سکتی ہے۔ ۱۹۱۷ء میں جب میری شادی ہوئی۔ تو ہمارے پاس سفید زمین تھی۔ لیکن اتنی طاقت نہ تھی کہ مکان بنا سکتے۔ آخر ہم ایک کوٹھڑی بنانے میں کامیاب ہو گئے اور وہ بھی ایسی کہ چار دیواریں کھڑی کر کے ان پر ایک چھت معمولی سی ڈال دی۔ دروازہ کے لئے لکڑی بھی نہیں خرید سکے محض دروازہ کی جگہ چھوڑ دی۔ ایک چھوٹی سے کھڑکی لگالی تاکہ ہوا آ سکے۔ باہر کپڑے لٹکوا کر ایک پردہ سا بنا لیا تھا۔ اماں جان نے کہیں وہاں سے گزرتے ہوئے دیکھا تو تشریف لے آئیں۔ آپ کے ساتھ آپامتہ الحفیظ بیگم صاحبہ بھی تھیں۔ آپ اندر تشریف لائیں اور کوٹھڑی دیکھنے لگیں۔ حضرت اماں جان کے اس طرح تشریف لانے سے مجھے اس قدر خوشی ہوئی کہ الفاظ میں بیان نہیں کر سکتی۔ میں حضرت اماں جان کے گھر جایا کرتی تھی۔ لیکن اس سے

پہلے حضرت اماں جان میرے گھر تشریف نہیں لائی تھیں۔ جب اماں جان کو دیکھا تو مجھے ایسا محسوس ہوا۔ کہ دنیا کی سب سے بڑی نعمت میرے گھر میں آگئی ہے۔ میں نے مقدور بھر خدمت کی۔ اماں جان کچھ دیر تک ٹھہری رہیں۔ پھر واپس چلی گئیں۔ حضرت اماں جان کے اس ورود مسعود کی برکت سے خدا تعالیٰ نے اس دن کے بعد سے متواتر ہماری مدد کی۔ اور ہم بندرتج اپنے مکان کی تعمیر کرتے رہے۔ اس واقعہ کے کچھ عرصہ کے بعد خدا تعالیٰ نے ہماری مدد کی۔ اور ہم نے ایک چھوٹا سا برآمدہ اس کوٹھڑی کے سامنے بنالیا۔ حضرت اماں جان نے جب اُس کو دیکھا تو پھر تشریف لائیں اور فرمانے لگیں۔ ”برآمدہ بنانے کا تمہیں کیا فائدہ۔“ مطلب یہ تھا کہ تم کمرہ بنالیتیں۔ لیکن تم نے برآمدہ بنالیا ہے۔ میں نے عرض کی۔ ”کہ ابھی اتنی طاقت نہیں کہ کمرہ بنا سکیں۔ اس لئے ہم نے سوچا کہ برآمدہ بنالیں۔“ اس واقعہ کے کچھ عرصہ بعد ہمارے گھر کے ساتھ ہی ایک نیا مکان بنا۔ تو اماں جان اُسے دیکھ کر تشریف لائیں اور مجھ سے فرمایا۔ ”یہ مکان تمہارا ہے“ میں نے بتایا کہ یہ مکان ہمارا نہیں۔ تو اماں جان نے فرمایا ”تو تم کب بناؤ گی۔“ میں نے درخواست کی کہ ہمارے لئے دعا فرمائیں کہ ”خدا تعالیٰ ہماری مدد فرمائے تاکہ ہم مکان بنا سکیں۔“ تو اماں جان نے ایسی ہمارے لئے دعا کی۔ کہ آج بھی جب یاد آتا ہے۔ تو وہ دکش منظر آنکھوں کے سامنے گھوم جاتا ہے۔ آپ نے اپنے دوپٹے کی جھولی اٹھائی۔ اور تین دفعہ فرمایا۔

”اے اللہ تو اسے توفیق دے کہ یہ مکان بنا سکے۔“

خدا تعالیٰ کے کام عجیب ہیں۔ خدا تعالیٰ اپنے پیاروں کی دعا سنتا ہے۔ اور ان کو پورا فرما دیتا ہے۔ ان دنوں میں نے ایک کمیٹی میں حصہ لیا ہوا تھا۔ لیکن کون جان سکتا تھا۔ کہ اس دفعہ میرے ہی نام وہ کمیٹی نکلے گی۔ جب حضرت اماں جان نے دعا فرمائی۔ تو اس کے چند دنوں کے بعد کمیٹی نکلی۔ اور وہ میرے ہی نام کی تھی۔ اس طرح خدا تعالیٰ نے ہمارے لئے روپے کا انتظام کر دیا اور ہم مکان بنانے میں کامیاب ہو گئے۔ اس واقعہ سے معلوم ہو سکتا ہے۔ کہ حضرت اماں جان کو ہم غریبوں سے کس قدر ہمدردی اور محبت تھی۔ اور آپ کو ہمارے حالات کے سنورنے کا کتنا خیال تھا۔ ۲۷۔

## دوسروں کی خوشی میں شریک اور اپنی اولاد کی طرح سلوک

تاثرات محترمہ امۃ المجیدہ صاحبہ ایم۔ اے

اپنے عقیدت مندوں اور جماعت کے لوگوں کی دلداری کرنا ان کے غم اور خوشی میں حصہ لینا۔ اُن سے شفقت کا سلوک کرنا اور ہر طرح سے اُن کی مدد کرنا حضرت اماں جان رضی اللہ عنہا کے امتیازی خصائل تھے۔ ہماری اماں جی ہمیں سنایا کرتی ہیں۔ کہ جب اُن کی شادی ہوئی۔ تو ہمارے نانا جان مکرم میاں امام دین صاحب سیکھوانی جو مولوی جلال الدین صاحب شمس کے والد تھے۔ اور ۳۱۳ صحابہ میں سے تھے۔ اُنہوں نے ہماری اماں جی کی شادی کی تقریب پر حضرت اماں جان کو بھی مدعو کیا۔ اُس وقت ہمارے نانا جان سیکھواں نامی گاؤں میں جو قادیان سے تقریباً تین میل کے فاصلہ پر واقع تھا۔ سکونت پذیر تھے۔ حضرت اماں جانؑ ٹانگے پر گاؤں تشریف لائیں۔ اور اماں جی کو خود دلہن بنایا۔ اماں جی بتاتی ہیں۔ کہ گاؤں کی اکثر ہندو عورتیں بھی حضرت اماں جانؑ کی زیارت کے لئے آئیں۔ اور آپ سے مل کر بہت خوش ہوئیں اور ان میں سے اکثر بڑی عقیدت کے ساتھ گڑ، شکر، تل اور ستوؤں کے تحائف بھی لائیں۔ حضرت اماں جانؑ نے ان کے تحائف کو قبول فرمایا۔ اور پھر اماں جی کو بھی اپنے ساتھ ٹانگے میں بٹھا کر قادیان لائیں۔ اماں جی بتاتیں ہیں۔ کہ راستہ کچا ہونے کے سبب جب ٹانگے کو جھکا لگتا تھا۔ تو آپ اپنے ہاتھوں سے مجھے تھام لیتی تھیں۔ تاکہ میں گر نہ جاؤں قادیان آنے پر حضرت اماں جانؑ نے والد صاحب کا نام لے کر فرمایا۔ کہ وزیر محمدؑ کے ہاں چونکہ کوئی عورت نہیں ہے۔ اس لئے دلہن کو میں اپنے گھر میں اتاروں گی چنانچہ حضرت اماں جانؑ نے اماں جی کو الدار میں ہی اتارا۔ اور کھانا وغیرہ کھلانے کے بعد انہیں رخصت کیا۔ اس طرح آپ نے والد صاحب اور والدہ صاحبہ دونوں کی طرح سے مادرانہ شفقت کا اظہار فرمایا۔ ۲۸

مکرمہ حمیدہ صابرہ صاحبہ دختر حضرت ڈاکٹر فیض علی صابر صاحب بیان کرتی ہیں:

آپؑ اپنی ملازم عورتوں کا بہت خیال رکھتی تھیں۔ اُن کی ہر ضرورت کو پورا فرماتیں اور اکثر انہیں

عطیات بھی دیتی رہتیں۔ اکثر دفعہ کام میں اُن کا ہاتھ بٹاتیں۔ قادیان میں میں نے متعدد مرتبہ آپؐ کو باورچی خانہ میں بیٹھے ہوئے سبزی بناتے ہوئے یا ہنڈیا بھونتے ہوئے دیکھا اور ایک دفعہ میں اور عزیزہ صاحبزادی مسعودہ آصفہ نے مل کر مصالحہ تیار کیا اور حضرت اماں جانؐ نے مرغابی پکائی اور پھر ہم نے ایک دسترخوان پر بیٹھ کر کھانا کھایا۔

سردار بیگم مرحومہ (جو آپؐ کی قدیم خادمہ تھیں) کی وفات کے دو تین دن کے بعد میں حضرت اماں جانؐ کی زیارت کے لئے گئی۔ سیڑھیاں طے کر کے حضرت اماں جانؐ کے مکان کے دروازے میں ہی تھی کہ میرے کانوں میں آواز آئی ”اُوئی اللہ میری سردار“ میں نے ادھر ادھر دیکھا۔ کیا دیکھتی ہوں آپؐ حضرت ام ناصر احمد صاحب کے مکان کی طرف سے اپنے گھر تشریف لا رہی ہیں۔ اس فقرہ سے پتہ چلتا ہے کہ آپؐ کو اپنی خادمہ سردار بیگم سے کتنا تعلق تھا۔ اُس دن اُس نیک بخت خاتون کی قسمت پر مجھے بڑا رشک آیا۔ ۲۹

از حضرت حضرت زینب بی بی صاحبہؓ

جب یہ عاجزہ شہر فیروز پور سے قادیان دارالامان آتی تھی تو حضرت اماں جانؐ کی خدمت میں جا کر بیٹھنا بہت پسند کرتی تھی۔ اور حضورؐ کی زیارت اور قیمتی نصائح سے فیض یاب ہوتی تھی۔ اُن دنوں ہمارا مکان قادیان دارالامان میں مسجد اقصیٰ کی پچھلی گلی میں فضل منزل نام کا بنا ہوا تھا۔ ایک دفعہ جب میں حضورؐ کی خدمت میں اپنے مکان سے آکر ان کے دولت خانے پر جا کر حاضر ہوئی تو حضرت اماں جانؐ نے مجھے فرمایا۔ کہ زینب تم کو فرصت ہے۔ میں نے حضورؐ کی خدمت میں عرض کیا۔ کہ حضورؐ کے سامنے فرصت کا کیا سوال ہے، جہاں حضورؐ چاہیں بڑی خوشی سے حاضر ہوں۔ اس میری بات کے سننے کے بعد حضرت اماں جانؐ مجھے حضرت مسیح موعودؑ کے بہشتی مقبرے کے باغ کی طرف لے گئیں۔ پھر بہشتی مقبرے کے باغ میں جا کر ایک چکوترے کے درخت کے پاس آکر کھڑی ہو گئیں۔ پھر آپؐ نے اس درخت سے ایک بڑے سائز کا چکوتر اتوڑا اور ہم دونو وہیں بیٹھ گئیں۔ پھر وہ چکوتر حضرت اماں جانؐ نے خود اپنے دست مبارک سے چھیلا۔ اُس چکوترے کی قاشیں آپؐ نے خود بھی نوش فرمائیں۔ اور مجھے بھی عنایت فرمائیں۔ پھر اُس چکوترے کا پھل کھانے کے بعد بہشتی مقبرے سے فارغ ہو کر حضرت اماں جانؐ نے فرمایا۔ کہ زینب اب تم نے اپنے گھر جانا ہے یا میرے ساتھ چلنا ہے۔ اس پر میں نے حضورؐ کی خدمت میں عرض کیا۔ کہ میں

آپ کو چھوڑ کر کہیں نہیں جاؤں گی۔ جب تک آنجناب خود مجھے اپنے گھر جانے کی اجازت نہیں دیں گی۔ اس لئے حضور آپ جہاں چاہیں مجھے لے جائیں۔ یہ سن کر حضرت اماں جانؑ نے میری اس سعادت مندی اور جرأت کو دیکھ کر فرمایا۔ کہ میں نے گلگتئیوں کے مکان پر جانا ہے۔ وہاں ان کی دوکان پر کپڑا جا کر دیکھنا ہے۔ اگر وہاں جا کر مجھے کوئی کپڑا پسند آ گیا۔ تو میں اپنی نواسی عزیزہ منصورہ بیگم کی قمیض کے لئے ایک ٹکڑا خریدنا چاہتی ہوں۔ پھر میں حضرت اماں جانؑ کے ہمراہ گلگتئیوں کی دوکان پر گئی۔ وہاں حضرت اماں جانؑ نے تشریف لے جا کر ان کی دوکان کے کپڑوں کو دیکھا۔ پھر ان کپڑوں میں سے ایک کپڑے کا ٹکڑا سبز رنگ کے مرینے کا آپؑ نے پسند فرمایا۔ جو عزیزہ منصورہ بیگم میاں ناصر احمد کے لئے خریدا۔ اور فرمایا۔ کہ مجھے دیر ہوگئی ہے کہ میں نے بی بی منصورہ بیگم کو کوئی کپڑا نہیں دیا۔ اس کے بعد یہ عاجزہ حضرت اماں جانؑ کے ہمراہ روانہ ہوگئی اور حضور کو ان کے دولت خانے پر چھوڑ کر اپنے مکان فضل منزل پر آگئی۔ ۳۰

## دوسروں کی تکلیف کا احساس

محترمہ آمنہ بیگم اہلیہ چودھری عبداللہ خان صاحب

۱۹۴۶ء میں حضرت اماں جانؑ خاندان حضرت مسیح موعود علیہ الصلوٰۃ والسلام کے ساتھ ڈلہوزی تشریف فرما تھیں۔ اتفاق سے میں بھی وہاں ہی تھی۔ چودھری صاحب ان دنوں اپنے بڑے بھائی کے ساتھ ٹانگ کے آپریشن کے لئے گئے ہوئے تھے۔ آپ اس خیال سے کہ میں گھبراتی ہوں۔ اکثر میرے ہاں تشریف لے آتیں۔ بعض دفعہ سارا دن تشریف رکھتیں۔ چودھری صاحب کے لئے دعا فرماتیں۔ اور خاص طور پر چودھری ظفر اللہ خاں صاحب کے لئے دعا فرماتیں اور مجھے بھی ان کے لئے دعا کرنے کی تاکید فرماتیں۔ ایک دفعہ بچوں کو فرمایا:

”وضو کر کے آؤ۔ اور نماز میں اپنے تاپا ابا اور ابا کے لئے دعا کرو۔“

اکثر مجھ سے بھائی جان (چودھری ظفر اللہ خاں صاحب) کی صحت اور حالات دریافت فرماتیں۔ ایک دفعہ قادیان میں میں سیدہ مریم صدیقہ کے صحن میں بیٹھی ہوئی تھی کہ اتنے میں اماں جان



تشریف لے آئیں۔ اور چودھری صاحب محترم کے متعلق گفتگو کرتے ہوئے فرمایا۔  
 ”وہ بلند پائے کا انسان ہے۔ اس کو کوئی کوئی سمجھ سکتا ہے۔“

تقسیم ملک کے بعد جب میں ٹانانگر سے لاہور میں آئی۔ تو حضرت اماں جانؒ رتن باغ میں مقیم تھیں۔ میں جاکر ملی۔ حضرت اماں جانؒ کی آنکھوں میں آنسو تھے۔ تھوڑی دیر کے بعد فرمایا:  
 ”گڑیے تیرے ابا تے اوتھے ہی رہ گئے۔“

اور مجھے اپنے ساتھ لگا لیا۔ میں نے کہا۔ اماں جانؒ مجھے تو ذرا بھی گھبراہٹ نہیں۔ آپ سب خدا تعالیٰ کے فضل و کرم سے خیریت سے آگئے۔ تو سب کچھ آگیا۔ آبدیدہ ہو کر فرمایا۔  
 ”مجھے فتح محمد کی بڑی تکلیف ہے“

اماں جانؒ فداکِ روجی۔ آپ کے آنسوؤں پر ہمارا سب کچھ قربان! ہم سب یہاں ہیں۔ اور آپ چلی گئیں۔ اور ہم میں سے کوئی بھی آپ کے بدلے نہ جاسکا۔ ۱۹۴۸ء کے اپریل میں جب میرے ابا جان گورداسپور جیل سے رہا ہو کر آئے۔ تو انہیں ایک رات بورٹل جیل میں گزارنا تھی۔ ہم بورٹل جیل گئے ابا جان سے ملے۔ اور انہوں نے باہر نکلتے ہی کہا۔

”حضرت مسیح موعود علیہ الصلوٰۃ والسلام کے ہم پر کتنے احسان ہیں۔ انہوں نے خدا تعالیٰ کے ساتھ ہمارا تعلق اتنا گہرا کر دیا ہے کہ ہم کسی حالت میں مایوس نہیں ہوتے۔“

اس کے بعد فوراً کہا۔ میں سب سے پہلے حضرت اماں جانؒ اور مصلح موعود سے ملنا چاہتا ہوں۔ میں نے بتایا کہ حضور تو سندھ تشریف لے گئے ہیں۔ اور حضرت اماں جانؒ یہیں ہیں۔ ہم سیدھے رتن باغ پہنچے۔ میں وہ محبت بھرا ایمان افروز نظارہ کبھی نہیں بھول سکتی۔ ہم سیڑھیاں چڑھے۔ ابا جان دروازے میں ٹھہر گئے۔ میں حضرت اماں جانؒ کے پاس پہنچی۔ ان دنوں حضرت اماں جانؒ کی طبیعت قادیان سے آکر کمر درد کی وجہ سے سخت خراب تھی۔ آپ نیم غنودگی میں لیٹی ہوئی تھیں۔ میں نے آہستہ سے کہا۔ اماں جان! میرے ابا آگئے ہیں اور باہر کھڑے ہیں۔

اللہ! کس بجلی کی سی پھرتی سے اماں جانؒ فوراً اٹھ کر کھڑی ہو گئیں۔ کپڑا کمر کے گرد باندھا ہوا تھا۔ ننگے پاؤں مجھ سے بھی پہلے دروازے کے پاس پہنچی ہوئی تھیں۔ وہ اُمّ المؤمنین بے چینی

کے ساتھ مضطربانہ تھوڑی سی جگہ میں چکر کاٹ رہی تھیں۔ اور میرے والد سے بار بار حال پوچھ رہی تھیں۔ اور میں اماں جانؑ کے اس فقرے کو محسوس کر رہی تھی۔

”مجھے فتح محمد کی بڑی تکلیف ہے۔“ ۳۱

مکرمہ عزیز بخت صاحبہ اہلیہ مولانا غلام رسول صاحب راہیکیؑ

جب دارمسج میں پہرہ کا انتظام لجنہ کی طرف سے شروع ہوا تو میری بھی ڈیوٹی لگی۔ میں اور محلہ دارالرحمت کی ایک اور بہن پہرہ کے لئے حضرت اماں جانؑ کے مکان پر حاضر ہوئیں۔ حضرت اماں جانؑ نے میری ساتھن کو حضرت ام طاہرہ کے مکان پر بھجوا دیا۔ اور مجھے اپنے پاس رکھ لیا اور اپنی خادمہ سردار بیگم صاحبہ کو کہا کہ ان کا کھانا لنگر سے نہیں منگوانا یہ کھانا میرے ساتھ کھائیں گی اور مجھے فرمایا کہ جب بھی محلہ کی طرف سے پہرہ کی ڈیوٹی لگے آپ اور کسی جگہ نہ جائیں بلکہ میرے مکان پر ڈیوٹی دیں اور میرے پاس رہیں۔

ایک دفعہ کھانا کھانے کے بعد میں نے آپ کے پاؤں دبانے شروع کئے۔ حضرت اماں جانؑ تھوڑی دیر میں سو گئیں۔ میں نے اس خیال سے کہ آپ آرام فرمائیں دبانا چھوڑ دیا۔ اور علیحدہ ہو کر بیٹھ گئی۔ تھوڑی دیر میں مجھے غنودگی سی ہوئی اور میں بھی سو گئی۔ جب ظہر کی اذان ہوئی تو حضرت اماں جانؑ اٹھ کر وضو کے لئے تشریف لے گئیں۔ میں جب نیند سے بیدار ہوئی تو حضرت اماں جانؑ کو کمرہ میں نہ پا کر فوراً باہر نکلی۔ آپ وضو فرما رہی تھیں۔ مجھے دیکھ کر فرمایا۔ کہ اذان ابھی ہوئی ہے نماز میں کافی دیر ہے تم آرام کرلو۔ میں تو آہستگی سے آئی تھی تاکہ آہٹ سے بیدار نہ ہو جاؤ۔

میں نے بھی وضو کیا اور نماز پڑھی۔ پھر میں نے عرض کیا کہ اماں جانؑ! میں بیت الدعا میں نفل پڑھ لوں؟ آپ نے فرمایا۔ اجازت لینے کی ضرورت نہیں بیت الدعا میں جب چاہو نفل ادا کرو۔ اس کے بعد جب بھی میں پہرہ کی ڈیوٹی پر جاتی حضرت اماں جانؑ کے مکان پر ڈیوٹی دیتی۔ کئی دفعہ میں اپنے ساتھ پھولوں کے ہار لے جاتی۔ حضرت اماں جانؑ بڑی خوشی سے ہاروں کو قبول فرماتیں۔ ایک دفعہ جب میں پہرہ پر گئی تو حضرت اماں جانؑ نے سوچی کا آٹا خود گوندھا سردار بیگم صاحبہ نے روٹی پکائی۔ آپ نے اندر کمرے میں کھانا تناول فرمایا اور تبرک مجھے

بھجوا دیا۔ ۳۲

ایک دفعہ حضرت سیدہ امّ طاہرہؓ کے مکان کے چوبارہ پر مولوی صاحب (میرے شوہر) کی تقریر ہوئی۔ حضرت اماں جانؓ بھی سننے کے لئے تشریف لے گئیں۔ واپسی پر جب میں آرہی تھی تو میرے ساتھ دو چھوٹے بچے تھے اس لئے آہستہ آہستہ چلتی تھی اور دوسروں سے پیچھے رہ گئی حضرت اماں جانؓ جو آگے نکل گئی تھیں مجھے دیکھ کر ٹھہر گئیں۔ اور مستورات کو مخاطب کر کے فرمایا کہ ان کے ساتھ چھوٹے چھوٹے بچے ہیں اس لئے تیز نہیں چل سکتیں۔ اس میں کیا اعتراض ہے۔ ابھی تم سب ان کے میاں کی تقریر سن کر ”سبحان اللہ“ ”سبحان اللہ“ کرتی تھیں لیکن اب اعتراض کرتی ہو۔ ۳۲

## دوسروں کی خوشی غمی میں شریک

مکرمہ حمیدہ صاحبہ والدہ بنت ڈاکٹر فیض علی صابر صاحب

میرے والدین پر آپ کی نظر شفقت بہت زیادہ تھی۔ آپؓ ان کا بہت خیال رکھتیں۔ والدہ صاحبہ بھی آپ سے بہت محبت کرتی تھیں اور ضرورت پڑنے پر آپؓ سے مشورہ لیتیں اور پھر اُس مشورہ کے مطابق عمل کرتیں میری والدہ محترمہ کو حضرت اماں جانؓ کی خدمت کا بہت شوق تھا۔ وہ گھر میں لگے ہوئے درخت آم، سنگترے، امرود، انگوروں وغیرہ کی اچھی طرح دیکھ بھال صرف اس بُیت سے کرتی تھیں کہ پھل آئے اور میں حضرت اماں جانؓ کو کھلاؤں۔ قادیان میں ہمارے صحن میں ایک اچھی قسم کا آم تھا اور وہ حضرت اماں جانؓ کو بہت پسند تھا۔ جب اس پر آم لگتے حضرت والد صاحب اور والدہ صاحبہ اس کی بہت نگرانی کرتے۔ بچوں کو اُس درخت کے آم توڑنے کی اجازت نہ تھی اور جو جو دانہ آم کا پکتا حضرت اماں جانؓ کی خدمت میں پیش کر دیا جاتا۔ ایک دفعہ سردیوں کے موسم میں سیر سے واپسی پر حضرت اماں جانؓ ہمارے گھر تشریف لائیں۔ والدہ صاحبہ نے حضرت اماں جانؓ کی دستی چھڑی سے سنگترے توڑے آپ خود جھک جھک کر سنگترے اُٹھاتی تھیں اور فرماتیں۔ ”بیٹی! بس بھی کرو کیا سارے سنگترے مجھے ہی توڑ کر دے دو گی۔ بچوں کے لئے بھی رہنے دو۔“

حضرت اماں جان رضی اللہ عنہا کو میری والدہ صاحبہ کے ہاتھ کے پکے ہوئے کریلے بہت پسند تھے۔ والدہ صاحبہ نے کئی دفعہ کریلے پکا کر آپ کو کھلائے۔ گھر میں جب بھی کوئی خاص چیز پکتی۔

والدہ صاحبہ حضرت اماں جان کی خدمت میں ضرور بھیج دیتیں۔

میں نے جب سے ہوش سنبھالا ہے حضرت اماں جان گواپنے گھر آتے دیکھا ہے۔ آپ اکثر سیر سے واپسی پر تشریف لاتیں۔ بعض دفعہ کھڑے کھڑے واپس تشریف لے جاتیں اور کبھی تھوڑی دیر کے لئے قیام فرما لیتیں۔ آپ نے تقریباً ہمارے گھر میں ہر موقع پر ہر تقریب میں شمولیت فرمائی ہے۔ بچوں کی پیدائش پر تشریف لاتیں، انہیں دیکھتیں اور دعا فرماتیں۔ میرے چھوٹے بھائی عزیز عبد الحمید سلمہ اللہ کی پیدائش پر تشریف لائیں۔ اس کا نام خود تجویز فرمایا کہ بہن کے نام پر عبد الحمید رکھیں۔ اسی طرح میری بھتیجی عزیزہ امۃ الہادی سلمہا اللہ کا نام بھی اُس کی بڑی بہنوں امۃ الثانی اور امۃ الباری کے وزن پر امۃ الہادی تجویز فرمایا۔ شادی بیاہ کے موقع پر تشریف لاتیں۔ سارے انتظامات کے متعلق پوچھتیں۔ کپڑے دیکھتیں اور اپنے قیمتی مشورہ سے نوازتیں اور اکثر اسی ٹوہ میں رہتیں کہ کس چیز کی کمی یا ضرورت ہے تا وہ اُسے خود پورا کریں۔ ۳۳

اہلبیہ صاحبہ حضرت منشی کظیم الرحمن صاحب

میں جب کبھی آپ کی خدمت میں حاضر ہوتی اور..... آنے کے لئے اجازت چاہتی تو فرماتیں ابھی بیٹھی رہو۔ چنانچہ جب آپ خوشی سے اجازت فرماتیں اس وقت میں گھر آتی اور اگر میرا ان کے پاس جانے میں وقفہ ہو جاتا اور جب جاتی تو فرماتیں کہ ”تم یہاں ہی ہو۔ میں تو سمجھتی تھی کہ تم قادیان میں ہو ہی نہیں کہیں باہر ہی گئی ہوئی ہو۔“

آپ عموماً حضرت نواب محمد علی خان صاحبؒ کی کوٹھی پر پیدل تشریف لے جایا کرتی تھیں۔ راستہ میں میرا گھر تھا۔ واپسی پر جب دل چاہتا یہ فرماتی ہوئی اندر تشریف لے آتیں۔

”یہ کظیم الرحمن کا گھر ہے۔“

میں عرض کرتی جی۔ اور فوراً کرسی بچھا دیتی اور آپ اس پر تشریف فرما ہوتیں۔ میں پانی پیش کرتی بخوشی نوش فرماتیں۔ سب کی خیریت اور حالات دریافت فرما کر تشریف لے جاتیں۔

بعض اوقات مجھے معلوم ہو جاتا کہ حضرت اماں جان تشریف لا رہی ہیں۔ اور نواب صاحبؒ کی کوٹھی کی طرف تشریف لے جا رہی ہیں تو میں جلدی جلدی پان بنا کر پیچھے پیچھے ہو جاتی۔ دیکھ کر پان لیتیں اور کھا لیتیں اور فرماتیں کہ جب تک نہ تھکو میرے ساتھ چلی آؤ۔ جب تھک جاؤ

واپس چلی جانا۔ ۳۴

از مکرمہ امۃ الرشید شوکت صاحبہ

ایک بار میری والدہ اپنی چچی (والدہ مولوی قمر الدین صاحب) اور چچا زاد بہن (ہمشیرہ مولوی قمر الدین صاحب) کے ہمراہ حضرت اماں جانؑ کی خدمت میں گئیں۔ کھانے کا وقت تھا۔ آپؑ کے سامنے تازہ پھلکے اور کڑھی (جو پکوڑے ڈال کر تیار کی گئی تھی) اور کھیر کی پلیٹیں رکھی ہوئی تھیں۔ میری والدہ اور میری نانی اور خالہ فرش پر سلام کر کے بیٹھ گئیں۔ حضرت اماں جانؑ نے چند پھلکے کڑھی کی پلیٹ اور کھیر کی ایک پلیٹ میری نانی جان کو جو آپؑ کے قریب بیٹھی تھیں عنایت کیں۔ انہوں نے اس تبرک کو آپس میں تقسیم کر لیا۔ تھوڑی دیر کے بعد اماں جانؑ نے فرمایا کہ ”سارہ کو بھی دینا“ (یہ میری والدہ کا نام ہے) میری نانی جان نے جواب دیا کہ اماں جان میں نے اس کو بھی دیا ہے۔ یہ ایک معمولی سی بات ہے لیکن اس سے اندازہ لگایا جاسکتا ہے کہ کس طرح آپؑ کسی کے دل میں آنے والے خیال کو فوراً بھانپ لیتی تھیں۔ آپؑ نے تبرک میری والدہ کی چچی کے ہاتھ میں دیا تھا۔ میری والدہ کے دل میں طبعاً یہ خیال آسکتا تھا کہ افسوس مجھے آپؑ کے ہاتھ سے تبرک لینے کا شرف حاصل نہیں ہوا۔ ان الفاظ نے ان کے اس غم کو دور کر دیا اور وہ خوش ہو گئیں۔ اللہ اللہ کیا شان ہے خدا کے پیاروں کی۔ وہ کیسے ہر ایک کی دلداری کرتے اور کس طرح ہر ایک کے جذبات کو بھانپ لیتے ہیں۔ ۳۵

## مادر مہربان

مکرم خواجہ غلام نبی صاحب ایڈیٹر الفضل تحریر کرتے ہیں:

ایک دفعہ میں کشمیر کے سفر میں حضرت امیر المومنین ایدہ اللہ تعالیٰ کے خدام میں شامل تھا۔ ان دنوں سکھوں اور ہندوؤں نے قادیان میں مذبح کی بناء پر شورش برپا کر رکھی تھی۔ پہلے گام سے سرینگر کو واپسی کے لئے حضور لاریوں کے اڈے میں کھڑے تھے۔ قادیان کا تار ملا کہ ارد گرد کے سکھوں نے بہت بڑی تعداد میں حملہ کر کے مذبح گرا دیا ہے۔ سرینگر پہنچ کر حضور کو ناظر صاحب اعلیٰ کا ایک اور تار ملا کہ غلام نبی کو بھیج دیا جائے۔ حضور نے پہلے تو پسند نہ فرمایا۔ اور فرمایا اخبار کے لئے وہیں انتظام کرنا چاہیئے۔ لیکن دوسرے دن مجھے فرمایا تم چلے جاؤ۔ میں تیار ہو کر روانہ ہونے والا تھا کہ حضرت اُمّ المومنینؑ پاس سے گزریں۔ اور فرمایا۔ کہاں جاتے ہو۔ میں نے عرض کیا

قادیان۔ فرمایا کھانا ساتھ لے لیا ہے؟ میں نے عرض کیا نہیں۔ فرمایا۔ راستہ میں تمہیں کھانا کہاں ملے گا اور اسی وقت ارشاد فرمایا کہ کھانا تیار کر کے دیا جائے۔ چنانچہ مجھے کھانا پکا کر دے دیا گیا۔ یہ شفقت اور محبت ایک مادرِ مہربان ہی کے قلب میں پیدا ہو سکتی ہے۔ اس مادرِ مہربان کے قلب میں جو ہر بچہ کو حسبِ مواقع اپنی شفقت کے سایہ میں لینے کے لئے بے تاب ہوتی ہے۔ الہی تو بڑے بڑے افضال اور برکات نازل فرما۔ ہماری اس روحانی ماں پر اور اپنے قرب میں انہیں بلند ترین مقام عطا کر۔ آمین یا رب العالمین۔ ۳۶

## ہمدردی خلق

اہلیہ ڈاکٹر گوہر دین صاحب

میں برما سے قادیان والدین کے پاس آئی ہوئی تھی۔ ہمارے گھر سے دارالمسح آواز پہنچنا آسان ہے اگر آواز زور کی ہو، ایک روز میں گھر میں نہ تھی۔ میری چھوٹی بہن سیڑھیوں سے گر پڑی۔ جس پر وہ اور دوسرے بھائی بہن خوب چلائے۔ ان کا شور اماں جان کے کان تک پہنچا۔ آپ مغرب کی نماز کے لئے وضو فرما رہی تھیں۔ یکے بعد دیگرے کئی عورتوں کو ہمارے گھر روانہ کر دیا۔ کہ دیکھو ”شاید حفیظ کو دورہ ہوا ہے“ وضو کر چکنے کے بعد خود بھی برقعہ پہن کر چل پڑیں۔ ابھی احمدیہ چوک تک تشریف لائی تھیں۔ کہ ان کی بھیجی عورتیں واپس آتی مل گئیں۔ خیریت معلوم ہونے پر واپس لوٹ گئیں۔ دوسرے دن میں حاضر ہوئی۔ تو گلے لگا کر فرمایا کل شام کو تمہارے گھر سے آوازیں آئیں۔ تو میں اس خیال سے گھبرا گئی۔ کہ تم کو شاید دورہ ہوا ہے۔ عورتوں کو روانہ کرنے کے بعد خبر گیری کے لئے۔ میری تسلی نہ ہوئی اس لئے میں خود بھی دوڑی میں نے کہا اس کی ماں بھی نہیں نہ یہاں میاں ہے۔ اس لئے میں خود جاؤں۔ اللہ۔ اللہ آج کون ہے جو ہمارے درد میں اس طرح شریک ہو۔ صرف اس لئے کہ ان کی روحانی بیٹی جو چند روز کے لئے آئی ہے۔ اور تنہا ہے۔ اسے اس بیماری میں تسکین کی ضرورت ہوگی۔ اللہ تعالیٰ کے بے شمار فضل ہوں آپ کے مرقد پاک پر۔ ۳۷

برما پر جاپانی محاصرہ کے وقت میں اور ڈاکٹر صاحب وہیں تھے۔ جب کئی برس بعد ہر طرف امن و امان ہو گیا۔ تو ہم اپنے پیارے مرشد و مرکز کی طرف شوق کے قدموں سے لوٹے۔

جب اماں جان رضی اللہ عنہا سے شرف دید پایا۔ آپ نے انتہائی محبت سے سینہ سے لگالیا۔ بڑی دیر تک لگائے رکھا۔ جب علیحدہ فرمایا تو میں وہ کیفیت بیان کرنے سے قاصر ہوں۔ جس کے ساتھ آپ نے فرمایا۔ ”میں جب برما میں بمباری کی خبر سنتی تو کہتی اللہ میری حفیظ۔ اللہ میری حفیظ۔“ آہ میری پیاری مقدس ماں دنیا بھر کی نعمتوں سے بالاتر تھی۔ ۳۸

امۃ الحمید نیگم اہلیہ قاضی محمد رشید صاحب آف نوشہرہ

میں جب بھی کبھی حضرت اماں جانؑ کے پاس جاتی تو آپؑ پوچھتیں کہ تمہارے میاں کہاں ہیں؟ چنانچہ ۱۹۴۳ء میں جب میرے میاں قاضی محمد رشید صاحب بمبئی میں تھے اور ان کی طرف سے خط آیا کہ کھانے وغیرہ کا خاطر خواہ انتظام نہ ہونے کی وجہ سے وہ کچھ تکلیف میں ہیں۔ میں نے حضرت اماں جانؑ سے اس بات کا ذکر کیا تو آپؑ نے فرمایا تمہارا میاں وہاں تکلیف میں ہے تو تم یہاں کیوں مزے کرتی ہو۔ جاؤ اس کے پاس ضرور جاؤ۔ آخر میں حضرت اماں جانؑ کے کہنے کے مطابق بمبئی گئی اور آپؑ کی دعا اور توجہ سے خدا تعالیٰ نے برکت دی اور ابھی مجھے وہاں گئے صرف اٹھائیس دن گزرے تھے کہ میرے میاں کی تنخواہ ۱۹۵ء سے بڑھ کر ۴۰۰ روپیہ ہو گئی اور بمبئی سے سکندر آباد دکن تبادلہ ہو گیا۔ چنانچہ جب میں وہاں سے واپس آئی تو میں نے جا کر حضرت اماں جانؑ سے ذکر کیا۔ اور آپؑ مجھ سے وہاں کی باتیں پوچھتی رہیں اور یہ بھی پوچھا کہ وہاں تو ساڑھی پہننے کا رواج ہے کیا تم نے بھی پہنی تھی؟ میں نے کہا کہ بوجہ شرم کے میں نے نہیں پہنی۔ آپؑ نے فرمایا ضرور پہنی چاہئے تھی۔ ۳۹

حضرت مولانا ظہور حسین صاحب بخارا

۱۹۳۲ء میرانکاح حضرت امیر المومنین خلیفۃ المسیح الثانی ایدہ اللہ تعالیٰ بنصرہ العزیز نے پڑھایا۔ تو اسی دن حضور کسی کام کے لئے گھر سے باہر تشریف لائے اور ایک دوست وہاں کھڑے تھے۔ میں بھی تھا۔ حضور نے ان کو مخاطب کرتے ہوئے فرمایا۔ کہ مولوی ظہور حسین کا نکاح پڑھنے کے بعد میں نے گھر آ کر حضرت اُمّ المومنینؑ سے دریافت کیا کہ میں اس کا نکاح تو پڑھا آیا ہوں۔ آپ کو علم ہے۔ کہ اس کی بیوی اور والدین کیسے ہیں؟ اس پر حضور نے فرمایا کہ حضرت اُمّ المومنین نے فرمایا کہ ہاں میں اُن کو خوب جانتی ہوں۔ وہ نیک اور شریف لوگ ہیں۔ اور لڑکی اچھی ہے۔ اس پر میں نے خدا تعالیٰ کا بڑا شکر ادا کیا۔ کہ اول حضور کی ہم عاجزوں کی طرف کتنی نوازش ہے۔ اور یہ

کہ حضور کو ہمارا کتنا خیال ہے۔ پھر حضرت ام المومنینؓ کی شفقت اور ان کی یاد اپنے خادموں کے متعلق کتنی اور کیسی اچھی ہے۔ ۴۰

حضرت سیدۃ النساء کو ہمیشہ سیر کی عادت تھی۔ اور آپ کی سیر بھی دراصل عبادت تھی۔ آپ سیر کو تشریف لے جاتیں۔ تو کبھی کسی کے گھر تشریف لے جا کر ان کا حال دریافت کرتیں۔ ان کے لئے برکت کی دعائیں فرماتیں۔ اور آپ کے تشریف لے جانے پر جو خوشی اور سرور اہل خانہ کو ہوتا اس کا اندازہ اور اس کی قدروں ہی محسوس کر سکتے ہیں۔ عاجز کا مکان دارالانوار میں تھا۔ اور کبھی آپ تشریف فرما ہوتیں۔ اور میں گھر نہ ہوتا۔ تو بعد میں مجھ کو علم ہوتا۔ کہ حضرت ام المومنینؓ تشریف فرما ہوتیں۔ تو مجھ کو اتنی خوش ہوتی۔ کہ میں کافی دیر تک اللہ تعالیٰ کا شکر بجالاتا۔ کہ ہمارے گھر میں تشریف لا کر انہوں نے ہمیں نوازا ہے۔ اور گھر کو برکت بخشی ہے۔ ۴۱

مکرم چوہدری مشتاق احمد باجوہ صاحب۔

حضرت اماں جان رضی اللہ تعالیٰ عنہا سے والدہ مرحومہ کے بہت گہرے اور قریبی تھے..... انہوں نے کبھی کبھار اپنے مبارک قدموں سے ہمارے گھر کو بھی نوازا شروع فرمایا۔ آپ مسرت کے موقع پر ہماری مسرت میں شرکت فرما کر ہمارے لئے فخر کا ایک جذبہ پیدا کر دیتیں اور ہماری تکلیف میں اپنی ہمدردی اور تسکین آمیز کلمات سے اسے کم کرنے کا باعث ہوتیں۔ مجھے یاد ہے کہ میری مرحومہ بہن رحمت بی بی صاحبہ کے ہاں سیف اللہ پیدا ہوا۔ حضرت اماں جانؓ خبر ملنے پر خود ہی تشریف لے آئیں۔ اور بچہ کو اپنے دست مبارک سے گھٹی دی۔ آپ کو کسی رسمی دعوت کی احتیاج نہ تھی۔ آپ کے غلام کا گھر تھا اس لئے آپ کا اپنا ہی گھر تھا۔ پس بچپن ہی سے اس محسنہ ماں کی محبت و احسانات کے نقوش قلب پر موجود تھے۔ عمر کے ساتھ ساتھ احسانات بڑھتے اور نقوش گہرے ہوتے چلے گئے۔

۱۹۴۵ء میں میرا انگلستان کے لئے روانہ ہونے کا وقت آیا۔ حضرت اماں جان رضی اللہ عنہا کے دروازہ پر حاضر ہوا اور الوداعی دعائیں لیں۔ حضرت اماں جان نے ازراہ کرم ایک لوٹا اور گلاس عطا فرمایا جو اس سفر میں میرے ہمراہ رہا اور اب تک محفوظ ہے۔ ایک مبلغ احمدیت کا ہتھیار قرآن کریم ہی ہے۔ میں نے اپنا خاص نسخہ حضرت اماں جان کی خدمت میں کلثوم اہلیہ ام کے ذریعہ بھجوایا اور درخواست کی کہ دعائیں فرمائیں کہ اللہ تعالیٰ مجھے اس ہتھیار کو کامیابی سے استعمال



کرنے کی توفیق بخشے۔ کلثوم نے بتایا کہ حضرت اماں جان رضی اللہ عنہا نے اس نسخہ کو محبت کے ساتھ ہاتھ میں لیا اور نہایت درد اور رقت کے ساتھ دعائیں فرمائیں۔ حضرت اماں جان کے آنسو اس قرآن کریم پر بھی پڑے۔ ۴۲

از اہلیہ ابوالہاشم خان صاحب

حضرت اُمّ المؤمنینؓ ہر ایک سے شفقت اور مہربانی کا سلوک کیا کرتی تھیں۔ خصوصاً غیر ملکی لوگوں کے ساتھ بہت ہمدردی رکھتی تھیں۔ شروع میں جب ہم ابھی بنگال سے نئے نئے آئے ہوئے تھے۔ اس وقت ہمارا اپنا مکان نہ تھا۔ جب کبھی حضرت اماں جان کے پاس جاتی تھی۔ تو وہ ہماری مکان کی تنگی کا احساس کرتے ہوئے فرماتی تھیں کہ اپنے میاں (یعنی چوہدری ابوالہاشم صاحب جو کہ پنشن کے بعد حضور پر نور کے حکم کے ماتحت بنگال میں امیر جماعت کی خدمت بجالا رہے تھے) کو جلدی بلواؤ۔ اور مکان بنواؤ۔ آپ کی خاص توجہ اور دعا سے خدا تعالیٰ نے ہمیں ایک فراخ مکان بنانے اور اس میں چھ سال تک رہنے کی توفیق عطا فرمائی۔ حضرت اماں جان جب دارالانوار کی طرف سیر کے لئے جاتیں۔ تو اکثر ہمارے غریب خانہ پر تشریف لاتیں۔ اور کچھ دیر آرام فرماتیں۔

حضرت اماں جان میری لڑکیوں سے بھی بہت مشفقانہ سلوک کیا کرتی تھیں۔ ان سے کبھی کبھی مختلف سلائی وغیرہ کی چیزیں بنوا کر استعمال فرماتی تھیں۔ اور اس ذرا سی خدمت پر بہت دعائیں دیا کرتی تھیں۔ ان کی دعاؤں کی قبولیت کے ہم نے آج تک بہت سے نشانات دیکھے ہیں۔ چنانچہ قادیان سے ہجرت کے بعد میری دوسری لڑکی عزیزہ عابدہ مرحومہ کے نکاح کے بعد خود میرے غریب خانہ پر تشریف لائیں اور عزیزہ کو گلے لگا کر فرمانے لگیں ”بیٹی! میری کوئی نماز ایسی نہیں تھی۔ جس میں میں نے تیرے لئے دعا نہ کی ہو۔“ اس کے بعد خود اپنے ہاتھ سے دعا فرما کر اگٹھی پہنائی۔ آج عزیزہ کی جدائی پر مجھے اس بات کی بے حد خوشی ہو رہی ہے۔ کہ وہ ہم میں سے سب سے پہلے اماں جان سے جنت میں ملنے والی ہے۔ ۴۳

محبت اور دعا کے نمونے

مکرمہ عزیز بخت صاحبہ اہلیہ حضرت مولانا غلام رسول راجیکی صاحبؒ فرماتی ہیں:

کہ ایک مرتبہ حضرت اماں جانؑ نے مجھے یاد فرمایا اور فرمایا کہ یہ پنکھی ہے اس کو گوٹہ کناری وغیرہ لگا دو۔ میں نے عرض کیا کہ کس طرح بناؤں۔ آپ نے فرمایا کہ تمہیں سب طریق معلوم ہیں۔ میں پنکھی تیار کر کے لے گئی۔ آپ نے دیکھ کر بہت خوشی کا اظہار کیا اور فرمایا کہ معلوم ہے کہ یہ تم سے کس لئے بنوائی ہے۔ میں نے عرض کیا کہ حضور کو ہی معلوم ہے۔ فرمانے لگیں۔ ”مجھ کو شملہ جانا ہے رستہ میں اس پنکھی سے ہوا کروں گی۔ اور اس کو دیکھ دیکھ کر تمہارے لئے دعا کروں گی اور واپسی پر بھی اسی طرح کروں گی۔“ میں یہ سن کر آپ کی شفقت، محبت اور اخلاقِ حسنہ سے بہت متاثر ہوئی۔ اور کئی دن تک خاص طور پر آپ کے لئے میرے قلب سے دعا نکلتی رہی۔ ۴۴

قادیان میں جب ہمارا مکان دارالرحمت میں حضرت نانا جان میر ناصر نوابؒ کی زیر نگرانی تعمیر ہو رہا تھا تو جب حضرت اُمّ المؤمنینؒ شہر سے حضرت نواب صاحبؒ کی کوٹھی تشریف لائیں ہمارے مکان کی طرف سے گزر کر اس کو دیکھتیں اور واپسی پر مجھے بتاتیں کہ میں نے آج آپ کا مکان دیکھا ہے۔ اس کا فلاں حصہ بن چکا ہے اور فلاں حصہ بن رہا ہے۔ غرض نہایت شفقت سے چھوٹی چھوٹی باتوں میں دلچسپی کا اظہار فرماتیں اور اپنے پاکیزہ اخلاق کا اظہار کرتیں۔ جعل اللہ

الجنة مشواہا و اعلی اللہ درجا تھا۔ ۴۵

جب ہم دارالرحمت کے مکان میں رہائش پذیر ہوئے تو دودھ خریدنے کا انتظام محلّہ دارالعلوم میں مکرمی ماسٹر محمد علی صاحب اظہر کے گھر کیا۔ ایک دن میں دودھ کا حساب کرنے اور رقم ادا کرنے کے لئے ماسٹر صاحب کے گھر جا رہی تھی تو حضرت اماں جانؑ سے سکول والی سڑک پر جاتے ہوئے ملاقات ہوئی۔ حضرت اماں جانؑ نے دریافت فرمایا کہ آپ کے محلّہ میں دودھ کا انتظام نہیں ہو سکتا؟ میں نے عرض کیا نہیں۔ آپ نے فرمایا کہ خود بھینس رکھ لو۔ میں نے عرض کیا کہ بچے چھوٹے ہیں دودھ دوہنے والا گھر میں کوئی نہیں۔ آپ نے فرمایا خود دوہنا سیکھ لیں۔ چنانچہ آپ کی توجہ سے اللہ تعالیٰ نے ایسا فضل کیا کہ تھوڑے ہی دنوں میں ایک بھینس میرے بھائی نے گاؤں سے بھیج دی۔ جب بھینس نے بچہ دیا تو میں دوسرے دن دودھ لے کر حضرت اماں جانؑ کی خدمت میں حاضر ہوئی۔ آپ بہت خوش ہوئیں۔ پھر بعد میں مکھن بھی آپ کی خدمت میں پیش کرتی رہی۔ آپ بہت خوشی کا اظہار فرماتیں۔ کہ اتنا زیادہ مکھن آپ کی بھینس دیتی ہے۔ آپ نے جب کڑھی پکانی ہوتی تو کئی دفعہ نوکر کو بھیج کر لسی ہمارے ہاں سے منگواتیں۔ میں لسی

میں مکھن ڈال کر بھجوا دیتی۔ آپ بڑی خوشی کا اظہار فرماتیں۔ ۶۶ھ

اہلیہ حضرت منشی لفظیم الرحمن صاحب

میرے والد صاحب منشی ظفر احمد صاحب مرحومؒ اور میرے پھوپھا صاحب منشی حبیب الرحمن صاحبؒ حاجی پوری جب تک زندہ رہے جب بھی میں آپ کے پاس جاتی ان کی خیریت دریافت فرمایا کرتیں اور دونوں کے بچوں کی خیریت اور حالات دریافت فرمایا کرتیں۔ اور دونوں کی اولاد کے متعلق دریافت فرمایا کرتیں۔ ”سب احمدی ہیں“ اور یہ معلوم کر کے کہ سب احمدی ہیں بہت خوش ہوتیں۔

میرے بڑے لڑکے لطیف الرحمن سلمہ کی جب شادی تھی۔ میرے حاضر ہونے پر دریافت فرمایا کہ ”بری کیسی تیار کی ہے۔ زیور کیا کیا بنایا ہے۔“ میں نے عرض کر دیا۔ فرمایا مجھے بھی دکھانا۔ چنانچہ لے کر گئی۔ اماں جان نے بکس میں سے ہر ایک چیز (کپڑا زیور) کو اپنے دست مبارک سے اٹھا اٹھا کر دیکھا اور پھر خود ہی بکس میں رکھ کر انگشتی اپنی انگلی مبارک میں پہن کر دعا فرمائی۔ میری درخواست پر شادی پر میرے گھر آنے کا ارادہ بڑی خوشی سے فرمایا۔ لیکن جس روز رخصتانہ تھا آپ کو اچانک دہلی سے تار آ جانے پر وہاں جانا ہو گیا۔ لیکن جاتے ہوئے اپنی خاص خادمہ کے ذریعہ یہ پیغام بھجوادیا۔ کہ ”مجھے دہلی ایک تار کی بناء پر جانا ہو گیا ہے اس لئے میں شادی میں شامل نہیں ہو سکوں گی ہاں میں دعا کر چلی ہوں کہ تم ٹھنڈے ٹھنڈے اپنی بہو کو بیاہ کر گھر لاؤ۔“ حالانکہ اس روز سخت گرمی تھی۔ لیکن جب ہم بیاہنے چلے تو خوب ٹھنڈی ٹھنڈی ہوا چلنی شروع ہو گئی اور کچھ ترشح بھی ہوا اور تین چار روز تک موسم خوب ٹھنڈا رہا۔

میرے چھوٹے لڑکے لطف الرحمن سلمہ کی شادی فسادات کے بعد لاہور میں ۱۹۴۸ء میں ہوئی۔ نکاح کے بعد آپ خود ہمارے مکان پر اچانک تشریف لے آئیں اور آ کر لطف الرحمن کے والد صاحب کو فرمایا میں مبارکباد دینے آئی ہوں۔ آپ کو مبارک ہو۔ انہوں نے عرض کیا اماں جان آپ کو ہی مبارک ہو اور یہ سب مبارکبادیاں آپ کے لئے ہی ہیں۔ بیٹھنے اور چاء کے لئے درخواست پر فرمایا میں صرف مبارکباد دینے آئی ہوں۔

لطف الرحمن سلمہ کی دلہن کی انگشتی دعا کے لئے لے کر گئی تو اس کو اپنی انگلی مبارک میں پہن کر دعا فرمائی۔ پھر شادی کے بعد دلہن کو لے کر گئی تو دیکھ کر بہت خوش ہوئیں اور دلہن کو گلے سے

لگایا اور خوب پیار کر کے اپنے پاس بٹھالیا۔ دعوتِ ولیمہ کے لئے عرض کیا کہ مکان میرا دور ہے۔ یہاں لنگر خانہ میں آپ کے لئے کھانا تیار کروانے کا انتظام کر دوں کیونکہ وہاں سے کھانا آتے آتے ٹھنڈا ہو جائے گا۔ فرمایا نہیں بیٹی۔ جو کچے وہی مجھے یہاں بھیج دینا۔ میں یہاں گرم کروا کر کھالوں گی۔ چنانچہ ایسا ہی کیا گیا (چونکہ آپ کی طبیعت خراب تھی جا نہیں سکتی تھیں)۔ ۷۴

حضرت زینب بی بی صاحبہ اہلیہ حضرت حاجی محمد فاضل فیروز آبادی

ایک دفعہ یہ عاجزہ شہر فیروز پور سے قادیان دارالامان آئی۔ تو حضرت اماں جان کو خاص طور پر ملنے کے لئے ان کے دولت خانے پر حاضر ہوئی۔ جب کہ میرے دل میں بڑی گھبراہٹ تھی اور گرمی کا موسم تھا۔ اور صبح کا وقت تھا۔ حضرت اماں جان نے فرمایا۔ زینب اتنی سویرے آج کیوں آئی ہو۔ حضرت اماں جان ہمیشہ میرا نام لے کر پکارتی تھیں۔ جس کی وجہ سے میرے دل میں بڑی خوشی تھی۔ اور میرے سفر کی ساری تھکاوٹ میرا نام لینے کی وجہ سے اُتر جاتی تھی۔ کہ اب میرا نام محبت سے لینے والا سوائے حضرت اماں جان کے اور کون ہے؟ اور پھر اس عاجزہ کی حیثیت ہی کیا ہے۔ کہ مجھنا چیز غریبی کا حضور نام لے کر پکارتی ہیں۔

جب انہوں نے پوچھا کہ زینب اتنے سویرے کیوں آئی ہو۔ تو میں نے حضرت اماں جان کی خدمت میں عرض کی کہ حضور میں نے بیت الدعا میں نفل پڑھنے ہیں اور دعائیں مانگنی ہیں۔ حضرت اماں جان نے فرمایا کہ اگرچہ میں نے یہ بیت الدعا میاں محمود ایدہ اللہ کے لئے وقف کی ہوئی ہے۔ لیکن آج وہ چونکہ پھیر و چچی جا رہے ہیں۔ اور میں بھی اُن کے ساتھ وہاں جا رہی ہوں اس لئے تم کو بیت الدعا میں نفل پڑھنے کی اجازت ہے۔ لیکن اس شرط کے ساتھ اجازت دیتی ہوں۔ کہ میرا میاں ناصر ولایت گیا ہوا ہے۔ اس کی کامیابی کے لئے بھی دعا کرنا۔ اور وہ اعلیٰ ڈگری پاس کر کے آجاوے۔ آمین۔ پھر میں نے حضرت اماں جان کی خدمت میں یہ عرض کی کہ حضور کتنے وقت کے لئے مجھے بیت الدعا میں نفل پڑھنے اور دعائیں مانگنے کی اجازت ہے؟ اس کے جواب میں حضور نے فرمایا۔ زینب جتنا وقت تمہارا جی چاہے۔ اُتنی ہی اجازت ہے۔ اس کے بعد حضرت اماں جان پھیر و چچی تشریف لے گئیں۔ اور یہ عاجزہ حضور کو رخصت کرنے کے لئے نیچے چلی گئی۔ جب میں حضور کو نیچے جا کر رخصت کر کے واپس آئی تو میں نے دیکھا کہ ایک خادمہ حضرت اماں جان کی بیت الدعا کو تالا لگانے لگی۔ تو اُس خادمہ کو بیت الدعا کا تالا لگاتے دیکھ کر

ایک دوسری خادمہ مسماں سردار نے حضرت اماں جانؑ کی اس بیت الدعا کو تالا لگانے والی خادمہ سے کہا۔ کہ بیت الدعا کا تالا مت لگاؤ۔ کیونکہ حضرت اماں جانؑ اس بہن زینب بی بی کو بیت الدعا میں نفل پڑھنے اور دعائیں مانگنے کی اجازت دے گئے ہیں۔ جو صبح سے بیت الدعا کے باہر اسی غرض کے لئے بیٹھی ہوئی ہے اس لئے اس تالا لگانے والی خادمہ نے بیت الدعا کو تالا لگانا چھوڑ دیا۔ اور مجھ کو کہا کہ آپ پھر بیت الدعا میں نفل پڑھنے اور دعائیں کرنے کے لئے چلی جائیں۔ اس کے اس طرح بلانے پر میں بیت الدعا کے اندر جب داخل ہونے لگی اور جو نبی بیت الدعا کے باہر والی سیڑھی پر اپنا قدم رکھا کہ میں بیت الدعا میں داخل ہو جاؤں اُس وقت مجھے سخت رقت طاری ہوگئی۔ یہ حضرت مسیح موعودؑ کا خاص معجزہ ہے اور حضرت اماں جانؑ پر عاجزہ کی غریب پروری اور شفقت خاص کا نتیجہ ہے۔ پھر اس عاجزہ نے بیت الدعا کے اندر داخل ہو کر نفل پڑھے اور خوب دل کھول کر دعائیں کیں سلسلہ کی کامیابی کے لئے اپنے لئے اپنے میاں اور بال بچوں کے لئے رشتہ داروں کے لئے اور پھر میاں ناصر احمد کی ولایت سے کامیاب ہو کر آنے کے لئے اور دوسرے بہن بھائیوں سب کے لئے دعائیں کرتی رہی۔ اور عجیب بات بیت الدعا میں اس عاجزہ نے یہ دیکھی۔ کہ جتنا عرصہ میں بیت الدعا میں نفل پڑھتی رہی اور دعائیں کرتی رہی۔ تمام کا تمام عرصہ میری آنکھوں سے برابر آنسو جاری رہے۔ سبحان اللہ الحمد للہ پھر اللہ تعالیٰ کا شکر کرتے ہوئے اپنے مکان فضل منزل پر واپس چلی گئی۔ ۴۸

## محبت اور عجز و انکسار

مکرم ایم اسلم قریشی صاحب کراچی

جماعت احمدیہ میں حضرت اماں جانؑ کی جو پوزیشن تھی۔ وہ کسی سے پوشیدہ نہیں۔ آپ حضرت مسیح موعود علیہ السلام کی حرم محترم تو تھیں ہی۔ لیکن اس کے علاوہ آپ کی وہ شان تھی۔ کہ اللہ تعالیٰ نے آپ کو خدیجہ کہہ کر پکارا۔ اور اس طرح جماعت کے علاوہ دنیا کو بھی یہ بتایا گیا۔ کہ اس مقدس عورت کا رتبہ بہت بلند ہے۔ مگر اس قدر اونچا مقام رکھنے کے باوجود آپ کا سلوک جماعت کے غریب طبقے کے ساتھ ایسا مشفقانہ تھا۔ کہ آج آپ کی جدائی کو بچہ بچہ محسوس کر رہا ہے۔ غریب اور امیر کے ساتھ یکساں کرم فرمائی کے ساتھ پیش آنے والا وجود

اس دنیا سے ظاہری طور پر تو اُٹھ گیا۔ لیکن ہمارے قلوب سے نہیں نکلا۔ ان جذبات کے ہوتے ہوئے کون کہہ سکتا ہے کہ وہ صرف چند افراد کی جسمانی طور پر ماں تھی۔ اور قوم کی ماں نہیں تھی۔ ایک ہی مضمون میں آپ کے اخلاق حسنہ کے مختلف حصوں پر روشنی ڈالنا تو ناممکن ہے اور میرے خیال میں تو کسی ایک اخلاق کو بھی کما حقہ الفاظ میں مقید نہیں کیا جاسکتا۔ تاہم میں مندرجہ بالا عنوان کے ماتحت کچھ بیان کرنا چاہتا ہوں۔

میں ۱۹۱۹ء میں قادیان آیا۔ اور ۱۹۲۰ء میں میری والدہ مرحومہ بھی میرے پاس قادیان آ گئیں۔ میری والدہ محترمہ کے والد یعنی میرے نانا خلیفہ حبیب اللہ ایک بہت بڑے پیر خواجہ احرار غزنوی کے ہندوستان کے لئے خلیفہ تھے۔ چنانچہ جب میں ۷ سال کی عمر میں احمدی ہوا۔ تو نانا صاحب کو بہت شاق گزرا۔ اور انہوں نے مجھے بہت دکھ دیئے۔ وہ کہا کرتے تھے۔ کم بخت لوگ تو ہماری بیعت کرتے ہیں۔ اور تم قادیان والے کے مرید بن گئے۔ میری والدہ محترمہ نے گو مجھے کچھ نہیں کہا۔ بلکہ مجھے چھوٹی عمر میں پابند دین دیکھ کر خوش ہوا کرتی تھی۔ لیکن خود احمدی ہو جانا ان کے لئے ناممکن کے قریب قریب تھا۔ کیونکہ ان پر اپنے والد کی پوزیشن کا بہت اثر تھا۔

میرے منت سماجت سے وہ میرے پاس قادیان چلی تو آئیں۔ مگر مجھ سے وعدہ لیا کہ میں ان سے احمدیت کے متعلق کچھ نہ کہوں۔ البتہ میں انہیں حضرت اماں جان سے ملتے رہنے کی تلقین کرتا رہا۔ آہستہ آہستہ حجاب دور ہوا۔ اور میری والدہ محترمہ حضرت اماں جان سے ملنے لگیں۔ اور ابھی چند ماہ ہی ہوئے تھے۔ کہ ایک دن بیعت کر کے آ گئیں۔ اور کہنے لگیں یہاں کی تو دنیا ہی اور ہے۔ حضرت اماں جان کی شفقت اور محبت کو اس طرح بیان کیا کہ میں خود حیران ہو گیا۔ میری والدہ کا تجربہ تو یہ تھا۔ کہ بڑے گھرانے کی عورتیں غریب عورتوں سے بات کرنا بھی تو ہین سمجھتی ہیں۔ میری والدہ نے یہ حسن سلوک دیکھ کر ہی مجھے مجبور کیا کہ ہم اب قادیان میں ہی دکان بنالیں۔ اور یہیں مستقل طور پر ہجرت کر آئیں۔ گویا میری والدہ کا احمدی ہونا اور میری ہجرت اسی پاک وجود کی شفقت کا نتیجہ تھی۔

۱۹۲۱ء میں میری شادی کے لئے میری والدہ نے کوشش شروع کی۔ حضرت اماں جان نے کئی لڑکیاں دکھائیں اور میری والدہ انکار کرتی رہیں۔ مگر اماں جان ناراض نہیں ہوئیں اور اچھے رشتے کی تلاش جاری رکھی۔ یہ شفقت میرے جیسے غریب آدمی کے ساتھ تھی۔ ایک دفعہ مجھے گھر بلا کر بھی

رشتے کے متعلق بات چیت کی۔ آخر آپ کی توجہ اور دعاؤں سے مجھے ایک ایسی بیوی ملی۔ جس کا نام حضرت مسیح موعود علیہ السلام نے رکھا تھا۔ جواب تک خدا کے فضل سے زندہ ہے۔ اور جس کے وجود کو میں اپنے لئے جنت سمجھتا ہوں۔

میں نے ۱۹۲۲ء میں محلہ دارالفضل میں ایک چھوٹا سا مکان بنایا۔ حضرت اماں جان محض ایک غریب کی حوصلہ افزائی کے لئے خود چل کر خاکسار کے مکان تشریف لائیں۔ اور اس چھوٹے سے کچے مکان کو دیکھ کر اس قدر خوش ہو ہو کر کہنے لگیں۔ یہ مکان تو بہت ہی اچھا ہے۔ اور کچا مکان تو زیادہ آرام دہ رہتا ہے۔ ٹھنڈا رہتا ہے گرمیوں میں۔ اور گرم رہتا ہے سردیوں میں اور دعا کر کے تشریف لے گئیں۔ اللہ اللہ کس قدر شفقت تھی۔ کتنی محبت تھی اس پاک وجود کے اندر۔ کہنے کو تو یہ معمولی واقعات ہیں۔ مگر ان معمولی واقعات میں ایک بڑا انسان کے لئے اخلاق کے ہزاروں سبق ہیں۔ اللہ تعالیٰ ہم سب کو آپ کے نقش قدم پر چلنے کی توفیق عطا فرمائے۔ آمین۔ ۴۹

مکرمہ عائشہ بی بی والدہ مکرم مجید احمد صاحب درویش قادیان

خداوند تعالیٰ کی حکمت تھی کہ اپریل ۱۹۲۲ء میں میرے خاوند چوہدری غلام حسن صاحب اور سر چوہدری علی محمد صاحب دونوں پندرہ دن کے اندر اندر مولا حقیقی کو جا ملے۔ میرے چھوٹے چھوٹے بچے رہ گئے۔ صرف ایک لڑکا جو ان تھا باقی سب چھوٹے تھے۔ ایک طرف میرے اور بچوں کے سر پرست فوت ہو گئے۔ دوسری طرف احمدیت کی وجہ سے سخت مخالفت تھی۔ سوائے اللہ تعالیٰ کے کوئی مددگار نہیں تھا۔ میں ۱۹۲۴ء سے لے کر ۱۹۳۴ء تک اپنے گاؤں شادی وال میں بیٹھی رہی۔ ۱۹۳۴ء کے شروع میں چوہدری حکم الدین صاحب کے کہنے پر قادیان آ گئی۔ اور اپنے آبائی وطن کو چھوڑ کر بچوں کو ساتھ لے کر قادیان میں آئی اور جمع بچوں کے حضرت نواب محمد عبداللہ خان صاحب کے ہاں ملازم ہو گئی۔ بچے بھی نواب صاحب نے کام پر لگا دیئے۔ ایک سال گزرا ہوگا کہ مجھے سیدہ حضرت ام المومنین رضی اللہ تعالیٰ عنہا نے اپنی بیٹی سیدہ امۃ الحفیظ بیگم صاحبہ کو کہہ کر صرف آٹھ دن کے لئے منگوا لیا۔ کیونکہ سیدہ ام المومنین رضی اللہ عنہا کے پاس کوئی خادمہ نہ تھی۔ اور کہا کہ آٹھ دن کے بعد مائی عائشہ کو بھیج دوں گی۔ مگر آٹھ دن کیا ۱۷ سال ۴ ماہ اخیر دم تک مجھے واپس نہیں جانے دیا۔

اس سوا سترہ سال کے دوران میں سیدہ الحفیظ بیگم صاحبہ نے بہت کوشش کی کہ مجھے

حضرت اماں جان واپس بھیج دیں۔ مگر سیدہ حضرت اُمّ المؤمنین رضی اللہ تعالیٰ عنہا نے ایک نہ مانی اور یہی جواب دیا کرتی تھیں کہ میں اپنی مائی کو واپس نہیں بھیجوں گی۔ اب میں سیدہ حضرت اُمّ المؤمنین رضی اللہ تعالیٰ عنہا کے احسانات اور حسن سلوک کو لکھ دیتی ہوں جو آپؐ نے ایک لمبا عرصہ میرے ساتھ روارکھے۔ میں جب کبھی بھی رخصت لے کر اپنے وطن گجرات جایا کرتی تھی تو کچھ دن گزرنے کے بعد خط پر خط آنے شروع ہو جاتے کہ مائی فوراً آجا۔ جب میں واپس آتی تو فرماتیں ”اتنے دن لگا دیئے۔“ اور میرے رخصت پر جانے کے بعد جو چیز دوسروں میں تقسیم فرماتیں اس کا میرا حصہ ضرور بالضرور نکال کر رکھ کر لیا کرتیں اور میرے آنے پر ایک ایک چیز گن گنا کر رکھ دیتیں کہ یہ تیرا حصہ ہے۔ سیدہ حضرت اُمّ المؤمنین رضی اللہ تعالیٰ عنہا میرا بہت خیال رکھا کرتی تھیں۔ بغیر کہے کپڑا پہننے کے لئے دیا کرتیں۔ اور نہ صرف میرا ہی خیال رکھتیں بلکہ میرے بچوں کا بھی بہت خیال رکھتیں۔ چنانچہ جب کبھی میری لڑکیاں ملنے کے لئے آیا کرتیں تو مجھ سے بڑھ کر اُن کو وہ کچھ دیا کرتیں جو ماں باپ لڑکیوں کو دیتے ہیں۔ ۵۰

مکرم مہاشہ محمد عمر صاحب

۱۹۲۹ء کے مئی کا ذکر ہے۔ خاکسار نے مولوی فاضل کے امتحان کے لئے امرتسر جانا تھا۔ جانے سے پہلے میں نے چاہا کہ بیت الدعا میں جا کر دعا کر لوں۔ چنانچہ میں نے مائی کا کو صاحبہ کے ذریعہ حضرت اُمّ المؤمنین رضی اللہ عنہا سے عرض کیا کہ اگر آپ کی اجازت ہو تو میں بیت الدعا میں جا کر دعا کر لوں۔ اس پر مائی کا کو صاحبہ نے آکر کہا کہ حضرت اُمّ المؤمنین فرماتی ہیں کہ ۸ اور ۹ بجے کے درمیان آجانا۔ چنانچہ خاکسار دوسرے دن مقررہ وقت پر حاضر ہوا۔ اور جا کر دروازہ پر دستک دی تو ایک خادمہ دروازہ پر آئی۔ تو اس نے پوچھا کون ہو۔ میں نے جواب دیا کہ میں حضرت اُمّ المؤمنینؑ کے ارشاد کے ماتحت بیت الدعا میں دعا کرنے کی غرض سے حاضر ہوا ہوں۔ اس پر خادمہ کہنے لگیں کہ ابھی وہاں پر حضرت اُمّ المؤمنین نے بعض مہمان عورتوں کو دعوت پر بلایا ہے۔ اس لئے آپ کل آئیں۔ میں نے عرض کیا کہ آپ حضرت اُمّ المؤمنین سے عرض کر دیں کہ میں آج ہی امتحان کے لئے جا رہا ہوں۔ اس پر وہ خادمہ چلی گئی اور پھر واپس نہ آئی۔ آخر میں نے پھر دروازہ کھٹکھٹایا تو مائی کا کو صاحبہ باہر



آئیں۔ میں نے ان سے ساری بات عرض کی۔ میری بات سن کر مائی کا کو اندر چلی گئیں اور تھوڑی دیر کے بعد آئیں اور کہنے لگیں کہ حضرت اُمّ المؤمنین نے فرمایا کہ ہم نے دعوت کا وقت تبدیل کر کے ساڑھے نو کر دیا ہے۔ آپ اب دعا کے لئے بیت الدعائیں جاسکتے ہیں۔

اس واقعہ سے ثابت ہوتا ہے کہ آپ کو اپنے خدام کا کتنا احساس تھا اور بعض دفعہ آپ ان کے مفاد کے لئے اپنے پروگرام کو بھی تبدیل کر دیتی تھیں۔ اللہ تعالیٰ آپ پر ہزاروں ہزار برکات نازل فرمائے۔ آمین۔ ۵۱

مکرم عبدالمجید خان صاحب ریاست قلات بلوچستان تحریر کرتے ہیں

جب ہم دونوں بھائی شادی کے بعد شاہجہانپور سے اپنی اپنی بیویوں کو قادیان لائے۔ یہ قریب ۱۹۱۰ء کا واقعہ ہے۔ تو دوسرے روز دعوتِ ولیمہ کا ہم نے انتظام کیا۔ علاوہ خاندان کے بہت سے آدمی بھی کھانے میں شریک ہوئے۔ جب ہم کھانے سے فارغ ہو چکے تو حضرت اُمّ المؤمنینؓ تشریف لائیں اور ولیمہ کا خرچ میری والدہ کو دیا کہ صفیہ کی اماں یہ دعوت ولیمہ میری طرف سے سمجھو۔ میری والدہ نے عرض کیا کہ خرچ تو ہم کر چکے ہیں آپ کیوں تکلیف کرتی ہیں۔ مگر آپ نے کہا کہ نہیں اس میں میری خوشی ہے۔ اور ہم سب کے لئے بہت دعائیں کیں۔ ان کی دعاؤں کی برکت سے اللہ تعالیٰ نے ہم پر بہت فضل کئے ہیں۔ ہم پھولے نہیں سماتے۔

ہم دونوں کی بیویاں ہندوستان کی رسم کے بموجب گھونگٹ کئے سر جھکائے بیٹھی رہتیں۔ آپ نے یہ گھونگٹ اٹھوا دیا۔ آپ روزانہ آکر ان کے پاس بیٹھتیں اور خوب میٹھی میٹھی باتیں کرتیں اور بہت خوش ہوا کرتیں۔ ان ایام میں ہم حضور کے گھر میں ہی رہا کرتے تھے اور بہت سالوں تک رہے۔ جب پہلی دفعہ میری بیوی ربوہ آپ کو ملنے گئی تو دیکھ کر بہت خوش ہوئیں۔ ہمارے خاندان کی ایک ایک خاتون کی خیریت دریافت کی۔ سب کے لئے دعائیں کرتی جاتیں۔ اللہ اللہ کیا نیک مزاج خوش خلق تھیں۔ اے اللہ تو ان کو جنت الفردوس میں جگہ عطا فرما۔ آمین۔ ہمارے خاندان پر آپ کے بہت بہت احسان ہیں۔ جن کو ہم فراموش نہیں کر سکتے۔ ۵۲

مکرمہ آمنہ بیگم اہلیہ کرامت اللہ صاحب کراچی

ایک دن کا ذکر ہے کہ باورچی خانہ میں ہی تشریف لے آئیں اور فرمایا میں بیٹھ کر گرم گرم پھلکا کھاؤں گی۔ یہاں زیادہ مزہ آئے گا۔ والدہ محترمہ نے اس خیال سے کہ باورچی خانہ

چھوٹا ہے اور جگہ صاف نہیں عرض کیا آپ کمرے میں تشریف لے جائیں میں گرم پھلکا آم نہ کے ہاتھ بھجوادوں گی۔ یہاں بچوں کا شور ہے اور باورچی خانہ چھوٹا ہے۔ فرمایا فکر نہ کرو جگہ چاہے چھوٹی ہو مگر عزیزوں سے بھری ہوئی ہو تو بابرکت ہے میں تو یہاں بیٹھ کر ہی کھانا کھاؤں گی۔ میں تو کئی دن یہاں رہوں گی تکلف ٹھیک نہیں۔ ۵۳

مکرم ملک غلام نبی صاحب آف ڈسکہ

حضرت اماں جان رضی اللہ تعالیٰ عنہا میری بیوی عائشہ بی بی سے بہت ہمدردی اور شفقت مادرانہ سے ہمیشہ پیش آیا کرتی تھیں۔ اور اپنی بیٹیوں کی طرح خیال رکھتی تھیں۔ اللہ تعالیٰ ان پر اپنی برکتیں اور رحمتیں نازل فرمائے۔ آمین۔ حضرت اماں جان ایک دفعہ کھارا تشریف لائیں۔ میرے ہی غریب خانہ پر سیدھی قادیان سے تشریف لائیں کھانے کا بندوبست ہونے لگا۔ تو حضرت اماں جان خود چولہے کے قریب تشریف لے آئیں۔ اور میری بیوی کو فرمایا کہ عائشہ تم پرے ہٹ جاؤ۔ میں خود آج پکا کرسب کو کھانا کھلاؤں گی۔ اللہ اللہ ایسی مہربان شفیق ماں کہ بطور مہمان ہیں اور ہماری قابل احترام ہیں لیکن وہ خود اپنے ہاتھ سے کھانا پکا کرسب کو کھلاتی ہیں۔ اور آخر میں ایک لمبی دعا فرمائی۔ اور عصر کے بعد واپس قادیان روانہ ہو گئیں۔ سارا دن بڑی خوشی سے اپنی خدام عورتوں میں اس طرح گزارا جس طرح ایک مشفق ماں اپنے بچوں میں گزارتی ہے۔ ۵۴

ازامۃ الحمید بنکیم اہلیہ قاضی محمد رشید آف نوشہرہ

۱۹۳۸ء کا واقعہ ہے کہ میں اپنے میاں کے پاس فیروز پور جانے والی تھی۔ اُن دنوں میں اپنے محلہ دارالبرکات میں بطور سیکرٹری لجنہ اماء اللہ کے کام کرتی تھی اس لئے حضرت اُمّ طاہر مرحومہ نے فرمایا کہ تم پندرہ دن ٹھہر جاؤ۔ اور اپنے میاں کو میری طرف سے لکھ دو۔ چنانچہ میں رک گئی اور حضرت اُمّ طاہر مرحومہ نے ایک الوداعی پارٹی مجھے اپنے گھر میں دی۔ اُسی دن اتفاق سے مکرم مولوی ابوالعطاء صاحب کی بڑی ہمشیرہ کا رخصتانہ تھا اس لئے انہوں نے حضرت اماں جان کو بلا لیا لیکن حضرت اماں جان نے فرمایا آج تو ہمارے گھر میں پارٹی ہے تو میں کیسے آسکتی ہوں۔ چنانچہ دعوت میں مجھے حضرت اماں جان کے پہلو میں بیٹھنے کا شرف حاصل ہوا۔ بعد ازاں اس دعوت سے فارغ ہو کر شام کے قریب حضرت اماں جان

مولوی ابوالعطاء صاحب کے ہاں بھی تشریف لے گئیں۔ ۵۵  
مکرمہ آمنہ بیگم صاحبہ اہلیہ نیک محمد خان غزنوی صاحب، جنہیں حضرت اماں جان رضی اللہ عنہا نے ہی بچپن سے پرورش کیا تھا، بیان کرتی ہیں:

جب مہمان عورتیں حضرت اُمّ المؤمنین رضی اللہ تعالیٰ عنہا سے ملاقات کے لئے آتیں تو آپؐ نہایت خوشی و مسرت سے پیش آتیں اور انہیں شرفِ مصافحہ بخشیتیں اور گھر کے حالات دریافت فرماتیں۔ عورتیں دعا کے لئے عرض کرتیں تو آپؐ فرماتیں۔  
”انشاء اللہ ضرور دعا کروں گی۔“

حضرت اماں جان رضی اللہ تعالیٰ عنہا کی بات میں اللہ تعالیٰ نے ایسی برکت رکھی ہوئی تھی کہ جو بات آپؐ فرماتیں وہ بہت جلد اللہ تعالیٰ کے فضل سے پوری ہو جاتی۔

### بچوں پر شفقت

ایک دفعہ کا ذکر ہے جبکہ صاحبزادہ مرزا ناصر احمد صاحب کی شادی تھی تو حضرت اماں جانؑ نے مجھے تقریباً ایک ماہ پہلے اپنے گھر بلایا ہوا تھا۔ جیسا کہ ایک حقیقی ماں اپنی بیٹی کو بھائی کی شادی پر بلاتی ہے۔ میری لڑکی جس کی عمر اُس وقت تقریباً تین سال کی تھی اور خوب صحت مند اور بہت باتیں بھی کرتی تھی۔ اس لئے صاحبزادہ مرزا ناصر احمد صاحب بچی کو بہت پیار کرتے اور ہر وقت کوئی میٹھی چیز مثلاً کوئی مٹھائی وغیرہ کھانے کو دیتے۔ ایک دن میاں صاحب باہر سے آئے تو آتے ہی عزیزہ کو لڈو دیا۔

اُس وقت حضرت اماں جان تشریف لائیں اور فرمانے لگیں۔ ”ناصر احمد تم بچی کو اتنا میٹھا کھلاتے ہو۔ گرمی کا موسم ہے یہ میٹھا اس کی آنکھوں سے نکلے گا۔“ خدا کی قدرت کا معجزہ دیکھئے جس وقت حضرت اماں جانؑ نے یہ الفاظ فرمائے تو اُس وقت خوب تیز دھوپ نکلی ہوئی تھی۔ اُسی وقت ہلکا سا بادل آیا اور تیز بارش ہونے لگی۔ بچی بارش میں نکلی تو آپؐ فرمانے لگیں۔ ”لو اب بارش میں پھرنے لگی۔“ اس کے تھوڑی دیر بعد عزیزہ کی آنکھوں میں میل اور سرخی آئی اور آنکھیں باقاعدہ دُکھنے لگیں اور سونج کر پٹا ہو گئیں تین چار دن تک تو سخت بے چینی اور گھبراہٹ رہی اور آنکھیں بالکل نہ کھلیں۔ جب میں بچی کو کندھے لگائے پھرتے پھرتے تنگ آ گئی۔ اور چونکہ ہمیں پیاری

اماں جانؑ پر بہت ناز تھا اس لئے بچی کو میں نے آپ کی گود میں لٹا دیا اور عرض کی۔ ”اماں جان! جب آپ کو پتہ ہے کہ آپ کی بات پتھر پر لکیر ہوتی ہے تو آپ میرے لئے ایسی باتیں نہ ارشاد فرمایا کریں بلکہ میرے لئے اچھی اچھی باتیں اپنی زبان مبارک سے ارشاد فرمایا کریں حضرت اُمّ المؤمنینؑ نے اللہ تعالیٰ کے حضور سجدہ کیا اور بچی کو گود ہی میں لے کر دعا فرمائی ”یا اللہ! تو اس بچی کی آنکھوں کو جلد شفا بخش۔“ اور ساتھ ہی آپ دعائیں پڑھ پڑھ کر بچی کے چہرے پر پھونکتی جاتیں اور یہ الفاظ بار بار دہراتی جاتیں۔

”یا اللہ! تو اپنے فضل سے اس بچی کی آنکھیں محفوظ رکھ۔“

اور مجھے فرمانے لگیں۔

”تم اب اسے ہاتھ نہ لگانا میں خود اس کا علاج کروں گی۔“

اللہ تعالیٰ نے حضرت اماں جانؑ کی دعاؤں کی برکت سے بچی کی آنکھوں کو دوسرے دن ہی شفا بخش دی۔ اس بات کو میں ہی سمجھ سکتی ہوں کہ اُس وقت حضرت اماں جانؑ کس بے چینی اور گھبراہٹ سے بچی کے لئے دعا فرما رہی تھیں اور اس دعا کا میرے دل پر کتنا گہرا اثر ہوا جو کہ کبھی مٹ نہیں سکتا۔

اسی طرح ایک اور واقعہ ہے۔ ایک دفعہ میں ایک بچے کی پیدائش سے قبل سخت بیمار تھی۔ شدت کا بخار تھا اور جسم پر بہت ورم تھی۔ حضرت اماں جان رضی اللہ تعالیٰ عنہا کو اطلاع دی گئی تو آپؑ اُسی وقت میرے غریب خانے پر تشریف لے آئیں اور مجھے گلے لگا کر نہایت ہمدردی اور شفقت سے پیار کیا۔ اس وقت آپؑ کی مبارک آنکھیں پُر غم تھیں۔ آپؑ فرمانے لگیں۔ ”میں نے تمہیں اس لئے تو نہیں پالا تھا کہ میں تمہارے یتیم پالوں۔ اچھا اللہ تعالیٰ تمہیں اپنے فضل سے صحت دے تاکہ تم اپنے بچوں کی پرورش کر سکو۔“ اور اس کے تھوڑی دیر بعد آپؑ واپس تشریف لے گئیں۔ مجھے معلوم ہوا کہ جاتے ہی حضرت اماں جانؑ بیت الدعا میں تشریف لے گئیں اور کافی دیر تک دعا فرماتی رہیں۔ اللہ تعالیٰ کی قدرت کا معجزہ دیکھئے اُسی وقت اللہ تعالیٰ نے میری تکلیف کم کر دی اور مجھے لڑکا عطا فرمایا۔ جب حضرت اماں جانؑ کو اطلاع کی گئی تو فرمانے لگیں۔

”الحمد للہ۔“ ۵۶

## مہمان نوازی

مکرم سید عبدالقادر صاحب کراچی

۱۹۲۹ء یا ۱۹۳۰ء میں میری والدہ مرحومہ (اہلیہ سید عبدالقیوم صاحب مدظلہ) پہلی بار قادیان تشریف لے گئیں تھیں۔ دارالامان پہنچتے ہی آرام کئے بغیر سیدھی حضرت اُمّ المؤمنین رضی اللہ تعالیٰ عنہا کی خدمت میں جا حاضر ہوئیں لباس بھی تبدیل نہیں کیا تھا اسی میلی کچلی حالت میں بوجہ شوق زیارت چلی گئیں۔ حضرت اُمّ المؤمنین اس وقت پلنگ پر تشریف فرما تھیں اور ارد گرد مستورات کا کافی جمگھٹا تھا۔ والدہ صاحبہ مرحومہ نے جذبہء محبت سے مجبور ہو کر آگے بڑھنا چاہا۔ لیکن چند عورتوں نے آگے جانے سے روک دیا۔ مجبوراً والدہ صاحبہ مرحومہ نے دور سے ہی بلند آواز سے سلام عرض کیا تو حضرت اُمّ المؤمنینؓ نے نہایت شفقت کے ساتھ فرمایا۔

”وعلیکم السلام۔ آئیے آئیے میرے پاس تشریف لائیے۔“

والدہ صاحبہ قریب پہنچیں تو آپ نے اٹھ کر مصافحہ فرمایا اور خیریت دریافت کرنے کے بعد اپنے پاس پلنگ پر بٹھایا۔ پھر فرمایا پیاس تو ضرور ہوگی اور معاً اٹھ کر خود ہی صراحی میں سے ٹھنڈے پانی کا گلاس بھر کر اپنے دست مبارک سے عطا فرمایا۔ پھر پوچھا کہ آپ کو پان کا شوق ہے؟ اثبات میں جواب ملنے پر پان بھی اپنے مقدس ہاتھوں سے عنایت فرمایا۔ تھوڑی دیر کے بعد پوچھا آپ کہاں سے تشریف لائی ہیں۔ والدہ صاحبہ نے عرض کیا ہوشیار پور سے تو آپ بہت ہی خوش ہوئیں اور فرمایا کہ ہوشیار پور کو بھی سیدنا حضرت مسیح موعود علیہ السلام کی زندگی سے خاص تعلق ہے۔ جب والدہ صاحبہ نے اپنے والد ماجد (الحاج مولانا شاہ غلام محمد صاحب مرحوم فاضل ہوشیار پوری) کا نام بتایا اور اس مکان کا تذکرہ کیا جہاں حضرت مسیح موعود علیہ السلام نے چلہ کیا تھا۔ اور شیخ مہر علی صاحب رئیس اعظم ہوشیار پور سے اپنے خاندان کے قدیمی تعلقات کا ذکر کیا تو حضرت اُمّ المؤمنینؓ بے حد خوش ہوئیں بعد ازاں آپ نے ہوشیار پور کے مشہور تاریخی واقعات اور وہاں کے تعلیمی، تمدنی، معاشرتی، مذہبی اور تجارتی وزرعی حالات دریافت فرمائے اور بازار کے نرخ بھی پوچھے۔ ۷۵

حضرت چوہدری فتح محمد صاحب سیال

میں سب سے پہلے جون ۱۸۹۸ء میں قادیان آیا۔ میں بچہ تھا۔ اور قصور ضلع لاہور کے ڈسٹرکٹ بورڈ سکول میں چوتھی جماعت میں پڑھتا تھا۔ اس زمانہ میں حضرت اماں جان مہمان نوازی میں خاص طور پر حصہ لیتیں۔ مہمان حضرت مسیح موعود علیہ الصلوٰۃ والسلام کے ساتھ گول کمرہ میں کھانا کھاتے تھے۔ جب کھانا کھا چکے۔ تو ایک شخص آیا اور اس نے آواز دی۔ کہ کسی مہمان کو کوئی خاص ضرورت ہو۔ یا کھانے کے متعلق کوئی خاص عادت ہو۔ تو بتا دے۔ میں نے بے تکلفی سے کہہ دیا کہ مجھے لسی کی عادت ہے۔ تھوڑی دیر میں دہی کی میٹھی لسی لائی گئی۔ اور میں نے پی اور بعض دوسرے دوستوں نے بھی پی۔ غالباً بعض دوسرے دوست حسب عادت چائے یا پان منگواتے تھے۔ مہمانوں کے آرام کے خیال کی یہ ایک اچھی مثال ہے۔ کہ کسی مہمان کو کسی خاص عادت کی وجہ سے تکلیف نہ ہو۔ اور اس سے دریافت کر لیا جائے۔

### بچوں سے یکساں محبت اور احسان کا سلوک فرماتیں

حضرت اماں جان رضی اللہ تعالیٰ عنہا تمام بچوں سے یکساں محبت اور احسان کا سلوک کرتیں خواہ ان سے یا ان کے والدین سے ذاتی طور پر واقف ہوں یا نہ ہوں۔ میں ایک دھقانی لڑکا تھا۔ اور حالات کے ماتحت مجھے اچھی طرح یقین ہے۔ کہ حضور رضی اللہ تعالیٰ عنہا میرے والدین سے روشناس نہ تھیں۔ تاہم کئی دفعہ ایسا واقعہ ہوا۔ کہ جب ہم دارالمسیح کے پاس کہیں بیٹھے ہوں۔ تو اندر سے کوئی خادم کھانے کی چیز لے آتا تھا۔ یہ تعلق اور خوشی کے اظہار کے لئے ہوتا تھا۔ چنانچہ مجھے اچھی طرح یاد ہے۔ میں اور ایک دوسرا طالب علم مسجد مبارک کی دوسری منزل پر بیٹھے ہوئے تھے۔ ایک خادمہ پان لائی۔ اور کہا کہ اماں جان نے بھیجے ہیں۔ اور ہم نے کھائے۔ یہ پہلا پان تھا۔ جو میں نے کھایا۔ یہ غالباً ۱۹۰۲ء یا ۱۹۰۳ء کا واقعہ ہے۔ اس زمانہ میں لاہور میں شاذ شاذ دوکانیں پانوں کی کھل گئی تھیں۔ لیکن گاؤں کے لوگ بالکل پان نہیں کھاتے تھے۔ اسی طرح مجھے ایک دفعہ رائے بھجوا یا۔ حالانکہ حضور رضی اللہ تعالیٰ عنہا مجھے بالکل نہیں جانتی تھیں۔ کہ میں کون ہوں اور کہاں کا رہنے والا ہوں۔ غالباً مجھے سکول میں بچوں کے ساتھ یا مسجد میں دیکھا ہوگا۔ اتنی چھوٹی عمر کے بچوں کی دلداری کا کون خیال رکھتا ہے۔ بعد میں میں جب

مضبوط ہو گیا اور اللہ تعالیٰ نے مجھے حضرت مسیح موعود علیہ الصلوٰۃ والسلام کی سفر اور حضر میں خدمت کی سعادت بخشی۔ تو حضرت اماں جان رضی اللہ تعالیٰ عنہا مجھے اچھی طرح پہچان گئی تھیں۔ ۵۸۔ مکرّمہ امّہ الرحیم صاحبہ بنت حضرت عبدالرحمن صاحب قادیانؒ

حضرت سیدۃ النساء کی مہربانیاں یہاں تک بڑھی ہوئی تھیں کہ بیان کرنا ممکن نہیں۔ ۱۹۳۳ء کا واقعہ ہے۔ میرے شوہر محترم مرزا صاحب اپنی ملازمت سے رخصت پر قادیان تشریف لائے۔ حضرت سیدۃ النساء کو بہت خوش ہوئی۔ ایک دن اپنی خاص نگرانی میں کھانا تیار کرا کر حضور نے بطور ضیافت کے بھجوا دیا۔ ہم گھر کے دو ڈھائی افراد تھے لیکن حضرت مہدومہؒ نے مختلف قسم کے لذیذ دار عمدہ کھانے اتنی مقدار میں بھجوائے کہ دس افراد کے لئے کافی تھے۔ چنانچہ اس ضیافت سے میرے میکہ والوں نے بھی برکت حاصل کی۔ ۵۹۔

از حضرت زینب بی بی صاحبہ

شروع شروع میں جب کہ ابھی ہمارا اپنا مکان قادیان دارالاماں میں تیار نہیں ہوا تھا۔ شہر فیروز پور کی میونسپل کمیٹی میں سب اُور سیری کی ملازمت تھی۔ ملازمت سے رخصت لے کر قادیان دارالاماں میں رخصت گزارنے کے لئے آئے ہوئے تھے۔ اُن دنوں یہاں مکانات کی بڑی قلت تھی۔ اس لئے حضرت اماں جانؒ نے ہمیں میاں امام الدین صاحب عُرْف ماٹا کی گلی میں پختہ حویلی مرزا نظام الدین صاحب کے مکان کے دائیں طرف اپنا کچا مکان رہنے کیلئے دیا حضرت اماں جانؒ کی یہ بڑی نیک عادت تھی۔ کہ جو مہمان قادیان دارالاماں میں باہر سے آتے تھے۔ ان کا خاص خیال رکھتے تھے۔ اس لئے ایک دن حضرت اُمّ المؤمنینؒ ہمارا حال دریافت کرنے کے لئے ہمارے مکان میں آئیں۔ اور حال دریافت فرمایا۔ میری ان کے ساتھ اتنی بے تکلفی تھی۔ کہ حضور ہمیشہ میرا نام لے کر مجھے بلایا کرتی تھیں۔ فرمایا زینب تم کیا کر رہی ہو۔ میں نے عرض کیا کہ میں اپنے بچوں کے کپڑے دھورہی ہوں۔ اس وقت محمد اعظم ابھی بچہ تھا۔ اور وہ رو رہا تھا۔ مجھے کپڑے دھونے کی حالت میں دیکھ کر فرمایا۔ کہ باہر کے لوگ بڑے کفایت شعار ہوتے ہیں۔ جو خود اپنے ہاتھ سے اپنے گھر کا سارا کام کاج کرتے ہیں۔ اس لئے مجھے کام کرتے ہوئے دیکھ کر بہت خوش ہوئیں۔

پھر حضور نے فرمایا۔ کہ زینب تم کو اس مسافری میں کوئی تکلیف تو نہیں ہے۔ میں نے عرض کیا کہ

اللہ تعالیٰ کا فضل ہے کہ ہمیں آپ بزرگوں کی دعاؤں کے طفیل آپ کے سائے میں رہنے کا موقع ملا ہے۔ اسی وجہ سے ہم قادیان دارالامان میں آکر اپنے ایمانوں کو تازہ کرتے ہیں اور آپ کی اور حضرت مولوی صاحب (خلیفۃ المسیح الاول رضی اللہ عنہ) کی دعائیں لیتے ہیں۔ میری یہ بات سن کر حضرت اُمّ المؤمنینؓ بہت خوش ہوئیں اور تشریف لے گئیں۔ ۶۰

ایک دفعہ کا ذکر ہے۔ کہ میں قادیان دارالامان گئی اور حضرت اُمّ المؤمنینؓ کے دارالمرحوم پر جا کر حضور کے پاس بیٹھ گئی۔ اتنے میں ان کے ہاں میاں ناصر آگئے۔ اور میں اپنے گھر جانے کے واسطے اٹھنے لگی۔ ان دنوں ہمارا مکان دارالفضل یعنی فضل منزل قادیان میں بنا ہوا تھا۔ لیکن مجھے حضرت اُمّ المؤمنینؓ نے اٹھنے نہ دیا۔ اور فرمایا کہ زینب بیٹی رہو۔ پھر حضرت اماں جانؓ نے میاں ناصر صاحب کیلئے گرم گرم پکوڑے بازار سے منگوائے۔ ان پکوڑوں میں سے مجھے بھی کافی پکوڑے اپنا مہمان سمجھ کر دیئے۔ کچھ پکوڑے تو میں نے وہاں ہی بیٹھ کر کھائے۔ اور کچھ پکوڑے اپنے ساتھ حضرت اماں جانؓ کے تبرک کے طور پر اپنے بچوں کے لئے رکھ لئے۔

ازاں بعد حضرت اماں جانؓ سے اجازت لے کر اپنے گھر فضل منزل میں واپس آ گئی۔ ۶۱

ایک دفعہ میں قادیان دارالامان میں حضرت اماں جانؓ کی حضور کے مکان پر ملاقات کرنے گئی۔ جب میں حضور کے گھر پہنچی۔ تو حضرت اماں جانؓ اپنے باورچی خانے میں کڑھی پکا رہے تھے اور اُس کڑھی میں انہوں نے خوب پکوڑے ڈالے ہوئے تھے۔ اس وقت میری پیاری والدہ صاحبہ بھی میرے ہمراہ تھیں۔ حضرت اماں جانؓ نے ہماری مہمان نوازی کو مد نظر رکھتے ہوئے دوستی چینی کی پلیٹوں میں اپنے دست مبارک سے پکائی ہوئی کڑھی ڈال دی۔ اور ساتھ دو چپاتیاں ایک سینی میں رکھ کر ہم دونوں کے آگے وہ سینی رکھ دی۔ ہم نے کہا کہ حضور نے یہ کیوں تکلیف کی۔ تو آپ نے فرمایا کہ یہ تکلیف کی کوئی بات ہے۔ اس وقت آپ دونوں ہماری مہمان ہیں۔ مہمانوں کی کچھ تواضع کرنی اللہ تعالیٰ کا حکم ہے۔ پھر ہم دونوں نے تھوڑا تھوڑا اُس میں سے کھایا۔ تو حضرت اماں جانؓ نے ہمارے اوپر جرح کی اور فرمایا۔ کہ میں تو ساری پلیٹ کھا لیتی ہوں اور پھر کھونڈ پکڑ کر سیر کرنے کے لئے چلی جاتی ہوں۔ اور تم نے جو ان ہو کر بہت تھوڑا کھایا ہے۔ لیکن میں نے حضرت اماں جانؓ کی خدمت میں عرض کیا کہ حضور میں نے تو ناشہ بھی نہیں کیا ہوا تھا۔ تب میں نے اتنا بھی کھالیا۔ ورنہ میں تو حضور اتنا بھی نہ کھا سکتی۔ کیوں میں بہت



ہی کم کھانے والی عورت ہوں۔ اس کے جواب میں حضرت اماں جانؑ نے فرمایا۔ کہ تم اپنے معدے کا علاج کرو۔ اور تم بھی روزانہ سیر کیا کرو۔ جس طرح میں سیر کرنے چلی جاتی ہوں۔ اُس کے بعد ہم دونوں حضرت اماں جانؑ سے رخصت لے کر اپنے گھر فضل منزل میں آ گئیں۔ ۶۲

## خوشی سے تحائف عطا کرنا اور قبول فرمانا

مکرمہ امۃ الرحیم صاحبہ بنت حضرت بھائی عبدالرحمن صاحب قادیاںؑ

آپؑ کھانے پینے کی اشیاء میں بہت سادگی پسند تھیں۔ ہر حلال و طیب چیز کو رغبت سے استعمال فرماتی تھیں بالخصوص اگر کوئی چیز اخلاص و محبت سے پیش کرے تو اس کو بخوشی قبول فرماتیں اور دینے والے کی دلجوئی کا باعث بنتی تھیں یہاں تک کہ دیہاتی عورتیں جو معمولی قسم کی موٹی جھوٹی چیزیں دیہاتی چرخہ پر تیار کر کے لاتی تھیں اُن کو بھی بخوشی قبول کر کے اُن کیلئے باعثِ خوشی و مسرت ہوتی تھیں۔ ۶۳

مکرم شیخ عبدالحکیم صاحب احمدی

یہ عاجز جب کبھی رخصت پر قادیاں جاتا۔ تو میرا معمول تھا۔ کہ دہلی سے کچھ پان لے کر جاتا جو آپؑ ازراہ شفقتِ خوشی سے قبول فرماتیں اور فرماتیں یہ دہلی کا تحفہ ہے جو میرا میکہ ہے اور اکثر دروازہ تک تشریف لاتیں اور جماعت کے تمام خاندانوں کے حال دریافت فرماتیں۔ اور دریافت فرماتیں۔ کتنی رخصت لے کر آئے ہو۔ یہاں ہی قیام رہے گا۔ یا کسی اور طرف بھی جانا ہے۔ پھر فرماتیں۔ اس رخصت سے فائدہ اُٹھاتے ہوئے دین سیکھیں۔ کیا یہی ذرہ نوازی تھی اور ہر لمحہ ہماری تربیت کی فکر تھی۔ یہ شفقتِ مادری جو میرے لئے جو کہ بوجہ احمدیت اپنے خاندان سے کٹ چکا تھا۔ ایک ایسی ڈھارس تھی۔ جسے میں بیان نہیں کر سکتا اور اب میں آپؑ کی رحلت سے اپنے آپ کو صحیح رنگ میں یتیم پاتا ہوں۔ ۶۴

حضرت زہنبی بی صاحبہ

جب میں پہلی دفعہ لاہور سے حضرت اماں جانؑ کو ربوہ میں آ کر ملی تو میں نے کچھ چاول باسستی اعلیٰ درجہ کے بطور تحفہ قبول کئے کیونکہ میں ایک بزرگ ہستی کو خالی ہاتھ ملنا پسند نہ کرتی تھی۔ اس وقت ہماری مالی حالت ایسی تھی کہ میرے پاس اور کوئی چیز نہ تھی۔ صرف یہی چاول تھے جو مجھے کسی نے

تفہ دئیے ہوئے تھے۔ وہی میں حضرت اماں جان کے لئے لے گئی۔ حضرت اماں جان چاولوں کو دیکھ کر بہت خوش ہوئیں اور خادمہ کو فرمایا کہ آج نہ ب کے ان چاولوں کا پلاؤ پکانا۔ حالانکہ آپ بادشاہ تھیں۔ آپ کو چاولوں کی کیا پرواہ تھی لیکن اس عاجزہ کی خوشنودی کی خاطر اس کو معمولی تحفہ نہ سمجھا اور خادمہ کو پکانے کا حکم دے دیا جس سے میرادل بہت خوش ہوا۔ ۶۵۔

اہلیہ حضرت منشی کظیم الرحمن صاحب

میں گھر میں جب کوئی نئی چیز پکاتی تو اماں جان کی خدمت میں ضرور لے کر حاضر ہوتی۔ اماں جان دیکھ کر بہت ہی خوشی کا اظہار فرماتیں اور فرماتیں کہ میرادل اسی کو چاہتا تھا۔ جب آپ یہ فرماتیں کہ میرادل بھی اسی کو چاہتا تھا تو میں خوش کے مارے پھولے نہ ساتی۔ دراصل میری حوصلہ افزائی اور شکرانہ نعمت کی تعلیم دنیا غرض ہوتی تھی۔ ورنہ ان کو کسی چیز کی کیا کمی تھی۔ ۶۶۔

از اہلیہ صاحبہ حضرت ڈاکٹر حشمت اللہ صاحب

اس ناچیز کو حضرت اُمّ المؤمنین، اماں جان رضی اللہ تعالیٰ عنہا کے قدموں میں تیس بتیس سال رہنے کا موقع اللہ تعالیٰ نے عطا فرمایا۔ اس عرصہ میں حضرت اماں جان نے جو جو اس ناچیز کے ساتھ شفقت اور محبت اور مہربانیاں فرمائیں میری زبان میں طاقت نہیں کہ بیان کر سکوں چند ایک ان میں سے بیان کرتی ہوں۔

جب میں ۱۹۱۹ء میں پٹیلہ سے آئی ہوں تو مجھے بوجہ حضرت اماں جان کے اعزاز کے بہت ہی شرم آتی تھی۔ میں خیال کرتی تھی کہ اتنی بڑی ہستی کے پاس میں ناچیز کس طرح بیٹھوں۔ لیکن حضرت اُمّ المؤمنین خود ہی بلا لیتیں اور فرماتیں لڑکی کہاں بھاگی جا رہی ہو آؤ بیٹھ جاؤ۔ پھر بہت ہی محبت کے ساتھ باتیں کرتیں اس طرح مجھے جو حجاب تھا وہ کم ہو گیا اور مجھے حضرت اماں جان کی محبت اور چہرہ مبارک کو دیکھ کر ایسا محسوس ہونے لگا کہ ساری دنیا کی محبت اس مبارک وجود میں بھری ہوئی ہے۔ ہر روز کسی نہ کسی رنگ میں اس ناچیز کے ساتھ محبت کا اظہار فرماتیں رہتیں۔ جب کبھی اپنے باغ میں تشریف لے جاتیں اور آم اور جامن لاتیں تو مجھے بھی ضرور بھیجتیں اور فرماتیں یہ ہمارے ڈاکٹر بھی ہیں اور ہمسایہ بھی ہیں۔ جب کہیں تشریف لے جاتیں تو میرے لئے اور بچوں کے لئے تحفے ضرور لاتیں۔ ۶۷۔

حضرت زینب بی بی صاحبہ اہلیہ حاجی محمد فاضل فیروز آبادی

ایک دفعہ کا ذکر ہے کہ میں فیروز پور شہر سے قادیان آئی تو حضرت اماں جان کے لئے ایک تولیہ بسترے والا خود اپنے ہاتھ سے کات کر بنایا ہوا ساتھ لائی۔ جس کے خوب سرخ ڈورے تھے اور کئی ڈالی ہوئی تھی۔ وہ تولیہ حضرت اماں جان کی خدمت میں پیش کیا۔ حضرت اماں جان اس کو دیکھ کر بہت خوش ہوئے اور تولیہ کی بہت تعریف کی اور اپنی خادمہ کو فرمایا کہ یہ تولیہ ابھی میرے بستر پر بچھا دو، مجھے دلی کپڑا بڑا اچھا لگتا ہے۔ میرا دل بہت ہی خوش ہوا کہ حضور اتنے بادشاہ ہیں اور ایک ادنیٰ تحفہ بھی کسی غریب کو خوش رکھنے کے لئے قبول فرمایا۔ ۶۸

ایک دفعہ کا ذکر ہے کہ میں فیروز پور شہر سے قادیان دارالاماں آئی۔ تو میں دارالمسک میں جا کر حضرت ام المؤمنینؓ کی ملاقات کے لئے حاضر ہوئی۔ تو وہاں میں نے حضرت اماں جانؓ کی پاک صحبت میں کچھ عرصہ گزارنے کے بعد ان کی خدمت میں عرض کیا۔ حضور دعا فرمادیں کہ ہم کو اللہ تعالیٰ اپنے گھر فیروز پور میں بھینس رکھنے کی توفیق عطا فرماوے۔ تو حضرت اماں جانؓ نے اس وقت ہاتھ مبارک اٹھا کر ہمارے لئے دعا فرمائی۔ حضور کے دعا کرنے کے بعد میں نے اپنے دل میں پختہ ارادہ کر لیا۔ کہ جب اللہ تعالیٰ اپنے فضل و کرم سے ہمیں بھینس دے گا۔ تو میں انشاء اللہ نذرانہ کے طور پر اس بھینس کا خالص گھی حضرت اماں جانؓ کی خدمت میں پیش کروں گی۔ گو مولیٰ کریم نے حضرت اماں جانؓ کو اپنے فضل سے بہتیرا رزق دیا ہوا ہے۔ مگر وہ خالص گھر کا گھی بہت پسند کرتی ہیں۔ دو تین ماہ کے بعد جب جلسہ سالانہ آیا۔ اللہ تعالیٰ کی قدرت پر میں قربان جاؤں کہ جلسہ سے کچھ عرصہ پہلے ہم کو اللہ تعالیٰ نے حضرت اماں جانؓ کی دعاؤں کے طفیل بھینس رکھنے کی توفیق دے دی۔ تو میں اپنے ساتھ جلسہ سالانہ پر آئی۔ تو فیروز پور سے وہ گھی والی نذر پوری کرنے کے لئے اپنے گھر کا گھی حضرت اماں جانؓ کی خاطر ہمراہ لائی۔ اور قادیان دارالاماں آ کر ایک سینی میں رکھ کر حضور کے مکان پر حاضر ہو کر ان کی خدمت میں پیش کیا۔ حضرت اماں جانؓ کو تو خدا کے فضل سے اپنے گھر میں کسی چیز کی پرواہ نہ تھی۔ مگر اس عاجزہ کی خواہش کو منظور فرماتے ہوئے بڑے زور سے اونچی آواز میں جزاکم اللہ احسن الجزا محبت سے کہا۔ اور پھر فرمایا۔ کہ میری پیاری زینب تم نے یہ کیوں تکلیف کی۔ پھر اپنی خادمہ کو حکم دیا کہ زینب خالص گھی اپنے گھر سے لائی ہے۔ اس کو علیحدہ رکھنا۔ پھر ناچیز تحفے کو حضرت اماں جانؓ کی خدمت میں پیش کر کے میں نے

اللہ تعالیٰ کا بڑا شکر ادا کیا۔ کہ اللہ تعالیٰ نے اس عاجزہ کی مانی ہوئی نذر پیش کرنے کی توفیق عطا فرمائی۔ جس سے میں سرخرو ہو گئی۔ اس کے بعد میں حضرت اماں جانؑ سے رخصت لے کر واپس اپنے مکان فضل منزل پر آ گئی۔ گویہ نذرانہ حقیر تھا۔ اور حضرت اماں جانؑ کی شان کے مطابق نہ تھا۔ جس کو حضور نے منظور کیا۔ کہ میرا دل شکستہ نہ ہو۔ ۶۹

مکرمہ حمیدہ صابرہ صاحبہ بنت ڈاکٹر فیض علی صابر صاحب

حضرت اماں جانؑ تحفے تحائف بھی بہت دیتی تھیں۔ آپؑ ڈلہوزی تشریف لے گئیں۔ آپؑ کی واپسی پر آپؑ کی خادمہ عائشہ ہمارے گھر آئیں۔ اُن دنوں حضرت اماں جانؑ نے ایک دوپٹہ مجھے کاڑھنے کے لئے دیا ہوا تھا۔ میں نے مائی عائشہ صاحبہ کو آتے دیکھا تو خیال آیا کہ دوپٹہ لینے کے لئے آئی ہیں۔ اور چونکہ مصروفیت کی بناء پر میں نے وہ دوپٹہ ختم نہیں کیا ہوا تھا۔ اس لئے دل میں ندامت ہوئی کہ جواب دینا پڑے گا کہ ابھی مکمل نہیں ہوا۔ مگر وہ میرے پاس آئیں اور اپنی جھولی میں سے ایک نہایت خوبصورت چھپا ہوا دوپٹہ جس پر چنٹ پڑی اور خوشبو لگی ہوئی تھی۔ نکال کر مجھے دیا کہ اماں جانؑ ڈلہوزی سے تمہارے لئے تحفہ لائی ہیں۔ میرے اس وقت کے جذبات احاطہ تحریر میں نہیں آ سکتے۔ احساس ندامت کی بجائے خوشی کی لہر تمام جسم میں دوڑ گئی اور اس عنایت و ذرہ نوازی سے اللہ تعالیٰ کا بہت بہت شکریہ ادا کیا۔ الحمد للہ۔ ۷۰

محترمہ آمنہ بیگم اہلیہ کرامت اللہ صاحب

حضرت اماں جان رضی اللہ عنہا جہاں تشریف لے جاتیں تحائف خریدتیں۔ آپ کو خریدنے کا بہت شوق تھا۔ باوجود اس کے گورداسپور ایک چھوٹا سا شہر تھا۔ وہاں سے بھی مختلف اقسام کے تحائف خرید فرماتیں۔ ایک دفعہ جب تشریف لائیں تو عاجزہ کے واسطے ایک پھولدار دوپٹہ اور خوبصورت رومال اور اگر بنی کا ایک پیکٹ بطور تحفہ لائیں اور اکثر قادیان سے سفید شکر یا کوئی چیز تحفہ بھجوا دیا کرتی تھیں ۱۹۲۴ء میرے والد صاحب کا تبادلہ حصار ہو گیا۔ اور ہم دوری کے باعث حضرت اماں جانؑ کی عنایات سے محروم ہو گئے۔ ہم جب ان سے ملنے قادیان گئے تو فرمایا آمنہ! اب تم دور جا رہی ہو۔ تیرے بلانے پر میں گورداسپور چلی جاتی تھی۔ جاتے تھے اللہ تعالیٰ خوش رکھے اور نیک نصیب کرے۔ اماں جان کی اس دعا کی بدولت ہی اللہ تعالیٰ نے آج مجھے اس قدر فضلوں کا وارث بنایا ہے کہ میں اللہ تعالیٰ کا اور حضرت اماں جانؑ کا پورے طور پر شکر یہ نہیں ادا

کر سکتی۔ میری جب شادی ہوئی۔ تو میرے شوہر چوہدری کرامت علی صاحب طالب علم تھے اسی اثناء میں حضرت اماں جان دہلی تشریف لائیں۔ اور ایک دور وز میرے سسرال میں قیام فرمایا اور فرمایا محض تیری وجہ سے یہاں ٹھہری ہوں تو مجھے بچپن سے عزیز ہے۔ مائی کا کو نے مجھے بتایا (وہ اماں جان کے ہمراہ دہلی آئی تھیں) کہ آمنہ اماں جان تیرے لئے بڑی فکر مند ہیں کیونکہ ایک دن میں نے شام کی نماز کے وقت یہ کہتے سنا کہ اے اللہ تو آمنہ پر رحم کر دے تو خوش ہو جا یہ الفاظ ان کے منہ سے بڑے درد سے نکلے تھے تیرے حق میں دعا قبول ہوگی۔ چنانچہ اللہ تعالیٰ نے ان کی دعاؤں کو سنا۔ میرے میاں نے تعلیم چھوڑ رکھی تھی۔ دوبارہ کالج میں داخل ہوئے اور تعلیم مکمل کی حضرت اماں جان کی دردمندانہ دعاؤں کی بدولت جس قدر اللہ تعالیٰ نے مجھ پر فضل کئے میں گنوا نہیں سکتی۔ اے

مکرمہ حمیدہ صابرہ صاحبہ بنت حضرت ڈاکٹر فیض علی صاحب

۱۹۳۶ء میں جب میں نے میٹرک کا امتحان پاس کیا تو ایک بوسکی کا تکیے کا غلاف کاڑھ کر آپ کی خدمت میں پیش کیا۔ اس کے ایک طرف ایک سینری اور دوسری طرف ناٹ سٹچ (Knot Stitch) کی سلی تھی۔ آپ نے ازراہ کرم اُسے بہت پسند فرمایا اور وہ مقدس لب تا دیر میرے اور میرے والدین اور بہن بھائیوں کے لئے دعا کرتے رہے۔ اور یہ غلاف آپ کو اس قدر پسند آیا کہ بعد میں بھی آپ نے کئی مرتبہ اس کی تعریف کی اور وہ کافی دیر تک آپ کے استعمال میں رہا۔

قادیان میں ہمارے گھر میں موتیا اور چینیلی کے اچھی قسم کے پودے تھے۔ میری والدہ صاحبہ باقاعدہ اہتمام سے پھول چُن کر اور بڑے بڑے ہار بنا کر حضرت اماں جان کو بھیجتیں اور پھولوں کے موسم میں یہ کام اس قدر شوق اور باقاعدگی سے کرتیں کہ شاید ہی کسی دن ناغہ ہوتا۔ اکثر دفعہ میں یا والدہ صاحبہ خود حاضر خدمت ہو کر اپنے ہاتھوں سے وہ ہار اماں جان کے گلے میں ڈالتیں۔ آپ ازراہ شفقت اپنا سر آگے بڑھا دیتیں۔ تاہم ہار آسانی سے ڈال سکیں۔ کئی دفعہ ایسا ہوا کہ ہم نے صبح کے وقت کے بھیجے ہوئے ہار شام کو جا کر آپ کی گردن سے اتارے اور تازہ ہار پہنا دیئے اور اُتارے ہوئے ہار اپنے پاس رکھ لئے آپ بہت دعائیں دیتیں اور متعدد مرتبہ والدہ صاحبہ کو فرمایا۔ بیٹی! میں تمہارے اور تمہارے بچوں کے لئے بہت دعا کرتی ہوں۔ ۲۷

مکرمہ عزیز بخت صاحبہ اہلیہ حضرت مولانا غلام رسول صاحب راجپوت

ایک دفعہ میری ہمیشہ صاحبہ ایک کھیس گاؤں سے خاص طور پر بنوا کر لائیں۔ وہ چار خانوں والا تھا۔ میں نے حضرت اماں جانؑ کی خدمت میں پیش کیا۔ آپؑ نے قبول فرمایا اور حضرت سیدہ امۃ الحفیظہ صاحبہ کو بھجوا دیا۔ بعد میں ایک دن مجھے فرمایا کہ وہ کھیس میں نے امۃ الحفیظہ کو بھجوا دیا تھا۔ بہت عمدہ تھا اور مجھے بہت پسند تھا۔ ایک دفعہ میں نے تین کھیس پیش خدمت کئے۔ آپؑ نے میرے سامنے اپنے کمرہ میں بھجوا دیئے۔ اور خوشی کا اظہار فرمایا۔ اللہ تعالیٰ آپؑ پر اور آپؑ کی نسل پر اپنے فضلوں اور رحمتوں کی بارش قیامت تک فرماتا رہے۔ اور آپؑ کے درجات کو ہر آن بلند کرے۔ ۳۷

## جود و سخا

تاثرات مکرم عبد المجید خان صاحب ریاست قلات بلوچستان

ایک دفعہ میں نیچے کھڑا تھا۔ چھت پر سے ایک روپیہ پھینکا کہ یہ بہشتی کو دے آؤ نیچے پکا فرش تھا۔ وہ روپیہ اُچھل کر میری کوٹ کی جیب میں اس طرح گرا کہ مجھ کو بالکل علم نہ ہوا۔ میں نے اور میری والدہ نے بہت تلاش کیا مگر نہ ملا۔ آپؑ اوپر سے دیکھ رہی تھیں جھٹ دوسرا پھینکا کہ یہ دے آؤ۔ میں نے وہ اپنی جیب میں ڈال لیا۔ اور باہر جانے لگا۔ جب میں نے ہاتھ ڈالا۔ تو دیکھا کہ پہلا روپیہ بھی موجود ہے میں نے عرض کیا کہ حضور پہلا روپیہ شاید ابھر کر میری جیب میں آگرا ہے فرمایا۔ چلو دونوں ہی دے دو۔ غر با پروری اور رحم ہو تو ایسا ہو۔ پھل مٹھائیاں اکثر میری والدہ کو دیتیں کہ یہ اپنے بچوں کے لئے لے جاؤ اور ہمیشہ ہمارا ہر طرح کا خیال رکھتیں۔ حضرت ام المومنینؑ کے فوت ہونے سے چند روز پیشتر میری بیوی نے خواب دیکھا صبح نماز کا وقت تھا۔ ۳۸

حضرت مولوی محمد جی صاحب

حضرت اماں جانؑ کے حلم و جود و کرم کا یہ حال تھا کہ سلسلہ کے دشمنوں کی مستورات کی امداد فرمایا کرتیں تھیں۔ بعض لوگوں نے ان سے ہاتھ کھینچنے کی درخواست کی مگر آپؑ نے ایسا نہ کیا۔ ان مستورات کے بچوں کو خدا تعالیٰ نے احمدیت میں داخل کیا۔ ۳۹

مکرمہ حمیدہ صابرہ صاحبہ بنت حضرت ڈاکٹر فیض علی صابر صاحب

عزیزہ امۃ الحفیظ سلمہا اللہ کے بیاہ پر اپنے ہاتھوں سے سچے سفید موتیوں کا بہت سی لڑیوں والا ہار پرو کر لائیں اور ساتھ ایک ریشمی جوڑا بھی۔ مہندی کے دن صبح کے وقت گھر پر تشریف لا کر اپنے ہاتھ سے تھوڑی تھوڑی مہندی گوندھ کر حفیظ سلمہا اللہ کو لگائی اور اپنے دست مبارک پر بھی لگائی۔ فرمایا شاید میں شام کو نہ آسکوں۔

اسی طرح میرے چھوٹے بھائیوں عزیز عبد المنان سلمۃ اللہ و عبد السلام سلمۃ اللہ کے بیاہوں پر بھی شرکت فرمائی۔ دونوں بھائیوں کا بیاہ میری چچا زاد دو بہنوں کے ساتھ ہوا تھا۔ اس لئے کپڑے تیار کرتے وقت اس بات کا خاص خیال رکھا گیا کہ ایک جیسی چیزیں تیار ہوں۔ حضرت اماں جانؑ کو دلہنوں کے کپڑے دکھاتے ہوئے بتایا کہ بازار سے سُرخ رومال صرف ایک ملا ہے۔ یہ سُنتے ہی حضرت اماں جانؑ نے مسکراتے ہوئے بالکل ویسا ہی سُرخ رومال اپنے برقعے کی جیب سے نکال کر عطا فرمایا جسے دیکھ کر ہمیں بہت خوشی ہوئی۔ ایک تو ضرورت پوری ہوئی اور دوسرے تبرک ملا۔ پھر گھر جا کر دائی عائشہ کے ہاتھ پچاس روپے تحفہ شادی اور ایک ازار بند بھیجا۔ ساتھ دست مبارک کی لکھی ہوئی ایک تحریر بھی اور کچھ برتن جو میں نے بیاہ کے موقع پر استعمال کرنے کے لئے آپؑ سے مانگے تھے۔ امۃ الشانی سلمہا اللہ کی شادی پر آپؑ صبح ہی تشریف لے آئیں۔ سارا دن ہمارے گھر میں قیام فرمایا اور نہایت سادگی سے ہمارے باورچی خانہ میں بیٹھ کر کھانا تناول فرمایا۔ میں درخواست کرتی رہی ”اماں جانؑ! میں کھانا کمرے میں لاتی ہوں۔“ فرمایا۔ ”نہیں، میں یہیں بیٹھ کر کھانا کھاؤں گی۔“ ۶۷

حضرت چوہدری فتح محمد سیال صاحبؒ

قادیان کی..... ڈھاب کے مشرقی پل اور میرے مکان کے درمیان اور کوئی مکان نہ تھا۔ ہمیں خدمت کا کوئی موقع ملے۔ ہمارے لئے نہایت خوشی اور فخر کا موجب تھا۔ لیکن حضور رضی اللہ عنہا باریک بین اور حساس طبیعت رکھتے ہوئے ہل جزاء الاحسان الا الاحسان کا خاص خیال رکھتی تھیں۔ میری بیوی حاجرہ مرحومہ قرآن شریف کی عالم تھیں۔ صرف ناظرہ ہی نہیں۔ بلکہ ترجمہ اور تفسیر بھی کم از کم مجھ سے زیادہ جانتی تھیں۔ اس لئے ان کو نواب امۃ الحفیظ بیگم صاحبہ اور سیدہ امۃ السلام صاحبہ کو ناظرہ قرآن شریف پڑھانے کی خدمت کا موقع ملا۔ گھر پر آ کر اور بچیوں

کے ساتھ پڑھتی تھیں۔ ہم نے کبھی کسی سے نہ پہلے اور نہ پیچھے کبھی معاوضہ لیا۔ نہ ہمیں خیال تھا۔ لیکن جب ان دونوں بچیوں نے قرآن شریف ختم کیا۔ تو مجھے سخت حیرت ہوئی۔ کہ حضرت اماں جانؑ نے میری بیوی ہاجرہ مرحومہ کو ایک سونے کا ہار عنایت فرمایا۔ میں نے جب ہار دیکھا۔ اس وقت میرا اندازہ قیمت کوئی اڑھائی تین سو روپے کا تھا۔ ہمیں جس قدر حیرت ہوئی اس سے بڑھ کر خوشی ہوئی۔ کیونکہ ہم نے اسی نوازش کو تبرک اور خاص امتیازی نشان کے طور پر سمجھ کر قبول کیا۔ (کوئی) اور صاحب اگر دیتے تو ہم ہرگز قبول نہ کرتے۔ اور لوگوں پر یہ امر اس قدر معلوم اور معروف تھا۔ کہ کبھی کسی نے معاوضہ پیش کرنے کی جرأت نہیں کی۔ واجر اللہ خیر لنا من الدنيا وما فيها۔

جب میں دوسری دفعہ ولایت سے واپس آیا۔ تو میں باغ والے مکان میں چلا گیا۔ اس مکان کی رہائش کے زمانہ میں مجھے معلوم ہوا۔ کہ حضرت اماں جانؑ کو حضرت مسیح موعود علیہ الصلوٰۃ والسلام کے ساتھ کس قدر محبت اور عقیدت تھی۔ آپؑ قریباً ہر روز صبح مزار اطہر پر تشریف لا کر دعا فرمایا کرتی تھیں۔ اور دعا کے بعد اکثر ہم خادمان کے پاس تشریف لاتیں۔ جو ہمارے لئے نہایت خوشی اور اطمینان کا موجب ہوتا تھا۔ اس کے بعد جب میں نے دارالانوار میں مکان بنایا۔ حضور رضی اللہ تعالیٰ عنہا وہاں بھی تشریف لایا کرتی تھیں۔ اگرچہ یہ مکان خاصہ دور اور دارالانوار کے علاقہ میں پہلا مکان تھا۔ ے

محترم عبدالرحیم صاحب شرمابوہ سے تحریر فرماتے ہیں:

غالباً یہ ۱۹۲۱ء کا واقعہ ہے۔ حضرت بوزنب بیگم صاحبہ بیگم حضرت مرزا شریف احمد صاحب نے اپنی کوٹھی واقعہ محلہ دارالفضل قادیان میں رہائش کیلئے ہمیں ایک مکان دے رکھا تھا۔ جس میں ہماری بودوباش تھی۔ اس وقت ہمارا کنبہ پانچ افراد پر مشتمل تھا۔ اس وقت میری تنخواہ کچھ زیادہ نہ تھی گزر راہ کچھ تنگی سے ہوتا تھا۔

حضرت ام المومنین رضی اللہ عنہا اکثر حضرت میاں شریف احمد صاحب کی کوٹھی پر تشریف لایا کرتی تھیں۔ ان کو ہماری اس تنگی سے گزارے کا علم ہو گیا۔ ان کو معلوم ہوا کیونکہ تمام کنبے کیلئے صرف آدھ سیر دودھ لیا جاتا ہے۔ میرے ان چھوٹے بچوں کی حالت دیکھ کر ان کو ترس آیا۔ کوٹھی سے واپس جا کر حضرت ام المومنین نے پہلا یہ کام کیا کہ اپنی دودھ دینے والی گائے ہمارے گھر



بھوادى۔ اور کہلا بھیجا کہ بچوں کو خوب اچھی طرح دودھ پلایا کرو۔ وہ گائے ایسی اچھی نسل کی تھی۔ سات یا آٹھ سیر پختہ دودھ دیا کرتی تھی۔ اس گائے کا ہمارے گھر میں آنا تھا ایسی برکت ہوئی کہ تھوڑے ہی عرصہ میں حالت تنگی کی فراخی میں بدل گئی۔ یقین ہے حضرت ممدوحہ نے ہماری حالت سے متاثر ہو کر دعا بھی ضرور کی ہوگی۔ میری بیوی اسی گائے کا نصف دودھ گھر کے استعمال کے لئے رکھ لیا کرتیں اور نصف دودھ فروخت کر کے اس کی خوراک وغیرہ کا انتظام کرتیں اس کے بعد ہم شیردار مویشی رکھنے کے عادی ہو گئے۔ اور کوئی دقت نہ رہی۔ اے ہمارے خدا ہماری اس محسنہ اور ہمدرد غمگسار ام المومنین پر بے شمار اپنی رحمتیں اور برکتیں نازل فرما اور اس کی آل اور اولاد کی جسمانی اور روحانی پر بھی۔ آمین۔ ۸۔

## آپ کی شفقت و مہربانی

مکرم شیخ محمد احمد صاحب پانی پتی

حضرت اُمّ المؤمنین نور اللہ مرقدہ بے شمار خوبیوں کی حامل تھیں۔ لیکن جس امر سے ہر فرد بشر انتہائی متاثر ہوتا تھا۔ وہ آپ کی بے نظیر اور عدیم المثال شفقت ہے جو آپ اپنے خادموں پر فرمایا کرتی تھیں۔ آپ کو اُمّ المؤمنین کے خطاب سے نوازا گیا تھا۔ اور واقعی آپ کا وجود جماعت کے لئے ماں کا درجہ رکھتا تھا۔ بلکہ اس سے بھی بڑھ کر جس شفقت اور مہربانی سے آپ پیش آیا کرتی تھیں اس شفقت اور مہربانی سے مائیں بھی نہیں پیش آتیں۔ ماں کی ساری محبت صرف اپنے بچے کے لئے مخصوص ہوتی ہے۔ لیکن آپ کی شفقت سے ساری جماعت فیضیاب ہوتی تھی۔ آپ کا دامن رحمت بڑا وسیع تھا۔ امیر اور غریب اب آپ کی نظر میں یکساں تھے۔ آپ کی شفقت و محبت اور مہربانی کی سینکڑوں مثالیں موجود ہیں۔ میں ایک ذاتی واقعہ عرض کرتا ہوں۔ ۱۹۲۷ء میں خاکسار کی پیدائش کے ایک ماہ بعد جب والد صاحب محترم نے میرا عقیقہ کرنا چاہا۔ تو حضرت اُمّ المؤمنینؓ سے شرکت کی درخواست کی۔ آپ ان دنوں سونی پت ضلع ریتک میں حضرت ڈاکٹر میر محمد اسماعیل صاحبؒ کے پاس مقیم تھیں۔ آپ نے بڑی خوشی سے اس درخواست کو قبول فرمایا اور بمعہ حضرت میر صاحبؒ و ممانی جان سونی پت سے پانی پت تشریف لائیں۔ خود اپنے دست مبارک سے کڑھی ہوئی ٹوپی مجھے مرحمت فرمائی (یہ تبرک ٹوپی ۱۹۴۷ء تک بڑی حفاظت سے رکھی ہوئی تھی۔ مگر افسوس اس وقت کی قیامت صغریٰ میں یہ بھی ہاتھ سے جاتی رہی۔ جس کا مجھے انتہائی قلق ہے اور ہمیشہ رہے گا) مجھے اپنے مقدس ہاتھوں میں لے کر میرے لئے دعا فرمائی اور تین روز تک قیام فرمایا۔

پھر جب میں تعلیم حاصل کرنے کی غرض سے قادیان آیا۔ جب بھی۔ ہمیشہ میرے ساتھ انتہائی شفقت کا سلوک فرماتی رہیں۔ آپ تعلیمی اخراجات کے لئے ہر سال مجھے ایک سو روپیہ مرحمت فرمایا کرتی تھیں۔ اور پاکستان آنے کے بعد بھی یہ سلسلہ اس وقت تک آپ نے جاری فرمائے رکھا۔ جب تک میں تعلیم سے فارغ نہ ہو گیا آپ ایسی شفقت اور مہربانی کرنے والی ماں اب کہاں؟

حقیقت یہ ہے کہ شفقت اور مہربانی کی جو مثالیں آپ نے قائم کی ہیں وہ مثالیں سوائے امہات المؤمنینؓ کے دنیا کے اور کسی فرد میں بھی پائی نہیں جاتیں۔ ۹۔  
مکرّمہ عزیزہ بخت صاحبہ اہلیہ حضرت مولانا غلام رسول راجیکی صاحبؒ بیان کرتی ہیں:

ایک دفعہ میں مولوی صاحب کے ساتھ قادیان آئی۔ حضرت اماں جانؒ نے مجھے اپنے مکان میں ٹھہرایا۔ مولوی صاحب مہمان خانہ میں ٹھہر گئے۔ حضرت اماں جانؒ روزانہ اپنے ساتھ کھانا کھلاتیں اور نماز بھی اکٹھی پڑھتیں بہت دفعہ عشاء کی نماز کے بعد میرے کمرے میں تشریف لا کر دیر تک باتیں کرتی رہتیں اور کبھی لطیفہ اور سبق آموز کہانیاں سناتی رہتیں۔ ایک دن کشمیر سے ایک بڑا ٹوکرا سیبوں کا آپ کے پاس آیا۔ آپ نواب صاحب کی کوٹھی میں تشریف لے گئیں۔ واپسی پر مجھے بلا کر چھ سیب دیئے اور فرمایا کہ تین تمہارے لئے ہیں اور تین مولوی صاحب کے لئے۔ ۱۰۔

### سلیقہ شعاری

والدہ مکرم جمال الدین صاحب قادیانی ابن چوہدری بدرالدین صاحب مرحوم چنیوٹ بیان کرتی ہیں:  
آپ کے گھر میں ہر چیز قرینے کے ساتھ موزوں جگہوں پر بھی ہوئی نظر آتی اور صفائی کا اہتمام خاص طور پر ہوتا گھر اور لباس وغیرہ میں صفائی کا آپ کا اہتمام سب کے لئے ایک عجیب نمونہ ثابت ہوا۔ چنانچہ میں نے تقلید میں آپ کی خوشنودی حاصل کر لی۔ ایک دفعہ مجھ سے نہایت محبت سے فرمایا۔

”لڑکی تمہارا گھر ہی اس حلقہ میں بہت صاف ستھرا ہوتا ہے۔“

اسی لئے میں تمہارے گھر روزانہ آ جاتی ہوں۔“

فجر کی نماز کے بعد آپ اکثر ہشتی مقبرہ جاتے ہوئے یا واپسی پر میرے ہاں تشریف لے آتیں اور میرا گھر برکتوں، رحمتوں اور مسرتوں سے بھر جاتا۔ کھانا پکانے، تقسیم کرنے اور کھلانے کا طریق آپ کا بہترین تھا۔ اور میں یہ کہوں گی کہ ”حضرت مسیح موعود علیہ السلام کے بیٹوں پوتوں اور لڑکیوں کے گھروں میں جو سلیقہ اور قرینہ ہے۔ یہ محض حضرت اماں جانؒ کے وجود کی برکت سے ہے۔“ اگر کبھی کھانا تھوڑا پکتا۔ اور مہمان زیادہ آ جاتے تو ایسے طور سے تقسیم فرماتیں کہ کھانا کفایت کر جاتا۔ مجھے یاد نہیں کہ کبھی مہمانوں کو کوئی کوفت ہوئی ہو۔ ۱۱۔

ہم اگرچہ حضرت مسیح موعود علیہ السلام کے زمانہ میں احمدی ہو چکے تھے۔ مگر حضور کے اس ارشاد کی وجہ سے کہ ”آپ کا وہیں رہنا زیادہ مفید ہے۔“ باوجود شدید خواہش کے ہجرت کر کے قادیان میں آباد نہ ہو سکے بلکہ حضور علیہ السلام کے وصال کے چند سال بعد غالباً ۱۹۱۱ء میں حضرت خلیفۃ المسیح اول رضی اللہ تعالیٰ عنہ کی اجازت سے مستقل طور پر قادیان میں آباد ہو گئے۔ اوپھر حضرت مسیح موعود علیہ السلام کے مقدس خاندان کے زیرِ احسانات عمریں وہیں گزاریں۔ گاؤں چھوڑ کر نئے ماحول اور اجنبی مقام عزیز و اقارب کی جدائی مستقبل کے بارے میں پریشانی۔ سابقہ جائیدادوں کا فکر ان سب وجوہات کے سبب میں روتی رہتی۔ کسی نے حضرت اماں جانؑ کو اطلاع کر دی۔ آپ ایک دن صبح ہی تشریف لے آئیں۔ فرمایا ”لڑکی مجھے معلوم ہوا ہے کہ تم اداس ہو اور ہر وقت روتی رہتی ہو۔ تم صبح ہی کھانا وغیرہ پکا کر میرے گھر آجایا کرو اور شام کو آ کر پھر ”کھانا پکانا“ کر لیا کرو۔ سارا دن وہیں رہا کرو“ بس اسی دن سے میں نے یہ دستور بنالیا۔ میرے خاوند خدات سلسلہ میں سالہا سال تک باہر رہے اور میں چھوٹے بچوں کو ساتھ لے کر سارا دن حضرت اماں جانؑ کے ہاں گزارتی۔ اور خدا کا فضل ہے کہ میرے بچے حضرت مسیح پاک کے گھرانوں میں کھیل کود کر بڑے ہوئے۔ دوسرے ہی دن جب میں حضرت اماں جانؑ کے ہاں گئی تو فرمایا ”تمہیں کوئی تکلیف یا ضرورت ہو مجھ سے کہہ دیا کرو“۔ ۸۲۔

## علاج و معالجہ

امۃ الرشید شوکت صاحبہ

ایک دفعہ گورداسپور میں ہمارے گھر تشریف لائیں۔ میرا چھوٹا بھائی بعارضہ پیچش تقریباً ایک ماہ سے بیمار تھا۔ کسی دوائی سے آرام نہیں آتا تھا۔ حضرت اماں جانؑ ہمارے گھر آئیں۔ بچہ کو کمزور اور بیمار دیکھ کر ہمدردی کا اظہار کیا اور خونی پیچش کی نہایت سادہ دوائی بھی بتائی کہ سوڑی کی ہری ہری کونپلوں کو مٹی کے برتن میں بھگو کر چھان کر اس میں چینی ملا کر بچہ کو دو انشاء اللہ آرام آ جائے گا۔ میری والدہ بیان کرتی ہیں کہ دو تین دن یہی دوائی دینے سے بچہ کو خدا کے فضل سے آرام آ گیا۔ میری شادی کے موقع پر دوبارہ ہمارے گھر تشریف لائیں۔ ۸۳۔

## آپ کی ذات مجموعہ خلّاق تھی

مکرم شیخ محمد احمد پانی پتی صاحب

آپ کی ذات مجموعہ خلّاق تھی۔ آپ حضرت مسیح موعود علیہ السلام کی صداقت کا زندہ ثبوت تھیں۔ حضور علیہ السلام جماعت سے جن بہترین اخلاق کی توقعات رکھتے تھے۔ وہ سب حضرت اماں جانؑ میں موجود تھے۔ سخاوت غرباء پروری عبادت دیانت۔ پاکبازی صبر اخلاص۔ دین کے لئے بڑی سے بڑی قربانی کرنی۔ مہمان نوازی۔ اولاد کی عمدہ تربیت غرض یہ کہ کوئی صفت اور کوئی اخلاق ایسا نہ تھا۔ جو آپ میں بدرجہ اتم نہ پایا جاتا ہو۔ بطور نمونہ چند مثالیں درج ذیل ہیں۔

عورت کو سوت سے جو نفرت ہوتی ہے وہ ایک طبعی امر ہے۔ اس کے دل میں سوت کے لئے کوئی جگہ نہیں ہوتی اور وہ اس کے لئے کسی قسم کی ہمدردی نہیں چاہتی۔ لیکن حضرت اُمّ المؤمنینؑ کی یہ حالت نہ تھی۔ حضرت مسیح موعود علیہ السلام کی اپنی پہلی بیوی سے عملی رنگ میں علیحدگی تھی۔ جب حضورؑ نے حضرت اُمّ المؤمنین سے شادی کی تو آپ نے ان کو کہلا کر بھیجا کہ ”اب اگر میں دونوں بیویوں میں برابری نہیں رکھوں گا تو میں کنہگار ہوں گا۔ اس لئے اب دو باتیں ہیں یا تو تم مجھ سے طلاق لے لو یا مجھے اپنے حقوق چھوڑ دو میں تم کو خرچ دوں گا۔“ تو انہوں نے کہلا بھیجا کہ اب میں بڑھاپے میں طلاق کیا لوں گی مجھے خرچ ملتا رہے میں اپنے حقوق چھوڑتی ہوں۔ ۵۴

حضرت اُمّ المؤمنینؑ جانتی تھیں کہ وہ سوت ہیں۔ لیکن آپ ان سے اکثر ملا کرتی تھیں۔ اور بسا اوقات ان کی امداد بھی فرمایا کرتی تھیں۔ چنانچہ آپ خود ہی اپنی بیان کردہ روایت میں فرماتی ہیں:

”ایک دفعہ مرزا سلطان احمد صاحب کی والدہ بیمار ہوئیں۔ تو چونکہ حضرت صاحب کی طرف سے مجھے اجازت تھی۔ میں ان کو دیکھنے کے لئے گئی۔ واپس آ کر میں نے حضرت صاحب سے ذکر کیا کہ پیچھے کی ماں بیمار ہے اور یہ یہ تکلیف ہے۔ آپ خاموش رہے۔ میں نے دوسری دفعہ کہا تو

فرمایا میں تمہیں دو گولیاں دیتا ہوں یہ دے آؤ مگر اپنی طرف سے دینا۔ میرا نام درمیان میں نہ آئے (حضرت مرزا بشیر احمد صاحب فرماتے ہیں) والدہ صاحبہ فرماتی تھیں کہ اور بھی بعض اوقات حضرت صاحب نے اشارۃً کنایۃً مجھ پر ظاہر کیا کہ میں ایسے طریق پر کہ حضرت صاحب کا نام نہ آئے اپنی طرف سے کچھ مدد کروں سو میں کر دیا کرتی تھی۔“ ۸۵

اس روایت سے صاف ظاہر ہو جاتا ہے۔ کہ کس طرح حضرت اُمّ المؤمنین کا دل ہر ایک کی ہمدردی محبت اور خیر خواہی سے بھرا ہوا تھا۔ کیا کسی عورت کے دل میں بھی اپنے سوت کے متعلق ہمدردی اور خیر خواہی کے وہ جذبات ہو سکتے ہیں جو حضرت اُمّ المؤمنین کے دل میں تھے؟

کوئی عورت بھی یہ نہیں چاہتی کہ اس کا خاوند دوسری شادی کر لے۔ لیکن حضرت سیدۃ النساء محض خدا تعالیٰ کی رضا کو اپنے مد نظر رکھتی تھیں۔ اس کے علاوہ اور کوئی جذبہ کبھی آپ پر تسلط نہیں پاسکتا تھا۔ جب حضرت مسیح موعود علیہ السلام نے محمدی بیگم کے اپنے نکاح میں آنے کے متعلق پیشگوئی فرمائی تو حضرت اُمّ المؤمنین نے خدا تعالیٰ کے حضور رور و کر دعائیں فرمائیں کہ الہی یہ پیشگوئی پوری ہو۔ آپ نے بارہا خدا تعالیٰ کی قسم کھا کر فرمایا کہ ”گو میری زنا نہ فطرت کراہت کرتی ہے مگر صدق دل اور شرح صدر سے چاہتی ہوں کہ خدا کے مونہہ کی باتیں پوری ہوں اور ان سے اسلام اور مسلمانوں کی عزت ہو۔ اور جھوٹ اور زوال کا بطلان ہو“۔ ایک روز آپ دعا مانگ رہی تھیں۔ حضرت مسیح موعود علیہ السلام نے پوچھا آپ کیا دعا مانگتی ہیں؟ آپ نے یہ بات سنائی کہ میں یہ مانگ رہی ہوں۔ حضرت صاحب نے فرمایا۔ سوت کا آنا تمہیں کیونکر پسند ہے؟ آپ نے فرمایا کچھ ہی کیوں نہ ہو مجھے اس کا پاس ہے کہ آپ کے منہ کی نکلی ہوئی باتیں پوری ہو جائیں خواہ میں ہلاک کیوں نہ ہو جاؤں“ ۸۶

## چھوٹی چھوٹی باتوں کا خیال

تاثرات مکرم شیخ عبدالحکیم صاحب احمدی

جماعت احمدیہ شملہ نے خدا تعالیٰ کے فضلوں سے وافر حصہ پایا ہے۔ ان افضال الہی میں سے ایک یہ تھا۔ کہ خاندان حضرت مسیح موعود علیہ السلام کے کچھ افراد ہر سال موسم گرما میں شملہ چند ماہ کے لئے تشریف لاتے۔ اور جماعت کو ان کی خدمت کا موقع ملتا۔ میں سمجھتا ہوں۔ یہ اُسی قرب کا نتیجہ تھا۔ کہ جماعت شملہ خدا تعالیٰ کے فضلوں سے کیا روحانی اور کیا دنیاوی بڑی بڑی نعماء کی وارث بنی۔ بعض دفعہ حضرت اُمّ المؤمنین رضی اللہ عنہا بھی شملہ تشریف فرما ہوتیں۔ اور ہم حضور کی خدمت میں حاضر ہو کر مادرانہ شفقتوں سے حصہ پاتے۔ ان خوش بخت لوگوں میں سے یہ عاجز راقم الحروف بھی ایک ہے۔ میں نے اکثر دیکھا کہ آپ اپنے ملازموں کو کبھی زیر بار ہوتے نہ دیکھ سکتی تھیں۔ اور بہ اصرار بہت سے اخراجات خود برداشت کرتیں۔ چنانچہ ایک دفعہ کا ذکر ہے کہ ہم لوگ آپ کے ہمراہ سیر کو گئے۔ واپسی پر چونکہ بہت زیادہ چڑھائی ہے۔ میں نے تین رکشا کرایہ پر لیں۔ میں خود پیدل ہمراہ تھا۔ جب قیام گاہ پر پہنچے۔ تو یہ عاجز رکشا والوں کو کرایہ دینے لگا۔ تو آپ نے جلدی سے ایک نوٹ مجھے دیا۔ اور فرمایا یہ کرایہ اُن کو دو۔ جو معمول سے بہت زیادہ تھا۔ میں نے عرض کیا۔ ہمیں خدمت کا موقع دیں۔ اور یہ رقم تو زیادہ ہے۔ فرمایا نہیں دیدو۔ میں نے ذرا تامل کیا تو فرمایا۔ میں جو کہتی ہوں یہ ان کو آپ دیدیں۔ بندہ اپنے اصرار پر نادم ہوا۔ اور عرض کی۔ الامر فوق الادب فرمایا۔ یہ تمہاری سعادت ہے۔ یہ غریب لوگ کس محنت سے ہمیں لائے ہیں۔ اور وہ تمام قلبی دعائیں دیتے ہوئے چلے گئے۔ گویا آپ نے اپنے عمل سے مجھے یہ سبق دیا۔ کہ مزدور کو اُس کی اجرت سے ہمیشہ زیادہ دوتا وہ خوش خوش جائے چنانچہ یہ عاجز آج تک اس پر کار بند ہے۔ ۷۷

## زریں نصائح

از مکرمہ امۃ العزیز ارشد صاحبہ

میری دوسری والدہ محترمہ سردار بیگم صاحبہ مرحومہ حضرت اُمّ المؤمنین رضی اللہ تعالیٰ عنہا کی خدمت بابرکت میں رہتی تھیں۔ اس لئے حسب فرصت مجھے اور میرے بچوں کو بھی اکثر حضرت اماں جان کی زیارت و صحبت نصیب ہوتی۔ آپ میرے بچوں سے نہایت بے تکلفی سے اپنے بچوں کی طرح پیش آتیں اور مجھے بھی کبھی غیر نہ سمجھا۔

جب میری شادی (رخستانہ) ہوا۔ اور میں اپنے میاں کے ہاں آئی۔ تو حضرت اماں جان ہمارے ہاں تشریف لائیں۔ اور فرمایا کہ دیکھو بیٹی! میں ایک نصیحت کرتی ہوں۔ کہ کبھی اپنے میاں سے ناجائز مطالبات اور ایسی فرمائش نہ کرو۔ جو اس کی حیثیت و طاقت سے بڑھ کر ہو مثلاً فلاں قیمتی کپڑا یا چیز لا دو۔ یا فلاں زیور بنوا دو۔ جس سے اس پر بوجھ پڑے۔ کیونکہ اس سے مردوں کے لئے بدیانتی و بے ایمانی کا رستہ کھلتا ہے۔ کہ وہ بیوی کی ہر جائز و ناجائز خواہش پوری کرنے کیلئے ادھر ادھر ہاتھ پاؤں مارتے یا قرضہ اٹھا کر مطالبہ پورا کرتے ہیں۔ جس کا انجام نہایت خطرناک و مہلک ہوتا ہے۔ اس لئے اپنے پاؤں چادر کے مطابق پھیلاؤ۔ اور کبھی زیر بار نہ ہو۔ نہ اپنے خاوند کو ہونے دو۔ تنگی ترشی اور صبر و استقلال سے گزارہ کرو۔ قرضہ سے ہمیشہ بچو۔ اور حتی الوسع کبھی قرض نہ لو۔ دوسری بات میری طرف سے رشید (خاوند) کو کہ دینا کہ اگر اس کے پاس دفتر کی رقم ہوا کرے۔ تو اسے کبھی ذاتی یا گھر کی ضرورت پر خرچ نہ کرے۔ نہ دفتر کا روپیہ ذاتی روپیہ کے ساتھ ملا کر رکھے۔ بلکہ بالکل علیحدہ رہنے دے۔

آپ چغل خوری اور غیبت یا کسی کی غیر حاضری میں اس کی شکایت وغیرہ کو سخت ناپسند فرماتیں۔ بلکہ اس سے بے حد نفرت تھی۔ چنانچہ ایک مرتبہ کسی عورت کو اس کے کسی نقص کی طرف توجہ دلا کر اصلاح کی نصیحت کی۔ تو اس نے کسی خاتون کا نام لے دیا۔ کہ اس نے آپ کو کہا ہوگا۔ حالانکہ اس



بچاری کو اس کا علم تک نہ تھا۔ اس پر بہت ناراضگی کا اظہار فرمایا۔ اور کہا کہ تم نے بے حق بدظنی سے کام لیا ہے ایسا نہیں چاہئے۔ ۸۸

از مکرمہ بیگم صاحبہ ڈاکٹر بدرالدین صاحب مشرقی افریقہ

حضرت اماں جان (رضی اللہ عنہا) کسی کی خواہش کو رد نہ فرمایا کرتی تھیں ایک دفعہ میں آپ سے حضرت مسیح موعود علیہ السلام کا تبرک مانگا تو آپ نے دینے کا وعدہ فرمایا۔ اگلے دن اپنی کسی خادمہ کے ہاتھ حضور علیہ السلام کا تبرک بھی بھیجا اور ساتھ ہی کچھ ستوت تحفہٴ مرحمت فرمائے اور کہلا بھیجا کہ ایسا اچھا تبرک میں کسی کسی کو دیتی ہوں۔ عام طور پر میں لوگوں کو گرم کپڑے والا تبرک ہی دیتی ہوں لیکن تمہیں یہ سوتی کپڑے والا بھیج رہی ہوں فخر اللہ احسن الجزا۔ ۸۹

## بچوں سے شفقت و محبت

ازمخرمہ آمنہ بیگم کرامت اللہ صاحب

میری عمر کوئی آٹھ سال کی ہوگی۔ جب پہلی دفعہ حضرت اماں جان میرے والد محترم ملک مولابخش صاحب مرحوم کے ہاں ضلع گورداسپور تشریف لائیں۔ ان کی آمد کی اس قدر خوشی تھی کہ میں بیان نہیں کر سکتی۔ ان کی تشریف آوری پر۔ جب کھانا کھانے کا وقت آیا تو ہم سب ان کے ہمراہ دسترخوانوں پر بیٹھیں۔ میں اور میری ایک سہیلی تھوڑا سا کھانا کھا کر اٹھنے لگیں تو فرمایا۔

بچو! دسترخوان سے خالی پیٹ نہیں اٹھنا چاہئے۔ ظاہر ہے کہ محض حجاب کی وجہ سے اٹھنے لگی تھیں۔ ان کی ہدایت کے ماتحت پیٹ بھر کر کھانا کھایا۔ ۹۰

مکرم امۃ الرشید شوکت صاحبہ

میرے بھائی جان بیان کرتے ہیں کہ جن دنوں میں بی۔ اے میں پڑھتا تھا اور چھٹیوں میں قادیان آیا ہوا تھا ایک دن صبح کے وقت اپنی بیٹھک میں بیٹھا ہوا تھا مطالعہ کرنے کی تیاریاں کر رہا تھا۔ بیٹھک کا دروازہ کھلا تھا سامنے حد نظر تک سرسبز کھیت لہلہا رہے تھے۔ دُور درختوں کے جھنڈ میں کنوئیں کے چلنے کی آواز آرہی تھی۔ کہ اتنے میں سامنے سے حضرت اماں جان اپنی خادماؤں کے ساتھ قدرت کے ان دلفریب مناظر کی سیر کرتی ہوئیں ہماری بیٹھک کے سامنے سے گزریں۔ مجھے دیکھ کر فرمانے لگیں۔ ”نور الدین کیا کر رہے ہو۔“ بھائی جان بیان کرتے ہیں کہ میرا چہرہ خوشی اور مرعوبیت کے ملے جلے جذبات سے سُرخ ہو گیا اور میں نے نہایت آہستہ آواز میں کہا کہ اماں جان پڑھنے لگا ہوں۔ لیکن وہ پیارے الفاظ آج تک میرے کانوں میں گونجتے ہیں۔ حیرانگی آتی ہے اس بابرکت وجود پر کہ کس طرح وہ اپنے حقیر خادموں کے بچوں پر بھی شفقت کی نظر رکھتی تھیں۔ ایک بچہ نہیں سینکڑوں بلکہ ہزاروں بچے یہی سمجھتے ہوں گے کہ اماں جان مجھ سے زیادہ محبت کرتی تھیں اے خدا! یہ کیسی عالمگیر محبت ہے جو تو اپنے پیاروں کو دیتا ہے ۹۱

اہلیہ صاحبہ حضرت منشی کظیم الرحمن صاحب

میرا چھوٹا لڑکا لطف الرحمن قادیان میں پیدا ہوا تھا ابھی اس کی عمر دو ماہ کی تھی کہ اس کو لے کر آپ کی خدمت میں حاضر ہوئی اور عرض کیا کہ آپ اس کو اپنی گود میں لے کر اس کے لئے دعا فرمائیں۔ چنانچہ حضرت اماں جانؑ نے لطف الرحمن کو گود میں لے کر دعا فرمائی۔

پہلے عورتوں کے سالانہ جلسہ کا انتظام جناب شیخ یعقوب علی صاحب عرفانی کے مکان پر ہوتا تھا۔ میرے چھوٹا لڑکا لطف الرحمن مسلمہ جس کی عمر اس وقت تین چار ماہ کی ہوگی۔ بعد اختتام جلسہ میں اس کو جلسہ گاہ کی میز پر بٹھا کر کسی کام کو گئی تو کسی نے اس کو اکیلا دیکھ کر اٹھا کر دفتر میں بھجوا دیا۔ میں واپس آ کر جب اس کو نہ دیکھا تو بہت گھبرائی اور ڈھونڈتی ڈھونڈتی حضرت اماں جانؑ کے پاس پہنچی۔ یہ واقعہ عرض کرنے پر اظہار ناراضگی فرماتے ہوئے فرمایا کہ:

”بچوں کی طرف سے ایسی غفلت نہیں ہونی چاہیے۔ اگر کوئی دشمن اٹھا کر لے گیا ہو تو پھر کیا ہوگا۔“ مگر لڑکا جلد ہی مل گیا۔ ۹۲

از اہلیہ حضرت ڈاکٹر حشمت اللہ صاحب

میری لڑکیوں سے بھی آپ بہت محبت کرتی تھیں۔ جب بھی کوئی لڑکی دوائی پلانے جاتی دوائی پی کر دعائیں دیتیں۔ یہ حضرت امیر المومنین اور حضرت اماں جانؑ کی مبارک دعاؤں ہی کی برکت ہے کہ اللہ تعالیٰ نے میری ساری اولاد کو ہی اپنے فضلوں سے نوازا ہے

حضرت اُمّ طاہرہ احمد کی شادی کے موقع پر..... حضرت اماں جانؑ جب رخصت کرانے کے لئے تشریف لے جانے لگیں تو مجھے کہلا بھیجا کہ میں تمہیں ساتھ نہ لے جاؤں گی (کیونکہ میں ان دنوں بیمار تھی) تم اپنی بیٹی زینب کو میرے ساتھ بھیج دو۔ میں نے زینب کو حضرت اماں جانؑ کے ساتھ بھیج دیا۔ جب آپ تانگے میں بیٹھیں تو زینب کو اپنی گود میں بیٹھا لیا۔ اور جب تک دلہن کو لے کر واپس تشریف نہ لائیں اپنے ساتھ ہی رکھا۔ اور واپس آ کر خود اوپر آ کر فرمایا کہ اپنی بیٹی کو سنبھال لو۔ پیاری اماں جان کی ان مادرانہ شفقتوں کے باعث مجھے اپنے والدین کبھی اس رنگ میں یاد نہ آتے تھے کہ مجھے کوئی کمی محسوس ہو۔ جب مجھے کوئی پریشانی یا ضرورت ہوتی تو بلا تکلف عرض کر دیتی۔ آپ میرے لئے دعا بھی کرتیں اور ضرورت بھی پوری کر دیتیں۔ ۹۳

مکرم سید غلام حسین شاہ صاحب بھلوال

رہنک کے محلہ قلعہ کی تاج منزل میں میری رہائش تھی تو انہیں دنوں میرے گھر لڑکا پیدا ہوا تو میری

بیوی سیدہ جمیلہ خاتون صاحبہ نے فوراً ہی لڑکیوں کے ہاتھ بچے کو حضرت اُمّ المؤمنینؓ کی خدمت میں بھیج دیا۔ حضرت اُمّ المؤمنینؓ نے ازراہ شفقت بچے کو گود میں لے کر گھٹی دی اور اور دعا فرمائی اور حضرت ڈاکٹر میر محمد اسماعیل صاحبؒ نے ایک کان میں آذان اور دوسرے میں تکبیر کہی۔ اس بچے کا نام حضرت خلیفۃ المسیح الثانی نے رفیق احمد شاہ رکھا ہے۔ اللہ تعالیٰ اس کو ان بزرگوں کے نقش قدم پر چلائے۔ آمین!

حضرت خلیفۃ المسیح اولؒ نے عاجز سے ذکر کیا کہ ہم نے حضرت میر ناصر نواب صاحبؒ سے پوچھا کہ کیا آپ بتا سکتے ہیں کہ آپ نے کونسی نیکی کی ہے کہ جس کے بدلہ میں آپ کی صاحبزادی حضرت مسیح علیہ السلام کے نکاح میں آئی۔ انہوں نے جواب میں فرمایا کہ اور تو کچھ یا نہیں صرف اتنا یاد ہے کہ جس دن سے یہ پیدا ہوئی اُس دن سے لیکر جس دن اس کو ڈولی میں ڈالا میں روزانہ یہی دُعا کرتا رہا کہ خدایا اس کو کسی نیک کے پلے باندھ دو۔ ۹۴

مکرم اخوند فیاض احمد صاحب تحریر کرتے ہیں:

اولاد کی گھریلو زندگی میں دخل نہ دینا: ایک دفعہ خاکسار کی والدہ صاحبہ آپ کی خدمت میں حاضر ہوئیں، ساتھ خاکسار کی نانی جان اہلیہ محترمہ خان بہادر غلام محمد صاحب بھی تھیں۔ نانی صاحبہ نے آپ سے پوچھ لیا کہ حضرت صاحب کی باری اس دن کہاں ہوگی۔ تو جواب فرمایا مجھے کیا معلوم حضرت صاحب کہاں ہوں گے۔ ہم نے تو پالا پوسا۔ پڑھایا لکھایا جوان ہوئے۔ شادیاں کیں اور بیویوں کے حوالے کر دیا۔ ۹۵

مکرم محمد عبداللہ صاحب نیلا گنبد لاہور

۱۹۱۱ء کا ذکر ہے۔ کہ میرے چچا عبدالجید صاحب قادیان میں مدرسہ احمدیہ میں پڑھا کرتے تھے۔ آموں کا موسم آیا۔ تو اس سراسر رحمت و شفقت کے مجسمہ نے ایک ٹوکرا آموں کا بھر کر بورڈنگ میں چچا عبدالجید صاحب کے پاس بھجوایا۔ ۹۶

از محترمہ آمنہ بیگم صاحبہ اہلیہ کرامت اللہ صاحب

ایک دفعہ پھر حضرت اماں جانؒ گورداسپور تشریف لائیں۔ اور ہمارے ہاں ہی قیام فرمایا اور ایک دن میرے سکول تشریف لے گئیں لڑکیوں کو مٹھائی کے لئے کچھ روپے مرحمت فرمائے استانی نے شکریہ ادا کیا اور عرض کیا تکلیف کی کیا ضرورت تھی۔ فرمایا میری بچی اس سکول میں پڑھتی ہے۔ خوشی سے دے رہی ہوں آپ پر کوئی احسان نہیں کر رہی۔ ۹۷

از مکرمہ عزیز بخت صاحبہ اہلیہ مولانا غلام رسول راجیکی صاحبؒ

میں عزیز مبشر احمد سلمہ اللہ کا چھلہ (چلہ) نہا کر باہر نکلی اور بہشتی مقبرہ دعا کیلئے گئی۔ سردار بی بی صاحبہ نے بچے کو اٹھایا ہوا تھا اور میں ساتھ تھی۔ باغ کے پاس حضرت اماں جانؒ کی زیارت ہوئی۔ آپ نے بڑی محبت سے مبشر احمد کو گود میں اٹھالیا اور دیر تک اس کو پیار کرتی رہیں اور دُعا دے کر شہر کی طرف روانہ ہوئیں۔ ۹۸

۱۹۵۰ء کے جلسہ سالانہ کا موقعہ تھا۔ کہ ایک روز میں اور میری چھوٹی بہن جس کی عمر اس وقت صرف تین چار سال تھی۔ اور میری دو پھوپھی زاد بہنیں جن کی عمریں اس وقت صرف گیارہ اور نو سال کی تھیں۔ اور خود میری عمر بھی گیارہ سال کی ہوگی۔ حضرت اُمّ المؤمنین رضی اللہ عنہا کی خدمت میں سلام عرض کرنے کے لئے حاضر ہوئیں۔ آپ نے بڑی شفقت سے ہمیں اپنے سامنے بچھی ہوئی چارپائی پر بیٹھنے کا ارشاد فرمایا۔ اس کے بعد خود اُٹھ کر کمرے کے اندر تشریف لے گئیں اور ایک آدھ منٹ کے بعد خادمہ کے ہاتھ میں ایک طشتری میں چلغوزے، اخروٹ، مالٹے اُٹھوا کر لے آئیں۔ اور ہمارے سامنے رکھوا کر نہایت شفقت سے کھانے کا حکم دیا میری چھوٹی بہن نے اس لئے کہ وہ ذرا شوخ طبیعت ہے۔ مجھے مخاطب کر کے آہستہ سے کہا۔ آنسہ، چلغوزے نہ کھانا۔ ورنہ اماں جان سمجھیں گی کہ یہ بھوک لڑکیاں ہیں۔

اس کی یہ بات حضرت اماں جان نے بھی سُن لی آپ بہت ہنسیں اور فرمانے لگیں۔ بیٹی تم بے شک کھاؤ۔ میں تمہیں بھوک نہیں کہوں گی۔ اس کے بعد ہم چند منٹ اور بیٹھی رہیں۔ اور حضور سے ہم مختلف سوالات کرتی رہیں۔ واپسی پر رخصت ہونے کی اجازت مانگی۔ اور آپ نے ہم سب کے سروں پر دستِ شفقت پھرا۔ اور ہمیں دعائیں دیں۔ کہاں ہم چھوٹی چھوٹی غلام زادیاں اور کہاں حضور جیسی مقدس و مطہر عظیم الشان ہستی جن کو حضرت مسیح موعود علیہ الصلوٰۃ والسلام کی زوجیت کا شرف حاصل تھا۔ لیکن ہماری خاطر داری کے لئے اس قدر پیرانہ سالی میں خود اُٹھ کر جاتی ہیں اور کھانے کی چیزیں فراہم کرتی ہیں۔ اور پھر طبیعت میں بشاشت اس قدر ہے کہ ایک کم سن اور نا سمجھ لڑکی کی معصومانہ حرکت پر کسی غصہ کا اظہار نہیں فرماتیں بلکہ اس کو مذاح کا رنگ دے کر اُس پر خوب خوش ہوتی ہیں۔ ۹۹

مکرمہ امۃ الکریم نصرت اہلیہ مولانا برکات احمد راجیکی صاحب

مجھ خاکسار کو خدا تعالیٰ کے فضل نے حضرت اُمّ المؤمنینؒ کی گود میں کھیلنے کا شرف پہلی بار سوا سال

کی عمر میں عطا فرمایا۔ میری چھوٹی بہن کی عمر اس وقت پانچ ماہ کی تھی۔ میری والدہ صاحبہ بتاتی ہیں کہ میں اور میری چھوٹی بہن عزیزہ امۃ الحبيب کی ولادت خاص حضرت اماں جانؑ کی دعا سے ہوئی۔ جب میری والدہ صاحبہ ایران سے واپس آئیں تو ہم دونوں بہنوں کو آپؑ کے قدموں میں ڈال دیا۔ حضرت ممدوحہؑ نے بڑی شفقت اور محبت سے ہم کو یکے بعد دیگرے اپنی گود میں اٹھا لیا اور لمبی دعا فرمائی۔ میری والدہ صاحبہ بتاتی ہیں کہ جب بھی ان کو ہمیں ساتھ لے کر حضرت اماں جانؑ کی خدمت میں حاضر ہونے کا موقع ملا تو حضرت اماں جانؑ نہایت محبت و پیار کا سلوک فرماتیں اور اکثر کھانے کی اشیاء مٹھائی، پھل وغیرہ عطا کر کے اپنے سامنے بٹھا کر کھانے کا حکم دیتیں۔

۱۹۳۹ء میں جب دوسری عالمگیر جنگ شروع ہوئی اور ہم ایران و عراق سے واپس قادیان آئے اور حضرت اماں جانؑ کی خدمت میں حاضر ہوئے تو حضرت اماں جانؑ نے ہمیں بہت پیار کیا اور کھانے کے لئے مٹھائی وغیرہ دی کبھی ایسا بھی ہوتا کہ بجائے اپنے سامنے بٹھا کر کھلانے کے آپؑ فرماتیں کہ یہ چیز گھر لے جاؤ اور اپنے بہن بھائیوں میں مل کر کھاؤ۔

ایک دفعہ ہم حضرت اماں جانؑ کے دار مقدس میں حاضر ہوئیں تو آپؑ نے اپنے دست مبارک سے ایک چھلکے میں سے جو آپؑ کے دالان میں لٹک رہا تھا آم نکال کر ہمیں کھانے کے لئے دیئے اور فرمایا گھر لیجا کر سب مل کر کھانا۔

ایک دوسری دفعہ جب ہم حاضر ہوئیں تو آپؑ نے حضرت سیدہ نواب امۃ الحفیظ بیگم صاحبہ کی ایک صاحبزادی صاحبہ کو ارشاد فرمایا کہ بیٹی! آم کی قاشیں کر کے ان بچیوں کو دو چنانچہ آپؑ کے ارشاد کی تعمیل ہوئی اور ہمیں صاحبزادی صاحبہ نے قاشیں کاٹ کر دیں۔ صاحبزادی صاحبہ کی حیرانی کو دیکھ کر حضرت اماں جانؑ نے فرمایا کہ ”یہ بھائی جی قادیانی کی نواسیاں ہیں۔“ صاحبزادی صاحبہ ہنس پڑیں اور عرض کیا کہ میں نے تو ان کو نہیں پہچانا۔ جواباً فرمایا کہ تم چھوٹی تھیں اور یہ ایران میں رہ کر آئی ہیں۔ کئی دفعہ ایسا بھی ہوتا ہے کہ آپؑ اندر سے ہمارے لئے چاکلیٹ، سویٹ اور دیگر اسی قسم کی کھانے کی اشیاء لاتیں اور ہمیں عطا فرماتیں۔

آپؑ کی طبیعت میں جہاں وقار، سنجیدگی اور رعب تھا وہاں سادگی بھی بے حد تھی۔ چنانچہ ہم نے کئی دفعہ دیکھا کہ آپؑ باورچی خانہ میں بیٹھ کر ناشتہ یا کھانا تناول فرما رہی ہوتیں تو ہمیں بھی پلیٹوں میں کھانا ڈال کر سامنے بٹھا کر کھانے کا حکم دیتی تھیں۔ میری والدہ صاحبہ کی خواہش پر تبرک بھی

عطا فرماتیں اور تبرک میں زائد کھانا ڈال کر مرحمت فرمائیں۔ ۱۰۱

از مکرم احمد اللہ خان صاحب آف کوئٹہ

میرے والدہ مرحوم ۱۸۹۹ء میں شاہجہانپور سے ہجرت کر کے اپنے بیوی بچوں سمیت جب قادیان آئے تو حضرت مسیح موعود علیہ السلام نے ازراہ نوازش الدار میں ہمیں جگہ دی جہاں ہم ایک لمبا عرصہ یعنی ۱۹۱۴ء تک مقیم رہے۔ ہجرت کے وقت میری عمر چند ماہ کی تھی۔ میری والدہ مرحومہ کے بیان کے مطابق وہ حضرت مسیح موعودؑ کے مطبخ میں کام کیا کرتی تھیں۔ کام کے دوران میں جب مجھے چار پائی پر لٹا دیتیں اور میں شیر خوار بچہ ہونے کی وجہ سے جب کبھی رونے لگتا تو حضرت اماں جانؑ یہ دیکھتے ہوئے کہ میری والدہ کھانا پکانے میں مشغول ہیں۔ تو ازراہ شفقت مجھے گود میں اٹھا کر لوری دیتیں۔

جب میں ۷/۸ برس کی عمر کا تھا تو ایک دفعہ مجھے سخت بھوک لگی۔ میں اپنی والدہ مرحومہ سے روٹی مانگ رہا تھا۔ میری والدہ مجھے ہر بار جھڑک دیتیں غالباً اس وجہ سے کہ جب تک حضرت مسیح موعود علیہ السلام، حضرت اماں جانؑ اور دیگر گھر کے افراد کھانا تناول نہ فرمائیں وہ مجھے کھانا پہلے کیسے دیدیں۔ اس اثناء میں مجھے بھوک نے جوتنگ کیا۔ تو رونے لگ گیا۔ حضرت اماں جانؑ اپنے کمرے کے سامنے صحن میں ٹہل رہی تھیں۔ مجھے روتے دیکھ کر فوراً میری والدہ سے فرمایا کہ لڑکا رو رہا ہے۔ اسے روٹی کیوں نہیں دیتیں۔ میری والدہ نے جواباً کہا کہ ابھی تو کھانا تیار نہیں ہوا۔ یہ جواب سنتے ہی یکدم حضرت اماں جانؑ مطبخ میں آئیں اور میری والدہ کے پاس ہی دوسرے چولھے پر جوٹی کی ہنڈیا میں دودھ تھا۔ اس میں سے ایک کٹورے میں اوپر اوپر سے ملائی اتار کر اور کچھ دودھ ڈال کر میرے پاس لے آئیں اور نہایت ہی ہمدردانہ رنگ میں وہ بھرا ہوا کٹورا میرے ہاتھ میں دے دیا۔

حضرت اماں جانؑ کی یہ مادرانہ شفقت اور قریب رہنے کی وجہ سے ان کی دعاؤں کے اثر ہی کا نتیجہ ہے کہ آج میں اور میری اولاد خدا کے فضل و رحم سے دینی و دنیوی انعامات سے مالا مال ہیں۔ اللہم زد و فزد۔ دعا ہے کہ مولیٰ کریم حضرت اماں جانؑ کو جنت الفردوس میں اعلیٰ مقام عطا فرمائے۔ اور اپنے دائمی افضال و نعماء کی بارش نازل فرماتا رہے آمین ثم آمین۔ ۱۰۲

محترمہ ام رشید صاحبہ ربوہ

میں ایسی عمر میں قادیان گئی تھی جب کہ میں چھوٹی عمر کی تھی اور سوائے حضرت اقدس کے مقدس گھر

کے کسی اور گھر میں جانے کی اجازت نہ تھی۔ سارا سارا دن حضرت اُمّ المؤمنینؓ کے پاس ہی کھیتی رہتی۔ لڑکیوں کی تربیت کا ان کو خاص خیال رہتا اور پھر ہر بچے کو اپنی خداداد فراست سے سمجھ لیتی تھیں کہ یہ بچہ یا بچی کیسی ہے۔ حضرت صاحبزادہ میاں میاں شریف احمد صاحب کا سب سے پہلا مکان وہ تھا جہاں کہ بعد میں حضرت اُمّ طاہرہؓ رہتی تھیں اور ان کے کمرے میں اچار چٹنیاں مرے مرتبان میں بند رکھے ہوئے ہوتے تھے۔ خادماں بہت سی ہوتیں اور دوسری لڑکیاں جن کی کفالت خاص طور پر حضرت اماں جانؓ ہی کرتی تھیں وہ بھی تھیں۔ ایک دفعہ بہت سا حصہ اچار چٹنیاں اور مربوں کا ختم ہو گیا۔ سب کو بلایا گیا اور ایک لڑکی مجھے بھی ساتھ لے گئی جب حضرت اماں جانؓ کی دور بین نگاہ مجھ پر پڑی میرا ہاتھ پکڑا اور اپنے پاس کھڑا کر لیا اور فرمایا کہ تم یہاں ان میں کیوں کھڑی ہو اور کس نے کھڑا کیا ہے۔ میں نے اس کا نام بتایا تو آپ نے نرم الفاظ میں اس پر ناراضگی کا اظہار کیا۔

اگر کسی بچے یا بچی کو تنبیہ کرنی ہوتی تو نرم الفاظ اور مختصر الفاظ میں کرتیں اگر کوئی ملنے والی آتیں تو اس کا حال دریافت فرماتیں کچھ ارشاد فرماتیں پھر آہستہ آہستہ خدا تعالیٰ کی حمد میں مشغول ہو جاتیں۔ پھر آج تک آپ کے ملنے میں کوئی چیز روک نہیں بنی سوائے چند دن بیماری کے اور وہ بھی طبی لحاظ سے منع تھا۔ کوئی آٹھ سال کا عرصہ ہوا کہ میں بیمار تھی اور کمزور ہو گئی تھی۔ شام کو آپ کی زیارت کے لئے گئی تو نہایت شفقت سے آواز دی کہ مسعودہ ادھر آؤ پاس گئی فرمانے لگیں کہ کیا تم نے کوئی بیماری لگالی ہے۔ سب باتوں کو خدا پر چھوڑ دو اور کسی قسم کا غم یا فکر نہ کرو۔ خدا تعالیٰ جو چاہتا ہے کرتا ہے تمہارا اس طرح کرنا خدا تعالیٰ کی ناشکری ہے ۱۰۳۔

از مکرم ابوالمبارک محمد عبداللہ صاحب

حضرت اُمّ المؤمنین رضی اللہ عنہا کے لفظ لفظ سے محبت اور شفقت ٹپکتی تھی۔ آپ نے جب بھی مجھے بلایا ہوتا۔ تو خادمہ کو یہ نہ کہتیں کہ عبداللہ کو بلاؤ بلکہ ہمیشہ فرمایا کرتیں۔

”ہمارے عبداللہ کو بلاؤ“

۳۸ سال کا زمانہ گزر چکا ہے مگر میرے کانوں میں ابھی تک ”ہمارے عبداللہ کو بلاؤ“ کی آواز آرہی ہے۔ حضرت اُمّ المؤمنینؓ کا مقام دینی اور دنیوی بہت بلند تھا۔ ساتھ ہی اس کے یہ بات بھی آپ سے خاص تھی۔ کہ وہ بچوں سے بچوں کے لائق اور بڑوں سے ان کے مقام کے مطابق سلوک کرتیں۔ بچوں کی چھوٹی سی چھوٹی خواہش کو بھی کمال خوشی سے پورا کرتیں۔ ایک دفعہ آپ



دہلی تشریف لے گئیں۔ وہاں غیر متوقع آپ نے پندرہ بیس روز قیام کیا آپ کی غیبت کی وجہ سے طبیعت میں بہت اداسی پیدا ہوگئی۔ جب تشریف لائیں اور میں ملنے کیلئے گیا تو جوشِ محبت سے جی بھرایا آنکھوں میں آنسو اُمڈ آئے۔ اور میں نے کہا۔ اماں جان! آپ نے تو کتنے ہی دن لگا دیئے؟ عبد اللہ کو بھلا دیا؟ فرمایا نہیں۔ میں تو تمہارے لئے دہلی سے کھلونے لائی ہوں اندر سے مجھے تین بلوری کھلونے اور مٹھائی لاکر دی۔

قادیان میں خر بوزوں کے موسم میں ایک میلہ لگا کرتا تھا جسے ”قدموں کا میلہ“ کہتے تھے۔ میں نے گھر کے بچوں کی ترجمانی کرتے ہوئے کہا اماں جان! میلہ دیکھنے کی اجازت دیں۔ فرمایا عبد اللہ میلوں میں واہیات باتیں ہوتی ہیں یہ نہیں دیکھنے چاہئیں۔ پھر فرمایا اس میلہ میں تو خر بوزے ہی جلتے ہیں جاؤ اور دیکھ آؤ۔ اور ہم سب کو خرچ کرنے کے لئے پیسے بھی دیئے۔ حضرت میاں شریف احمد صاحب سلمہ اللہ تعالیٰ دالان کے صحن میں رات کو سٹڈی کر رہے تھے میں نے بھی کرسی لی اور اسی میز کے ایک طرف بیٹھ کر سٹڈی کرنے میں مصروف ہو گیا۔ حضرت اماں جان نے میاں صاحب سے خطاب کرتے ہوئے فرمایا:

میاں! جس طرح تم میرے تین بیٹے ہو عبد اللہ میرا چوتھا بیٹا ہے۔ ۱۰۴

مکرمہ اہلیہ صاحبہ نشی کظیم الرحمن صاحب

میں نے اپنے گھر قادیان میں گائے رکھی ہوئی تھی اور گائے سے متعلقہ کام میں خود اپنے ہاتھ سے سرانجام دیا کرتی تھی۔ ایک دن میں صفائی کر رہی تھی کہ حضرت اماں جان تشریف لے آئیں۔ مجھے دیکھ کر شرم آگئی۔ فرمانے لگیں۔ یہ کام تو بہت اچھے ہیں۔ ایسے کام تو کرنے چاہئیں۔ اس سے صحت اچھی رہتی ہے۔ ہاتھ پاؤں میں چستی پیدا ہوتی ہے۔ ۱۰۵

ازامۃ الحمید بیگم اہلیہ قاضی محمد رشید آف نوشہرہ

غالباً ۱۹۳۵ء کی بات ہے میں مع اپنی خوشدامن صاحبہ مرحومہ اور والدہ مکرمہ کے حضرت اماں جان کی زیارت کے لئے گئی۔ ہم نے دیکھا کہ حضرت اماں جان اپنے باورچی خانہ میں ایک بہت بڑی پرات میں بہت سا آٹا گوندھ رہی ہیں۔ میری خوشدامن صاحبہ نے اس پر تعجب کا اظہار کیا کہ حضرت اماں جان آٹا گوندھ رہی ہیں۔ اس پر اماں جان نے پنجابی زبان میں فرمایا ”میں رن نہیں منڈاواں“، یعنی کیا میں عورت نہیں لڑکا ہوں؟ لیکن بعد میں ہمیں بتایا کہ آج یتیموں کی دعوت ہوئی ہے اس لئے میں خود اپنے ہاتھ سے آٹا گوندھ رہی ہوں۔ ۱۰۶

مکرم ایمن اللہ خان صاحب آف سلا نوالی سرگودھا

محلہ دارالرحمت میں ہمارا مکان ابھی زیر تعمیر تھا حضرت امّ المؤمنین تشریف لائیں اور مکان کی بناوٹ میں قدرے تبدیلی کرنے کا حکم فرمایا۔ چنانچہ آپ کے ارشاد کے مطابق تبدیلی کی گئی۔ حضرت اماں جان جب کبھی محلہ دارالرحمت کی طرف تشریف لاتیں تو عموماً ہمارے ہاں بھی تشریف لاتیں۔ چنانچہ ایک مرتبہ جب آپ تشریف لائیں تو والدہ مرحومہ چرخہ کات رہی تھیں۔ آتے ہی فرمایا ”اٹھ فی بُہتیاں پوتیاں والئے میں کتّاں“ اس پر والدہ صاحبہ نے چرخہ چھوڑ دیا اور آپ نے اپنے دست مبارک سے چند پُونیاں کاتیں۔ واپسی پر والدہ نے کچھ تازہ مکھن پیش کیا جو آپ نے بخوشی قبول فرمایا اور بعد میں چارہ نوکر کے ہاتھ بھینس کے لئے بھجوا دیا کہ یہ اسی بھینس کے آگے ڈالنا جس کا میں مکھن لائی ہوں۔ ۱۰۷

اہلیہ صاحبہ مولانا محمد یعقوب صاحب انچارج زودنویسی

ہاتھ سے کام کرنا بھی حضرت اماں جان نور اللہ مرقدہا کو بہت مرغوب تھا اور کام کرتے ہوئے دیکھ کر بہت خوش ہوتی تھیں جب کہ میری عمر دس گیارہ سال کی تھی میں اپنی چھوٹی بھانجی کی گرم قمیص اپنے ہاتھ سے سی رہی تھی (اس وقت موتیوں کے کام کا بہت رواج تھا) اس پر موتی اور ستارے لگا رہی تھی۔ اماں جان کو میری سلائی بہت پسند آئی اور فرمانے لگیں کہ ”اتنی عمر میں ایسی سلائی شاذ ہی کوئی کرتا ہوگا“ پھر فرمایا کہ ”اتنی پیاری قمیص کون پہنے گا۔“ میں عرض کیا کہ وہ سامنے جو بچی بیٹھی ہے۔ دیکھ کر فرمانے لگیں ”واقعی لڑکی اس قمیص کے قابل ہے۔“

مکرمہ امّہ الرشید شوکت صاحبہ

بسا اوقات جب حضرت اماں جان ہمارے ہاں تشریف لاتیں تو والدہ صاحبہ کوئی نہ کوئی گھر کا کام کرنے میں مشغول ہوتیں۔ مثلاً چولہے بنانا یا گندم صاف کرنا وغیرہ۔ ایک دفعہ والدہ صاحبہ نے کہہ دیا کہ جس دن آپ تشریف لاتی ہیں اسی دن میرے یہی کام ہوتے ہیں۔ تو فرمانے لگیں۔ مجھے نکما آدمی بہت بُرا معلوم ہوتا ہے۔ میں تو کام کرنے والے آدمی کو دیکھ کر خوش ہوتی ہوں۔ اس میں شرم کی کیا بات ہے۔ تمہاری عادت اچھی ہے کہ ہر وقت گھر کی صفائی اور کام کاج میں لگی رہتی ہو۔ عام عورتوں کی طرح باہر نہیں جاتیں۔ ۱۰۸

مکرمہ آمنہ بیگم صاحبہ اہلیہ نیک محمد خان غزنوی

حضرت اماں جان ہر ایک قسم کا کام اس حُسن ترتیب کے ساتھ کرتیں کہ ہم سب دیکھنے والے

حیران ہو جاتے کہ آپؐ دہلی کی رہنے والی اور ایک معزز خاندان سے تعلق رکھنے والی خاتون ہیں اور دیہاتی کام مثلاً دودھ بلونا، چرخہ کا تنا، کپاس بیلنا، نواڑ بٹنا کس خوبی سے کرتیں۔ یہ اکثر بہنوں نے دیکھا ہوگا کہ حضرت اماں جانؐ آپؐ بہت سی کپاس منگواتیں اور بڑے اہتمام سے خود اپنے مبارک ہاتھوں سے بیلتیں۔ پھر اکثر جب عورتیں دیکھتیں کہ آپؐ خود کام کر رہی ہیں تو ثواب کی خاطر بڑی التجاؤں کے ساتھ آپؐ سے کام لے کر کرتیں۔ ۱۰۹

والدہ مکرم جمال الدین صاحب آف چنیوٹ

آپؐ کی طبیعت میں غصہ اور چڑچڑاپن نام کو نہ تھا کسی غلطی یا کسی نقصان کو کمال تحمل سے برداشت کر جاتیں۔ نقصان کرنے والا خود ہی ندامت سے پانی پانی ہو جاتا۔ آپؐ جس گھر بھی جاتیں مجسمہ ہمدردی و غمگساری اور مشفق ماں کی حیثیت سے جاتیں اور ہمارے گھریلو معاملات میں ازراہ شفقت اس طرح دخل دیتیں گویا آپؐ حقیقی ماں ہیں۔ آپؐ کو خود بھی یہ احساس تھا کہ میں اس سب کی ”ماں“ ہوں اور آپؐ کے اس سلوک میں امیر غریب کا کوئی امتیاز نہ تھا۔

فجر کی نماز کے بعد جب میرے ہاں تشریف لائیں تو کئی دفعہ عجیب مواقع پیدا ہو جاتے ایک دن میں بیٹھی ہوئی دودھ بلورہی تھی کہ آپؐ تشریف لے آئیں۔ آتے ہی مسکراتے ہوئے فرمایا ”لڑکی اٹھو میں بلوتی ہوں“۔ میں برکت کی خاطر اور ادب کو ملحوظ رکھتے ہوئے فوراً اٹھ گئی اور آپؐ دودھ بلو کر مکھن نکالنے لگیں۔ اور مجھے فرمایا ”اس طرح بلویا کرو“ ایک دن میں چکی پر مکئی کا آٹا پیس رہی تھی۔ ارادہ تھا کہ خود پیس کر حضرت اماں جانؐ کے لئے مکئی کی روٹیاں پکا کر لے جاؤنگی اتنے میں آپؐ تشریف لے آئیں۔ فرمایا:

”لڑکی کیا کر رہی ہو۔ اٹھو میں چکی پیستی ہوں کچھ میرے بازوؤں میں بھی زور آئے۔“ میں نے عرض کیا نہیں اماں جان یہ آپؐ کی شان نہیں! مگر مجھے اصرار کر کے اٹھا دیا اور خود تھوڑی دیر تک چکی چلائی۔ ۱۱۰

## اپنے ہاتھ سے دوسروں کے کام کرنا

محترمہ آمنہ بیگم اہلیہ چوہدری عبداللہ خان صاحب

حضرت اماں جان کو میری والدہ مرحومہ (ہاجرہ بیگم بنت مفتی فضل الرحمن صاحب مرحوم جو حضرت خلیفہ اولؑ کی نواسی تھی) سے بہت ہی محبت اور انس تھا۔

۱۹۲۱ء میں جب ہم حضرت اماں جانؑ کے مکان واقعہ بہشتی مقبرہ میں چلے گئے۔ تو ہر عید پر حضرت اماں جانؑ کے ہاں سے عیدی کپڑے اور کھانا آیا کرتا تھا۔ میری والدہ کے ہر بچہ کی پیدائش پر حضرت اماں جانؑ فوراً تشریف لاتیں۔ اور بچے کو دیکھتیں اور بعض دفعہ پیار سے بچے کو لوری بھی دیتیں۔ اور ہمیں اکثر نصیحت آموز کہانیاں سناتیں۔ ہمارے بہشتی مقبرہ کے مکان میں رہنے کے عرصہ میں (ہم وہاں ۱۹۲۱ء میں گئے۔ اور وہاں ہی ۱۹۲۷ء میں میری والدہ کا انتقال ہو گیا۔ اناللہ) جہاں تک میری یاد کام کرتی ہے۔ حضرت اماں جانؑ ہر صبح (الا ماشاء اللہ) نماز کے بعد باغ میں تشریف لاتیں۔ آپ کے ساتھ اکثر دو ایک عورتیں ہوتیں۔ پہلٹ سیدھی حضرت مسیح موعود علیہ الصلوٰۃ والسلام کے مزار پر تشریف لے جاتیں۔ پھر واپسی پر ہمارے گھر دروازے پر آ کر نہایت پیاری آواز سے میری والدہ کا پکارتیں۔ ”حاجرہ! اور اس کے ساتھ ہی بلند آواز سے ”السلام علیکم“ فرماتیں۔ اور پھر اندر آ جاتیں۔ تھوڑی دیر بیٹھتیں والدہ سے باتیں کرتیں۔ سب کا حال پوچھتیں۔ اور پھر واپس تشریف لے جاتیں۔

ایک دفعہ حضرت اماں جانؑ سردیوں میں تشریف لائیں۔ میری والدہ دودھ بلور ہی تھیں۔ میرا چھوٹا بھائی رورہا تھا۔ حضرت اماں جانؑ نے نہایت شفقت سے میری والدہ کو اٹھا دیا۔ اور فرمایا ”اٹھ کر بچے کو لے لو“ اور خود بیٹھ کر دودھ بلونا شروع کر دیا۔ اور پھر خود ہی مکھن نکالا۔ بکھرے ہوئے برتن اٹھوائے۔ اور واپس تشریف لے گئیں۔ اس کے بعد تو حضرت اماں جانؑ کا معمول ہو گیا۔ کہ ہر روز اپنے ساتھ کسی ایک عورت کو محض میری والدہ کو اس کام میں مدد دینے کے لئے ساتھ لاتیں۔ اسے حضرت مسیح موعود علیہ الصلوٰۃ والسلام کے مزار کی طرف جاتی ہوئی ہمارے ہاں

چھوڑ جاتیں۔ اس عرصہ میں وہ عورت دودھ بلوتی رہتی۔ اور واپسی پر عورت کو ساتھ لے کر واپس تشریف لے جاتیں۔ یہ شفیقا نہ سلوک ایک عرصے تک جاری رہا۔

میری والدہ کی وفات کے بعد جلد ہی میری شادی ہو گئی۔ اس لئے پھر مجھے حضرت اماں جان سے وقفوں کے بعد ملنے کا موقع ملا۔ لیکن اتنی دیر نہیں۔ کہ دو تین مہینے سے زیادہ وقت گزر جائے۔ حضرت اماں جان کو میں نے اکثر (جب بھی آپ مجھ سے میری والدہ کی وفات کے بعد ملی ہیں) رقت اور پیار کے ساتھ ان کا ذکر کرتے سنا۔ اور ایک عجیب کرب کے ساتھ ہمیشہ فرماتیں:

”یا اللہ میری ہاجرہ کے بچوں پر رحم کیجیو“

اور ہر چھوٹے اور بڑے بچے کو ہمیشہ سینہ سے لگا کر فرماتیں۔

”یہ میری ہاجرہ کے بچے ہیں۔“

۱۹۲۹ء میں میری شادی ہوئی۔ حضرت اماں جان دو دن پہلے آکر ہمارے ہاں رہیں۔ اور نہایت شفقت اور توجہ سے میرا خیال رکھا۔ ایک رات پہلے محترمہ بے بے جی (والدہ صاحبہ چودھری ظفر اللہ خان صاحب) قادیان تشریف لے آئے تھے۔ بے بے جی محترمہ اور حضرت اماں جان بہت رات تک باتیں کرتی رہیں۔ رات کے کوئی بارہ ایک بجے کے قریب بے بے جی اور حضرت اماں جان میرے پاس آئیں۔ میں جاگ رہی تھی۔ اماں جان نے نہایت پیار سے پوچھا۔

”کیوں“ میرے کانوں میں اس وقت تک وہ ”کیوں“ گونج رہی ہے۔ میں روتے ہوئے اماں جان سے لپٹ گئی۔ مجھے پانی پلویا۔ خاص طور پر ہاتھوں اور پاؤں کی مہندی دیکھی۔ جہاں سے اتر گئی تھی۔ وہاں اپنے ہاتھ سے دوبارہ لگائی۔ اور بہت دیر تک میرے پاس بیٹھی مجھے پیار کرتی رہیں۔ اے

حضرت اماں جان کو بے بے جی محترمہ سے دلی تعلق اور لگاؤ تھا۔ ان کے آنے پر میں ہمیشہ دیکھا۔ کہ بہت مسرت کا اظہار فرماتیں۔ ان کے لئے خاص طور پر خود کھانے وغیرہ کا اہتمام کرتیں۔ میری شادی پر بہت سی چیزیں بطور تحفہ دیں۔ پھر عین جب میں رخصت ہونے لگی۔ تو چپکے سے میرے ہاتھ میں کچھ روپے دیئے۔ اور فرمایا: ”لڑکیوں کو بعض دفعہ ضرورت پڑ جاتی ہے۔ یہ تم اپنے پاس ہی رکھنا“ شادی کے بعد جب میں واپس آئی تو میرے ساتھ میری شفیق بے بے جی بھی

تھیں۔ خاص طور پر حضرت اماں جانؑ نے ہماری دعوت کی اور سارا دن بلا کر اپنے پاس ٹھہرایا۔ حضرت اماں جانؑ سے ایک دفعہ میں قادیان ملنے گئی۔ دیکھا کہ ایک باورچی خانہ میں پر اٹھے پکار رہی ہیں۔ میں نے کہا۔ اماں جان آپ بیٹھی ہیں۔ اٹھیں میں پکاتی ہوں تو بہت نرم اور میٹھی آواز میں قہقہہ لگا کر فرمایا۔ ”تمہیں روٹی پکانی آتی ہے۔ مجھے تو ایسے لگتا ہے جیسے تم صرف کھیلنا اور ہنسا ہی جانتی ہو۔ اور مجھے اس طرح ہی اچھی لگتی ہو۔ یہاں بیٹھو۔ میں روٹی پکاتی ہوں تم کھاؤ“۔ میں ہنستے ہوئے وہیں بیٹھی گئی۔ حضرت اماں جانؑ نے میرے آگے چوکی بچھوادی اور اس پر مجھے خود کھانا نکال کر دیا۔ اور یہ تو اکثر ہوا کہ جب کبھی میں رات کو باہر سے قادیان پہنچی۔ تو صبح سویرے ہی حضرت اماں جانؑ کسی عورت کے ساتھ میرے ابا جان کے گھر تشریف لے آئیں۔ اور آتے ہی اپنی مخصوص بلند آواز میں ”السلام علیکم“ کہا۔ (بعض دفعہ تو میں ابھی سوہی رہی ہوتی تھی) اور نہایت محبت سے سینہ سے لگا لیا۔ اور فرمایا۔ مجھے رات اطلاع ہو گئی تھی۔ کہ میری آمنہ آگئی ہے۔ اس لئے میں صبح ہی ملنے کے لئے آگئی۔ بعض دفعہ میرے ساتھ چودھری صاحب (چودھری عبداللہ خاں) بھی ہوتے، اور چونکہ ان کی ٹانگ خراب تھی اس لئے میرے اصرار کے باوجود ان کو نیچے نہ اترنے دیتیں۔ اور خود اوپر جا کر ان سے ملتیں۔ اور خیریت دریافت فرماتیں۔ ۱۱۲

از مکرمہ رقیہ بیگم بنت محمد اعظم مرحوم آف دہلی دروازہ لاہور

۱۹۲۳ء کا واقعہ ہے کہ ہم اپنے گاؤں موضع تھ غلام نبی سے ہجرت کر کے قادیان آ گئے تھے۔ اور محلہ دارالفضل میں ایک کرایہ کے مکان میں مقیم تھے۔ ایک روز میں اور میری والدہ مرحومہ حضرت ام المومنین رضی اللہ عنہا کی زیارت کو گئیں۔ جب ہم دارالسیح میں داخل ہوئیں۔ تو دیکھا کہ حضرت ام المومنین رضی اللہ عنہا آٹا گوندھ رہی ہیں۔ والدہ مرحومہ کو یہ دیکھ کر بہت ہی تعجب ہوا۔ کیونکہ ایسے کام بڑے گھروں میں عام طور پر خادماں کرتی ہیں۔ اور اس تعجب کی وجہ سے والدہ صاحبہ نے کہا۔ کہ بیوی جی آپ خود آٹا گوندھ رہی ہیں؟ تو حضرت ام المومنینؑ نے ہنس کر پنجابی زبان میں فرمایا کہ ”کیا میں عورت نہیں ہوں لڑکا ہوں“۔ اس سے ہم بہت ہی متاثر ہوئے۔ کہ حضرت ام المومنین رضی اللہ عنہا چھوٹے سے چھوٹا کام بھی اپنے ہاتھ سے کرنے میں عار نہیں سمجھتیں۔ حالانکہ ایسے کاموں کے لئے ان کی کئی خادماںیں وہاں موجود تھیں۔ ۱۱۳

مکرمہ عزیز: بخت صاحبہ اہلیہ حضرت مولانا غلام رسول راجیکیؒ

سب سے پہلے مجھے حضرت ممدوحہ کی زیارت کا شرف لاہور میں حاصل ہوا۔ حضرت اماں جان ان دنوں حضرت میاں چراغ الدین صاحبؒ کے مکان میں فروکش تھیں۔ میں نے حاضر ہو کر سلام عرض کرنے کے بعد کچھ پھل اور نقدی پیش کی۔ آپ نے محبت اور شفقت سے اپنے پاس بٹھایا۔ مولوی صاحب کی خیریت دریافت فرمائی اور میرے خاندانی حالات پوچھتے رہے۔ ۱۲ بجے دوپہر مکرم میاں معراج الدین صاحب عمرؒ کے ہاں آپ کی دعوت تھی۔ وہاں مجھے بھی ساتھ لے گئے۔ مغرب کی نماز ادا کرنے کے بعد مجھے اپنے ساتھ کھانا کھلایا۔ اس کے بعد خواجہ کمال الدین صاحب مرحوم کی بیوی آپ کے جسم کو دبانے لگی۔ میں نے بھی دبانے چاہا لیکن خواجہ صاحب کی بیوی نے منع کر دیا۔ کہ تمہیں دبانے نہیں آتا۔ لیکن حضرت اماں جانؒ نے فوراً میری دلجوئی کی خاطر فرمایا۔ ”فاطمہ! تم چھوڑ دو اور ان کو دبانے دو“۔ میں آپ کی اس شفقت سے جو پہلے ہی دن آپ نے مجھ پر فرمائی بے حد متاثر ہوئی۔

انہی دنوں لاہور میں جماعت کا ایک جلسہ تھا۔ جس میں شمولیت کے لئے بہت سے مہمان بیرون سے آئے ہوئے تھے۔ ان مہمانوں کا کھانا پک رہا تھا۔ حضرت اماں جانؒ بھی وہاں تشریف لے گئیں اور سالن پکانے اور آٹا گوندھنے کی خدمت کو بڑی مسرت سے سرانجام دیتی رہیں۔ مجھے بھی آپ نے اپنے ساتھ کام میں شریک رکھا۔ فالحمد للہ علیٰ ذلک۔ ۱۴

ایک دفعہ میں جلسہ سالانہ پر لاہور سے قادیان حاضر ہوئی۔ حضرت اماں جان نے اپنے مکان میں ٹھہرایا۔ میرے ساتھ ایک ہی کمرہ میں مکرمی ماسٹر محمد علی صاحب بی اے۔ بی ٹی کی مرحومہ بیوی اور نواب بیگم صاحبہ اہلیہ قاضی محمد یوسف صاحب اور دو اور مستورات تھیں۔ حضرت اماں جانؒ کچھ کھانا گھر پکواتے اور کچھ لنگر سے منگواتے اور ہمارے ساتھ مل کر کھانا تناول فرماتے۔ میں اس موقع پر کئی دن قادیان ٹھہری۔ اس عرصہ میں حضرت ممدوحہ کا یہی معمول رہا۔ آپ انکیٹھی اور توپاس رکھ لیتیں اور روٹیاں گرم کر کر کے ہمیں کھانے کے لئے دیتی جاتیں اور خود بھی کھاتیں۔ اس وقت جوشفقت اور محبت آپ کے چہرہ سے ظاہر ہوتی تھی وہ کبھی نہیں بھول سکتی۔ ۱۵

حضرت چوہدری فتح محمد سیال صاحبؒ تحریر کرتے ہیں

میری بیوی ہاجرہ مرحومہ سے بہت محبت کا سلوک فرماتی تھیں۔ اور اکثر ہمارے گھر میں تشریف

فرما ہوا کرتی تھیں۔ اور نصیحت فرمایا کرتی تھیں کہ بیوی اور خاوند کو ایک دوسرے کی خوشی کا خیال رکھنا چاہیئے۔ لباس کے پہننے، کھانے پینے کی عادات اور اوقات تک کا خیال رکھنا چاہیئے۔ بعض دفعہ ساتھ جو ساتھی عورتیں یا خادماں ہوتی تھیں۔ ان کو کام میں مدد کا حکم بھی دیتی تھیں اور میری بیوی ہاجرہ مرحومہ اکثر حضرت اماں جانؑ کی خدمت میں حاضر ہوتی رہتی تھی۔ ۱۱۶

## گھریلو کاموں میں جماعت کی مستورات کی رہنمائی

از مکرم اخوند فیاض احمد صاحب

ایک مرتبہ آپؑ ہمارے گھر تشریف لائی ہوئی تھیں اور خاکسار کی والدہ کے ساتھ کھڑی ہو کر ان کو کلف لگے اور چنے ہوئے دوپٹے کو تہہ کرنے کا ایسا طریقہ بتایا۔ جس سے دوپٹے کی کلف اور شکن محفوظ رہتی ہیں۔ ۱۱۷

ایک مرتبہ فرمایا کہ آج کل لڑکیاں کام نہیں کرتیں۔ خاکسار کی والدہ صاحبہ نے عرض کیا۔ ہمیں تو گھر میں بہت کام ہوتا ہے۔ فرمانے لگیں کیا کام ہوتا ہے چند کپڑے سی لئے یا سلائییاں بن لیں لیکن پرانے زمانے میں تو عورتیں خود سوت چرنے پرکات کر کپڑا بنتی تھیں۔ خود آٹا چکی پر پیس کر روٹی پکاتی تھیں گائے بھینس رکھتی تھیں دودھ بلوتی تھیں۔ تم لوگ صرف چند کپڑے سی لینے اور چند سلائییاں بن لینے کو کافی کہتے ہو۔

آپؑ نے ایک دفعہ والدہ صاحبہ کو ایک احمدی خاتون کا واقعہ سنایا کہ وہ کہتی ہے کہ میرے خاوند نے مجھے فلاں فلاں چیز نہیں لا کر دی۔ پھر فرمایا کہ خاوندوں کو کیا پتہ کہ وہ اپنی بیویوں کو کیا لا کر دیں۔ عورتوں کو چاہیئے کہ وہ اپنے مردوں کو اپنی ضروریات بتایا کریں۔ ۱۱۸

از امۃ الحمید بیگم صاحبہ اہلیہ قاضی محمد رشید آف نوشہرہ

میری اولاد زندہ نہیں رہتی تھی جس کا علم حضرت اماں جانؑ کو بھی تھا۔ آخر اللہ تعالیٰ نے مجھے بڑی بچی صفیہ عطا کی اور میں اس کو لے کر حضرت بھائی عبدالرحمن صاحب قادیانی کے بڑے لڑکے کی شادی کے موقع پر ان کے ہاں گئی وہاں حضرت اماں جانؑ بھی تشریف لائی ہوئی تھیں۔ آپؑ نے میری گود میں بچہ دیکھ کر فوراً پوچھا۔ ”لڑکا ہے یا لڑکی؟“ میرے بتانے پر کہ لڑکی ہے بہت خوشی کا اظہار کرتے ہوئے پنجابی زبان میں فرمایا۔ ”شکر ہے نی گڑیے تینوں وی خدا نے دُنیا نال رلایا



ہے۔“ ۱۱۹

مکرم اخوند فیاض احمد صاحب بیان کرتے ہیں:

خاکسار کی والدہ صاحبہ (یعنی جواب بقید حیات ہیں اور خاکسار کی دوسری والدہ ہیں۔ اور اس مضمون میں اپنی والدہ صاحبہ کا ہر جگہ ذکر ہے) بیان کرتی ہیں کہ جب ان کی شادی کے موقع پر خاکسار کے ابا جی ان کو لینے کے لئے قادیان پہنچے تو حضرت اماں جان بھی اس تقریب پر رونق افروز تھیں۔ سہ پہر کو آپؐ کی خدمت میں ناشتہ پیش کیا گیا۔ تو آپؐ نے ازراہ شفقت دلہن (یعنی والدہ صاحبہ) کو بلوایا اور فرمایا کہ نئے گھر میں تم شرم کے مارے کچھ نہ کھاؤ گی۔ اب یہ ناشتہ کھا لو تا کہ بھوکی نہ رہو اور اپنے سامنے والدہ صاحبہ کو بسکٹ کیک وغیرہ کھلائے اور اپنی چائے کی پیالی والدہ صاحبہ کو دے دی۔ جس میں کچھ گھونٹ آپؐ نے چائے پی ہوئی تھی۔ اور اپنے لئے دوسری پیالی میں چائے بنائی۔ پھر آپؐ نے ابا جی کو فرمایا خانصاحب (یعنی خاکسار کے ابا جی) کو میری طرف سے کہہ دو کہ یہ (یعنی والدہ صاحبہ) چائے کی عادی ہے۔ اس کی چائے کا خیال رکھیں۔ (کیونکہ خاکسار کی والدہ صاحبہ کشمیر اور گلگت کے علاقوں سے آئی ہیں) چنانچہ ابا جی نے مدت العمر ان کے حسب عادت چائے کا خیال رکھا گو وہ خود چائے کے عادی یا شائق نہیں تھے۔ اگر کبھی کسی وجہ سے ڈاکٹروں نے والدہ صاحبہ کو چائے سے پرہیز کرنے کا مشورہ دیا۔ تو ابا جی والدہ کو فرماتے کہ میں نہیں کہتا۔ ڈاکٹر کہتے ہیں۔ نیز حضرت اماں جانؑ نے شادی پر خاکسار کی والدہ صاحبہ کو دور و پے عنایت فرمائے تھے۔ ۱۲۰

مکرمہ حمیدہ صابرہ صاحبہ بنت حضرت ڈاکٹر فیض علی صابر صاحب

قادیان کی بات ہے آپؐ نے ایک دوپٹہ اوڑھا ہوا تھا۔ میں نے پوچھا۔ اماں جانؑ! یہ کس نے بنایا ہے۔ فرمایا ”بیٹی! تمہارے سوا مجھے اور کون بنا کر دیتا ہے۔“ اس کا یہ مطلب نہیں ہے کہ کسی اور بہن نے کبھی ان کو دوپٹہ کاڑھ کر نہیں دیا تھا بلکہ کئی خواتین حضرت اماں جانؑ کے لئے کاڑھے ہوئے دوپٹے تحفہ لائیں۔..... آپؐ نے میری دلجوئی کے لئے یہ فقرہ فرمایا۔

ایک دفعہ میں نے اور میری بڑی بھابی جان نے دو تین گھنٹے میں ایک دوپٹہ تیار کیا۔ اور جب وہ آپؐ کی خدمت میں پیش کیا تو آپؐ نے اس کے اتنی جلدی بتانے پر اظہارِ خوشنودی فرمایا۔

قادیان، لاہور اور پھر ربوہ میں میں نے حضرت اماں جانؑ کے لئے سویٹر بُنے۔ لاہور میں

فرمایا۔ میرا دل سرخ رنگ کا سویٹر پہننے کو چاہتا ہے۔ میں نے کہا بہت اچھا اماں جان! بنا دیتی ہوں۔ جب سویٹر مکمل ہو گیا تو پہناتے وقت غلطی سے میں نے بائیں آستین چڑھانے کے لئے پہلے پیش کی۔ آپؐ نے فرمایا۔ ”نہیں پہلے دایاں پہناؤ۔“ مجھے اپنی غلطی کا احساس ہوا۔ ۱۹۵۱ء میں جب اونی کوٹی آپؐ کو پہنانے لگی تو اتفاق سے پھر اسی غلطی کی مرتکب ہوئی۔ آپؐ نے فرمایا۔ ”لڑکی! دایاں بازو پہلے پہنا کرتے ہیں۔ اس پر مجھے سخت ندامت ہوئی کہ دائیں ہاتھ کی برکات جانتے ہوئے بھی یہ غلطی مجھ سے دو دفعہ سرزد ہو چکی ہے۔

آپؐ کی عادت تھی کہ جب دوپٹہ کاڑھنے کے لئے دیتیں تو دھاگوں کے لئے پیسے ساتھ دیتی تھیں تا اپنی پسند کا دھاگہ لے سکیں۔ فرماتیں بے شک اندازے سے زیادہ لے لیا کرو تا کہ کم ہو جانے کی صورت میں اور نہ منگوانے پڑے۔ آخری اونی کوٹی جو میں نے بنا کر آپؐ کو پہنائی ہے۔ اس نمونہ کا ایک سویٹر نمائش کے لئے میں نے بنایا تھا۔ جو حضرت امّ داؤد احمد صاحب نے خریدا۔ آپؐ کو یہ ڈیزائن پسند آیا۔ فرمایا بغیر آستینوں کے اس نمونے کا سویٹر بنا دو۔ اُون لاہور جا کر خود خرید کر لانا۔ لاہور سے واپسی پر میں پان لے کر حاضر ہوئی فرمایا:

”اُون لے آئی ہو، عرض کی ”جی“ فرمایا ”کتنے کی ہے۔“ میں نے ہنستے ہوئے عرض کیا۔ ”اماں جان اُون تو بہت پیسوں کی ہے۔ اصل قیمت تو کوئی بنا کر ہی بتا سکوں گی۔“ سن کر متہنّم ہوئیں۔ جب کوئی تیار کر کے پہنائی تو پھر پوچھا ”کتنے کی اُون لگی ہے“ اور ساتھ ہی بٹو اٹھا کر پیسے نکالنے کے لئے اُسے کھولنا چاہا۔ میں نے دونوں ہاتھ پکڑ لئے اور درخواست کی اماں جان! آپ میرے اور میرے والدین کے لئے دعا فرمائیں اور مجھے اپنا کوئی کپڑا تبرک دیں۔ اس پر وہ پُر نور چہرہ متہنّم ہوا اور فرمایا: ”اچھا“ دو تین دن کے بعد میں پھر گئی اور کہا۔ ”اماں جان آپ نے میرا قرضہ دینا ہے۔“ مسکرا کر خاموش ہو گئیں۔ دوسرے دن آپ نے اپنا ایک پھولدار وائل کا قمیض اور تین اونس اون میرے گھر بھیجی۔ میں خدمت اطہر میں حاضر ہوئی اور پوچھا کہ ”اماں جان! اُون کا کیا بنانا ہے؟“ فرمایا: ”تمہارے لئے ہے۔“ ۱۲۱۔

## اولاد سے پیار

مکرم ابوالمبارک محمد عبداللہ صاحب

حضرت اماں جانؑ کو جہاں مولیٰ کریم نے روحانی لحاظ سے سیدۃ النساء العالمین ہونے کی عزت دی تھی جسمانی لحاظ سے بھی اپنے بہت سے بندوں پر آپ کو فضیلت عطا کی تھی۔ آپ پانچ گاؤں کی واحد مالکہ تھیں۔ اور بعض اطراف میں تو آپ کی زمین کا سلسلہ دودھ میل نکل گیا تھا۔

ایک دن فجر کی نماز کے بعد فرمایا۔ عبداللہ نواں پنڈ (جانب بسراواں) کو سیر کرنے چلیں گے میں ساتھ ہولیا۔ برکت نام ایک خادمہ بھی ساتھ تھیں ہم نواں پنڈ سے بہت دور آگے نکل گئے۔ واپسی پر راستہ تو چھوڑ دیا۔ اور کھیتوں کھیت ہو کر چلنے لگے۔ ایک جگہ ایک کھیت کی منڈیر پر کھڑے ہو کر فرمایا۔ ”عبداللہ یہ کھیت ہمارا ہے اور یہ کھیت (حضرت مرزا) سلطان احمدؑ (ڈپٹی کمشنر) کا ہے۔ ہمارے کھیت میں ساگ (سرسوں کا) اچھا نہیں مگر اس میں اچھا ہے۔ آؤ اسی سے ساگ توڑ لیں کہ وہ بھی تو ہمارا ہی بیٹا ہے۔“ یہ واقعہ میں نے اسلئے ذکر کیا ہے کہ باوجود (سیدنا) حضرت میاں محمود احمد اور حضرت میاں بشیر احمد صاحب سلمہما اللہ تعالیٰ ایسے لائق بیٹوں کے ہوتے ہوئے آپ کو اپنی زرعی جائیداد کی بھی پوری پوری واقفیت تھی۔ ہماری کتنی بہنیں ہیں جنہیں اس بات کا علم بھی ہے کہ ان کے والد، میاں کس دفتر میں کام کرتے ہیں۔ اس کے شعبے کا تو نام ہی نہ لو۔ مگر حضرت اماں جانؑ ہیں کہ انہیں اپنی ہی زمین نہیں اپنے بیٹے (حضرت مرزا) سلطان احمد کی زمین کی بھی پوری واقفیت ہے۔ ۱۲۳

مجھے حضرت اماں جان رضی اللہ عنہا کے پاس رہتے ہوئے چند ہی دن ہوئے تھے کہ میری آنکھوں نے دیکھا نچلے دالان میں ایک پانچ چھ سالہ لڑکی بھی چار پائی پر پڑی ہوئی ہے۔ لگی سی معلوم ہوتی ہے۔ ہوش و حواس درست معلوم نہیں ہوتے اکثر دفعہ پیشاب وغیرہ بھی چار پائی پر ہی کر دیتی ہے۔ عورتیں اور دوسرے بچے جب اس کی چار پائی کے پاس سے گزرتے ہیں۔ تو ناک کے آگے

کپڑا رکھ لیتے ہیں کہ بدبو نہ آئے۔

اللہ رے رحم اور شفقت۔ ام المومنینؓ ہیں کہ جنہیں نہ ان سے بدبو ہی آتی ہے۔ نہ اسے دیکھ کر کراہت ہی پیدا ہوتی ہے۔ خود دوسرے چوتھے روز اسے نہلاتی ہیں۔ صاف کپڑے پہناتی ہیں۔ جوئیں نکالتی ہیں۔ ایسا معلوم ہوتا تھا کہ یہ لگی لڑکی جسے ہم ”جیمی جیمی“ کہتے تھے (نام تو امۃ الرحیم تھا) حضرت ام المومنینؓ کی اپنی ہی بیٹی ہے۔ آپ کا یہ دستِ شفقت اس پر مہینہ دو مہینہ نہیں۔ سال دو سال نہیں بلکہ اس وقت تک جب تک کہ وہ جوان ہوگئی۔ اور آپ نے بچیوں کی طرح اس کی شادی کر دی۔

حضرت ام المومنینؓ یتیموں اور مسکینوں کی پرورش یتامی اور مسکین کے درجے کے مطابق ہی نہ کرتی تھیں۔ بلکہ ان کو اپنے گھر میں اپنے بچوں جیسا درجہ دیتی تھیں۔ اور گھر کے اپنے بچوں پر بھی یہ اثر ڈالا کرتی تھیں۔ کہ وہ بھی زیر پرورش کو یتیم یا مسکین خیال نہ کریں۔ بلکہ اپنا ایک بھائی یا بہن سمجھیں۔ ۱۲۲۔

مکرمۃ الرحیم صاحبہ بنت حضرت بھائی عبدالرحمن صاحب قادیا ئی

حضرت اماں جانؓ کو خدا تعالیٰ کی طرف سے نہایت اعلیٰ انتظامی قوتیں عطا ہوتی تھیں۔ جس مجلس میں بیٹھتیں اشارے اشارے میں انتظامات درست ہوتے جاتے اور ہر کام کی تفصیلات میں دلچسپی لیتیں اور پایہ تکمیل تک پہنچاتیں۔ جب مکرم مرزا عبدالحق صاحب ایڈووکیٹ سابق امیر جماعت احمدیہ گورداسپور کی شادی اور دعوتِ ولیمہ ہوئی تو اس میں خاندان حضرت مسیح موعود علیہ السلام کی مستوراتِ مبارکہ نے بھی شمولیت فرمائی۔ حضرت اماں جانؓ بنفس نفیس دعوت میں شامل تھیں اور بعض لڑکیاں بھی شریکِ دعوت تھیں۔ کھانے کے دوران میں آپؓ کی نگاہ ہر عورت اور لڑکی پر پڑ رہی تھی اور آپؓ کے اشارے سے ہر ایک کی ضرورت پوری ہو رہی تھی۔ لڑکیوں کی طرف آپؓ کی خاص نظرِ شفقت تھی۔ عام طور پر ایسی دعوتوں میں بالخصوص مستورات میں کئی انتظامی خامیاں رہ جاتی ہیں اور باعثِ تکلیف ہو جاتی ہیں لیکن حضرت اماں جانؓ کی محض موجودگی سے جملہ انتظامات نہایت عمدگی سے درست طور پر سرانجام پارہے تھے۔ ۱۲۳۔

ذوقِ لطیف اور خوشی

محترمۃ امۃ الرشید شوکت صاحبہ

میری شادی کے موقع پر دوبار ہمارے گھر تشریف لائیں۔ میری چھوٹی بہن کی شادی پر بھی ہمارے غریب خانہ پر تشریف لائیں۔ عورتیں خاموش بیٹھی ہوئی تھیں آپ نے آتے ہی کہا کہ چپ چاپ کیوں بیٹھی ہو، گاتی کیوں نہیں۔ میں نے خود دیکھا کہ آپ شادی و بیاہ کی مجلسوں میں خاموش رہنا پسند نہیں فرماتی تھیں۔ بلکہ چہل پہل اور رونق سے آپ کو خوشی ہوتی۔ ایک صاحبزادی کی شادی کے موقع پر مجھے اچھی طرح یاد ہے کہ اپنے ارد گرد بیٹھی ہوئی عورتوں کو کچھ سنانے کے لئے کہا اور فرمانے لگیں کہ اگر تم نہیں پڑھو گی تو میں خود پڑھوں گی۔ اس کے بعد شعر خود بھی سُنائے اور پڑھنے والی کی غلطیوں کو بھی درست فرمایا۔ ۱۲۴

## خوش مزاجی اور خوش خلقی

امۃ الحمید بیگم اہلیہ قاضی محمد رشید صاحب آف نوشہرہ

محترمہ سکینہ بیگم صاحبہ دکاندار اہلیہ شیخ نور الدین صاحب کی بڑی لڑکی کی شادی تھی۔ وہ میری سہیلی تھی۔ چنانچہ میں اس موقع پر ان کے گھر گئی۔ وہاں حضرت اماں جان بھی تشریف فرما تھیں۔ اور لڑکیوں کو چپ چاپ بیٹھے دیکھ کر فرمایا: ”لڑکیو! گیت کیوں نہیں گاتیں۔“ اس پر لڑکیوں نے گیت گائے۔ بعد ازاں حضرت اماں جان نے آمنہ کی انگلی میں انگشتری پہنائی اور دعا کی۔ ۱۲۵

محترمہ امۃ الرشید شوکت صاحبہ

میری والدہ محترمہ ایک دن میری بھابھی کے ساتھ انگوروں کی ایک پلیٹ لے کر گئیں۔ آپ نے نہایت خندہ پیشانی سے اس حقیر تحفہ کو قبول کیا اور ہنس کے فرمایا کہ ”ہم تو پلیٹ بھی نہیں دیا کرتے“ اس کے بعد خادمہ کو بلا کر کہا کہ یہ انگور رکھ لو اور پلیٹ صاف کر کے لاؤ۔ اتنی عمر میں آپ کا ہر ایک آنے والے سے خندہ پیشانی سے عطا اور لطیف قسم کے مذاق سے آنے والے کو محفوظ کرنا یہ آپ کی ہی خاص خوبی تھی۔ ورنہ ہم نے اکثر دیکھا ہے کہ اتنی عمر کو پہنچنے والے عموماً یا تو نہایت خاموش اور سنجیدہ ہو جاتے ہیں کہ کسی سے بات بھی نہیں کرتے یا سخت قسم کے چڑچڑامزاج کہ کسی بچے کی بات بھی برداشت نہیں کر سکتے۔ لیکن آپ کی طبیعت میں اس قسم کے بڑھاپے کی کوئی علامت نہیں تھی۔ نہایت زندہ دل اور خوش مزاج اور روشن دماغ تھیں۔ بلکہ آپ کے پاس بیٹھنے والی کی طبیعت میں بھی ایک تازگی اور چہرے پر بشارت اور زندگی کی ایک نئی لہر دوڑ جاتی

تھی۔ ۱۲۶

محترمہ آمنہ بیگم اہلیہ نیک محمد خان غزنوی

حضرت اُمّ المؤمنینؓ کو خاموشی کسی وقت بھی پسند نہ تھی۔ آپؐ ہر وقت اپنی مجالس کو بارونق پسند فرماتیں۔ عام طور پر آپؐ کی مجالس میں اللہ تعالیٰ کا ہی ذکر اذکار ہوتا۔ کبھی لطائف اور کہانیاں دوسروں سے سنتیں اور خود سناتیں۔ امتہ اللہ اہلیہ صاحبہ خان میر خان صاحب اکثر آپؐ کی خدمت میں رہتیں۔ آپؐ نے بچپن سے ان کا نام ”لال پری“ مخصوص فرمایا ہوا تھا۔ پہلے تو اکثر ہی مگر اب بھی جبکہ آپؐ بہت کمزور ہو چکی تھیں جب بھی لال پری صاحبہ آپؐ کی خدمت میں آتیں تو حضرت اماں جان رضی اللہ عنہا فرماتیں ”لال پری خاموش کیوں بیٹھی ہو کچھ بولو“ تو وہ اسی وقت حضرت مسیح موعود علیہ السلام کی فارسی کی نظمیں یا حضرت امیر المؤمنین کی نظمیں یا پھر کبھی پنجابی کے قصے سناتیں تو آپؐ بہت خوش ہوتیں۔ غرضیکہ آپؐ کی مجلس ہمیشہ بارونق رہتی۔ ۱۲۷

مکرمہ حمیدہ صابرہ صاحبہ بنت حضرت ڈاکٹر فیض علی صابر صاحب

حضرت اماں جان ادام اللہ فیوضہا غریبوں اور ضرورت مندوں کا بہت خیال رکھتی تھیں اور ان کی مدد فرماتیں۔ آپؐ کے جو دو کرم کی بہت سی روایات ہیں۔ آپؐ ظاہری طور پر بھی مدد فرماتی تھیں اور پوشیدہ طور پر بھی۔ آپؐ نے کئی غریب و یتیم لڑکیوں کی پرورش کی۔ ان کی ماؤں سے بڑھ کر ان کی تربیت کی۔ اور پھر ان کے بیاہ کئے۔ کئی لڑکے اور لڑکیوں کا تعلیم کا خرچ برداشت کیا۔ آپؐ حد سے زیادہ خوش اخلاق تھیں اور خوش طبعی بھی آپؐ میں کوٹ کوٹ کر بھری ہوئی تھی۔ ایک دفعہ میری بہن عزیزہ امتہ الحفیظہ سلمہا اللہ نے دہلی سے حضرت والدہ صاحبہ کے ہاتھ حضرت اماں جان کے لئے ایک جوتی بھیجی۔ جب میری والدہ صاحبہ نے آپؐ کی خدمت میں پیش کی تو اتفاق سے آپؐ کو اُس جوتی کا ڈیزائن زیادہ پسند آیا جو میری والدہ صاحبہ نے پہنی ہوتی تھی۔ فرمایا مجھ سے یہ جوتی بدل لو۔ عورتیں دوپٹہ بدل کر بہنیں بنتی ہیں ہم جوتیاں بدل کر بہنیں بن جائیں۔ والدہ صاحبہ نے عرض کیا میری اس سے بڑھ کر اور کیا خوش قسمتی ہو سکتی ہے۔ آپؐ سوچیں تو سہی کس قدر وسیع اخلاق کی مالک تھیں وہ خاتون۔ آپؐ نے اپنی ایک خادمہ کی مستعمل جوتی پہننے میں عار نہیں فرمایا اور اپنی نئی جوتی میری والدہ صاحبہ کو پہنادی۔ کیا اس قسم کی مثال کہیں اور بھی مل سکتی ہے۔ اسی طرح اکثر خوش طبعی سے آپؐ والدہ صاحبہ محترمہ کو مخاطب

کر کے فرمایا کرتیں۔ ڈاکٹر کی بیوی، ڈاکٹر کی ماں ڈاکٹر کی بھانج، ڈاکٹر کی سالی۔  
مجھے یاد ہے میں ایک دفعہ آپؑ کی خدمت میں حاضر ہوئی تھوڑی دیر آپؑ کے پاس ٹھہرنے کے  
بعد میں حضرت آپا جان اُمّ ناصر احمد صاحب کی طرف جارہی تھی کہ حضرت اماں جان نے بلند  
آواز سے مجھے پکارا۔ حمیدہ! اُستانی حمیدہ، فیض علی کی بیٹی حمیدہ، احسان علی کی بہن حمیدہ۔ میں ہنستی  
ہوئی دوبارہ خدمتِ اقدس میں حاضر ہو گئی ۱۲۸

## علمی ذوق و شوق

مکرمہ حمیدہ صابرہ صاحبہ بنت حضرت ڈاکٹر فیض علی صابر صاحب  
حضرت اماں جان بڑی علم دوست تھیں۔ آپؑ کو کتابیں سننے کا بہت شوق تھا۔ آپؑ بڑی توجہ سے  
سنئیں اور ساتھ ساتھ غلط تلفظ کو درست فرماتیں اور معنی بتاتی جاتیں۔ مجھے بہت مرتبہ آپؑ کو  
کتابیں سنانے کا موقع ملا۔ ایک دفعہ ایک کتاب میں نے درمیان سے پڑھ کر سنائی شروع کی  
یعنی اُس کا شروع کا حصہ آپؑ کسی اور سے سن چکی تھیں۔ میں نے دو چار صفحے پڑھے۔ مگر قصہ کے  
ابتدائی حصہ سے ناواقف ہونے کی وجہ سے اُس کے کردار کو اچھی طرح نہ سمجھ سکی اس لئے آپؑ نے  
مجھے شروع سے لے کر سارا قصہ سنایا اور پھر بقیہ کتاب میں نے پڑھ کر سنائی۔ اس واقعہ کے بیان  
سے اس امر کا پتہ چلتا ہے کہ آپؑ کو صرف اپنا شوق پورا کرنا ہی مقصود نہ ہوتا تھا بلکہ سنانے والے کی  
خاطر بھی منظور ہوتی تھی۔ تا وہ بھی اس میں پوری دلچسپی لے سکے۔

ایک دفعہ حضرت مرزا بشیر احمد صاحب نے مجھے ایک کتاب پڑھنے کے لئے دی۔ وہ دن مجھے  
حضرت اماں جانؑ کے حضور گزارنے کا موقع مل گیا۔ ظہر کی نماز کے بعد میں نے وہ کتاب آپؑ کو  
سنائی شروع کی۔ درمیان میں عصر کی نماز کے لئے اُسے چھوڑا اور شام سے قبل اُسے ختم کر لیا۔  
حضرت اماں جانؑ نے کہیں باہر جانا تھا آپؑ تیار ہو کے بیٹھی رہیں کہ کتاب ختم ہو تو تشریف لے  
جائیں۔ کتاب ختم کرنے کے بعد میں نے ایک چھوٹا سا نوٹ حضرت میاں صاحب کی خدمت  
میں لکھ کر وہ کتاب واپس کر دی کہ حضرت اماں جانؑ کو یہ کتاب سنانے کی مجھے سعادت ملی ہے۔

اس لئے جلد واپس کر رہی ہوں۔

قادیان میں ایک دفعہ میں آپ کے کمرہ میں داخل ہوئی آپ اس وقت اپنے پلنگ پر بیٹھی ہوئیں خوش الحانی سے بہادر شاہ ظفر کے اس شعر کو بار بار دوہرا رہی تھیں کہ

وہ جو بیچتے تھے دوائے دل ، وہ دکان اپنی بڑھا گئے

اب میں جب اس شعر کو پڑھتی ہوں تو سوچتی ہوں کہ یہ تو ہم پر صادق آتا ہے۔

ربوہ میں ایک دن حاضر خدمت تھی۔ فرمایا: یہ شعر کس کا ہے۔ میں نے عرض کیا ے

مہرباں ہو جائیں گے دردِ جگر ہونے تو دو

خود چلے آئیں گے آہوں میں اثر ہونے تو دو

آپ نے فرمایا۔ مجھے اس طرح پسند ہے ے

مہرباں ہو جائیں گے دل میں تڑپ ہونے تو دو

خود چلے آئیں گے دعاؤں میں اثر ہونے تو دو ۱۲۹



## اگر میرا ناصر بھی چوری کرے تو میں تو اُس کی بھی سفارش نہیں کروں گی

تاثرات حضرت زینب بی بی صاحبہؓ

ایک دفعہ کا ذکر ہے کہ میں شہر فیروز پور سے قادیان دارالاماں آئی۔ تو حضرت اماں جانؓ اپنے ہال کمرے میں لیٹے ہوئے تھے۔ پر جب انہوں نے اس عاجزہ کو دیکھا۔ تو حضور نے اپنے پاس بلا کر اپنی چارپائی پر مجھے اپنے برابر بٹھالیا۔ اور دریافت فرمایا کہ زینب تو کب آئی ہے۔ اور تمہارے بال بچوں کا کیا حال ہے۔ اور تمہارے بابو محمد فاضل کی آنکھوں کا کیا حال ہے۔ میں نے حضور کو سب حال سنایا۔ تو میری اس گفتگو کے دوران میں ایک خاکروبہ حضرت ام المومنینؓ کے پاس باہر سے آئی۔ اور بڑے دردناک لہجے میں اس خاکروبہ نے عرض کیا کہ میں حضور کی خدمت میں ایک زبردست سفارش کرانے آئی ہوں اور وہ سفارش یہ ہے کہ میرے لڑکے نے کسی کے گھر کا قفل توڑا ہے۔ اور اس گھر والے میرے لڑکے کو پکڑ کر لے گئے ہیں۔ برائے مہربانی آپ میرے لڑکے کے لئے سفارش فرمائیں۔ کہ میں غریب عورت ہوں میرے لڑکے چھوڑ دیا جائے۔ حضرت اماں جانؓ نے اس خاکروبہ کو خوب گرج کر جواب دیا۔ کہ میں تو ایسے لڑکے کی کبھی سفارش نہیں کروں گی۔ کہ اُس چور لڑکے کو چھوڑ دیا جائے۔ ہرگز ہرگز میں ایسی سفارش نہیں کر سکتی۔ کیونکہ یہ شریعت کے بالکل خلاف ہے۔ تم میری بات کان کھول کر سن لو۔ اگر میرا ناصر بھی چوری کرے تو میں تو اُس کی بھی سفارش نہیں کروں گی۔ ۱۳۰

## سفارش بھی کر دی اور جرمانہ بھی ادا کر دیا

از مکرم ابوالمبارک محمد عبداللہ صاحب

میں مدرسہ احمدیہ میں پڑھتا تھا۔ اور حضرت خلیفۃ المسیح الثانی ایدہ اللہ بنصرہ العزیز (اللہ ان کی عمر کو بہت لمبا کرے آرزوؤں کو بر لائے) اس کے ہیڈ ماسٹر تھے۔ امتحان کے دن نزدیک تھے۔ اور میں نے گاؤں جانے کے لئے میاں صاحب (ان دنوں سب لوگ حضور کو اسی نام سے

پکارا کرتے تھے) سے رخصت طلب کی۔ میاں صاحب نے فرمایا۔ امتحان بہت قریب ہے چھٹی نہیں مل سکتی۔ پھر عرض کی۔ میاں صاحب نے پھر انکار کر دیا۔

گھر آ کر حضرت اماں جان سے شکوہ کیا۔ اماں جان! میرا جی اداس ہو گیا ہے۔ اور میاں چھٹی نہیں دیتے آپ میری بات سن کر خاموش ہو رہیں۔ حضرت اماں جان رضی اللہ عنہا کا ان دنوں یہ معمول تھا کہ شام کا کھانا اپنے دالان میں تینوں بیٹوں سمیت اکٹھے ہی کھایا کرتیں۔ ایک چھوٹا سا تختہ زمین پر بچھ جاتا۔ اور ارد گرد حضرت اماں جان اور سب صاحبزادے بیٹھ کر کھانا کھاتے کھانا بھی کھاتے جاتے اور مختلف قسم کا سلسلہ کلام بھی جاری رہتا۔ معلوم ہوتا ہے ایسے موقع پر حضرت اماں جان نے میری سفارش بھی کر دی تھی۔

صبح سکول گیا تو حضرت میاں صاحب (امیر المومنین) نے دفتر میں مجھے بلا کر فرمایا۔ رخصت تو دے دیتا ہوں مگر رخصت کے دن یعنی جمعہ کے روز ہی واپس آ جانا اگر نہ آئے تو سزا ملے گی۔ میں نے شرط منظور کر لی اور گھر یعنی موضع بہادر حسین چلا گیا۔ خدا کا کرنا یہ ہوا کہ گاؤں پہنچ کر ایک شادی کی تقریب میں شامل ہونا پڑا اور جمعہ کے روز ہی واپسی کے ہفتہ اور اتوار کو بھی واپس نہ آ سکا اور سوموار کی صبح کو سکول میں حاضر ہوا۔ میاں صاحب نے دفتر میں مجھے طلب کیا اور دودن کی غیر حاضری پر سخت ناراض ہوئے اور کہا کہ سکول سے نکل جاؤ اور کل تب آنا کہ ایک روپیہ جرمانہ بھی ساتھ لاؤ۔ میں سکول سے تو نہ گیا مگر گھر جا کر اماں جان کو سارا واقعہ کہہ سنایا:

اماں جان! میاں سخت ناراض ہو گئے ہیں اور کہتے ہیں ایک روپیہ جرمانہ لاؤ تو سکول آؤ۔ ورنہ نہ آؤ۔ اماں جان نے جھڑک کر کہا! تو جب میاں نے تمہیں ایک ہی دن کی رخصت دی تھی تو تم نے دودن کیوں لگا دیئے۔ میں ٹھٹھک کر رہ گیا۔ اور سوچنے لگا۔ الہی! اب کیا کروں۔ پھر عرض کی اماں جان! جنہیں ملنے کے لئے گیا ہوا تھا۔ وہ تو بٹالہ میں ایک شادی پر گئے ہوئے تھے مجھے ان کے پیچھے جانا پڑا۔ اس لئے دودن لگ گئے اور آج اسی ڈر کے مارے راتوں رات سفر کر کے واپس پہنچا ہوں۔ اس پر آپ خاموش ہو گئیں۔ مغرب کے بعد وہی نورانی اور بابرکت محفل گرم ہوئی۔ یعنی شمع کے گرد تینوں پروانے جمع ہوئے۔ باتوں باتوں میں حضرت اماں جان نے عبد اللہ کا ذکر بھی چھیڑ دیا۔ اور میں ایک طرف کھڑے ہو کر یہ گفتگو سننے لگا۔ اماں جان! ہیں کہ عبد اللہ کی معذوریٰ بیان کرتی ہوئی تھکتی نہیں۔ اور میاں ہیں کہ وہ اپنا حکم منوانے پر بضد ہیں۔

خدایا اب کیا ہوگا! کیوں نالائق کی۔ کیوں حکم نہ مانا! کیوں دودن غیر حاضر ہوا۔ حضرت اماں جان نے جب دیکھا کہ میاں ماننے میں نہیں آتے۔ تو جھٹ جیب سے ایک روپیہ نکال میز پر رکھ دیا۔ اور کہا۔ اچھا نہیں مانتے تو لویہ اٹھالو۔ اب بھلا روپیہ اٹھائے تو کون اٹھائے۔ وہ تولہ کاروپیہ نہیں۔ وہ منوں کاروپیہ ہو گیا ہے۔ جواٹھ نہیں سکتا۔

ہمارے دل مغموم ہیں اور آنکھیں اشکبار۔ اماں جان! یتیموں کی اماں! مسکینوں کی اماں! آپ کی جدائی کا صدمہ دل پر سخت بھاری ہے۔ مولیٰ اپنی شان کے مطابق اپنی رحمتوں اور برکتوں کا آپ پر نزول فرمائے اور آپ کی آل پر آپ کی جماعت پر اس کی ان گنت رحمتوں کی بارش ہو۔ ۱۳۱

۱۵۱

## ملازموں کی دلجوئی کا لطیف طریق

از مکرم اخوند فیاض احمد صاحب

خاکسار کی والدہ صاحبہ کی موجودگی میں ایک دفعہ ایک عورت نے آپؑ کی خدمت میں آکر عرض کیا کہ فلاں ملازمہ کہتی ہے کہ اس کو روٹی تھوڑی ملی ہے۔ تو آپ نے باورچی خانہ سے اس کا کھانا منگوایا اور اس کے برتن میں اور سالن ڈالا۔ دو روٹیاں اور منگوا کر اس کی روٹیوں میں شامل کر کے اپنے تولیہ میں لپیٹ کر رکھ لیں اور فرمایا کہ وہ بچوں والی ہے اس کو روٹی کم نہ دو۔ جب وہ ملازمہ آئی تو اس کی دلجوئی کے لئے فرمایا دیکھو میں نے تمہاری روٹیاں اپنے تولیے میں لپیٹ کر رکھی ہیں تاکہ ٹھنڈی نہ ہو جائیں۔ ۱۳۲

از اہلیہ گوہر دین صاحب

میرے شوہر محترم سالہا سال بیمار رہے ہیں۔ دعا کے لئے آپ کی خدمت میں عرض کرتی۔ پھر جب کبھی دارالامان آتی۔ اور چونکہ میرے شوہر بیماری کے سبب آنہ سکتے۔ مجھ سے ان کی بیماری کی ذرا ذرا کیفیت دریافت فرماتیں۔ غذا، پرہیز، آرام کے بیش بہا مشورے عطا فرماتیں۔ تسلی دیتیں اور آخر میں ”میں دعا کروں گی اللہ فضل کرے گا۔“

ایک مرتبہ میں آپ کے پاس بیٹھی تھی۔ کوئی عورت اپنے کسی بیمار عزیز کے حالات آپ کو سنارہی

تھی۔ آخر میں اس نے کچھ ایسی بات کہی۔ گویا کہ کسی علاج سے فائدہ نہ ہوا۔ مگر فلاں تدبیر سے اب اسے آرام ہوا۔ اماں جانؑ نے اسی پروقا را انداز سے فرمایا۔ ”تم یہ کیوں نہیں کہتیں۔ کہ اس تدبیر سے منشاء الہی شامل حال ہوا۔ اب اسی کے فضل سے آرام ہے۔“ ۱۳۳

عزیز: بخت صاحبہ اہلیہ حضرت مولانا غلام رسول راجیکی صاحبؒ

ایک دفعہ ہم چاروں بہشتی مقبرہ مزار مبارک پر دعا کے لئے گئیں۔ نواب بیگم نے حضرت اقدس مسیح موعود علیہ السلام کے مزار سے کچھ مٹی لے کر کھائی اور باقی کپڑے میں باندھ لی۔ میں نے کہا کہ ایسا کرنا شرک ہے۔ اُس بہن نے جواب دیا کہ میرے بچے چھوٹی عمر میں مر جاتے ہیں شاید اس مٹی کی برکت سے بچ جائیں۔ شام کی نماز کے بعد جب ہم حضرت اماں جانؑ کے ساتھ کھانا کھانے لگیں تو میں نے اس بات کا ذکر کیا۔ حضرت اُمّ المؤمنینؑ یہ سن کر سخت ناراض ہوئیں اور آپ کا چہرہ غصہ سے سرخ ہو گیا۔ آپ نے اس عورت سے دریافت فرمایا:

جب اس نے اقرار کیا تو آپ نے سختی سے فرمایا کہ یہ شرک ہے۔ جو مٹی کھالی ہے وہ تو واپس نہیں ہو سکتی لیکن جو کپڑے میں باندھی ہے وہ فوراً ہر پھینک دو۔ اور توبہ کرو۔ حضرت مسیح موعود علیہ السلام شرک مٹانے کے لئے آئے تھے مشرک بنانے کے لئے نہیں۔ تیرے بیٹے زندہ رہیں گے چھوٹی عمر میں نہ مریں گے۔ اللہ تعالیٰ نے واقعی ایسا فضل فرمایا کہ اس کے بعد نواب بیگم کے ہاں چھ بچے ہوئے اور زندہ رہے ۱۳۴

## عبادات

مکرمہ حمیدہ صابرہ صاحبہ دختر ڈاکٹر فیض علی صابر صاحب

تلاوت قرآن کریم سے آپؑ کو عشق تھا۔ قادیان میں بہت دفعہ میں نے آپؑ کو قرآن کریم پڑھتے دیکھا اور سنا۔ زندگی کے آخری سالوں میں جب آپؑ خود تلاوت نہ فرما سکتی تھیں۔ دوسروں سے قرآن کریم سنیں۔ عصر کے وقت آمنہ بیگم صاحبہ آپؑ کو قرآن کریم سناتیں۔ یہ آپؑ کی قرآن کریم سے محبت ہی تھی کہ آخری وقت میں آپؑ نے قرآن کریم سننے کی خواہش فرمائی۔ ۱۳۵

محترمہ آمنہ بیگم اہلیہ نیک محمد خان غزنوی صاحب

حضرت اماں جان رضی اللہ تعالیٰ عنہا پر اللہ تعالیٰ کی ہزار ہا رحمتیں اور درود نازل ہوں اور آپؑ کے درجات کو اللہ تعالیٰ بلند سے بلند تر فرمائے۔ آپؑ ہر وقت با وضو رہتیں یہاں تک کہ آپؑ بیماری اور سخت کمزوری میں بھی بار بار تکیہ یا پلنگ کی پٹی پر ہاتھ مار کر اپنے چہرہ مبارک پر بطور تیمم فرماتیں۔ یہ اس وقت کی بات ہے جبکہ آپؑ کی کمزوری انتہا کو پہنچی ہوئی تھی۔ حضرت اماں جان رضی اللہ تعالیٰ عنہا نماز نہایت خشوع و خضوع سے اولین وقت میں ادا فرماتیں اور قادیان میں نوافل بیت الدعا میں ادا فرماتیں۔ مغرب کی نماز سے لے کر عشاء کی نماز تک کے وقت میں آپؑ دعا اور عبادت میں مصروف رہتیں۔ ہر وقت حضرت اماں جانؑ کی زبان مبارک پر ”سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ اَوْ يَا حَيُّ يَا قَيُّوْمُ بِرَحْمَتِكَ نَسْتَغِيْثُ“ کے دعائیہ کلمات رہتے۔ ۱۳۶

مکرمہ حمیدہ صابرہ صاحبہ بنت ڈاکٹر فیض علی صابر صاحب

حضرت اماں جان نماز کا اولین وقت میں ادا کرنے کی عادی تھیں۔ اذان سنتے ہی نماز کی تیاری میں مصروف ہو جاتیں۔ اور نہایت ہی احسن طور پر نماز ادا کرتیں۔ میں نے سینکڑوں دفعہ آپؑ کو نماز پڑھتے دیکھا ہے۔ اس آخری بیماری میں بھی جب ایک غیر احمدی خاتون کو ساتھ لے کر حضرت اماں جان کے گھر گئی۔ میں آپؑ کو دیکھنے کے لئے آپؑ کے کمرہ میں داخل ہوئی۔ آپؑ

نقاہت کی وجہ سے آنکھیں بند کئے لیٹی ہوئی تھیں۔ مغرب کی اذان ہوئی۔ آمنہ بیگم صاحبہ (جن کو حضرت اماں جان رضی اللہ عنہا نے ہی بچپن سے پرورش کیا تھا) نے عرض کیا۔ اماں جان اذان ہو گئی ہے۔ آپ نے اپنا ہاتھ اٹھا کر سر ہانے کی طرف مار کر تیمم کیا۔ اور نماز کی نیت باندھی۔ ۱۳۷

مکرمہ امۃ الرحمہ صاحبہ بنت حضرت بھائی عبدالرحمن صاحب قادیاٹی ایک عظیم الشان خوبی حضرت اُمّ المؤمنینؓ میں خاکسارہ نے دیکھی ہے کہ باوجود کثرت مشاغل اور ذمہ داریوں کے نماز نہایت التزام کے ساتھ اول وقت میں ادا فرماتیں اور پیرانہ سالی میں بھی جبکہ آپؓ کی عمر ستر سال کے لگ بھگ تھی میں نے دیکھا آپؓ کھڑی ہو کر نماز نہایت اطمینان کے ساتھ ادا فرمایا کرتیں۔ ۱۳۸

اہلبیہ خان بہادر ابوالہاشم خان صاحب

ایک دفعہ کا ذکر ہے کہ عاجزہ اپنی پہلی لڑکی کی پیدائش کے بعد پہلی دفعہ حضرت اماں جانؓ کی خدمت میں دعا کے لئے حاضر ہوئی۔ بہت دیر تک ان کے پاس ان کی نماز کے اختتام تک بیٹھی رہی۔ حضرت اماں جانؓ نماز پڑھ کر دوبارہ آئیں۔ تو ہم سے دریافت فرمایا کہ لڑکیو! کیا تم نے نماز پڑھ لی ہے۔ ہم نے کہا بچے نے پیشاب یا پاخانہ کیا ہوگا گھر چل کر پڑھ لیں گے۔ فرمانے لگیں۔ بچوں کے بہانہ سے نماز ضائع نہ کیا کرو۔ اس طرح بچے خدا تعالیٰ کی ناراضگی کا موجب ہوتے ہیں۔ بچہ تو خدا کا ایک انعام ہے۔ آج تک جو بھی نماز کے لئے بچہ کا بہانہ کرتا ہے۔ ۱۳۹

## سیدنا حضرت مسیح موعود علیہ السلام سے محبت و عقیدت

حضرت مولوی محمد جی صاحب

حضرت اماں جان حضرت اقدس کی پاکیزہ زندگی کی سب سے زیادہ گواہ صادق تھیں۔ آپ نے دعویٰ کی تصدیق کی اور حقیقت بھری گفتگو سے خدا کے مسیح کی تسلی کا پہلا ذریعہ بنیں۔ حضرت اقدس سفر میں ہوتے تو اماں جان کو ان کا خیال رہتا۔ ایک دفعہ حضرت اقدس علیہ السلام گورداسپور سے مع حضرت مفتی محمد صادق صاحب کے یکہ میں سوار تشریف لا رہے تھے۔ خاکسار نے نہر کے کنارے ملاقات کی اور پھر قادیان میں خبر دی۔ حضرت اماں جان رضی اللہ عنہا نے خوشخبری سن کر ایک روپیہ انعام دیا۔ ۱۴۰

مکرم محمد عبد اللہ صاحب نبیرہ حضرت حاجی محمد موسیٰ صاحب نیلا گنبد لاہور

حضرت اُم المؤمنین رضی اللہ تعالیٰ عنہا اللہ تعالیٰ کی ہزار ہزار رحمتیں اور برکتیں آپ پر نازل ہوں۔ ہمارے خاندان پر بڑی شفقت فرمایا کرتی تھیں۔ آپ کی تشریف آوری پر ہم میں سے ہر ایک یہی محسوس کرتا۔ کہ ہمارے لئے عید کا چاند طلوع ہو گیا ہے۔ باوجودیکہ اللہ تعالیٰ نے آپ کو دنیا بھر کی عورتوں پر تفوق عطا فرمایا تھا۔ آپ اپنے خدام سے بڑے ہی لطف و کرم کا سلوک فرماتیں۔

اکثر بار جب آپ لاہور تشریف لائیں۔ تو جہاں بھی قیام فرمایا۔ رقعہ یا پیغام بھیج کر دادی جان اور والدہ صاحبہ یا ان میں سے کسی ایک کو یاد فرماتیں۔ اور اس طرح انہیں خدمت کی برکت حاصل ہوتی۔ جب کبھی بھی آپ نیلا گنبد تشریف لائیں تو مکان میں داخل ہوتے ہی فرماتیں ”کڑیو تہاڈا کی حال اے“ مکان کے کھلے حصہ میں قیام فرماتیں اور انفرادی طور پر حال دریافت فرماتیں۔ ہمارے خاندان کے بعض افراد نے عرض کیا۔ کہ اماں جان ہمارا مکان تنگ ہے اور آپ کے تشریف رکھنے کے شایان شان نہیں دعا فرماویں اللہ تعالیٰ ہمیں بہتر مکان عطا کرے۔ فرمایا۔ نہیں! یہ مکان تمہارے لئے بڑا برکت والا ہے۔ کیونکہ یہاں حضرت مسیح موعود علیہ السلام

تشریف لائے ہیں۔ اس مکان کو نہ چھوڑنا۔ ۱۴۱

## شعائر اللہ کا احترام

حضرت مولانا ظہور حسین صاحب مجاہد بخارہ

خاکسار کی والدہ صاحبہ بیان کرتی ہیں۔ کہ ایک مرتبہ حضرت میر محمد اسماعیل صاحبؒ نے مظفر گڑھ سے اطلاع بھجوائی کہ دوسرے صبح علی الصبح حضرت اماں جانؒ اور آپ بمع اہل و عیال ملتان تشریف لائیں گے۔ اور ملتان میں مدفون ائمہ سلف کے مزاروں پر بغرض دعا تشریف لے جائیں گے۔ چنانچہ حسب اطلاع مظفر گڑھ سے حضرت اماں جانؒ اور حضرت ماموں جانؒ بمع اہل و عیال تشریف لائے۔ چنانچہ سب مستورات اور خاکسار کے اباجیؒ اور چند اور خدام حضرت اماں جانؒ کے ہمراہ ملتان کے پرانے قلعہ پر آئے اور بزرگان کے مزاروں کے اندر جا کر حضرت اماں جانؒ نے ہاتھ اٹھا کر دعا فرمائی۔ ۱۴۲

ملک غلام نبی صاحب آف ڈسکہ

ایک دفعہ ایک آدمی نے باغ کا پھل جب ابھی آموں کو بوری پڑا تھا۔ چھ صد روپیہ میری معرفت کہلا بھیجا۔ میں نے حضرت اماں جانؒ کی خدمت میں عرض کی۔ تو جواباً فرمایا۔ یہ ناجائز ہے۔ جب آموں کو پھل لگ گیا تو وہ بہت تھوڑے روپیہ میں بکا۔ وہی آدمی منشی صاحب کو کہنے لگا کہ اس وقت چھ صد روپیہ لے لیتے تو اچھا تھا۔ اب کتنے روپیہ کم ہیں۔ منشی صاحب نے جواب دیا۔ کہ بھائی جب حضرت اماں جانؒ اس کو ناجائز سمجھتی ہیں۔ اور وہ ناجائز ہے۔ تو ایسے روپیہ کو کیا کرنا۔ گویا اسلام کے حکموں کی ہر طرح پابند۔ غریبوں یتیموں کی ہمدرد اور پرورش کرنے والی۔ ۱۴۳



## خلافت کا احترام اور محبت

حضرت مولوی محمد جی صاحب

حضرت اماں جان اسلامی مساوات کا بہت خیال رکھا کرتی تھیں۔ زائرات کو اپنی چارپائی اور پاس کے تخت پر بٹھا کر ہر ایک کے حالات دریافت فرماتیں۔ ہرزائرہ خیال کرتی کہ آپ کو اس سے زیادہ محبت ہے۔ حضرت مولوی صاحبؒ (خلیفۃ المسیح الاولؒ) نے آپ کو فرمایا ہوا تھا کہ صحت افزاء ہوا میں سیر کیا کریں اس مشورہ کی بناء پر ایک دو میل کا چکر آپ لگایا کرتی تھیں اور احمدیوں کے گھروں کو بھی مزید برکت بخشا کرتی تھیں۔ سنت نبویہ ﷺ کے مطابق بچوں سے پیار کرتیں اور خوش طبعی سے ان کو ہنساتیں۔ جب حضرت مولوی صاحب (خلیفۃ المسیح الاولؒ) نے مسند خلافت کو زینت دی تو اماں جان نے اطاعت کا قابل رشک نمونہ پیش کیا جس سے مولوی صاحب بہت متاثر ہوئے۔

ایک دن صوفی غلام محمد صاحب امرتسری مغفور نے عرض کیا کہ لحاف قابل مرمت ہیں۔ حضرت خلیفہ اولؒ نے فرمایا کہ بیوی صاحب (یعنی حضرت اماں جان) کے پاس بھیج دیں وہ درست کر دیں گی۔ صوفی صاحب متردد سے ہو گئے۔ آپؒ نے فرمایا۔ مجھے انہوں نے کہا ہوا ہے کہ میں ان کو کام بتا دیا کروں۔ چنانچہ اماں جانؒ نے لحاف درست کر کے بھجوا دیئے۔۔۔۔۔ حضرت اماں جان کو حضرت خلیفہ اولؒ نے کہا کہ آپ اپنی غیر احمدی رشتہ دار مستورات سے تعلق پیدا کریں (وہ مدت سے تعلق توڑ چکی تھیں) آپ نے مشورہ دیا کہ پہلے آپ ان کے گھروں میں جائیں۔ خدا تعالیٰ نے ان میں سے بہتوں کو احمدیت کی دولت عطا فرمائی۔ ۱۴۴

مکرم محمود احمد قریشی صاحب

حضرت خلیفۃ المسیح الاول رضی اللہ عنہ کے دل میں حضرت اُمّ المؤمنین رضی اللہ تعالیٰ عنہا کا بہت احترام تھا۔ جب ان کا کوئی خادم دوائی لینے یا کسی دیگر غرض کے لئے آتا۔ آپ سب کام چھوڑ کر اس کی طرف متوجہ ہو جاتے۔ آپ کے پاس جو تحائف آتے۔ وہ اکثر حضرت اُمّ المؤمنین رضی اللہ عنہا کی

طرف بھیج دیتے تھے۔ ایک مرتبہ آپ نے درس عام میں فرمایا۔ کسی شخص نے میری بیوی کے لئے اُمّ المؤمنین کے الفاظ استعمال کئے ہیں۔ یہ غلطی ہے۔ بیوی صاحب اُمّ المؤمنین ہیں۔ آپ خلیفہ وقت کی اطاعت کا نمونہ تھیں۔ جس کا ذکر حضرت المسیح الا ول رضی اللہ عنہ اکثر فرمایا کرتے۔ جب آپ گھوڑے سے گرے۔ اور ایک لمبے عرصہ تک بیمار رہے۔ صبح کا ناشتہ حضرت اُمّ المؤمنین رضی اللہ تعالیٰ عنہا بھیجتی تھیں۔ اللہم اغفر لها وارحمها۔ آمین ۱۴۵

حضرت مولوی محمد جی صاحب

حضرت مولوی صاحب (حضرت خلیفہ اول رضی اللہ تعالیٰ عنہ) کے حلقہ تدریس میں گوجر طالب علم تھے۔ ایک روز ایک جوان روپڑا۔ اس سے پوچھا گیا۔ تو اس نے کہا مجھے لسی نہیں ملتی۔ مولوی صاحب نے اماں جان کو پیغام بھیجا کہ ہمارے شفا خانہ میں روزانہ لسی بھجوا دی جائے۔ حضرت اماں جان تمام گرمی میں بڑا برتن لسی کا بھجواتی رہیں۔ ۱۴۶

## قادیان سے محبت

آمنہ بیگم صاحبہ اہلیہ چوہدری عبداللہ خان صاحب  
جب حضور حضرت خلیفۃ المسیح الثاني اسیح الموعود ایدہ اللہ او دہ ربہ مستقل رہائش کے لئے تشریف  
لے گئے۔ تو میں بھی ساتھ گئی۔ جس مکان میں ہم سب نے کھانا کھایا۔ حضرت اماں جانؑ اس کے  
برآمدے میں تشریف فرما تھیں۔ میں جا کر پاس بیٹھ گئی۔ باتوں باتوں میں میں نے کچھ ایسا فقرہ  
کہا جس کا مفہوم کچھ اس قسم کا تھا۔ کہ ربوہ قادیان جیسا لگتا ہے۔ یہ قادیان کے غم کو دور کر دے  
گا۔ حضرت اماں جانؑ میرے پاس لیٹی ہوئی تھیں۔ جوش سے اٹھ کر بیٹھ گئیں میرے کندھے کو  
ذرا جھٹک کر رنج کا اظہار کرتے ہوئے فرمایا:

”تم اس جگہ کو بھول جاؤ گی۔ جہاں حضرت مسیح موعود علیہ السلام دفن ہیں۔“

میری زندگی میں شاید یہ پہلا اور آخری خفگی کا اظہار تھا۔ جو حضرت اماں جانؑ نے فرمایا۔ اور  
مجھے اس کا بے حد دکھ اور قلق ہے۔ کہ میرے منہ سے ایسا فقرہ کیوں نکلا۔ مگر اس سراپا احسان کی  
بے نیازی دیکھئے۔ کہ اس کے فوراً بعد کی گفتگو محبت اور پیار میں بسی ہوئی تھی۔ مجھے ہمیشہ اس  
فقرے کا احساس رہا۔ مگر الحمد للہ اس خدیجہؑ نے اسے کبھی نہیں دہرایا۔ ۱۴۷

## مناظر قدرت سے لگاؤ

مکرمہ امۃ الرحیم صاحبہ بنت حضرت بھائی عبدالرحمن صاحب قادیانیؑ  
حضرت مدوحہؑ قدرتی مناظر کو دیکھنے کا بہت شوق رکھتی تھیں کیونکہ ایسے مناظر کو دیکھنے سے  
خدا تعالیٰ کی شان اور حکمت سے آگاہی ہوتی ہے۔ چنانچہ جب موسم برسات میں قادیان کی  
ڈھاب میں کثرت سے پانی آ جاتا تو اس کا نظارہ دیکھنے کیلئے حضرت اماں جانؑ ہمارے گھر  
(مکان حضرت بھائی عبدالرحمن صاحب قادیانیؑ) میں جو ڈھاب کے کنارے پر واقع ہے تشریف  
لا تیں۔ اور دروازے میں سے کھڑی ہو کر پانی کا نظارہ دیکھتیں۔ کبھی ڈھاب کے پل پر سے بھی

جو دارالانوار کی سڑک پر واقع ہے کھڑی ہو کر پانی کا چڑھاؤ اور بہاؤ ملاحظہ فرمائیں۔ اسی طرح پُل بہشتی مقبرہ پر بھی تشریف لے جاتیں۔ ۱۴۸

## خدا کے فضل اور قدرت الہی پر نظر رکھنا

مکرمہ آمنہ بیگم صاحبہ اہلیہ چوہدری عبداللہ خان صاحب

آپؑ ہر وقت خدا تعالیٰ کے فضل اور قدرت پر نظر رکھتیں۔ ایک دفعہ قادیان میں کافی عرصے کی بات ہے۔ دوپہر کا وقت تھا کہ آپؑ پلنگ پر بیٹھی ہوئی تھیں کہ محترمہ خالہ رحمانی صاحبہ مرحومہ آئیں۔ وہ اکثر آپؑ کی خدمت میں بیٹھا کرتی تھیں۔ محترمہ خالہ صاحبہ اپنے گھر سے ریڈیو پر جو ڈرامہ یا خبریں وغیرہ سنتیں تو حضرت اماں جان رضی اللہ تعالیٰ عنہا کی طبیعت بہلانے کی خاطر آپؑ کو سناتیں۔ ایک دفعہ خالہ صاحبہ یونہی مذاقاً کہنے لگیں۔ ”اماں جان انگریزوں کے ہاتھوں کے قربان جائیں انہوں نے کیسے کیسے حیرت انگیز کام کئے۔ مثلاً ریڈیو ایجاد کیا جس کے ذریعے ہم دُور ہی بیٹھے وہاں کی خبریں سُن سکتے ہیں“ آپؑ اسی وقت اپنے پلنگ پر اٹھ کر بیٹھ گئیں۔ اور فرمانے لگیں ”قربان جائیں اُس اللہ کے جس نے انسان بنائے اور پھر اُس نے اس کو اتنی عقل دی۔“ ۱۴۹

## سبقت فی الخیر

از مکرم شیخ عبدالحکیم احمدی صاحب

آپ ہر نیک کام میں سبقت فرماتیں۔ ایک بار کا ذکر ہے۔ کہ جماعت شملہ نے مسجد کے چندہ کی تحریک کی۔ آپ حضرت میر محمد اسماعیل صاحبؒ کے ہنگامہ پر تشریف فرما تھیں۔ اور ہمارا جلسہ یہاں ہی ہو رہا تھا۔ آپ نے جیسے ہی سُنا کہ چندہ کی تحریک ہوئی ہے۔ اندر سے اپنی خادمہ کے ہاتھ ایک سو روپے چندہ مسجد میں بھجوائے۔ جزاکم اللہ احسن الجزاء۔ یہ عملی تربیت تھی جو اپنے نمونہ سے خدام کو کرتیں۔ اور ہمارے دلوں میں ایک بشارت پیدا ہوتی۔ جس کو میں بیان نہیں کر سکتا۔ ۱۵۰

محترمہ آمنہ بیگم صاحبہ اہلیہ نیک محمد خان غزنوی صاحب

ویسے تو حضرت اُم المؤمنین رضی اللہ عنہا کا ہاتھ صدقہ و خیرات میں بارانِ رحمت کی طرح برستا

تھا۔ مگر خاص کر موسم سرما کے آغاز پر آپؐ غرباء کے لئے کپڑے بڑے اہتمام سے تیار کروا کر تقسیم فرماتیں۔ اور موسم سرما کے کھانے مثلاً رس کی کھیر، مکی کی روٹی اور سرسوں کا ساگ پکوا کر غرباء کے گھروں میں بھجواتیں۔ مگر ویسے بھی آپؐ اکثر ہر موسم میں کھانے پکوا کر لوگوں کے گھروں میں بھیجتیں۔ بعض اوقات آپؐ اپنے گھر پر بلوا کر خود اپنے مبارک ہاتھوں سے ڈال کر پلیٹیں غریب بچوں کے سامنے رکھتیں اور جب کھانا ختم ہو جاتا تو آپؐ فرماتیں ”بجو دُعا کرو۔“ ۱۵۱

## اپنے معاملات میں نہایت سادہ اور محتاط تھیں

مکرمہ امۃ الرحیم صاحبہ بنت حضرت بھائی عبدالرحمن صاحب قادیانؒ

حضرت اماں جانؒ اپنے معاملات میں نہایت سادہ اور محتاط تھیں لیکن ساتھ ہی اپنی خدمات پر اعتماد بھی کرتی تھیں۔ حضرت ممدوحہؒ کے پاس سینکڑوں ہزاروں روپیہ لوگوں کی امانت پر ڈال رہا تھا جس میں سے حسب ضرورت قرض بھی دیا کرتی تھیں چنانچہ میں نے حضرت ممدوحہؒ سے کئی بار ہزاروں روپیہ تک قرض لیا اور مقررہ وقت کے مطابق خداوند کریم ادا کرنے کی بھی توفیق عطا فرماتا رہا۔ ۱۵۲

## حسن ظن

از عزیز بخت صاحبہ اہلیہ حضرت مولانا غلام رسول راجپوتؒ

ایک دفعہ کا ذکر ہے کہ میں حضرت اماں جان کے مکان میں ٹھہری ہوئی تھی اور ایک بابو صاحب کی بیوی بھی آپ کے مکان کے ایک حصہ میں ٹھہری ہوئی تھیں۔ اُن کے ساتھ ایک نوجوان تھا جو بے حجاب ان کے پاس آتا جاتا تھا اور وہ اس سے پردہ نہیں کرتی تھیں۔ دُور تو ان نے حضرت اماں جانؒ سے شکایت کی۔ کہ بابو صاحب کی بیوی اس طرح اپنے نوکر سے پردہ نہیں کرتی اور بے تکلفی سے بات چیت کرتی ہے۔ آپ نے فرمایا کہ یونہی بدظنی کرنا اچھا نہیں۔ ہو سکتا ہے کہ وہ اس کا رشتہ دار ہو۔ پھر حضرت اماں جانؒ نے اس عورت کو بلا کر دریافت فرمایا۔ اس نے بتایا کہ میرا چچا جلد ہی فوت ہو گیا تھا۔ یہ اس کا بالکل چھوٹا بچہ تھا جو ہمارے گھر میں پلا ہے اور میرا رشتہ دار ہے۔ حضرت اماں جانؒ نے معترض عورتوں کو اس سے اطلاع دی اور ان کو بدظنی کرنے سے منع فرمایا۔ ۱۵۳

## نورِ فراست

مکرم سید غلام حسین شاہ صاحب۔ بھلوال سرگودھا

۱۹۳۳ء میں بندہ ضلع رتھک میں ویٹرنری ڈپٹی سپرنٹنڈنٹ تھا۔ حضرت میر محمد اسماعیل صاحب رضی اللہ عنہ وہاں سول سرجن تھے۔ حضرت اُمّ المؤمنین رضی اللہ عنہا ان کے پاس آئی ہوئی تھیں۔ میری لڑکی سیدہ محمودہ خاتون اپنی چھوٹی بہن سیدہ مبارکہ کو ساتھ لے کر حضرت اُمّ المؤمنینؓ کی خدمت میں حاضر ہوئی تو حضرت اُمّ المؤمنینؓ نے سیدہ مبارکہ کے چہرے کی طرف دیکھ کر فرمایا کہ اس لڑکی کے چہرے سے تو ایسا معلوم ہوتا ہے کہ یہ ایک دن استانی بنے گی۔ اُس وقت مبارکہ ساتویں جماعت میں پڑھتی تھی۔ خدا کی قدرت عزیزہ مبارکہ ایف اے پاس کر کے بھوپال کے گرلز سکول میں استانی ہو گئی۔ بعد ازاں اُس نے بی۔ اے تک تعلیم حاصل کر لی تو اسکی شادی ہو گئی۔ شادی کے بعد آجکل بھی وہ استانی کا کام گرلز سکول میں کر رہی ہے اور بہت کامیاب استانیوں میں سے ہے۔ یہ واقعہ آپؐ کی فراست کا مظہر ہے۔ ۱۵۴

مکرمہ سیدہ فضیلت بیگم صاحبہ بنت حضرت سید نصیلت علی شاہ صاحبؒ

میری پہلی ملاقات حضرت اُمّ المؤمنینؓ سے غالباً ۱۹۱۶ء یا ۱۹۱۹ء میں سیالکوٹ میں اپنی ماموں زاد بہن سیدہ نعیمہ بنت حضرت سید حامد شاہ صاحب مرحوم کی شادی پر ہوئی۔ جب آپ تشریف لائیں تو میں پیشوائی کے لئے سیڑھیوں پر کھڑی تھی۔ میری طرف نظر پڑتے ہی آپ نے اہلیہ حضرت مولوی عبدالکریم صاحب مرحومؒ سے جو آپ کے ہمراہ تھیں پوچھا ”یہ نصیلت علی شاہ کی لڑکی ہے؟“ جب انہوں نے اثبات میں جواب دیا تو آپ نے فرمایا ”میں نے آنکھوں سے پہچانا ہے۔“ مجھے آپ کی ذہانت پر حیرت ہوئی۔ کیونکہ میرے والد سید نصیلت علی صاحب مرحومؒ کو فوت ہوئے اس وقت کم از کم سولہ سال گزر چکے تھے جب وہ فوت ہوئے

میں تین سال کی تھی۔ اس سے پہلے نہ ان کی زندگی میں اور نہ بعد ہی آپ نے مجھے کہیں دیکھا تھا۔ والد صاحب بے شک ۳۱۳ صحابہؓ میں سے تھے۔ مگر ملازم پیشہ تھے اور پھر سلسلہ کے ابتدائی زمانہ میں آپ کی وفات ہو گئی تھی۔ کچھ عرصہ مستقل طور پر حضرت مسیح موعود علیہ السلام کی صحبت میں رہنے کا کوئی امکان ہی تھا کہ اماں جان کو انہیں متعدد بار دیکھنے کا اتفاق ہوا ہو۔ اب سوائے اس

کے کیا کہا جائے کہ جس خدا نے آپ کو ایک عظیم الشان قوم کی ماں بنایا اس نے اپنی روحانی اولاد کے ساتھ مادرانہ محبت بھی دی کہ ان کے ذہن میں ان کی صورتیں نقش ہو گئیں۔ ۱۵۵

## علم تعبیر

مکرمہ اہلیہ صاحبہ ڈاکٹر بدرالدین صاحب مشرقی افریقہ

آپؐ کو خوابوں کی تعبیر کا علم بھی تھا۔ ایک دفعہ میں نے خواب میں دیکھا کہ حضرت اماں جان مجھے فرما رہی ہیں کہ تم خاموشی کے ساتھ دودھ کے ساتھ ڈبل روٹی کھاؤ۔ میں یہ خواب سنانے کے لئے شام کے وقت آپ کی خدمت میں حاضر ہوئی۔ تو آپؐ نے فرمایا کہ ”رات کے وقت خوابیں نہیں سنایا کرتے“ (اس سے معلوم ہوا کہ رات کے وقت خوابیں سنانا مناسب نہیں کیونکہ ان خیالات کی وجہ سے رات کو بھی ویسی ہی خوابیں آئیں گی) خیر میں نے اگلے روز یہ خواب سنائی۔ آپؐ نے سن کر فرمایا کہ اس کی تعبیر یہ ہے کہ اللہ تعالیٰ تمہیں بغیر محنت کے آرام والا رزق عطا فرمائے گا۔ جس طرح دودھ میں بھگوئی ہوئی ڈبل روٹی آرام سے حلق سے اُترتی ہے ایسے ہی آرام والا رزق وہ دے گا۔ چنانچہ اس کے بعد ایسا ہی ہوا اور خدا تعالیٰ نے بہت آرام والا رزق عطا فرمایا۔ فالحمد للہ! ۱۵۶

مکرمہ امین اللہ خان صاحب آف سلاوالی سرگودھا

ایک دفعہ عاجز نے خواب میں دیکھا کہ میں نے حضرت اُمّ المؤمنین نور اللہ مرقدہا کے دست مبارک کی پکی ہوئی روٹی کھائی۔ چنانچہ میں نے یہ خواب حضرت اُمّ المؤمنینؓ سے بیان کیا۔ جس پر آپؐ نے اپنے دست مبارک سے کھانا پکا کر مجھے بھجوا دیا۔ جو کہ میں نے خود بھی کھایا اور دیگر احباب میں بطور تبرک کے تقسیم کیا۔ کھانا کئی قسم کا تھا۔ ۱۵۷

## قبولیت دُعا

مکرمہ صالحہ مریم بنت حضرت حاجی عبدالکریم صاحب کراچی

میری والدہ صاحبہ بیان فرماتی ہیں۔ کہ قریباً بیس برس ہوئے ہیں میں اپنے شوہر اور بچوں کے ساتھ قادیان دارالامان گئی۔ حضرت مفتی محمد صادق صاحب کے مکان پر ہم سب مقیم رہے۔ وضع حمل کا وقت قریب تھا۔ میں بیمار ہونے کی وجہ سے سخت کمزور تھی۔ اور ان ایام میں اکثر عورتیں زچگی میں فوت ہو رہی تھیں۔ یوں معلوم ہوتا تھا۔ کہ وبا کی صورت ہو گئی ہے۔ میں دعا کا خط لے کر حضرت اماں جان کی خدمت میں حاضر ہوئی۔ آپ نے نہایت شفقت سے فرمایا کہ میں انشاء اللہ دعا کروں گی۔ مجھے تسلی ہوئی۔ اس کے بعد میں چلنے سے معذور ہو گئی تو حضرت ماں جان تقریباً ہر روز اپنی خادمہ میری خبر لینے کے لئے بھیجا کرتی تھیں۔ جب ولادت کا وقت قریب ہوا تو حضرت اماں جان نے اپنا کرتہ مبارک اپنی خادمہ کے ہاتھ مجھے بھیجا کہ اس کو پہن لو۔ چنانچہ میں نے وہ کرتہ پہن لیا۔ مجھے خدا تعالیٰ نے صحت و عافیت کے ساتھ لڑکی عطا فرمائی۔ کراچی واپس آنا تھا۔ کیونکہ حاجی صاحب کی رخصت ختم ہونے کو تھی۔ اس لئے حضرت اماں جان نے مجھے پیغام بھیجا کہ بچی کو دکھا کر جانا۔ میں نے ان کے ارشاد کے ماتحت ان کی خدمت میں حاضر ہوئی۔ آپ نے بچی دیکھ کر خوشی کا اظہار فرمایا اور دعا دی۔ اس واقعہ سے ظاہر ہوتا ہے۔ کہ حضرت اماں جان رضی اللہ عنہا اپنی غریب احمدی مستورات پر کس حد تک شفقت فرمایا کرتیں تھیں۔ ۱۵۸

حاجی محمد فاضل صاحب تحریر کرتے ہیں:

میری اہلیہ بیان کرتی ہیں۔ ایک دفعہ حضرت اماں جان فیروز پور تشریف لے گئیں۔ میرے ساتھ حضور کی خاص محبت تھی کیونکہ میں شہر کی لجنہ کی صدر تھی۔ مجھے حضرت اماں جان نے مرزا ناصر علی صاحب کی کوٹھی پر بلایا۔ میں اپنے لڑکے محمد اعظم کو بھی ساتھ لے کر گئی جو اُس وقت تقریباً سات سال کا تھا اور محمد اعظم کا آبا آگرے گیا ہوا تھا جب کوٹھی پر میں حضور کو ملی اور



کچھ دیروہاں بیٹھی رہی، اس وقت محمد اعظم کو بخار ہو گیا۔ میں حیران تھی کہ بخار کی حالت میں بچہ نہ چلنے کے قابل ہے اور نہ مجھ سے اُٹھایا جاسکتا ہے میں کیا کروں۔ اس وقت حضرت اماں جانؑ نے فرمایا کہ زینب مت گھبراؤ میں دعا کرتی ہوں اور اس کو پانی گرم کر کے پلاؤ۔ حضورؐ نے دعا فرمائی اور دو تین دفعہ اس کو پانی گرم کر کے پلایا تو بخار محمد اعظم کا بالکل اُتر گیا اور وہ میرے ساتھ چل کر پیدل گھر آ گیا۔ یہ حضرت اماں جانؑ کا معجزہ ہے۔ ۱۵۹

ایک دفعہ پھر میں شہر فیروز پور سے قادیان دارالامان آئی۔ تو ان دنوں قاضی محمد عبداللہ صاحب جو میرے خالہ زاد بھائی لگتے ہیں۔ ان کی دعوتِ ولیمہ تھی۔ اور اس دعوتِ ولیمہ پر خاندان حضرت مسیح موعودؑ کی مستورات کے ساتھ اس عاجزہ کی بھی دعوت تھی۔ جس میں مجھے بھی مدعو کیا گیا تھا۔ اُس دعوتِ ولیمہ میں اس عاجزہ نے حضرت اماں جانؑ کے ساتھ بیٹھ کر دعوت کھائی۔ اس دعوتِ ولیمہ کھانے کے وقت دعوت کھا چکنے کے بعد حضرت اماں جانؑ نے فرمایا۔ کہ آؤ دعا کریں۔ کہ اللہ تعالیٰ اب قاضی محمد عبداللہ صاحب کو جلدی اولاد دیوے۔ تو پھر یہاں ہی بیٹھ کر دعوت کھائیں۔ پھر کچھ عرصے کے بعد اللہ تعالیٰ کا کرنا ایسا ہوا۔ کہ میرے بھائی قاضی محمد عبداللہ صاحب کے ہاں اُن کی پہلی بیوی سے ہی لڑکی (امتہ الوہاب) پیدا ہوئی۔ جو اللہ تعالیٰ کے فضل سے اب تک زندہ ہے۔ اللہ تعالیٰ اس کو دین اور دنیا میں کامیاب فرماوے۔ آمین۔ اب دیکھو اللہ تعالیٰ نے حضرت اماں جانؑ کی قاضی محمد عبداللہ صاحب کی شادی کی ولیمہ کھانے والی دعا منظور فرمائی۔ اور یہ لڑکی امتہ الوہاب میرے بھائی قاضی محمد عبداللہ کی حضرت اماں جانؑ کی دعا کا معجزہ ہے۔ ۱۶۰

از مکرمہ سلطانہ عزیز صاحبہ

میری آپا کی نند محمودہ کے سسرال وشوہر غیر احمدی تھے اور حد سے زیادہ اسے تکالیف پہنچانے لگے۔ وہ ایک دفعہ جلسہ سالانہ پر ربوہ آئی اور حضرت اماں جانؑ کی خدمت میں دعا کی درخواست کر کے رونے لگی اور اپنی تکالیف کا سب ماجرا بیان کیا۔ اس پر حضرت اماں جانؑ نے فرمایا۔ کیا تیرے ماں باپ اندھے تھے اور تو بھی اندھی تھی جو ان میں رشتہ کیا گیا اور تو نے اس وقت کیوں نہ انکار کر دیا۔ اس پر محمودہ نے عرض کیا کہ میں اس وقت نابالغ تھی۔ اس پر حضرت اماں جانؑ نے کہا پھر توروٹی کیوں ہے۔ جاؤ اور اب بھی کوشش کرو۔ اللہ تعالیٰ تمہیں ان ظالموں کے پنجے سے نجات

دے گا۔ چنانچہ چھ ماہ کا عرصہ بھی نہیں گزرا تھا کہ خدا تعالیٰ نے اسے بہت جلد خلاصی دے دی۔ یہی وہ محمودہ ہے جو اب ماسٹر محمد ابراہیم صاحب خلیل کے عقد میں آکر اور مبلغہ بن کر اس وقت اپنے شوہر کے ہمراہ فری ٹاؤن افریقہ میں تبلیغ کا کام کر رہی ہے۔ یہ حضرت اماں جان کی محض دعاؤں کا نتیجہ ہے۔

میری چچا زاد بہن شادی کے بعد نو سال کے قریب بے آباد رہی۔ نو سال وہ لڑکی یہاں ربوہ میں جلسہ سالانہ پر آئی۔ اور حضرت اماں جان کی خدمت میں حاضر ہو کر دعا کی درخواست کی۔ اماں جان نے دعا فرمائی۔ خدا تعالیٰ کا فضل ہوا کہ تھوڑے عرصہ کے بعد اسے سسرال اپنے گھر لے گئے اور راضی خوشی بسنے لگی۔ اب اسے اللہ تعالیٰ نے لڑکا عطا فرمایا ہے۔ جو فریقین کی خوشنودی کا باعث ہو رہا ہے۔ غرض حضرت اماں جان نہایت مستجاب الدعوات تھیں۔ ۱۶۱۔  
محترمہ صغریٰ بیگم صاحبہ کراچی لکھتی ہیں کہ:

ایک مرتبہ حضرت اماں جان دہلی تشریف لائی ہوئی تھیں۔ خاکسارہ نے دعوت کے لئے عرض کیا۔ چنانچہ آپ نے ازراہ شفقت و عنایت دعوت قبول فرمائی اور تقریباً تمام دن قیام فرمایا۔ دوران گفتگو کوئی تیس سال پہلے کا ذکر فرمایا کہ ہم نے لدھیانہ میں بھی آپ کے ہاں دعوت کھائی تھی۔ یہ حضرت مسیح موعود علیہ السلام کے وصال کے چند سال بعد کا ذکر ہے اور گھر کا تمام نقشہ بیان کیا۔ جس سے آپ کی یادداشت اور توجہ اور دعاؤں کا پتہ چلتا ہے۔ تمام دن ہی محبت سے باتیں کیں اور دعائیں دیں۔ میری ایک لڑکی سخت بیمار اور مہینوں سے بستر پر پڑی تھی۔ بالکل چل پھر نہیں سکتی تھی۔ آپ نے جاتے وقت دعا دی کہ اب میں دوبارہ آؤں گی تو انشاء اللہ تمہیں چلتا پھرتا دیکھوں گی۔ اور بطور تبرک ایک ریشمی رومال عطا فرمایا۔ چنانچہ حضرت اماں جان جب دوسرے سال تشریف لائیں تو وہ لڑکی تندرست تھی اور چلتی پھرتی تھی اور اب بھی اللہ تعالیٰ کے فضل و کرم سے تندرست ہے اور اس کی شادی ہو چکی ہے۔ آپ کی یادداشت کمال درجہ کی تھی ہمارے صحن میں کچھ حصہ میں پکا فرش تھا اس سال ہم نے دو تین گز اور بڑھالیا۔ اگلے سال آپ تشریف لائیں تو فرمایا کہ پچھلے سال تو فرش یہاں تک تھا اب یہ اور زیادہ کر لیا ہے۔ ۱۶۲۔

اہلیہ حضرت ڈاکٹر حشمت اللہ صاحب

حضرت اماں جان کی قبولیت دعا پر مجھنا چیز کو کامل یقین تھا ہر مشکل وقت میں اماں جان کی خدمت

میں حاضر ہو کر دعا کے لئے عرض کرتی اور وہ مشکل حل ہو جاتی تھی۔ جب میرے لڑکے محمد احمد نے ۱۹۳۵ء میں ڈاکٹری کا امتحان پاس کیا تو اس کے بعد دو اڑھائی سال گزر گئے نہ تو کہیں ملازمت کا انتظام ہوا نہ اور کسی طرح کی صورت روزگار پیدا ہوئی۔ ایک دن میں رات کے وقت بہت پریشانی کی حالت میں اماں جان کی خدمت میں حاضر ہوئی تو مجھے دیکھ کر فرمانے لگیں۔ آؤ بیٹی کہاں جا رہی ہو۔ میری چار پائی میں پانچینی ڈال دو گی۔ میں نے عرض کیا جی اماں جان بڑی خوشی سے۔ میں رسی لے کر کھڑی ہوئی اور آپ اس وقت فرمانے لگیں۔ تمہارے محمد احمد کا کیا حال ہے۔ میں نے عرض کیا اماں جان میں محمد احمد کے لئے پریشان ہو کر آپ کے پاس آئی تھی۔ دو سال ہو گئے وہ تو بالکل بے کار ہے اور بے روزگار ہے۔ آپ دعا فرمائیں کہ اللہ تعالیٰ اس کے روزگار کی کوئی صورت پیدا کر دے اور باعزت رزق عطا فرمائے۔ آپ نے فرمایا بے کار تو نہیں ہے خاندان کی خدمت کرتا ہے یہ بھی تو اللہ تعالیٰ نے اس کو موقع عطا فرمایا ہے۔ ہاں بے روزگار ضرور ہے روزگار بھی اللہ تعالیٰ اسے ضرور دے گا۔ صبح مبارکہ نیگم (یعنی حضرت نواب مبارکہ نیگم صاحبہ) شملہ جا رہی ہیں ان کے ساتھ امۃ المجید بھی جا رہی ہے۔ کیونکہ اس کے ہاتھوں پر انگیزیم ہے اور اس کو بہت تکلیف ہے۔ ان کو ڈاکٹری ضرورت ہے ان کے ساتھ اپنے محمد احمد کو ضرور بھیج دو۔ میں نے عرض کیا میں ضرور بھیج دوں گی۔ اور گھر میں آ کر فوراً ہی محمد احمد کو تیار کر دیا اور محمد احمد صبح کو نیگم صاحبہ کے ساتھ شملہ چلا گیا۔ اور میں دوسرے روز زینے سے اتر کر اماں جان کے پاس گئی۔ مجھے دیکھتے ہی فرمانے لگیں۔ کیا تمہارا محمد احمد شملہ چلا گیا؟ میں نے کہا جی ہاں چلا گیا۔ تو خوش ہو کر فرمانے لگیں جزاک اللہ۔

ابھی محمد احمد کو شملہ گئے پندرہ یا بیس روز ہی ہوئے تھے کہ سندھ سے ایک ملازمت کی اطلاع آ گئی۔ اور اس کو شملہ سے ڈیوٹی پر حاضر ہونے کے لئے واپس آنا پڑا۔ اسی طرح ایک روز محمد احمد کی شادی کے لئے دریافت فرمایا۔ ”تم اپنے بیٹے کی شادی کیوں نہیں کرتیں“۔ میں نے عرض کیا اماں جان مجھے تو ڈر لگتا ہے کہ خدا جانے کیسی بہو آئے آپ دعا کریں کہ نیک بخت محبت کے ساتھ گزارہ کرنے والی بہو ملے۔ آپ نے فرمایا۔ ایسی ہی ملے گی۔ کچھ دنوں کے بعد محمد احمد کا نکاح ایسی جگہ ہو گیا کہ جس کا ہمیں وہم و گمان بھی نہیں تھا۔ اور مجھے نیک بخت فرمانبردار۔ محبت کے ساتھ گزارہ کرنے والی بہو اللہ تعالیٰ نے اماں جان کی دعاؤں کی بدولت عطا فرمائی۔

میرے ہر ایک بچے کی شادی پر حضرت اماں جان رضی اللہ تعالیٰ عنہا محبت کے ساتھ تحفہ دیتیں حتیٰ

کہ اپنے مکان کے بابرکت کمرے بھی مہمانوں کے لئے خالی کروادیتیں۔ اور اگر مجھے برتنوں کی ضرورت ہوتی تو الماری کھول کر فرماتیں لو لے لو جتنے لینے ہیں۔ الغرض پیاری اماں جان کے لطف و کرم اس ناچیز پر بارش کی طرح ہیں جن کو شمار نہیں کر سکتی اور نہ ہی قلم میں طاقت ہے کہ لکھ سکوں۔ مجھے کسی طرح بھی یہ خیال نہیں آتا تھا کہ اماں جان بھی ہم سے اس طرح جدا ہو جائیں گی۔ یہی خیال ہوتا تھا کہ اماں جان کا مبارک سایہ ہم پر ہمیشہ اسی طرح رہے گا۔ اے اللہ تیری ہزاروں ہزار رحمتیں اور برکتیں اماں جان پر نازل ہوں۔ آمین ۱۶۳

مکرم محمد حسین خان صاحب آف جڑانوالہ

ہمارے گاؤں موضع ماڑی پچیاں تحصیل بٹالہ میں ایک احمدی دوست میاں اللہ رکھا صاحب دوکاندار تھے۔ وہ دیہات سے غلہ خرید کر آس پاس کی منڈیوں میں فروخت کرنے کا کام کرتے تھے۔ ایک دفعہ وہ قادیان گئے ان کا گھوڑا خود بخود کھل گیا۔ یا کوئی شخص بد نیتی سے کھول کر لے گیا۔ میاں اللہ رکھا نے ارد گرد کے دیہات میں تلاش کی۔ مگر ناکام واپس آئے۔ حضرت اماں جانؑ کی خدمت میں حاضر ہو کر دعا کیلئے درخواست کی۔ میاں اللہ رکھا بہت پریشان تھے۔ حضرت ام المومنین رضی اللہ تعالیٰ عنہا نے ایک دعا کا غز پر لکھ دی۔ اور فرمایا میں بھی دعا کروں گی۔ آپ یہ دعا پڑھتے جائیں۔ اور گھوڑے کو تلاش کریں۔ انشاء اللہ مل جائے گا۔ میاں اللہ رکھا صاحب بیان کرتے تھے۔ کہ دعا کے الفاظ پڑھتے ہوئے اور سیاہی خشک کرنے کیلئے کاغذ پر پھونکیں مارتا ہوا میں لنگر خانہ سے تھوڑی دور ہی آگے بڑھا تھا۔ کہ میرا گھوڑا دوڑتا ہوا سامنے آ رہا تھا۔ جسے میں نے پکڑ لیا۔ وہ دعا میاں اللہ رکھا نے مجھے بتلائی تھی۔ عربی زبان میں تھی۔ مجھے اب وہ یاد نہیں رہی۔

ایک غریب دیہاتی کی عرض پر اس قدر توجہ کہ علاوہ خود دعا کرنے کے کاغذ پر ایک دعا لکھ دی تاکہ وہ خود بھی دعا کر سکے۔ کسی قدر بلند اخلاقی کی دلیل نیز حضرت ام المومنینؑ کا اپنے خدا کے محبوب الدعوات ہونے پر کس قدر پختہ ایمان تھا۔ کہ قبل از وقت فرمایا۔ انشاء اللہ گھوڑا مل جائے گا۔ ۱۶۴

مکرم عبدالسمیع نون صاحب ایڈوکیٹ

حضرت مولوی شیر علی صاحب رضی اللہ تعالیٰ عنہ کے چھوٹے صاحبزادے چودھری عبداللطیف

صاحب سے ملاقات ہوئی۔ دوران ملاقات میں حضرت اُمّ المؤمنین رضی اللہ تعالیٰ عنہا کا ذکر خیر بھی آیا۔ چودھری صاحب نے سنایا۔ کہ وہ آج سے تین برس قبل بعارضہ ٹی۔ بی سخت بیمار پڑ گئے۔ اور نوبت یہاں تک پہنچی۔ کہ آپ کروٹ تک بھی نہیں بدل سکتے تھے۔ نہ کوئی دوائی وغیرہ کھانے کے لئے منہ تک کھول سکتے تھے۔ نہ صرف اقارب بلکہ معالج ڈاکٹر تک نے مایوسی کا اظہار کر دیا تھا۔ اس وقت انہوں نے حضرت اُمّ المؤمنین ایدہ اللہ بنصرہ العزیز کی خدمت میں دعا کیلئے ایک عریضہ لکھا۔ حضور ان دنوں رتن باغ میں قیام فرماتھے۔ جب حضور کو یہ خط ملا۔ تو آپ نے اس کا ذکر حضرت اماں جان سے کیا۔

دوسرے روز جب چودھری صاحب کی ہمشیرہ رتن باغ گئی۔ تو حضرت اماں جان ان کے آنے کی خبر پا کر خود دوسری منزل سے نیچے تشریف لائیں۔ اور کمال مادرانہ شفقت سے یوں گویا ہوئیں کہ ”شیر علی کے بیٹے کا کیا حال ہے۔ ان کے بیٹوں میں سے عبدالرحیم کمزور تھا۔ عبدالرحمن اور عبداللطیف تو اچھے صحت مند جوان تھے۔ لیکن رات مجھے محمود احمد (یعنی حضرت امیر المؤمنین ایدہ اللہ تعالیٰ بنصرہ العزیز) نے بتایا۔ کہ اسے ٹی۔ بی ہوگئی ہے۔ آپ کی ہمشیرہ نے کہا۔ ہاں اماں جان وہ سخت بیمار ہیں۔ دعا کریں۔ آپ نے فرمایا۔ میں نے دعا اسی وقت کر دی تھی۔ اللہ تعالیٰ اسے شفا دے گا۔

پھر فرمایا میں حیران ہوں۔ اسے یہ مرض ہو کیسے گیا۔ وہ تو اتنا طاقت ور اور ہمت والا نوجوان تھا۔ کہ محمود احمد کی موٹر کے ساتھ دو دو تین تین میل تک دوڑتا جاتا تھا۔ آپ نے کچھ ایسی شفقت اور طمانیت سے ان خیالات کا اظہار فرمایا۔ کہ جب عبداللطیف صاحب کو اس کی اطلاع ملی۔ کہ حضرت اماں جان نور اللہ مرقدہ ہانے ان کیلئے دعا فرمائی ہے۔ تو وہ نوجوان جس نے حضرت محمود ایدہ اللہ الودود کے زیر سایہ تربیت پائی تھی۔ اور جس نے توکل اپنے ”فرشتہ سیرت“ باپ سے ورثہ میں پایا تھا۔ فرط انبساط سے سنبھل کر چار پائی پر تکیہ لگا کر بیٹھ گیا۔ اور لواحقین کو جواب مایوسی کے عالم میں کھوئے ہوئے تھے۔ بلا کر پر خم آنکھوں سے کہا۔ کہ تم اس یاس اور نامیدی کو الوداع کہو۔ اور اپنی اشکبار آنکھوں کو خشک کر لو۔ کہ میں شفا پا گیا ہوں۔ اور میں تمہیں یقین دلاتا ہوں۔ کہ میں اس مرض سے نہیں مروں گا۔ بھلا میری بیماری اماں جان ہاں وہ اماں جان جن کے سر پر سورج (یعنی حضرت مسیح موعود علیہ السلام) اور جن کی گود

میں چاند (یعنی حضرت مصلح موعود ایدہ اللہ) ہے۔ میرے لئے دعا کریں۔ اور پھر بھی میں صحت یاب نہ ہوں۔ یہ کیسے ممکن ہو۔ جبکہ غیر ممکن کو یہ ممکن میں بدل دیتی ہے۔ تھوڑی دیر بعد ڈاکٹر ریاض علی شاہ صاحب ماہر امراض تپدق وغیرہ انہیں دیکھنے کیلئے گئے۔ تو چودھری صاحب نے انہیں بھی خوشخبری سنائی۔ کہ آپ کا مریض اچھا ہو گیا۔ انہوں نے پوچھا وہ کیسے؟ آپ نے یہ واقعہ انہیں بھی سنایا۔ خیر وہ تو خاموش ہو کر چلے گئے۔ لیکن مریض روز بروز اچھا ہوتا گیا۔ اور یہ خاندان حضرت مسیح موعود علیہ السلام کی دعاؤں کا نتیجہ ہے۔ کہ خدا تعالیٰ کے فضل سے وہ اس خطرناک مرض کے خطرے سے ۱۰۰ فی صدی محفوظ ہیں۔ ذالک فضل اللہ یؤتیتہ من یشاء واللہ ذو الفضل العظیم۔ ۱۶۵

## صبر و رضا، غموں کا مداوہ، حوصلہ افزائی

از اہلیہ ڈاکٹر گوہر دین صاحب

میری ایک رشتہ کی ممانی بیوہ ہو گئیں۔ لا ولد تھیں۔ اور کوئی عزیز قریب بھی نہ تھا۔ بس خاوند تھا۔ جو فوت ہو گیا۔ بیوگی کے بعد مجھے ساتھ لے کر اماں جان سے ملنے آئیں۔ اماں جان نے گلے سے لگایا۔ اور فرمایا۔ ”ہائے تیری جوڑی پچھڑ گئی۔“ چہرہ پر سکون مگر یہ جملہ اس درد میں ڈوبا تھا۔ کہ میں اس وقت کم عمری کے باوجود اس کی شدت محسوس کر رہی تھی۔ اور آج بھی۔

حضرت خلیفہ اولؒ اور عبدالحی کی وفات پر میں نے آپ کی آنکھوں میں آنسو دیکھے۔ سوائے آنسوؤں کے باقی پرسکون و باوقار کیفیت تھی۔

محترمہ امۃ الحفیظ بیگم کی شادی تھی۔ کسی شاعر نے اس موقع پر سہاگ گیت پنجابی میں بنائے تھے۔ جماعت حضرت مسیح موعود علیہ السلام کے بعد یہ پہلی تقریب کر رہی تھی۔ میری بڑی ہمیشہ آنحضرتؐ کی استانی تھیں۔ رخصتانے کے روز وہ بھی وہاں تھیں۔ ہنس کر فرمایا۔ ”پہلے حفیظ کی استانی کو تولد لہن بنالوں“ بیش قیمت دوپٹہ کے علاوہ گلے میں نہایت قیمتی جڑاؤ زیور پہنایا۔ ۱۶۶

اہلیہ صاحبہ غلام نبی صاحب مصری

حضرت مسیح موعود علیہ السلام کی وفات کا صدمہ بہت بڑا صدمہ تھا۔ لیکن جس طرح حضرت اُمّ المؤمنینؓ نے اس کو صبر سے برداشت کیا۔ اس کی مثال تاریخ عالم میں ملنی مشکل ہے۔ جب کبھی آپ کو حضرت مسیح موعود علیہ الصلوٰۃ والسلام کی یاد آتی تھی۔ تو آپ کبھی صبر کا دامن نہ چھوٹنے دیتیں تھیں۔ ایک دفعہ میں نے خواب میں حضرت مسیح موعود علیہ السلام کی زیارت کی۔ آپ اس وقت نواب صاحب کی کوٹھی کے درمیانی کمرہ میں بیٹھے ہوئے تھے۔ حضرت اُمّ المؤمنینؓ بھی وہاں پر ساتھ تھیں۔ ایسا معلوم ہوتا تھا۔ کہ حضور علیہ السلام نے جلدی واپس جانا ہے۔ بچے اندر آتے جاتے اور سلام کہہ کر باہر نکل جاتے میں حضرت اماں جانؓ کی خدمت میں عرض کی۔ کہ میری بھی ملاقات کروادیں۔ اس پر میری آنکھ کھل گئی۔ میں نے یہ

خواب اماں جان کو سنایا۔ تو آپ کی آنکھیں ڈبڈبا آئیں۔ آپ نے سرداراں جو آپ کی خادمہ تھی۔ اُس کو پکارا اور فرمایا۔ ”میرا قرآن شریف لے آؤ۔“ جب وہ قرآن شریف لائی۔ تو آپ نے پڑھنا شروع کیا۔ میں نے اسی وقت سوچا۔ کہ خدا تعالیٰ نے دکھ درد کو دور کرنے کے لئے قرآن کریم کو کیا اکسیر بنایا ہے۔ ہم کو بھی حضرت اماں جان کے نقش قدم پر چلتے ہوئے اس چیز کو اپنا شعار بنانا چاہئے۔ ۱۶۷

مکرمہ حمیدہ صابرہ صاحبہ بنت حضرت ڈاکٹر فیض علی صابر صاحب  
حضرت پھوپھی جان کی وفات پر آپؑ نے کہلا بھیجا کہ جب دہلی سے اُن کی میت آجائے تو مجھے اطلاع کر دینا.....۔ صبح پانچ بجے بھائی جان رحمت اللہ نے جا کر اطلاع دی ”دہلی سے جنازہ آگیا ہے۔“ آپؑ فوراً تشریف لے آئیں۔ حضرت والد صاحب کو اُن کا نام لے کر پکارا اور اپنی زبان مبارک سے انظارِ افسوس کیا۔ بار بار پھوپھی جان کا ذکر تعریفی رنگ میں فرماتیں۔ جنازہ گھر سے لے جانے کے گھنٹہ ڈیڑھ گھنٹہ بعد تک میرے پاس ٹھہری رہیں اور دلجوئی کی باتیں فرماتی رہیں۔ ۱۶۸

از حضرت منشی ظفر احمد صاحب کپور تھلوی

صاحبزادہ مرزا مبارک احمد صاحب کا جب انتقال ہوا ہے۔ تو آپ (سیدنا حضرت مسیح موعود علیہ السلام) باہر تشریف لائے میں موجود تھا۔ فرمایا کہ لڑکے حالت نازک تھی۔ اس کی والدہ نے مجھ سے کہا کہ آپ ذرا اس کے پاس بیٹھ جائیں۔ میں نے نماز نہیں پڑھی۔ میں نماز پڑھ لوں۔ فرمایا کہ وہ نماز میں مشغول تھیں کہ لڑکے کا انتقال ہو گیا۔ میں ان خیالات میں پڑ گیا کہ جب اس کی والدہ لڑکے کے فوت ہونے کی خبر سنے گی تو بڑا صدمہ ہوگا۔ چنانچہ انہوں نے سلام پھیرتے ہی مجھ سے پوچھا کہ لڑکے کا کیا حال ہے۔ میں نے کہا لڑکا تو فوت ہو گیا۔ انہوں نے بڑے انشراح صدر سے کہا کہ الحمد للہ میں تیری رضا پر راضی ہوں۔ ان کے ایسا کہنے سے میرا غم خوشی سے بدل گیا۔ اور میں نے کہا کہ اللہ تعالیٰ تیری اولاد پر بڑے بڑے فضل کرے گا۔ باہر جب آپ تشریف لائے ہیں تو اس وقت آپ کا چہرہ بشاش تھا۔ کئی دفعہ میں نے حضرت صاحب کو دیکھا ہے کہ کسی کی بیماری کی حالت میں بہت گھبراتے تھے اور مریض کو گھڑی گھڑی دیکھتے اور دوائیں بدلتے رہتے تھے۔ مگر جب وہ مریض فوت ہو جاتا تو پھر گویا حضور کو خبر بھی نہیں ہوتی تھی چنانچہ میاں مبارک احمد صاحب کی بیماری میں



بہت گھبراہٹ حضور کی تھی اور گھڑی گھڑی باہر آتے۔ پھر دوادیتے لیکن اس کی وفات پر حضرت اماں جان کے حد درجہ صبر کا ذکر کر کے حضور بڑی دیر تک تقریر فرماتے رہے کہ قرآن شریف میں ہے کہ ان اللہ مع الصابرين جب صابروں کے ساتھ اللہ تعالیٰ کی معیت ہے تو اس سے زیادہ اور کیا چاہئے۔ لڑکے کا فوت ہونا اور حضور کا تقریر کرنا ایک عجیب رنگ رکھتا تھا۔ ۱۶۹

مکرمہ سید فضیلت بیگم صاحبہ بنت حضرت سید نصیلت علی شاہ صاحبؒ

۱۹۲۳ء میں میں پہلی دفعہ قادیان گئی۔ ان دنوں بٹالہ سے قادیان تک گاڑی نہیں جاتی تھی۔ یہ سفر بذریعہ بس یا تاگلہ پر ہوتا تھا۔ سڑک بہت خراب تھی۔ ایک جگہ بس الٹ گئی۔ قادیان خبر پہنچی تو شاید حضرت خلیفۃ المسیح الثانی ایدہ اللہ تعالیٰ بنصرہ العزیز نے کوئی سواری بھیجی۔ جب میں حضرت اماں جانؒ کی خدمت میں حاضر ہوئی تو آپ نے حال پوچھا اور اس کے بعد میں ہر سال جلسہ سالانہ پر جاتی اس وقت ہمارے خاندان کے زیادہ افراد غیر مباح تھے۔ مگر حضرت اماں جان ایک ایک کا حال پوچھتیں۔ سبحان اللہ اخلاق اس قدر بلند تھا کہ کبھی ان کے غیر مباح ہونے پر اظہار افسوس نہیں کیا۔ شاید کسی رنج و افسوس کا اظہار وہ جائز نہیں رکھتی تھیں۔ آپ کے نورانی چہرہ پر ہمیشہ بشارت رہتی۔ کیسے کیسے جانکاہ صدمات آپ کو پہنچے۔ جوان بھائی جن سے آپ کو بہت محبت تھی ان کی وفات کے صدمات کو کس طرح حوصلہ سے آپ نے برداشت کیا۔

حضرت میر محمد اسحاق صاحب کی وفات سے چند ہی روز بعد میں قادیان تعزیت کے لئے گئی تو آپ کھانا کھانے لگی تھیں۔ خندہ پیشانی اور مسکراہٹ کے ساتھ مصافحہ کیا اور کھانے میں شریک ہونے کو کہا۔ جب آپ کھانا کھا چکیں تو میں نے حضرت میر صاحب کی وفات پر اظہار افسوس کیا۔ آپ نے اسی مسکراہٹ کے ساتھ فرمایا:

”جب وہ فوت ہوئے تو ان کی لڑکی نے والدہ سے آکر کہا امی انجام بخیر ہو گیا۔ والدہ نے جواب میں کہا الحمد للہ! سب ٹھیک ہوا۔“ صبر و شکر کا نمونہ دکھا کر ہمیں خاموش کرادیا۔

پھر ادھر ادھر کی باتیں شروع کر دیں۔ کہنے لگیں۔ لڑکی مجھے تم پر سفید دوپٹہ اچھا نہیں لگتا۔ میں نے عرض کیا۔ اماں جان میں تو کئی سال سے سفید دوپٹہ ہی لے رہی ہوں۔ فرمایا وہ اور بات ہے وہ چنا ہوا تو ہوتا تھا۔ کتنا وسیع تھا مادرانہ جذبہ اور کتنی بے نظیر تھی شان صبر و تحمل کہ مصائب کے پہاڑ ٹوٹے مگر ماتھے پر شکن نہ آئی اور منہ سے اُف نہ کی۔

میں نے یہ انتہائی رنج کے الفاظ اُن کے منہ سے سنے کہ وہ ضعیفی کی وجہ سے خاطر خواہ عبادت نہیں کر سکتیں۔ واقعہ یوں ہے کہ میں جب قادیان جاتی تو میری بڑی خواہش ہوتی کہ بیت الدعائیں نماز پڑھوں۔ پہلی بار جب میں نے اماں جان سے پوچھا کہ ”بیت الدعائیں نماز ادا کر لوں۔“ تو آپ حسب عادت ہنس دیں اور فرمایا۔ ”ہم نے کوئی ٹیکس نہیں لگایا ہوا۔“ ۷۰

مکرم شیخ محمد احمد پانی پتی

حضرت اُمّ المؤمنینؓ کی ایک نمایاں خصوصیت مصائب پر صبر کرنا تھی۔ سب سے پہلے آپ کو اپنی سب سے پہلی لڑکی عصمت کی وفات کا صدمہ برداشت کرنا پڑا۔ مگر آپ نے اس موقع پر کوئی کلمہ جزع فزع کا منہ سے نہ نکالا۔ اور خدائی تقدیر پر شاکر و صابر رہیں۔ صاحبزادی عصمت کے بعد بشیر اول کی وفات ہوئی۔ مگر اس موقع پر بھی آپ نے کامل صبر کا نمونہ دکھایا۔ حب بشیر اول پر نزاع کی حالت طاری ہوئی تو آپ نے فرمایا کہ میں اپنی نماز کیوں قضا کروں؟ چنانچہ اس حالت میں آپ نے وضو کر کے نماز شروع کر دی۔ نماز کے دوران میں اس کی وفات ہو گئی۔ نماز پڑھنے کے بعد آپ نے بچہ کی حالت دریافت فرمائی۔ جب آپ کو بتایا کہ وہ فوت ہو گیا ہے۔ تو آپ اِنَّا لِلّٰہِ وَاِنَّا اِلَیْہِ رَاجِعُونَ کہہ کر خاموش ہو گئیں۔ کیا کہیں ایسی مثال دنیا میں مل سکتی ہے کہ کوئی ماں اپنے بچہ کو نزاع کی حالت چھوڑ کر اپنے خدا کی عبادت کے لئے کھڑی ہو جائے؟ اس کے بعد صاحبزادی شوکت اور صاحبزادی امۃ النصیر فوت ہو گئیں۔ مگر کسی موقع پر بھی آپ نے صبر کا دامن ہاتھ سے نہ جانے دیا۔

حضرت مسیح موعود علیہ السلام اور حضرت اُمّ المؤمنینؓ کو صاحبزادہ مرزا مبارک احمد سے انتہائی درجہ کی محبت تھی اور اس کی بیماری کے ایام میں کوئی دقیقہ اس کے علاج معالجہ میں فرو گذاشت نہیں کیا گیا تھا۔ لیکن جب تقدیر الہی سے وہ بھی فوت ہو گیا تو حضرت اُمّ المؤمنین نے اِنَّا لِلّٰہِ وَاِنَّا اِلَیْہِ رَاجِعُونَ کہنے کے بعد فرمایا:

”میں خدا کی تقدیر پر راضی ہوں“

جب خدا تعالیٰ نے اُمّ المؤمنین رضی اللہ عنہا کے اس عظیم الشان صبر کو دیکھا تو اس نے اپنے پیارے مسیح علیہ السلام پر نازل فرمایا:

”خدا خوش ہو گیا“

حضرت مسیح موعود علیہ السلام نے جب یہ الہام حضرت اُمّ المؤمنینؓ کو سنایا تو آپ نے فرمایا:

”مجھے اس الہام سے اس قدر خوشی ہوئی ہے کہ

دو ہزار مبارک احمد بھی مرجاتا تو میں پروا نہ کرتی“

کہاں ہیں ایسی مائیں جو محض خدا تعالیٰ کی خوشنودی کی خاطر اپنے دو ہزار بچوں کے مرجانے کی بھی کوئی حقیقت نہیں سمجھتیں۔

پھر جب وہ گھڑی آئی جب خدا کا برگزیدہ رسول اور اُمّ المؤمنینؓ کا محبوب شوہر اس جہان فانی سے رخصت ہو کر اپنے مولائے حقیقی کے دربار میں حاضر ہو رہا تھا اس وقت اگر آپ کی زبان سے کوئی فقرہ نکلا تو یہی ”الہی یہ تو ہمیں چھوڑے جا رہے ہیں پر تو ہمیں نہ چھوڑیو“ صبر کا کس قدر اعلیٰ نمونہ اور خدا تعالیٰ کی رضامندی حاصل کرنے کا کتنا عظیم الشان جذبہ تھا جو حضرت اُمّ المؤمنین رضی اللہ عنہا نے اس موقع پر ظاہر کیا۔ اے

## احمدیت کی صداقت۔ حضرت اماں جانؑ کا وجود

والدہ مکرمہ کرم جمال الدین صاحب آف چنیوٹ

آپ کی صحبت میں ایک وقار تھا۔ عیب چینی۔ غیبت۔ شکوے گلے وغیرہ نام کو نہ تھے۔ کوئی عورت فضول باتیں کرنے کی جرأت نہ کرتی۔ پند و نصائح۔ تربیت و تدریس۔ غمزدہ اور متفکر عورتوں کی دلجوئی۔ مصیبت زدہ پریشان حال اور دیگر حاجت مندوں کی طرف سے دعا کی درخواستیں اور دعائیں جاری رہتیں۔ الغرض ہر وقت اور ہر آن کوئی نہ کوئی سبق۔ نمونہ نصیحت یا ثواب کا موقع موجود رہتا۔ مجھے اپنا وطن بھول گیا۔ پریشانیاں سکون و راحت سے بدل گئیں۔ دیہاتی تمدن سے نکل کر ایک اعلیٰ درجے کے اسلامی اور شہری تمدن میں آگئی۔ ایک نئی روشنی حاصل ہوگئی۔ حضرت اماں جانؑ کے گھر میں بیٹھ کر بہت کچھ دیکھا اور سیکھا۔ اسے ایک فقرہ میں اس طرح ادا کر سکتی ہوں کہ۔ ”احمدیت کی صداقت عورتوں پر عملی رنگ میں ثابت کرنے کے لئے حضرت اماں جانؑ کا وجود ہی کافی تھا۔“ ۲۷

## حضرت اماں جانؑ کی روحانی اولاد

تاثرات مکرم نصیر الدین احمد صاحب بی۔ ایس۔ سی۔ ربوہ

اس بات کا فیصلہ نہیں کیا جاسکتا کہ حضرت اماں جانؑ کو اپنی جسمانی اولاد کو دیکھ کر زیادہ خوشی ہوتی تھی۔ یا روحانی اولاد کو دیکھ کر۔ یہ دو مختلف شیریں پھل تھے۔ جو خدا تعالیٰ نے عطا کئے۔ اور یہ دونوں ہی آپ کے لئے خوشی کا باعث تھے۔ حضرت اماں جانؑ کی جسمانی اولاد کے افراد ماشاء اللہ ایک سو گیارہ ہیں لیکن اس قدر اولاد نے آپ کو اپنی روحانی اولاد کی خبر گیری اور اس سے پیار سے بے نیاز نہ کیا۔

قادیان میں حضرت اماں جانؑ دور دور کے محلوں میں اپنی ضعیف العمری کے باوجود اپنے روحانی بیٹوں اور بیٹیوں کی خبر گیری کے لئے جایا کرتی تھیں۔ محلہ دار الشکر قادیان میں شمالی جانب آخری

محلہ تھا۔ آپ یہاں بھی بسا اوقات صبح کے وقت اچانک ہمارے گھر تشریف لے آیا کرتیں۔ اور میری امی کا نام لے پکارتیں۔ میری امی اپنے بچوں سمیت بھاگتی ہوئی اماں جان کے پاس آ جاتیں آپ ابا جان (ڈاکٹر بدرالدین احمد صاحب حال بورینو) کا تفصیلی حال دریافت کرتیں اور پوچھتیں کہ کیا ان کی طرف سے خیریت کی اطلاع آئی ہے۔ پھر میری بڑی ہمشیرہ (اہلیہ صوفی مطیع الرحمن صاحب سابق مبلغ امریکہ) کی خیریت دریافت کرتیں جو ان دنوں امریکہ میں تھیں۔ اور پھر باقی کے ایک ایک بچے کو دیکھتیں اور ان کے متعلق مختلف امور دریافت کرتیں اور امی ابھی اسی فکر میں ہوتیں کہ ہم اماں جان کی کیا خدمت کریں کہ آپ تشریف لے جاتیں۔

حضرت اماں جان کو کسی گھر میں سبزی یا پھل لگے ہوئے دیکھ کر۔ بہت خوشی ہوتی۔ ہمارے گھر میں لگی ہوئی سبزیاں بہت خوشی سے دیکھتیں اور بتاتیں کہ مجھے فلاں سبزی بہت پسند ہے۔ اور امی جان کبھی گھر کی سبزی توڑ کر حضرت اماں جان کی خدمت میں جا کر پیش کرتیں تو آپ بہت خوش ہوتیں۔ میری دادی اماں مرحومہ اہلیہ خاں صاحب مولوی فرزند علی خان صاحب ہر سال اپنے گھر کے لگے ہوئے انگور حضرت اماں جان کو کھلاتیں۔ جس سے آپ بہت خوشی کا اظہار فرماتیں۔ اسی طرح مجھے حمید احمد صاحب اختر پسر مکرمی عبدالرحیم صاحب جلد ساز (حال ربوہ) نے بتایا۔ کہ حضرت اماں جان جب بھی ان کے گھر آتیں تو ان کی امی کا نام لے کر پکار کر یہ دریافت کرتیں کہ تمہارے امرود کیسے ہیں۔ اور خود جا کر امرود کے درختوں کو دیکھتیں۔ ان کے گھر میں ایک درخت کو چھوٹے چھوٹے اور نہایت میٹھے امرود لگا کرتے تھے۔ حضرت اماں جان ان کو بہت پسند فرماتیں۔ گو یہ چھوٹے چھوٹے اور معمولی واقعات ہیں۔ لیکن دلوں پر بہت گہرے اثرات چھوڑ گئے ہیں۔ ان سے کسی قدر اندازہ ہوتا ہے کہ آپ کو اپنی روحانی اولاد سے کس قدر انس تھا اور کس قدر لگاؤ۔ ۳۷

## حضرت اماں جان کے انداز تربیت

(سیدنا حضرت خلیفۃ المسیح الرابع رحمہ اللہ تعالیٰ)

حضرت اماں جانؑ بچوں کی تربیت کے بارہ میں بہت زیادہ توجہ دیتی تھیں۔ اور آپ کے چند ایک خاص نکات ہیں جن کو بیان کرنا ضروری ہے۔ بچے پر ہمیشہ اعتبار اور بہت پختہ اعتبار ظاہر کر کے اسکو والدین کے اعتبار کی شرم اور لاج ڈال دینا یہ آپ کا بڑا اصول تربیت تھا۔ جھوٹ سے نفرت اور غیرت وغنا آپ کا اول سبق ہوتا تھا، اکثر فرماتیں کہ بچہ کو عادت ڈالو کہ وہ کہنا مان لے۔ پھر بے شک بچپن کی شرارت بھی آئے تو کوئی ڈر نہیں۔ حضرت اماں جان فرماتی تھیں کہ میرے بچے جھوٹ نہیں بولتے۔ آپ بچوں پر سختی نہ کرتیں تھیں۔ لیکن آپ کا ایک خاص رعب تھا۔ بچوں کی تربیت کے متعلق آپ یہ بھی بیان فرمایا کرتی تھیں کہ پہلے بچے کی تربیت پر اپنا پورا زور لگاؤ۔ دوسرے ان کا نمونہ دیکھ کر خود ہی ٹھیک ہو جائیں گئے۔ ۴۷

سیدنا حضرت خلیفۃ المسیح الرابع رحمہ اللہ تعالیٰ، حضرت اماں جان کے انداز تربیت کے بارہ میں فرماتے ہیں:

”حضرت اماں جان نے بچوں کی تربیت کے بہترین اصول اپنائے۔ اور پھر اپنی اولاد میں جاری کئے۔ اگر آپ بھی اپنی اولاد کو گندے اثرات سے بچانا چاہتی ہیں تو حضرت اماں جانؑ کے پاک نمونے پر عمل کریں۔ یہ نسخہ بے خطا ہے۔ بہت کارآمد نسخہ ہے۔ جس نے بھی عمل کیا کامیابی پائی۔

### جھوٹ سے نفرت

سب سے پہلی بات جو حضرت اماں جانؑ بچوں کو سکھاتی تھیں وہ جھوٹ سے نفرت ہے۔ بچپن سے ہی آپ بڑی کثرت سے بار بار اس بارہ میں تلقین فرمایا کرتی تھیں کہ جو مرضی خطا ہو جائے جو بھی اس کی سزا ملے لیکن ہرگز جھوٹ بول کر اس سے بچنے کی کوشش نہ کریں۔ قرآن کریم جھوٹ کو شرک قرار دیتا ہے۔ جو جھوٹ بول کر کسی بات سے بچنے کی کوشش کرتا ہے وہ شرک کرتا ہے۔ سب سے زیادہ زور آپ جھوٹ سے نفرت کرنے پر دیتی تھیں۔

## بچوں پر اعتماد

ایک اور بات جو حضرت اماں جان کیا کرتی تھیں وہ ہے بچوں پر اعتماد کرنا۔ بچوں کو محسوس ہونا چاہئے کہ ماں باپ ان پر اعتماد کرتے ہیں۔ اس سے ان میں اعتماد پیدا ہوتا ہے۔ عزت نفس پیدا ہوتی ہے۔ اور خود اعتمادی جنم لیتی ہے۔ بچے یہ یقین کرتے ہیں کہ جب ماں باپ اور دوسرے لوگ ان پر اعتماد کرتے ہیں تو دنیا کیوں کرے گی۔

## کہا ماننے کی عادت

حضرت اماں جان رضی اللہ عنہا بچوں میں بچپن سے کہا ماننے کی عادت ڈالا کرتی تھیں۔ آپ کا طریق یہ تھا کہ چھوٹی موٹی شرارتیں بے شک کرتے رہو۔ مگر ماں باپ کا کہا مانو۔ اگر یہ عادت بچوں میں ڈال دی جائے تو سارے تربیتی مسائل حل ہو جائیں گے۔ اور اگر بچپن میں یہ عادت پنختہ ہو جائے تو ساری عمر ساتھ دیتی ہے۔

## دعا پر زور

حضرت اماں جانؑ کی تربیت کی سب سے اہم بات یہ ہے کہ آپ دعا پر بہت زور دیا کرتی تھیں۔ اور آپ کی روحانی اولاد نے روحانی امور میں جو ترقی کی ہے، وہ انہی دعاؤں کا نتیجہ ہے۔ حضرت مسیح موعود علیہ السلام کا تواڑھنا بچھونا ہی دعا تھا۔ یہی بات آپ نے حضرت مسیح موعود علیہ السلام سے سیکھی۔ دن رات دعا کرتی تھیں۔ بچپن میں جب ہم آپ کے صحن میں گزرتے تو آپ کی نظر دعا بن کر ہم پر پڑتی تھی۔ اگر کھانا کھا رہی ہیں تو ایک لقمہ ہمارے منہ میں بھی ڈالا کرتی تھیں۔ اور پھر دعائیں دیتی۔ اللہ نیک نصیب کرے۔ ۵۷

## تاثرات حضرت مرزا عبدالحق صاحب سلمہ ربہ

آپ نے دوران انٹرویو بیان فرمایا:

”میری پہلی شادی ہوئی تو حضرت اماں جانؒ خود میری بیوی کو میرے مکان پر چھوڑ کر گئیں۔ جو میں نے شادی کے لئے قادیان میں لیا تھا۔ میں اس روز شام کو گھر گیا۔ اس وقت میں لاء کالج میں پڑھتا تھا اس لئے کوئی باقاعدہ رات کا انتظام نہ کیا تھا۔ بلکہ یہ شادی بڑی سادگی سے ہوئی۔ آپ کی میرے پر بڑی شفقت تھی کہ آپؒ خود چھوڑ کر گئیں تھیں۔

ایک شادی کے موقع پر آپ حضرت چوہدری فتح محمد صاحب سیالؒ کی شادی پر ہمارے گھر تشریف لائیں۔ میری دوسری بیوی کی بیٹی کا رشتہ حضرت چوہدری فتح محمد صاحب سیالؒ کے لئے مانگا۔ لیکن عمر کے فرق کی وجہ سے میری بیوی رضا مند نہ ہوئی۔ اور مجھے اس بات کا افسوس رہا کہ میں ان کے ارشاد کی تعمیل نہ کر سکا۔ پھر سیدنا حضرت خلیفۃ المسیح الثانی رضی اللہ عنہا کے ساتھ گورداسپور ہمارے پاس تشریف لائیں، آپ کی مجھ پر یہ بڑی شفقت و محبت تھی۔“ ۶۷



## حوالہ جات

- ۱۔ الفضل یکم جولائی ۵۲ء
- ۲۔ الفضل ۶ مئی ۵۲ء
- ۳۔ مصباح مئی جون ۵۲ء صفحہ ۷
- ۴۔ الفضل ۵۲-۵-۲۰
- ۵۔ مصباح مئی جون ۵۲ء
- ۶۔ مصباح مئی جون ۵۲ء
- ۷۔ الفضل یکم جولائی ۵۲ء
- ۸۔ الفضل ۱۸ مئی ۵۲ء
- ۹۔ ماہنامہ مصباح مئی، جون ۱۹۵۲ء
- ۱۰۔ مصباح مئی جون ۵۲ء صفحہ ۷
- ۱۱۔ الفضل ۲۸ مئی ۵۲ء
- ۱۲۔ الفضل ۲ مئی ۵۲ء
- ۱۳۔ مصباح مئی جون ۵۲ء صفحہ ۴
- ۱۴۔ مصباح مئی جون ۵۳ء صفحہ ۵
- ۱۵۔ حالات و روایات صفحہ ۳
- ۱۶۔ مصباح مئی جون ۵۲ء
- ۱۷۔ مصباح مئی جون ۵۲ء
- ۱۸۔ مصباح مئی جون ۵۲ء
- ۱۹۔ مصباح مئی جون ۵۲ء
- ۲۰۔ مصباح مئی جون ۵۲ء صفحہ ۶۸-۶۷
- ۲۱۔ مصباح اکتوبر ۵۲ء صفحہ ۱۳-۱۲
- ۲۲۔ مصباح اکتوبر ۵۲ء صفحہ ۱۴
- ۲۳۔ ماہنامہ مصباح مئی، جون ۱۹۵۲ء
- ۲۴۔ الفضل ۵۲-۵-۱۳
- ۲۵۔ الفضل ۱۶ مئی ۵۲ء
- ۲۶۔ الفضل ۱۲ جولائی ۵۲ء
- ۲۷۔ الفضل یکم جولائی ۵۲ء
- ۲۸۔ الفضل ۶ مئی ۵۲ء
- ۲۹۔ الفضل یکم جولائی ۵۲ء
- ۳۰۔ مصباح مئی جون ۵۲ء
- ۳۱۔ حالات و روایت ص ۳۳-۳۵
- ۳۲۔ مصباح دسمبر ۵۵ء صفحہ ۱۲-۱۱
- ۳۳۔ مصباح دسمبر ۵۵ء صفحہ ۱۲
- ۳۴۔ مصباح مئی جون ۵۲ء
- ۳۵۔ الفضل ۵۲-۵-۱۶
- ۳۶۔ مصباح مئی جون ۵۲ء
- ۳۷۔ الفضل ۴ مئی ۵۲ء
- ۳۸۔ الفضل ۳ جولائی ۵۲ء
- ۳۹۔ الفضل ۳ جولائی ۵۲ء
- ۴۰۔ مصباح مئی جون ۵۲ء
- ۴۱۔ الفضل ۱۱ جون ۵۲ء
- ۴۲۔ الفضل ۶ مئی ۵۲ء
- ۴۳۔ الفضل ۲ مئی ۵۲ء
- ۴۴۔ مصباح مئی جون ۵۲ء
- ۴۵۔ الفضل ۵۲-۵-۱۶
- ۴۶۔ الفضل ۴ مئی ۵۲ء
- ۴۷۔ الفضل ۳ جولائی ۵۲ء
- ۴۸۔ الفضل ۱۱ جون ۵۲ء

- ۴۳ الفضل ۲۷ اپریل ۵۲ء
- ۴۵ مصباح دسمبر ۵۵ء صفحہ ۱۲
- ۴۷ مصباح دسمبر ۵۵ء صفحہ ۱۲
- ۴۸ الفضل ۱۹۵۲-۵-۱۶
- ۵۰ ماہنامہ درویش قادیان جون جولائی ۵۲ء صفحہ ۶۲
- ۵۲ الفضل ۲۷ مئی ۵۲ء
- ۵۳ الفضل ۵۲-۵-۱۶
- ۵۵ الفضل یکم جولائی ۵۲ء
- ۵۷ مصباح مئی جون ۵۲ء صفحہ ۶۹
- ۵۸ الفضل ۲۸ مئی ۵۲ء
- ۶۰ روایات صفحہ ۲۵
- ۶۲ (ماہنامہ مصباح مئی، جون ۱۹۵۲ء)
- ۶۳ الفضل ۱۱ جون ۵۲ء
- ۶۴ الفضل ۱۶ مئی ۵۲ء
- ۶۸ مصباح فروری ۵۳ء صفحہ ۵
- ۷۰ مصباح مئی جون ۵۲ء
- ۷۲ مصباح مئی جون ۵۲ء
- ۷۴ الفضل یکم جولائی ۵۲ء
- ۷۶ مصباح مئی جون ۵۲ء
- ۷۸ الفضل ۲۷ مئی ۵۲ء
- ۸۰ مصباح دسمبر ۵۵ء صفحہ ۱۲
- ۸۲ مصباح مئی جون ۵۲ء
- ۸۳ (سیرت المہدی حصہ اول صفحہ ۲۷)
- ۸۴ الفضل ۱۱ جون ۵۲ء
- ۸۸ مصباح اکتوبر ۵۲ء صفحہ ۱۳
- ۹۰ مصباح مئی جون ۵۲ء
- ۸۳ (روایت حضرت اُمّ المؤمنینؓ از سیرت المہدی حصہ اول)
- ۸۵ الفضل ۲۷ اپریل ۵۲ء
- ۸۷ الفضل یکم جولائی ۵۲ء ۸۹ الفضل ۱۰ جولائی ۵۲ء
- ۸۹ الفضل ۱۶ مئی ۵۲ء

۱۹۱ فضل ۵۲-۵-۲۰  
۱۹۳ فضل ۲۹/ جون ۵۲ء  
۱۹۵ فضل ۱۰/ جولائی ۵۲ء  
۱۹۷ فضل ۱۲/ جون ۵۲ء  
۱۹۹ فضل ۲۰/ مئی ۵۲ء  
۱۰۱ فضل ۱۶/ مئی ۵۲ء  
۱۰۳ فضل ۵۲-۵-۱۶  
۱۰۵ مصباح مئی جون ۵۲ء  
۱۰۷ فضل یکم جولائی ۵۲ء  
۱۰۹ فضل ۱۲/ مئی ۵۲ء  
۱۱۱ مصباح دسمبر ۵۵ء صفحہ ۱۱  
۱۱۳ فضل ۲۸/ مئی ۵۲ء  
۱۱۴ فضل ۲۹/ جون ۵۲ء  
۱۱۶ فضل ۲۹/ جون ۵۲ء  
۱۱۸ فضل ۷/ نومبر ۵۲ء  
۱۲۰ مصباح مئی جون ۵۲ء  
۱۲۲ مصباح مئی جون ۵۲ء صفحہ ۷  
۱۲۴ مصباح مئی جون ۵۲ء  
۱۲۶ مصباح مئی جون ۵۲ء  
۱۲۸ فضل ۲۹/ جون ۵۲ء  
۱۳۰ فضل ۲۹/ جون ۵۲ء  
۱۳۲ مصباح مئی جون ۵۲ء صفحہ ۶۸  
۱۳۴ حالات و روایت ص ۳۳-۳۵  
۱۳۶ مصباح مئی جون ۵۲ء  
۱۳۸ فضل ۳/ جولائی ۵۲ء

- ۱۳۹۔ الفضل ۱۱/ جون ۵۲ء
- ۱۴۰۔ الفضل یکم جولائی ۵۲ء
- ۱۴۱۔ الفضل ۲۴ مئی ۵۲ء
- ۱۴۲۔ الفضل یکم جولائی ۵۲ء
- ۱۴۳۔ الفضل ۲۴ مئی ۵۲ء
- ۱۴۴۔ الفضل ۱۱/ جون ۵۲ء
- ۱۴۵۔ مصباح مئی جون ۵۲ء
- ۱۴۷۔ مصباح مئی جون ۵۲ء صفحہ ۶۸
- ۱۴۸۔ اماں نامہ مصباح مئی، جون ۱۹۵۲ء
- ۱۴۹۔ مصباح دسمبر ۵۵ء صفحہ ۱۲
- ۱۵۰۔ مصباح مئی جون ۵۲ء صفحہ ۵۶
- ۱۵۱۔ مصباح مئی جون ۵۲ء صفحہ ۵۶
- ۱۵۲۔ الفضل ۱۲/ اکتوبر ۵۲ء
- ۱۵۳۔ مصباح اکتوبر ۵۲ء صفحہ ۱۴
- ۱۵۴۔ الفضل ۱۶ مئی ۵۲ء
- ۱۵۵۔ الفضل لاہور ۱۱/ جون ۵۲ء
- ۱۵۶۔ مصباح فروری ۵۳ء صفحہ ۲۷-۲۶
- ۱۵۷۔ روایت نمبر ۱۲ صفحہ ۳۸
- ۱۵۸۔ الفضل ۱۸ مئی ۵۲ء
- ۱۵۹۔ الفضل ۲۴ مئی ۵۲ء
- ۱۶۰۔ الفضل ۵۲-۵-۲۰
- ۱۶۱۔ الفضل ۵۲-۵-۱۴
- ۱۶۲۔ الفضل یکم جولائی ۵۲ء
- ۱۶۳۔ الفضل ۵۲-۵-۱۴
- ۱۶۴۔ روایات منشی ظفر احمد صاحب۔ روایت نمبر ۷۸ صفحہ ۱۱۴
- ۱۶۵۔ مصباح مئی جون ۵۲ء
- ۱۶۶۔ الفضل ۱۲/ اکتوبر ۵۲ء
- ۱۶۷۔ الفضل ۱۰ جولائی ۵۲ء
- ۱۶۸۔ الفضل ۲۷/ اپریل ۵۲ء
- ۱۶۹۔ الفضل ۱۰ جولائی ۵۲ء
- ۱۷۰۔ الفضل ۱۷/ جون ۵۲ء
- ۱۷۱۔ سیرت ام المومنین حصہ اول ص ۳۹۳ تا ۳۹۵
- ۱۷۲۔ خطبہ لجنہ جلسہ انڈونیشیا یکم جولائی ۲۰۰۰ء از الفضل ۶/ اکتوبر ۲۰۰۰ء
- ۱۷۳۔ خطبہ لجنہ جلسہ انڈونیشیا یکم جولائی ۲۰۰۰ء

---

بـ ا ب پ ن ج م

---

آپ کا ایک پیغام

---

## حضرت سیدۃ النساء اعلیٰ اللہ درجہ کا پیغام درویشانِ قادیان کے نام

مکرم ملک صلاح الدین صاحب مؤلف اصحاب احمد (مرحوم و مغفور) تحریر کرتے ہیں:

حضرت اُمّ المؤمنینؓ، اللہ تعالیٰ اُن کے درجات بہت ہی بلند فرمائے کے وصال سے وہ عدیم المثال خاتون ہم سے جدا ہوئیں ہیں جن کو اللہ تعالیٰ نے اپنی نعمت اور مثال حضرت خدیجہ رضی اللہ تعالیٰ عنہا قرار دیا تھا۔ اور جس کی حضرت بروز محمد ﷺ کی زوجیت میں آنے کی خبر آنحضرت صلی اللہ علیہ وآلہ وسلم نے ساڑھے تیرہ سو سال قبل یتزوج ویولدہ میں دی تھی۔

آپ کا محکم یقین اور ایمان آپ کی رضا بالقضاء اور آپ کی تمنا اپنی جسمانی اولاد اور درویشوں کے متعلق کیا تھی وہ ذیل کے پیغام سے ظاہر ہے۔ جو مکرم صاحبزادہ مرزا وسیم احمد صاحب ناظر دعوت و تبلیغ قادیان کی درخواست پر حضرت ممدوحہ نے جلسہ سالانہ ۱۹۴۸ء پر بھجوا یا تھا۔

بسم اللہ الرحمن الرحیم      نحمدہ ونصلی علیٰ رسولہ الکریم

”السلام علیکم ورحمۃ اللہ وبرکاتہ۔“

مجھے آپ کی طرف سے یہ درخواست پہنچی ہے کہ میں قادیان کے جلسہ سالانہ کے موقع پر آپ کو کوئی پیغام بھجواؤں۔ سو میرا پیغام یہی ہے کہ میں آپ سب کو اپنی دعاؤں میں یاد رکھتی ہوں اور یقین رکھتی ہوں کہ آپ بھی مجھے اپنی دعاؤں میں یاد رکھتے ہوں گے کہ ایک دوسرے کے متعلق مومنوں کا یہی مقدم فرض مقرر کیا گیا ہے۔ آپ لوگ بہت خوش قسمت ہیں کہ گزشتہ فسادات اور غیر معمولی حالات کے باوجود آپ کو خدا تعالیٰ نے قادیان میں ٹھہرنے اور وہاں کے مقدس مقامات کو آباد رکھنے اور خدمت بجالانے کی توفیق دے رکھی ہے۔ میں یقین رکھتی ہوں کہ آپ لوگوں کی یہ خدمت خدا کے حضور مقبول ہوگی۔ اور احمدیت کی تاریخ میں ہمیشہ کے لئے خاص یادگار رہے گی۔

میں ۱۸۸۴ء میں بیاہی جا کر قادیان میں آئی اور پھر خدائی مشیت کے ماتحت مجھے ۱۹۴۷ء میں

قادیان سے باہر آنا پڑا۔ اب میری عمر اسی سال سے اوپر ہے۔ اور میں نہیں کہہ سکتی کہ خدا کی تقدیر میں آئندہ کیا مقدر ہے۔ مگر بہر حال میں اپنے خدا کی تقدیر پر راضی ہوں اور یقین رکھتی ہوں کہ خواہ درمیانی امتحان کوئی صورت اختیار کرے قادیان انشاء اللہ جماعت کو ضرور واپس ملے گا۔ مگر خوش قسمت ہیں وہ لوگ جو موجودہ امتحان کو صبر اور صلوة کے ساتھ برداشت کر کے اعلیٰ نمونہ قائم کریں گے۔

چند دن سے قادیان مجھے خاص طور پر یاد آ رہا تھا شاید اس میں جلسہ سالانہ کی آمد آمد کی یاد کا پرتو ہو یا آپ کی اس دلی خواہش کا خفی اثر ہو کہ میں آپ کے لئے اس موقع پر کوئی پیغام لکھ کر بھجواؤں۔ سب سے بڑی تمنا یہی ہے کہ جماعت ایمان اور اخلاص اور قربانی اور عمل صالح میں ترقی کرے اور حضرت مسیح موعود علیہ السلام کی خواہش اور دعا کے مطابق میری جسمانی اولاد کا بھی اس ترقی میں وافر حصہ ہو۔ آپ لوگ اس وقت ایسے ماحول میں زندگی گزار رہے ہیں جو خالصاً روحانی ماحول کا رنگ رکھتا ہے۔ آپ کو یہ ایام خصوصیت کے ساتھ دعاؤں اور نوافل میں گزارنے چاہئیں اور عمل صالح اور باہم اخوت و اتحاد اور سلسلہ کیلئے قربانی کا وہ نمونہ قائم کرنا چاہیے جو صحابہؓ کی یاد کو زندہ کرنے والا ہو۔ خدا کرے کہ ایسا ہی ہو۔ آمین ثم آمین۔“

(دستخط) اُم محمود

(اُم المومنینؓ - رتن باغ - لاہور ۱۲ دسمبر ۱۹۴۸ء)

## حوالہ جات

۱۔ ماہنامہ درویش قادیان جون جولائی ۱۹۵۲ء صفحہ ۲۶-۲۵  
۲۔ الفضل لاہور ۴ جون ۱۹۵۲ء صفحہ ۲

باب ششم

## نذرانہ ہائے عقیدت



## تیری رحلت سے یہ سُنی ہوگئی بزمِ جہاں

(کلام محترم عبدالکیم صاحب کراچی)

بے صداؤں کی صدا اے بے زبانوں کی زباں !

تا ابد قائم رہے تیری وفا کی داستاں !

تیری رحلت سے یہ سُنی ہوگئی بزمِ جہاں

آہ! اب کس سے کہوں میں دردِ دل کی داستاں

دارِ احمد تیرے دم سے شاد تھا، آباد تھا !

ملتِ احمدؑ کا ہر فرد بشرِ دل شاد تھا

آس تھیں بیماری کی، ڈھارسِ دل لاچار کی

تھا سکوں دم سے ترے دولت تھیں تم نادار کی

مہدیٰ آخرِ زماں کے گھر کی تھیں مختار تم

اور مہمانوں کی اپنے پوری خدمت گار تم !

مادرانہ شفقتیں جب یاد آئیں گی ہمیں،

بے تحاشا خون کے آنسو رُلانیں گی ہمیں

اے خدیجہ تیری تربت پر ہزاروں برکتیں

مالکِ قدوس کی برسیں ہمیشہ رحمتیں ۱

## باغِ عالم کی فضا ئیں غم سے ہیں معمور کیوں

(کلام مکرم و محترم انور صاحب بنگلوی سرگودھا)

باغِ عالم کی فضا ئیں غم سے ہیں معمور کیوں؟

آج کچھ بدلا ہوا دُنیا کا ہے دستور کیوں؟

اشکِ خوننا بہ بہاتا ہے دلِ رنجور کیوں؟

بن گیا ہے آج ہر زخمِ جگر ناسور کیوں؟

آج ہر مومن کا دل رونے پہ ہے مجبور کیوں؟

ہو گئی ہے اُس کی دُنیا سے خوشی مستور کیوں؟

اک تفکر کا سماں ہے ہر طرف چھایا ہوا

رنج و غم کی قید میں ہر مردوزن محصور کیوں؟

آج اُمّ المؤمنین کیا ہو گئیں ہم سے جدا؟

ہو گئی ہے خبر بد یہ ہر طرف مشہور کیوں؟ ۲

## آئندہ آنے والی خواتین مبارکہ

(کلام حضرت قاضی ظہور الدین صاحب اکمل)

اے اُمّ المؤمنین تیری شان ہے بلند پہلو میں تیرے اترا کیا ہے پیامِ حق  
 کیا وصف لکھ سکے یہ حقیر و فقیر قوم تو خلق و خلق میں ہے نشانِ دوامِ حق  
 روزِ ازل سے تابہ ابد کائنات میں مخصوص ہے تیرے لئے دارالسلامِ حق  
 قوموں کی ماں ہے۔ انکی ترقی کی جان ہے تُو جاری رہے گا تجھ سے یہ فیضانِ کامِ حق  
 آئندہ آنے والی خواتین مبارکہ اور ہونے والے سارے ائمۃ عطاءِ حق

تیرے ہی دم قدم سے ہیں وابستہ سب کے سب  
 بھیجا کریں گے تجھ پہ درود و سلامِ حق ۴

## حضرت اُم المومنینؓ

(از مکرم محترم عبدالسلام صاحب اخترایم۔ اے۔ پروفیسر جامعۃ البشرین ربوہ)  
 اے مسیح پاک کے خُلقِ مقدّس کی امیں !  
 حشر تک زندہ رہے گا تیرا نام دلنشین !  
 زندہ جاوید ہے تیرا وجودِ ذی وقار  
 بے سہاروں کا سہارا غم کے ماروں کی پکار  
 منبعِ جود و کرم تھی معدنِ صدق و صفا  
 پیکرِ جذب و محبت۔ خُگرِ صبر و رضا  
 آج بھی اُس درد کی لذّت مٹا سکتا ہے کون؟  
 تیرے احسانات کو دل سے بھلا سکتا ہے کون؟  
 اب بھی خونِ دل میں موجوں کی روانی تجھ سے ہے!  
 ملتِ احمدؑ میں جوشِ زندگانی تجھ سے ہے  
 کوئی شے بھی جلوہٴ حق کو چھپا سکتی نہیں  
 اِن مبارک ہستیوں پر موت آ سکتی نہیں!  
 جلوہٴ خورشید جب تک دہر پر چھایا رہے  
 اے خدا۔ اُن پر ہمیشہ نور کا سایہ رہے ۛ

## روح کو آواز دے کر لے گئی روحِ ارم

(کلام مکرم ثاقب زریوی صاحب مرحوم)

چھیڑ کر مغموم لے میں ذکر اُمّ المؤمنینؑ میری مایوسی میں کس نے تازہ آہیں گھول دیں  
دفعۃً جو لانیوں کی گرم سانسیں رک گئیں شمعِ نورِ صبر و ہمت کی لَویں تھڑا اٹھیں  
آہ وہ شفقت بھرے لمحات - جو باقی نہیں

اک بگولا انبساطِ جسم و جاں کو لے گیا جسم و جاں تو کیا نشاطِ جاوداں کو لے گیا  
مہدیٰ آخرِ زماں کی ہم عنان کو لے گیا نازشِ بزمِ جہاں نصرتِ جہاں کو لے گیا  
درد کا سیلاب جسمِ ناتواں کو لے گیا

وہ محبت اور ارادت کے زمانے اب کہاں وہ ”تبرک“ کے لئے حیلے بہانے اب کہاں  
وہ رفاقت آفریں رنگیں ترانے اب کہاں جن کا ہر نقطہ حقیقت تھا فسانے اب کہاں  
جو خنزف کو بھی دُرِ نایاب جانے اب کہاں

وقت کی بے مہربوں کاکھل گیا آخر بھرم ایک غم دے کر اجاگر کر دیئے ہیں لاکھ غم  
بلبلاتے اور تڑپتے رہ گئے باپشتمِ غم روح کو آواز دے کر لے گئی روحِ ارم  
تھم گئی کس مرحلے پر بارشِ لطف و کرم

گل ہوئی شمعِ سکوں رنگِ وفا جاتا رہا اک وجودِ بے مثال و بے بہا جاتا رہا  
جس کا نام امید کا پیغام تھا جاتا رہا خلق کے روندے ہوؤں کا آسرا جاتا رہا  
جس پہ میری جان سوجاں سے فدا جاتا رہا

لیکن اے شہرِ خوشاں کی مقدس سرزمین یہ تو اظہارِ تفوق کا طریق اچھا نہیں  
ایسی آبادی کے منصوبے پنپتے ہیں کہیں جن کی بنیادیں ہوں چشمِ غم - دلِ اندوہگین  
چومتی ہو اس لئے پاؤں کہ جھک جائے جبیں

تیرے دامن میں نہاں ہیں سینکڑوں عالی وقار      سیم تن لاکھوں-کروڑوں گلبدن رنگیں غدار  
ایسے سطوت کوش نازاں جن پہ بزم روزگار      تجھ سے خم کھا کر گزرتا ہے غرورِ شہر یار  
تیرے جھونکے زرد کردیتے رہے روئے بہار

اس فراوانی پہ بھی ہم سے یہ ”دولت“ چھین لی      اُن گنت بچوں سے ”امی“ کی محبت چھین لی  
کٹ رہی تھی جس کے بل بوتے پر ”غربت“ چھین لی      جس کے خود حق نے کہا تھا ”میری نعمت“ چھین لی

باپ نے بیٹوں کو جو دی امانت چھین لی

ہر طرف اٹھ چلا آتا ہے سیلابِ ستم      دارِ ہجرت بے سرو سامانیاں گردابِ غم  
یاس کی روش زدہ امن کی امید کی کم      وقت کی چتون پہ شکلیں چرخ کی گردن میں خم  
ہر زباں پر ہے ڈسا جہنہ پائیں اب قدم

یہ سبھی کچھ ہے مگر اے ساکنِ خلد بریں      اے گلستانِ عدم آباد کی محفلِ نشین  
تربت پہ آتی ہیں بصدِ عزم و یقین      جن پہ کھلی ہے تیری چشمِ جبیں  
وہ کسی در پر خدا کے بعد جھک سکتی نہیں ۶

## ”حضرت مسیح موعودؑ کے حضور میں“

از سید حسن حمیدی بی۔ اے (آنررز)

(۱)

نوائے شوق دلِ بیقرار لایا ہوں حضورِ حسرتِ بے اختیار لایا ہوں  
حضور اور ہے کیا پاس غم نصیبوں کے نگاہِ شوق میں گوہر ہزار لایا ہوں  
جہاں میں مجھ کو کہیں بھی اماں نہیں ملتی ہجومِ دردِ غم بے شمار لایا ہوں  
جگر کے داغ، رُخِ زرد خوں فشاں نظریں حضور آج اچھوتی بہار لایا ہوں  
حضور ایک جھلک خواب ہی میں دکھلائیں جگرِ فگار نظر بے قرار لایا ہوں  
کئے ہیں ظلم زمانے نے دیکھئے کیا کیا زبانِ شوق میں شکوے ہزار لایا ہوں  
حضور اشکوں کے موتی قبول ہو جائیں کرم نوازی عہدِ بہار لایا ہوں

(۲)

حضور کون غریبوں کی بات سنتا ہے حضور آپ کے در کے سوا کہاں جاؤں  
حضور مجھ سے زمانے نے پھیر لیں آنکھیں نہ دوست ہے نہ کوئی آشنا کہاں جاؤں  
مزید جو مصائب کی مجھ میں تاب نہیں حضور عام ہے رسمِ جفا کہاں جاؤں  
ہمارے حال پہ قسمت بھی مسکراتی ہے ازل سے ہوں میں اسیرِ بلا کہاں جاؤں  
یہ زندگی ہے کہ دورِ عذاب ہے کیا ہے؟ مری خزاں ہے کہ عہدِ شباب ہے کیا ہے؟

رحلتِ امّ المؤمنینؑ

(۱)

کتنی اداس شب ہے ”شہادت“ کی بیسیوں یہ کون کہہ گیا غمِ فرقت کی داستاں  
کس پاک دل کی دھڑکنیں خاموش ہو گئیں خاموش ہو گئی ہے زمیں، چپ ہے آسماں

میرے خدایا یہ کون سا تارا ہوا غروب      تاریک و تار سا نظر آنے لگا جہاں  
اے سرزمینِ ربوہ! بتا کیوں اُداس ہے      کس نے اٹھالیا ترے بستاں سے آشیاں  
(۲)

نصرت جہاں خدانے مُخدیجہ کہا جسے      وابستہ جس کے دم سے ہوئی نصرتِ جہاں  
اپنے خدا کی پاک بشارات کی امیں      وہ پیکرِ وفا و سخا، مومنوں کی ماں  
تعبیرِ یتِ زوّج و یولددلہ      یعنی خدا کے پاک مسیحا کی رازداں  
آئی تھی اپنے گھر میں تو سونا پڑا تھا گھر      رخصت ہوئی ہے آج ہزاروں کے درمیاں  
(۳)

پھر یاد آرہی ہے دیارِ مسیح کی      بے اختیار آنکھ سے آنسو ہوئے رواں  
وہ مقبرہ خدانے بہشتی کہا جسے      جس کی زمیں سے رفعتِ ہفت آسماں عیاں  
ہم آج اس فضا میں دعائیں نہ کر سکے      اس بے بسی کو دیکھ اے آقائے دو جہاں  
(۴)

کتنے چراغِ راہ تھے جو بجھ گئے مگر      سالارِ کارواں کا ابھی عزم ہے جواں  
ہر چند حادثات سے خوں ہو گیا ہے دل      پیشِ نظر رہی ہے مگر ذاتِ جاوداں  
تیرے جلو میں ایک دن آئیں گے ہم ضرور      لے کر تری امانتیں اے ارضِ قادیان ۵



## بروفات حضرت اُمّ المؤمنین رضی اللہ تعالیٰ عنہا

(از مکرم محمود احمد صاحب مبشر رکن بزم درویشان)

آج کیوں ہیں دل ہمارے اس طرح سے بے قرار  
 بے بسی ہے ہر طرف۔ ہے آنکھ سب کی اشکبار  
 مومنوں کے ہے دلوں پر آج غم چھایا ہوا  
 ہے زمیں سبھی ہوئی، اور چرخ مرجھایا ہوا  
 جسم اُمّ المؤمنین ہوتا ہے مٹی میں نہاں  
 آج دل ربوہ میں ہیں اور جسم ہیں خالی یہاں  
 جب کبھی ”الدار“ میں ہوتا ہے یاں میرا گزر  
 سمجھ جاتا ہے مراد اس مکاں کو دیکھ کر  
 جس کو کہتے ہیں کہ اُمّ المؤمنین کا ہے مکاں  
 دل میں کہتا ہوں کہ اُمّ المؤمنین اب ہیں کہاں  
 کاش! اُمّ المؤمنین کی اور بڑھ جاتی عمر  
 قادیاں کی واپسی پر بھی ہمیں آتے نظر  
 قادیاں واپس ملے گا سب کے سب ہی آئینگے  
 پر نہ اُمّ المؤمنین کو واپسی پر پائینگے  
 ہائے کیسی نیک تھی ماں آپ تھی اپنی مثال  
 ہم غریبوں کا جو رکھتی تھی ہمیشہ وہ خیال  
 ہے یہ دنیا آنی جانی اور یہ موت و حیات  
 آج آئے کل چلے ہے سلسلہ کائنات

کُلّ نفسٍ ذائِقَةُ الموتِ ہے قرآن میں

ہر بشر فانی مبشّر اس جہانِ فان میں ۹

## عہد حاضر کے لئے تھی جو مقصدِ یادگار

(مکرم سردار رشید قیصرانی صاحب)

آفتابِ احمدیت کی درخشندہ کرن  
 آج ضو افشا فضاۓ آسمانی میں نہیں  
 آج غم انگیز ہے یہ وسعتِ کون و مکاں  
 آج اُمّ المؤمنینؑ اس دارِ فانی میں نہیں  
 جس کے دم سے ظلمتوں میں نور کی بارش ہوئی  
 جاذبِ اکرامِ ربّانی رہا جس کا وجود  
 مصلحِ اقوامِ عالم کو دیا جس نے جنم  
 منبعِ انوارِ یزدانی رہا جس کا وجود  
 جس کو حاصل تھا مسیحا کی رفاقت کا غرور  
 عہدِ حاضر کے لئے تھی جو مقدس یادگار  
 جس کے دم سے میرے آقا کا چمن پھولا پھولا  
 چل بسی وہ چھوڑ کر اپنے مقدس برگ و بار  
 وہ مکینِ عرش اب قیدِ مکانی میں نہیں  
 آج اُمّ المؤمنینؑ اس دارِ فانی میں نہیں۔

## تاریخ وفات سیدۃ النساء حضرت اُمّ المؤمنینؓ

### قطعہ

تربت پہ تھا کھڑا میں اک روز سیدہؓ کی  
تاریخ سوچتا تھا حالت میں ہی دعا کی  
اُلٹے پڑھو عدد تم ہاتھ نے یہ صدادی  
نصرت جہان بیگم جت کی شہزادی

۱۷۳۱

آخری مصرعہ کے عدد ۱۷۳۱ بنتے ہیں۔ اس رقم کو مروّجہ طریق سے اُلٹ یعنی بائیں سے دائیں کی بجائے دائیں سے بائیں کو پڑھا جائے تو ۱۳۷۱ کا عدد حاصل ہوگا اور یہی سال یعنی ۱۳۷۱ ہجری سیدۃ النساء حضرت اُمّ المؤمنین نصرت جہاں بیگمؓ کی وفات کا سال ہے۔

والسلام

خاکسار

مرزا محمد حیات تاثیر

احمدیہ کالج۔ چنیوٹ ۱۱

## قطعہء تاریخ وفات

(از ڈاکٹر محمد بدرا الحسن صاحب کلیم از پاک پتن)

آپ مدیرہ مصباح کے نام لکھتے ہیں:

”آپ کا رسالہ اُمّ المؤمنین نمبر میری بچی بشریٰ خاتون کے نام پہنچا ہم سب کو بہت خوشی حاصل ہوئی۔ خدا آپ کو اس کا اجر عظیم بخشے۔ اس میں حضرت اماں جان کے متعلق ایک تاریخی قطعہ میری نظر سے گزرا۔ فاضل شاعر نے تاریخ وفات خوب نکالی ہے۔ ہم بھی ایک تاریخ پیش کرتے ہیں۔ فاضل شاعر نے تو سب کو اُلٹ دیا ہے ہم صرف ہزار والے ہندسے کو اکائی کی جگہ دینا چاہتے ہیں جس سے بجائے ہجری سن کے عیسوی سن برآمد ہوگا۔ وہ یہ ہے

وقتِ رحلت کسی نے فرمایا + ہم چلے گھر تر خدا حافظ

۲۱۹۵

اب ہم صرف ۲ کے ہندسے کو اکائی کی جگہ پر رکھ دیتے ہیں زیادہ اُلجھن میں ڈالنا نہیں چاہتے۔ بدلنے سے ۱۹۵۲ برآمد ہوا۔ یہی ہمارا مقصود ہے۔ ۱۲۔

## تاریخ وفات

مرکز میں چلے جانے کے ایام تھے آئے  
اب باغِ ثمرور تو خلد بریں رفت

۱۹۵۲ء

۱۹۵۲ء

نصرت جہاں بیغم عبده

۱۹۵۲ء

## حضرت مقدسہ مطہرہ اماں جانؑ کی وفات پر!

(از حضرت مولانا غلام رسول صاحب راجپوری)

ایا یوم الرحیل ویوم حسرات  
 رأینا فیک من حشر عظیم  
 لأم المومنین بدالارتحال  
 فعند النعی قد فزعَتْ قلوبُ  
 وبعد مسیحنا یوم الرزئیة  
 رأینا منظر الآفاق کاللیل  
 رضینا بالقضاء و ما لقینا  
 لو افقنا المقدّر اصطبّاراً  
 لِعبدٍ مؤمنٍ صبرٌ واجرٌ  
 ونشکوا بشنا حزناً بَدَّ مع  
 وان حیات دنیا کأسفارٍ  
 وذکر الخیر یبقی بعد موتٍ  
 لِمَنْ مِنْ باقیاتٍ صالحاتٍ  
 وأم المؤمنین حیات قومٍ  
 ونعلم شان أم المؤمنیناً  
 وإنّ الله قد اثنی علیها  
 وسماها خدیجته بوحيٍ  
 جرى الله فی حلل الانبیاء

باحزان القلوب وسیل عبرات  
 کأنّ الله نزل من السموات  
 وقدر الله حلّ بهول مافات  
 وقد فُجِئت نفوسٌ عند صدمات  
 لِرَحْلَتِهَا اشد من المصیبات  
 وفی ابصارنا الدنیا بظلمات  
 ولس لنا نقول خلاف مرضات  
 وإن الصابرين لهم بشارات  
 لیُرحمُ بالهدی من بعد صلوات  
 الی الرحمان مولانا و زفرات  
 لأعوام و ایّام و ساعات  
 وذکر الخیر کالمحیا لأموات  
 هو الحی الذی یبقی و مامات  
 و خیر الامهات کأصل خیرات  
 لها مجدٌ و عند الله درجات  
 و اکرمها بانواع الکرامات  
 و نعمته لمُرسَلِه کبرکات  
 لها زوج و اسنی بالرسالات

مسیح الخلق مهدی و هادی  
 رسول اللہ احمد ذوالمکرم  
 هو الموعود ذو قدر رفیع  
 له ذکر التزوج فی حدیث  
 لهامن ربها شان عظیم  
 كذلك جاء فی التنزیل ذکر  
 ومن جرثومة السادات نسلًا  
 وبنت المصطفیٰ من نسل زهراء  
 مقدسة مطهرة تقيى  
 وكرمها المهيم اصطفاء  
 لهامن حسن اخلاق شان  
 وللغرباء كانت مثل أم  
 ومونسة اليتامى والمساكين  
 لقين على النوائب النوازل  
 تحب الله من حب شديد  
 وتذكره بتسبيح وحمد  
 لهه شغل لذيذ فى دعاء  
 ليمضى وقته فى الدين نعمًا  
 لكانت اول الانصار عونًا  
 لها فى الدين سعى بعد سعي  
 مجاهدة وعابدة بشان  
 بوقت ألا بتداء زمان بؤس  
 ارت صبرا بسمح كل سب

نبى الله حقًا بالكمالات  
 وموعود المهيم بالبشارات  
 هو الموعود ذو مجد آيات  
 ويعلم من له علم بمشكوات  
 لها قبل التولد من بشارات  
 ولكن بالاشارة والكنيات  
 وآل محمد فخر السادات  
 وكانت للمسيح كخير زوجات  
 وبالنفس الزكية اظهر بالذات  
 لمُرسله كآيات بركات  
 ومن أسنى المكارم بالمباهات  
 وللفقراء سعة بحاجات  
 ومشقة عليهم بالمواسات  
 تواسى اهلها عند المهمات  
 وتفدى وجهه حباً بجذبات  
 وكان بشغفها فى كل اوقات  
 لها خير المشاغل فى الجادات  
 لها الضاعات او شغل المناجات  
 ونصرتها بدت عند المهمات  
 لها فى الله جهد عند خدمات  
 وصابرة بصير كل حالات  
 اذا الاقوام قامت بالمعادات  
 وتدعو للعدو دعاء خيرات

بدعوتها ونصرتها العظیمه	لقد وجدت من الله اولرادات
واعطاها العطاء ربّ کریم	واغناها المہمن بالعنایات
بشارات لها قبل التولّد	وبعد مماتها تبشیرجنّات
لها الا ولادفی الدّنیاء ونسل	لها البشریٰ فکانوا مثل آیات
وندعو الله یعطی ما تشاء	وفی الجنّات یرفعها بدرجات
ویحفظ آلهامن آل محمد	وینصرهم بنصرته وبرکات ۱۳

## حضرت ام المؤمنین رضی اللہ عنہا

(از مولانا مصلح الدین احمد راجپوری صاحب)

رَضِينَا بِالْقَضَاءِ وَمَا لَقِينَا  
وَأِنْ يَأْتِ الزَّمَانُ بِكُلِّ خَيْرٍ  
فَكُلُّ الْقَوْمِ لِلْأَحْزَانِ صَرَعَى  
وَنَشْكُو بَثَّنَا فِي كُلِّ حِينٍ  
فَيَا لَيْتَ الزَّمَانَ بِنَايُوَأَسَى  
وَنَرْجُلُ فِي مَجَالِ الْعُمْرِ هَوْنَا  
وَنَرْجُو الدَّهْرَ فِي الْأَعْمَارِ طَوْلَا  
تَذَكَّرْ هَادِمَ اللَّذَاتِ تَتَرَا  
فَيَا لَيْتَ الْخُلُودَ لَنَا بِأَرْضٍ  
وَلَوْ صَرَفْتُ صُرُوفَ الدَّهْرِ فِينَا  
فَلَا يَأْتِي بِأَمِّ الْمُؤْمِنِينَ  
فَيَا لِلْحُزَنِ لَمْ يَتْرُكْ مُعِينَا  
إِلَى رَبِّ كَرِيمٍ مَابَقِينَا  
وَيَقْضِينَا بِخَشَنِ الْأَمْرِ لِينَا  
وَرَكْبُ الْمَوْتِ عَنْ قُرْبٍ يَلِينَا  
وَسَهْمُ الْمَوْتِ يَفْجَأُ مَنْ هَوِينَا  
إِلَى مَا تَشْتَهِي تَمَرًا وَتِينَا  
مَضَتْ مِنْ عُمْرِنَا فِينَا سِنِينَا ☆ ۱۳



## یا لیت یکمٹ الزمان (کلام مولانا مبشر احمد صاحب راجیکی)

فُجِئْتُ عَشَائِرُنَا بِظُعْنِ حَيَاتِهَا	ضَنَكْتُ مَعِيشَتَنَا بِحُزْنِ مَمَاتِهَا
خَتَمْتُ بِهَا وَبِشَانِهَا كُلَّ مَدْحَةٍ	حَسَنْتُ جَمِيعَ خِصَالِهَا وَصِفَاتِهَا
وَكَفْتُ لَأَمِّ الْمُؤْمِنِينَ سَيَادَةً	إِذْ كَانَ خَيْرُ الْخَلْقِ مَنِبْتُ ذَاتِهَا
لَوْلَا الْعِيَادُ بِرَبِّنَا مُتَكَفِّلٌ	ضُرِمَتْ عَلَيْنَا حَوَادِثُ بَوَفَاتِهَا
يَا لَيْتَ يُمَكِّتُهَا الزَّمَانُ بِنَامِعَا	هِيَ مَلَجَأُ لِعُرَاتِهَا وَخُفَاتِهَا
فَمَنْ اللَّذِي حَازَا لِعَوَارِفِ مِثْلِهَا	لِلَّهِ دُرُّ خَدِيدَجَةٍ وَهُدَاتِهَا
أَسْفَا عَلَى الْأَعْصَارِ هَبَّ لِرَوْضَةٍ	جَنَحْتُ إِلَيْ قُطُوفِهَا بِصَلَاتِهَا
نَدْعُو أَسْلَامَةَ أَهْلِهَا بِكَرَامَةٍ	لَا رَيْبَ أَنَّ مَسِيلَنَا بِفُرَاتِهَا
يَا رَبِّ صَلِّ عَلَى مَا ثَرَامَنَا	فِي هَذِهِ الدُّنْيَا وَبَعْدَ مَمَاتِهَا ۱۴۱۵

## حوالہ جات

- ۱۔ ماہنامہ مصباح مئی جون ۱۹۵۲ء صفحہ ۲۳۔
- ۲۔ ماہنامہ مصباح ربوہ مئی جون ۱۹۵۲ء صفحہ ۶۳۔
- ۳۔ ماہنامہ درویش قادیان جون جولائی ۱۹۵۲ء صفحہ ۶۶۔
- ۴۔ ماہنامہ درویش قادیان جون جولائی ۱۹۵۲ء صفحہ ۴۰۔
- ۵۔ الفضل لاہور ۲۸ مئی ۱۹۵۲ء۔
- ۶۔ الفضل لاہور ۲۹ مئی ۱۹۵۲ء صفحہ ۳۔
- ۷۔ الفضل لاہور ۲۳ اپریل ۱۹۵۲ء۔
- ۸۔ ماہنامہ مصباح مئی جون ۱۹۵۲ء صفحہ ۴۔
- ۹۔ ماہنامہ درویش قادیان جون جولائی ۱۹۵۲ء صفحہ ۳۲۔
- ۱۰۔ ماہنامہ مصباح مئی جون ۱۹۵۲ء صفحہ ۴۔
- ۱۱۔ ماہنامہ مصباح اگست ۱۹۵۲ء صفحہ ۷-۸۔
- ۱۲۔ ماہنامہ مصباح اگست ۱۹۵۲ء صفحہ ۸۔

## تعزیتی خطوط کے جوابات



## يَنْزَوُجُ وَيُولَدُ

جس مسیح موعود علیہ السلام کی آمد کی خبر مخرصادق صلی اللہ علیہ والہ وسلم نے دی ہے۔ اس کے متعلق یہ بھی فرمایا ہے۔ يَنْزَوُجُ وَيُولَدُ۔ یعنی مسیح جب آئے گا۔ تو وہ نکاح کرے گا۔ اور اس کے اولاد بھی ہوگی۔ ایک حدیث میں اس بات کو بھی واضح کر دیا گیا ہے کہ:

لا مہدی الا عیسیٰؑ

یعنی جس الامام المہدی کی آمد کی خبر دی گئی ہے۔ وہ وہی ہے جس کا دوسرا نام عیسیٰؑ ہے۔ اگر غور کیا جائے تو ایک ہی موعود کے ان دونوں ناموں کی وجہ کھل جاتی ہے۔ مہدی اس لحاظ سے نام رکھا گیا ہے کہ وہ موعود ایک پہلو سے امتی ہوگا۔ اور عیسیٰؑ اس لئے کہ وہ موعود ایک پہلو سے نبی ہوگا۔ وہ مسیح ہوگا مگر مسیح موسوی نہیں بلکہ مسیح محمدی ہوگا۔ مسیح موسوی صرف بنی اسرائیل کے لئے اور شریعت موسوی کے احیاء کے لئے آیا تھا۔ کیونکہ حضرت موسیٰ علیہ السلام صرف بنی اسرائیل کے لئے ہی تھے۔ مسیح محمدی شریعت محمدی کے احیاء کیلئے اور تمام عالم کے لئے آئے گا۔ کیونکہ محمد رسول اللہ ﷺ رحمۃ اللعالمین ہیں۔ دونوں میں یہ تو ایک کام کی وسعت کا فرق ہے۔ اس کے ساتھ ہی دونوں میں ایک بین ظاہری فرق یہ بھی ہوگا۔ کہ جہاں مسیح موسوی نے نکاح کیا تھا۔ اور کوئی اولاد پیدا نہیں کی تھی۔ وہاں مسیح محمدی علیہ السلام نکاح بھی کرے گا اور اس کے اولاد بھی ہوگی۔ کیونکہ رسول کریم ﷺ کی یہ بھی حدیث صحیح ہے کہ:

النِّكَاحُ سُنَّتِي فَمَنْ لَمْ يَعْمَلْ بِسُنَّتِي فَلَيْسَ مِنِّي

..... مسیح محمدی محمد رسول اللہ کا امتی اور اس نے آپ ہی میں سے ہونا تھا اس لئے آسمان پر ضروری ٹھہرایا گیا کہ

يَنْزَوُجُ وَيُولَدُ

ضرور نکاح کریگا۔ اور ضرور اولاد پیدا کرے گا حضرت ولی نعمت اللہ شاہ علیہ الرحمۃ کی مشہور و معروف پیشگوئی سے بھی جو یقیناً آپ نے اللہ تعالیٰ سے علم پا کر ہی کی ہے۔ مخرصادق ﷺ کی مندرجہ بالا پیشگوئی کی تائید

و تصدیق کرتی ہے۔ جہاں وہ الامام المہدی کا ذکر فرماتے ہیں ساتھ ہی یہ بھی فرماتے ہیں:

پسرش یادگار سے ینم

یعنی مہدی موعود علیہ السلام کا ایک بیٹا ہوگا۔ جو یادگار ہوگا۔ گویا آپ نے رسول اللہ ﷺ کی پیشگوئی ”يَتَزَوَّجُ وَيُولَدُ لَهُ“ کی تشریح فرمائی ہے۔ اور بتایا ہے کہ ”ویولد له“ کا مطلب یہ ہے کہ مسیح موعود یا الامام المہدی کا ایک بیٹا خاص ایسا پیدا ہوگا۔ جو آپ کا قائم مقام ہو کر آپ کے کام کو آگے بڑھائے گا۔

پھر حضرت ولی نعمت اللہ شاہ کی پیشگوئی سے رسول اللہ ﷺ کی دوسری حدیث ”لا مہدی الا عیسیٰ“ کی بھی تصدیق ہوتی ہے۔ اور ثابت ہوتا ہے کہ احادیث میں مہدیؑ اور عیسیٰؑ دونوں کا نام ایک ہی موعود کیلئے استعمال کئے گئے ہیں۔ کیونکہ جو بات يَتَزَوَّجُ وَيُولَدُ لَهُ حدیث میں عیسیٰ کے نام سے بیان ہوئی ہے وہی حضرت ولی نعمت اللہ شاہ کی پیشگوئی میں الامام المہدی کے نام سے بیان ہوئی ہے۔

حاصل کلام یہ کہ احادیث میں جو کچھ موعود مہدی یا عیسیٰ کیلئے کہا گیا ہے۔ وہ ایک ہی موعود ہستی کے لئے کہا گیا ہے۔ اور نہ صرف حدیث نبوی ہی سے اس کی تصدیق ہوتی ہے۔ بلکہ حضرت ولی نعمت اللہ شاہ کی پیشگوئی نے بھی اس پر مہر تصدیق لگا دی ہے۔ اور جیسا کہ ہم نے اوپر عرض کیا ہے۔ وہ ”موعود“ ایک پہلو سے امتی اور ایک پہلو سے نبی کہلائے گا۔

اس بات کو سمجھ لینے کے بعد ان تمام احادیث کی توضیح بھی اب آسان ہو جاتی ہے۔ جن میں کہا گیا ہے۔ کہ حضرت عیسیٰؑ حضرت الامام المہدی کے پیچھے نماز ادا کریں گے۔ گویا موعود اگرچہ نبی کہلائے گا مگر ہوگا امتی۔ اسی بات کو حضرت مسیح موعود علیہ السلام کے اس الہام میں بھی واضح کیا گیا ہے۔

جَرَى اللَّهُ فِي حُلَلِ الْأَنْبِيَاءِ

یعنی اللہ تعالیٰ کا جری جو انبیاء علیہم السلام کے لباس میں ہے۔ جری اللہ کا ٹکڑا وہ نشان ظاہر کرتا ہے جو مہدیؑ کے نام کے ساتھ وابستہ ہوتی ہے اور فی حلال الانبیاء کا ٹکڑا وہ نشان ظاہر کرتا ہے جو عیسیٰؑ کے نام سے ظاہر ہوتی ہے۔ مہدی وہ جری اللہ ہے جو احیائے اسلام کرے گا۔ جو از سر نو دین اسلام کو سب ادیان پر غالب کرے گا اور وہ عیسیٰ کا نام اس لئے پائے گا۔ کہ مسیح ناصری علیہ السلام کی طرح اس کو بھی نبوت کا لباس دیا جائے گا۔ لیکن چونکہ یہ نبوت حضرت محمد ﷺ کی نبوت کا ہی پرتو ہوگی۔ اس لئے فسی حلال الانبیاء کہا گیا ہے۔ اور آنحضرت ﷺ کی نبوت کے متعلق ثابت شدہ بات ہے کہ۔

حسن یوسف دمِ عیسیٰ ید بیضا داری  
آنچہ خوباں ہمہ دارند تو تنہا داری

ذیل میں ہم حضرت خواجہ میر محمد ناصرؒ بانی طریقہ محمدیہ اور والد ماجد میر درد کا ایک کشف درج کرتے ہیں۔  
جس میں حدیث ”يَتَزَوَّجُ وَيُولَدُ لَهُ“ اور حضرت شاہ نعمت اللہ دہلوی کی پیشگوئی  
”پسرش یادگار مے پنم“

کی ایک واضح اور ٹھوس صورت کے ظہور پذیر ہونے کی طرف بدیہہ اشارہ پایا جاتا ہے۔ جس سے یہ بھی ظاہر  
ہوتا ہے۔ کہ الامام المہدی و المسیح الموعود کے ظہور کا زمانہ بہت قریب آ گیا ہے۔  
کشف حسب ذیل ہے:

”تاریک کمرہ یکدم غیر معمولی روشنی سے منور ہو گیا۔ اور ایک خوبصورت نوجوان جس کے سر پر  
ایک جواہر نگار تاج تھا سامنے آیا۔ اور آگے بڑھ کر آپ کا ہاتھ پکڑ لیا اور فرمایا  
”اے محمد ناصر یہ کیا جبر و ستم ہے جو تو اپنے نفس پر کرتا ہے..... تب انہوں نے دریافت کیا کہ آپ  
اپنے اسم مبارک سے مجھے آگاہ فرمائیں اس پر انہوں نے فرمایا۔ کہ  
”میں حسن مجتبیٰ بن علی مرتضیٰ ہوں اور میں آنحضرت صلی اللہ علیہ وسلم کے منشاء کے ماتحت  
تمہارے پاس آیا ہوں تا تجھے ولایت اور معرفت سے مالا مال کروں۔“  
اس کے بعد حضرت امام حسن رضی اللہ عنہ نے فرمایا کہ.....

ایک خاص نعمت تھی جو خانوادہ نبوت نے تیرے واسطے محفوظ رکھی تھی۔ اس کی ابتداء تجھ پر ہوئی  
ہے۔ اور انجام اس کا مہدی موعود علیہ الصلوٰۃ والسلام پر ہوگا۔“ (میخانہ درد) ۱

## حضرت اُمّ المؤمنین ادا م اللہ فیوضہا کی آواز کاریکارڈ

(از حضرت صاحبزادہ مرزا بشیر احمد صاحب ایم۔ اے مدظلہ العالی)

اس زمانہ کی بعض ایجادیں اللہ تعالیٰ کی خاص نعمت ہیں۔ جن کے ذریعے کئی قسم کی علمی اور تاریخی اور جذباتی فوائد حاصل کئے جاسکتے ہیں۔ ان میں سے ایک انسانی آواز کو محفوظ کرنے کی ایجاد ہے۔ جو ریکارڈنگ مشین کے ذریعے ہمیشہ کے لئے محفوظ کر لی جاتی ہے۔ اور پھر حسب ضرورت مشین کو چلا کر سنی جاسکتی ہے یہ ایک قسم کی ترقی یافتہ گراموفون ہے۔ جو بجلی کے ذریعے کام کرتی ہے۔ بعض مشینوں میں تار استعمال ہوتی ہے اور بعض میں ٹیپ یعنی فیتہ استعمال ہوتا ہے۔ گذشتہ موسم سرما میں سید عبدالرحمن صاحب امریکہ سے ایک تار والی مشین اپنے ساتھ ربوہ لائے تھے۔ اور میری تحریک پر انہوں نے ۷ فروری ۱۹۵۲ء کو حضرت اُمّ المؤمنین نور اللہ مرقدہا کی آواز محفوظ کی۔ یہ ایک مختصر سا پیغام ہے۔ جو حضرت اماں جانؑ نے سوال و جواب کے رنگ میں جماعت کے نام دیا ہے۔ سوال میری طرف سے میری آواز میں ہے اور جواب حضرت اماں جانؑ کی طرف سے حضرت اماں جانؑ کی آواز میں ہے۔ میں اس سوال و جواب کو دوستوں کی اطلاع کیلئے درج ذیل کرتا ہوں یہ ریکارڈ امریکہ سے واپس آنے پر انشاء اللہ یہاں کے جلسہ مستورات میں سنایا جاسکے گا۔

یہ اللہ تعالیٰ کا خاص فضل و احسان ہے کہ حضرت اماں جان ادا م اللہ فیوضہا کی وفات سے صرف دواڑھائی ماہ پہلے اللہ تعالیٰ نے یہ مشین ربوہ پہنچا دی۔ اور پھر اس مشین کے ذریعے حضرت اماں جانؑ کی آواز محفوظ کرنے کا خیال بھی آ گیا۔ بہر حال جن الفاظ میں آواز بھری گئی ہے وہ درج ذیل کئے جاتے ہیں:

خاکسار مرزا بشیر احمد: اماں جان السلام علیکم ورحمۃ اللہ وبرکاتہ۔

حضرت اماں جان: علیکم السلام ورحمۃ اللہ

خاکسار مرزا بشیر احمد: آپ کی آواز جماعت برکت کے خیال سے محفوظ کرنا چاہتی ہے۔ اگر آپ کی طبیعت



اچھی ہو تو جماعت کے نام کوئی پیغام دے کر ممنون کریں۔

حضرت اماں جان: میرا پیغام یہی ہے کہ میری طرف سے سب کو سلام پہنچے جماعت کو چاہیے کہ تقویٰ اور دینداری پر قائم رہے اور اسلام اور احمدیت کی تبلیغ کی طرف سے کبھی غافل نہ ہو۔ اسی میں ساری برکت ہے میں جماعت کے لئے ہمیشہ دعا کرتی ہوں۔ جماعت مجھے اور میری اولاد کو اپنی دعاؤں میں یاد رکھے۔

خاکسار مرزا بشیر احمد: یہ حضرت اُمّ المؤمنین اطال اللہ ظلہا حال مقیم ربوہ کا جماعت احمدیہ کے نام پیغام ہے۔ اللہ تعالیٰ ہمیں اس پر عمل کرنے کی توفیق دے۔ اور حضرت اماں جان کی صحت اور عمر اور فیوض میں برکت عطا کرے۔

خاکسار مرزا بشیر احمد ۷ فروری ۱۹۵۲ء۔

یہ وہ الفاظ ہیں جن میں ۷ فروری ۱۹۵۲ء کو حضرت اُمّ المؤمنین ادام اللہ فیوضہا کی آواز ریکارڈنگ مشین میں بھری گئی تھی۔ یہ آواز احتیاطاً دو دفعہ بھری گئی تھی۔ کیونکہ حضرت اماں جان کے ضعف اور نقاہت کی وجہ سے ایک دفعہ کی کوشش میں کچھ غلطی ہو گئی تھی۔ امید ہے دونوں ریکارڈوں کو ملانے اور جوڑنے سے پورا پیغام مکمل ہو جائے گا۔ اس کے بعد ۲۰ اپریل ۱۹۵۲ء کو حضرت اماں جانؑ، حضرت مسیح موعود علیہ السلام کے ساتھ دائمی زندگی پانے کیلئے اللہ کے حضور پہنچ گئیں۔ ویبقی وجہ ربك ذوالجلال والا کرام۔

والسلام

خاکسار مرزا بشیر احمد

ربوہ

یکم جون ۱۹۵۲ء ۲

## تعزیتی خطوط کے جوابات

حضرت اُمّ المؤمنین رضی اللہ تعالیٰ عنہا کی وفات پر تعزیتی خطوط کے موصول ہونے پر حضرت امیر المؤمنین ایدہ اللہ تعالیٰ کی طرف سے جو جواب احباب کو ارسال ہوا تھا، درج ذیل کیا جاتا ہے۔

بسم اللہ الرحمن الرحیم  
نحمدہ و نصلی علی رسولہ الکریم  
مکرمی۔ السلام علیکم ورحمۃ اللہ وبرکاتہ۔

آپ کا خط حضرت اُمّ المؤمنین کی وفات پر تعزیت کا موصول ہوا۔ جزاکم اللہ احسن الجزاء۔ اس غم میں ہم اور آپ برابر کے شریک ہیں۔ روحانی اولاد کے جذبات ایسے ہی ہونے چاہئیں۔ اللہ تعالیٰ آپ کو اور ہمیں اُن کی وفات سے جو خلا پیدا ہو گیا ہے اُس کے بد اثرات سے بچائے۔ اور اُن کی دعاؤں سے ہمیشہ حصہ دلاتا رہے۔ اور اُن کا حضرت مسیح موعود علیہ السلام کے پاس جانا ہماری کمزوریوں کی وجہ سے ہماری شرمندگی کا موجب نہ بنے۔ بلکہ اللہ تعالیٰ ہماری کسی ناچیز خدمت کو جو ہم سے ہوئی ہے۔ نیک رنگ میں ان کے سامنے پیش کرے تا اُن کی دعاؤں اور حضرت اُمّ المؤمنین کی دعاؤں سے ہمیں ہمیشہ حصہ ملتا رہے اور خدا کرے کہ ہم اور ہماری نسلیں اُن کے نیک نمونہ پر چل کر اسلام اور احمدیت کے لئے باعثِ فخر و عزت بنتے رہیں۔ باقی افراد خاندان کی طرف سے بھی میں اس شرکتِ غم پر آپ کا شکریہ ادا کرتا ہوں۔ والسلام۔

خاکسار

مرزا محمود احمد ۳

### حوالہ جات

۱۔ الفضل لاہور ۲۳ اپریل ۱۹۵۲ء۔ ۲۔ الفضل لاہور ۴ جون ۱۹۵۲ء ص ۲۔

۳۔ ماہنامہ درویش قادیاں جون جولائی ۱۹۵۲ء صفحہ ۴۸-۵۱

تقرت بالخیر